

ਮਹਿੰਦਰ ਸਿੰਘ ਸਰਨਾ

ਮਰੂਤ
ਈਮਾਨ

ਲੇਖਕ ਦੀਆਂ ਹੋਰ ਰਚਨਾਵਾਂ :

ਕਹਾਣੀ ਸੰਗ੍ਰਹਿ :

ਪੱਥਰ ਦੇ ਆਦਮੀ, ਸ਼ਗਨਾਂ ਭਰੀ ਸਵੇਰ, ਵੰਝਲੀ ਤੇ ਵਿਲਕਣੀ, ਸੁਪਨਿਆਂ ਦੀ ਸੀਮਾਂ, ਕਾਲਿੰਗਾ, ਛਵੀਆਂ ਦੀ ਰੁੱਤ, ਸੁੰਦਰ ਘਾਟੀ ਦੀ ਸਹੁੰ, ਸੂਹਾ ਸਾਲੂ ਸੂਹਾ ਗੁਲਾਬ, ਕਾਲਾ ਬੱਦਲ ਕੂਲੀ ਧੁੱਪ, ਨਵੇਂ ਯੁਗ ਦੇ ਵਾਰਸ, ਕਾਲਾ ਨਾਗ (ਹਿੰਦੀ), ਹੀਰਾ ਮਿਰਗ (ਹਿੰਦੀ), ਕਲਿੰਗਾ (ਹਿੰਦੀ)

ਨਾਵਲ :

ਪੀੜਾਂ ਮੱਲੇ ਰਾਹ, ਕਾਂਗਾਂ ਤੇ ਕੰਢੇ, ਨੀਲਾ ਗੁਲਾਬ, ਸੂਹਾ ਰੰਗ ਮਜੀਠ ਦਾ, ਪਿਆਸੀ ਨਦੀ (ਹਿੰਦੀ)

ਮਹਾ ਕਾਵਿ :

ਚਮਕੌਰ, ਸਾਕਾ ਜਿਨਿ ਕੀਆ, ਪਾਉਂਟਾ :

ਸਵੇ-ਜੀਵਨੀ :

ਸਾਹਿਤਿਕ ਸਵੇ-ਜੀਵਨੀ

ਤਤਕਰਾ

ਸਨਮਾਨ	9
ਜੱਥੇਦਾਰ ਮੁਕੰਦ ਸਿੰਘ	18
ਕਾਲਾ ਮੋਤੀਆ	27
ਗੋਂਦਲਾਂ ਵਾਲਾ	34
ਯੂਕਲਿਪਟਸ	44
ਅਫ਼ਵਾਹ	49
ਮੇਟਰਨਿਟੀ ਵਾਰਡ	57
ਇੱਕੋ ਬਰਾਦਰੀ	64
ਮਾਂ	72
ਜਾਵੇਦ	77
ਚਾਲੂ ਵਰ੍ਹੇ ਬਾਅਦ	85
ਕਾਲੀ ਬਰਫ਼	91
ਜਲੂਸ	100
ਜੁਗਨੂੰ	108
ਰੈਟੀਨਾ ਕਲਿਨਿਕ	113
ਕੁਲ ਗੁਰੂ ਵਸਿਸ਼ਟ	120
ਪਰਮੇਸ਼ਰੀ	126
ਰਿਸ਼ਤਾ ਮਹਿਕ ਦਾ	132
ਬਸ ਨੰਬਰ 54।	140
ਬਸੰਤਾ ਝੱਲਾ	146
ਐਰਤ ਈਮਾਨ	152

ਔਰਤ ਈਮਾਨ

ਮਹਿੰਦਰ ਸਿੰਘ ਸਰਨਾ



ਆਰਸੀ ਪਬਲਿਸ਼ਰਜ਼, ਚਾਂਦਨੀ ਚੌਕ, ਦਿੱਲੀ-6

AURAT IMAN
(A Collection of Short Stories)
by
Mohinder Singh Sarna

© ਮਹਿੰਦਰ ਸਿੰਘ ਸਰਨਾ

1993

ਪ੍ਰਕਾਸ਼ਕ :

ਆਰਸੀ ਪਬਲਿਸ਼ਰਜ਼,
ਚਾਂਦਨੀ ਚੌਕ, ਦਿੱਲੀ-6

ਛਾਪਕ :

ਆਰਸੀ ਪ੍ਰਿੰਟਿੰਗ ਏਜੰਸੀ,
ਚਾਂਦਨੀ ਚੌਕ, ਦਿੱਲੀ-6

ਮੁੱਲ : 120 ਰੁਪਏ

ਸਮਰਪਣ

ਸੰਸਾਰ ਦੀਆਂ ਮਾਂਵਾਂ, ਭੈਣਾਂ ਤੇ ਬੇਟੀਆਂ .

ਨੂੰ

ਜਿਨ੍ਹਾਂ ਦੇ ਹੱਥ ਜੇ ਮਨੁੱਖੀ ਨਜ਼ਾਮ
ਦੀ ਵਾਗ ਡੋਰ ਹੁੰਦੀ

ਤਾਂ

ਜ਼ਿੰਦਗੀ ਢੇਰ ਸੁਖਾਵੀਂ ਹੁੰਦੀ ।

ਮਹਿੰਦਰ ਸਿੰਘ ਸਰਨਾ

ਮਹੰਤ
ਦੀਮਾਨ

ਮਹਿੰਦਰ ਸਿੰਘ ਸਰਨਾ

ਮਹੰਤ
ਦੀਮਾਨ

ਸਨਮਾਨ

ਰਸਮੀ ਨੇ ਪਲ ਦਾ ਪਲ ਅੱਖਾਂ ਸੁਕੋੜੀਆਂ। ਫਿਰ ਲਿਫਾਫਾ ਮੋੜਦੀ ਬੋਲੀ—

“ਇਹ ਚਿੱਠੀ ਤਾਂ ਸਾਡੀ ਨਹੀਂ।”

ਪੋਸਟਮੈਨ ਰਤਾ ਕੁ ਚੋਂਕਿਆ। ਅੱਜ ਪੈਂਤੀ ਵਰ੍ਹੇ ਹੋ ਚਲੇ ਸਨ ਉਹਨੂੰ ਡਾਕ ਵੰਡਦਿਆਂ। ਏਦਾ ਕਦੀ ਨਹੀਂ ਸੀ ਹੋਇਆ ਕਿ ਉਹਨੇ ਕੋਈ ਚਿੱਠੀ ਗਲਤ ਸਿਰਨਾਵੇਂ ‘ਤੇ ਦਿੱਤੀ ਹੋਵੇ।

“ਪਰ ਐਡਰੈਸ ਤਾਂ ਤੁਹਾਡਾ ਹੀ ਲਿਖਿਆ ਹੈ।”

“ਹਾਂ ਐਡਰੈਸ ਤਾਂ ਸਾਡਾ ਹੀ ਹੈ ਪਰ ਹੰਸ ਰਾਜ ਇਥੇ ਕੋਈ ਨਹੀਂ ਰਹਿੰਦਾ।”

ਅੰਦਰੋਂ ਬੈਠਕ ਵਿਚੋਂ ਆਵਾਜ਼ ਆਈ—“ਚਿੱਠੀ ਲੈ ਲੈ ਰਸਮੀ। ਵੱਡੇ ਲਾਲਾ ਜੀ ਦੀ ਏ।”

ਵੱਡੇ ਲਾਲਾ ਜੀ! ਰਸਮੀ ਨੇ ਕੁਝ ਕੱਚੀ ਤੇ ਕੁਝ ਛਿੱਥੀ ਪੈ ਕੇ ਸੋਚਿਆ, ਤਾਂ ਕੀ ਵੱਡੇ ਲਾਲਾ ਜੀ ਦਾ ਨਾਂ ਹੰਸ ਰਾਜ ਸੀ। ਡੇਢ ਵਰ੍ਹਾ ਹੋ ਚਲਿਆ ਸੀ ਉਹਨੂੰ ਇਸ ਪਰਿਵਾਰ ਵਿਚ ਵਿਆਹੀ ਆਇਆ ਤੇ ਉਹ ਅੰਗਦ ਦੇ ਪੜਦਾਦਾ ਜੀ ਦਾ ਨਾਂ ਨਹੀਂ ਸੀ ਜਾਣਦੀ। ਉਨ੍ਹਾਂ ਦਾ ਨਾਂ ਉਹ ਵੱਡੇ ਲਾਲਾ ਜੀ ਹੀ ਸਮਝਦੀ ਰਹੀ ਸੀ। ਕਈ ਵਾਰੀ ਉਹ ਆਪਣੇ ਮਨ ਵਿਚ ਪਗੜੀ ਵਾਲੇ ਲਾਲਾ ਜੀ ਵੀ ਆਖਿਆ ਕਰਦੀ ਸੀ। ਲਾਲਾ ਜੀ ਪੰਜਾਬੀ ਹਿੰਦੂਆਂ ਦੀ ਉਸ ਪੀੜ੍ਹੀ ਵਿਚੋਂ ਸਨ ਜੋ ਪਗੜੀ ਬੰਨ੍ਹਦੀ ਸੀ। ਦਿੱਲੀ ਵਿਚ ਕੀ, ਹੁਣ ਤਾਂ ਪੰਜਾਬ ਵਿਚ ਵੀ ਉਸ ਪੀੜ੍ਹੀ ਦਾ ਬੰਦਾ ਕੋਈ ਟਾਵਾਂ ਸੀ। ਅਗਲੀਆਂ ਪੀੜ੍ਹੀਆਂ ਨੇ ਪੁਰਾਤਨਤਾ ਦਾ ਚਿੰਨ੍ਹ ਸਮਝ ਕੇ ਪਗੜੀ ਤਿਆਗ ਦਿੱਤੀ ਸੀ। ਸਿਰਫ ਵਿਆਹਾਂ ਸ਼ਾਦੀਆਂ ਦੇ ਮੌਕਿਆਂ ‘ਤੇ ਸ਼ਮੂਲਿਆਂ ਵਾਲੀਆਂ ਗੁਲਾਬੀ ਪੱਗਾਂ ਬੰਨ੍ਹ ਲੈਂਦੇ ਸਨ।

ਆਖਣ ਨੂੰ ਤਾਂ ਪ੍ਰਕਾਸ਼ ਵਤੀ ਨੇ ਆਖ ਦਿੱਤਾ ਕਿ ਚਿੱਠੀ ਵੱਡੇ ਲਾਲਾ ਜੀ ਦੀ ਹੈ, ਪਰ ਨਾਲ ਹੀ ਉਹ ਸੋਚੀ ਪੈ ਗਈ। ਵੱਡੇ ਲਾਲਾ ਜੀ ਦੇ ਨਾਂ ਅੱਜ ਚਿੱਠੀ ਕਿੱਥੋਂ ਆ ਗਈ। ਨਿੱਤ ਸਾਰਿਆਂ ਦੀਆਂ ਚਿੱਠੀਆਂ ਆਉਂਦੀਆਂ ਸਨ। ਲਾਲਾ ਜੀ ਦੇ ਪੁੱਤਰਾਂ ਦੀਆਂ, ਨੂੰਹਾਂ ਦੀਆਂ, ਲਾਲਾ ਜੀ ਦੇ ਪੋਤਰੇ ਦੀਆਂ, ਪੋਤਰਿਓਂ ਨੂੰਹ ਦੀਆਂ।

ਲਾਲਾ ਜੀ ਦੇ ਪੜਪੋਤਰੇ ਦੀਆਂ, ਪੜਪੋਤਰਿਓਂ ਨੂੰਹ ਦੀਆਂ। ਪਰ ਪ੍ਰਕਾਸ਼ ਵਤੀ ਨੂੰ ਯਾਦ ਨਹੀਂ ਸੀ ਕਿ ਪਿਛਲੇ ਵੀਹ ਸਾਲਾਂ ਵਿਚ ਜਦ ਤੋਂ ਉਹ ਪਟੇਲ ਨਗਰ ਵਾਲੇ ਆਪਣੇ ਮਕਾਨ ਵਿਚ ਆਏ ਸਨ, ਵੱਡੇ ਲਾਲਾ ਜੀ ਦੇ ਨਾਂ ਕੋਈ ਚਿੱਠੀ ਆਈ ਹੋਵੇ। ਵੱਡੇ ਲਾਲਾ ਜੀ ਤਾਂ ਇਕ ਅਜਿਹੀ ਦੁਨੀਆਂ ਦੀ ਯਾਦਗਾਰ ਸਨ ਜੋ ਬੀਤ ਚੁੱਕੀ ਸੀ। ਬੀਤ ਚੁੱਕੀ ਦੁਨੀਆਂ ਵਿਚੋਂ, ਪੁਰਾਣੇ ਅਤੀਤ ਵਿਚੋਂ ਅੱਜ ਕਿਸ ਨੇ ਉਨ੍ਹਾਂ ਨੂੰ ਚਿੱਠੀ ਲਿਖ ਭੇਜੀ ਸੀ।

“ਖੋਲ੍ਹੋ ਤਾਂ ਕੁੜੀਏ ! ਭਲਾ ਕਿੱਥੋਂ ਆਈ ਏ ?”

“ਪਰ ਚਿੱਠੀ ਤਾਂ ਵੱਡੇ ਲਾਲਾ ਜੀ ਦੀ ਏ।” ਰਸਮੀ ਨੇ ਉਜਰ ਕੀਤਾ।

“ਫਿਰ ਕੀ ਹੋਇਆ। ਰਤਾ ਪੜ੍ਹ ਕੇ ਤਾਂ ਸੁਣਾ।”

“ਵੱਡੇ ਲਾਲਾ ਜੀ ਦੀ ਚਿੱਠੀ ਮੈਂ ਕਿਉਂ ਖੋਲ੍ਹੀ। ਮੈਂ ਕਿਉਂ ਪੜ੍ਹੀ।”

“ਲੈ ਹੈ ਝੱਲੀ। ਨੀ ਤੂੰ ਕੋਈ ਬਗਾਨੀ ਏਂ। ਕੋਈ ਲੁਕਾ ਏ ਤੇਥੋਂ।”

ਰਸਮੀ ਨੂੰ ਜੱਕੋ-ਤੱਕੀ ਵਿਚ ਵੇਖ ਕੇ ਪ੍ਰਕਾਸ਼ ਵਤੀ ਨੇ ਆਖਿਆ—“ਹੱਛਾ ਜਾ ਕੇ ਮੇਰੀ ਪੜ੍ਹਨ ਵਾਲੀ ਐਨਕ ਚੁੱਕ ਲਿਆ। ਮੇਰੇ ਕਮਰੇ ਵਿਚ ਰਮਾਇਣ ਵਾਲੇ ਤਾਕ 'ਤੇ ਪਈ ਏ। ਮੈਨੂੰ ਤਾਂ ਇਸ ਮਰ ਜਾਣੇ ਗੰਠੀਏ ਨੇ ਮਾਰ ਲਾਹਿਆ ਏ। ਜਿੱਥੇ ਬਹਿਨੀ ਆਂ ਬਹਿ ਹੀ ਜਾਨੀ ਆਂ।”

ਚਿੱਠੀ ਕਿਸੇ ਅਕਾਡਮੀ ਵਲੋਂ ਸੀ। ਉਹ ਵੱਡੇ ਲਾਲਾ ਜੀ ਦਾ ਸਨਮਾਨ ਕਰਨਾ ਚਾਹੁੰਦੇ ਸਨ, ਉਨ੍ਹਾਂ ਦੀ ਉਮਰ ਭਰ ਦੀ ਸਾਹਿਤਕ ਘਾਲਣਾ ਲਈ। ਇਹਦੇ ਲਈ ਉਹ ਇਕ ਵਿਸ਼ੇਸ਼ ਸਮਾਗਮ ਦਾ ਪ੍ਰਬੰਧ ਕਰ ਰਹੇ ਸਨ ਜਿੱਥੇ ਲਾਲਾ ਹੰਸ ਰਾਜ ਜੀ ਨੂੰ ਇਕ ਅਭਿਨੰਦਨ ਗ੍ਰੰਥ, ਇਕ ਸਾਲ ਅਤੇ ਇੱਕੀ ਹਜ਼ਾਰ ਰੁਪਏ ਦੀ ਬੋਲੀ ਭੇਟਾ ਕੀਤੀ ਜਾਣੀ ਸੀ। ਅਕਾਡਮੀ ਦੇ ਪ੍ਰਧਾਨ ਵਲੋਂ ਲਾਲਾ ਜੀ ਦੀ ਸੇਵਾ ਵਿਚ ਬੇਨਤੀ ਸੀ ਕਿ ਉਹ ਆਪਣੇ ਸਮੂਹ ਪਰਿਵਾਰ ਸਹਿਤ ਇਸ ਸਮਾਗਮ ਵਿਚ ਦਰਸ਼ਨ ਦੇਣ ਦੀ ਕ੍ਰਿਪਾਲਤਾ ਕਰਨ।

ਪ੍ਰਕਾਸ਼ ਵਤੀ ਦੀ ਵੱਡੀ ਨੂੰਹ ਸਰੋਜਨੀ ਜੋ ਕਿ ਸੌਫੇ ਵਿਚ ਪਸਰੀ ਹਿੰਦੀ ਦੇ ਇਕ ਫਿਲਮੀ ਮਾਸਿਕ ਪੱਤਰ ਨਾਲ ਆਪਣਾ ਜੀ ਪਰਚਾ ਰਹੀ ਸੀ, ਤੁਝਕ ਕੇ ਸਿੱਧੀ ਬੈਠਦੀ ਬੋਲੀ—“ਸਾਹਿਤਕ ਘਾਲਣਾ। ਵੱਡੇ ਲਾਲਾ ਜੀ ਦੀ ?”

“ਹਾਂ !” ਪ੍ਰਕਾਸ਼ ਵਤੀ ਨੇ ਐਨਕ ਉਤਾਰਦਿਆਂ ਜਾਣੀ ਜਾਣ ਲਹਿਜ਼ੇ ਵਿਚ ਆਖਿਆ।

“ਕਿਹੜੀ ਸਾਹਿਤਕ ਘਾਲਣਾ ?”

“ਤੇਨੂੰ ਪਤਾ ਨਹੀਂ ਵੱਡੇ ਲਾਲਾ ਜੀ ਕਿਤਾਬਾਂ ਲਿਖਦੇ ਹੁੰਦੇ ਸਨ।”

“ਕਦੇ ?”

“ਤੇਰੇ ਵਿਆਹ ਤੋਂ ਪਹਿਲਾਂ ਦੀ ਗੱਲ ਏ।”

“ਹਿੰਦੀ ਵਿਚ ਜਾਂ ਅੰਗਰੇਜ਼ੀ ਵਿਚ ?”

“ਪੰਜਾਬੀ ਵਿਚ।”

ਸਰੋਜਨੀ ਅਤੇ ਰਸਮੀ ਅਵਾਕ ਹੋਈਆਂ ਪ੍ਰਕਾਸ਼ ਵਤੀ ਵੱਲ ਵੇਖ ਰਹੀਆਂ

ਸਨ। ਜਦੋਂ ਸਰੋਜਨੀ ਨੂੰ ਸ਼ਬਦ ਅਹੁੜੇ ਤਾਂ ਉਹਨੇ ਪੁੱਛਿਆ—

“ਤੁਹਾਡਾ ਮਤਲਬ ਦੇਂ ਗੁਰਮੁਖੀ ਵਿਚ।”

“ਹਾਂ।”

“ਗੁਰਮੁਖੀ ਵਿਚ?” ਰਸਮੀ ਨੂੰ ਵਿਸ਼ਵਾਸ ਨਹੀਂ ਸੀ ਆ ਰਿਹਾ। “ਤੁਹਾਡਾ ਮਤਲਬ ਦੇ ਉਨ੍ਹਾਂ ਨੂੰ ਉੜਾ ਐੜਾ ਆਉਂਦਾ ਸੀ?” ਸਰੋਜਨੀ ਦੀ ਹੈਰਾਨੀ ਲੱਥ ਨਹੀਂ ਸੀ ਰਹੀ।

“ਹਾਂ, ਬੜੀ ਸੋਹਣੀ ਸੀ ਉਨ੍ਹਾਂ ਦੀ ਲਿਖਾਈ। ਮੰਤੀ-ਪ੍ਰੰਤੇ ਹੁੰਦੇ ਸਨ। ਉਨ੍ਹਾਂ ਵਰਗੀ ਗੁਰਮੁਖੀ ਦੀ ਲਿਖਾਈ ਮੈਂ ਮੁੜ ਕਿਸੇ ਦੀ ਨਹੀਂ ਵੇਖੀ। ਉਦੋਂ ਤਾਂ ਕਈ ਹਿੰਦੂ ਪੰਜਾਬੀ ਅਤੇ ਗੁਰਮੁਖੀ ਵਿਚ ਲਿਖਦੇ ਸਨ। ਧਨੀ ਰਾਮ ਚਾਕ੍ਰਕ ਲਿਖਦੇ ਸਨ, ਬਿਜਲ ਲਾਲ ਸ਼ਾਸਤਰੀ ਲਿਖਦੇ ਸਨ। ਭਾਸ਼ਾ ਅਤੇ ਲਿਪੀ ਦੇ ਇਹ ਬਖੇੜੇ ਤਾਂ ਮਗਰੋਂ ਪਏ ਹਨ।”

“ਵਿਰ ਕਿੱਥੇ ਨੇ ਉਹ ਕਿਤਾਬਾਂ?” ਸਰੋਜਨੀ ਦੀਆਂ ਨਜ਼ਰਾਂ ਵਿਚੋਂ ਅਵਿਸ਼ਵਾਸ ਅਜੇ ਪੂਰੀ ਤਰ੍ਹਾਂ ਨਹੀਂ ਸੀ ਬੁਝਿਆ। ਉਹ ਠੋਸ ਸਬੂਤ ਵੇਖਣਾ ਚਾਹੁੰਦੀ ਸੀ।

“ਜਦੋਂ ਪਾਕਿਸਤਾਨ ਬਣਿਆ ਸੀ, ਲਾਲਾ ਜੀ ਉਹ ਕਿਤਾਬਾਂ ਲੋਹੇ ਦੀ ਇਕ ਕਾਲੀ ਟਰੰਕੀ ਵਿਚ ਪਾ ਕੇ ਲਿਆਏ ਸਨ। ਇਥੇ ਤੀਸ ਹਜ਼ਾਰੀ ਵਾਲੇ ਮਕਾਨ ਵਿਚ ਉਨ੍ਹਾਂ ਇਕ ਲੱਕੜ ਦੇ ਤਾਕ 'ਤੇ ਟਿਕਾ ਦਿੱਤੀਆਂ। ਤਾਕ ਨੂੰ ਸਿਉਂਕਿ ਲੱਗੀ ਹੋਈ ਸੀ। ਉਹ ਕਈ ਕਿਤਾਬਾਂ ਦੀਆਂ ਜਿਲਦਾਂ ਵੀ ਚਟਮ ਕਰ ਗਈ। ਮਸਾਂ ਮਿੱਟੀ ਦਾ ਤੇਲ ਪਾ ਕੇ ਬਚਾਈਆਂ। ਮੁੜ ਕਾਲੀ ਟਰੰਕੀ ਵਿਚ ਬੰਦ ਕਰ ਕੇ ਲਾਲਾ ਜੀ ਨੇ ਆਪਣੇ ਮੰਜੇ ਹੇਠਾਂ ਰੱਖ ਲਈਆਂ।”

“ਹੱਛਾ ਉਹ ਟਰੰਕੀ।” ਸਰੋਜਨੀ ਨੇ ਬੁਝੀ ਹੋਈ ਆਵਾਜ਼ ਵਿਚ ਆਖਿਆ, “ਉਹਦੇ ਵਿਚ ਕਿਤਾਬਾਂ ਨੇ। ਤੇ ਮੈਂ ਏਨੇ ਸਾਲ ਸਮਝਦੀ ਰਹੀ ਹਾਂ ਲਾਲਾ ਜੀ ਨੇ ਸੋਨੇ ਦੀਆਂ ਮੋਹਰਾਂ ਲੁਕਾ ਰੱਖੀਆਂ ਨੇ।”

“ਸੋਨੇ ਦੀਆਂ ਮੋਹਰਾਂ ਵੀ ਬਥੇਰੀਆਂ ਹੋਣੀਆਂ ਸਨ,” ਪ੍ਰਕਾਸ਼ ਵਤੀ ਦੇ ਲਹਿਜ਼ੇ ਵਿਚ ਕਸ ਘੁਲ ਗਈ ਜਾਪਦੀ ਸੀ “ਜੇ ਲਾਹੌਰੋਂ ਲੁੱਟੇ-ਪੁੱਟੇ ਨਾ ਆਉਂਦੇ।”

ਮੋਹਰਾਂ ਦੀ ਥਾਂ ਕਿਤਾਬਾਂ ਸੁਣ ਕੇ ਪ੍ਰਕਾਸ਼ ਵਤੀ ਦੇ ਮੂੰਹ ਦਾ ਸਵਾਦ ਕੌੜਾ ਹੋ ਗਿਆ ਸੀ। ਉਹਦੀ ਨਿੱਕੀ ਭੈਣ ਦੀ ਫਗਵਾੜੇ ਵਾਲੀ ਨਨਾਣ ਦਾ ਦਦਿਓਰਾ ਮਰਿਆ ਤਾਂ ਬਾਬੇ ਦੀਆਂ ਸਾਂਭ ਕੇ ਰੱਖੀਆਂ ਮੋਹਰਾਂ ਦੀ ਵੰਡ ਸਾਰੇ ਕੁਟੰਬ ਵਿਚ ਹੋਈ ਸੀ। ਏਸੇ ਵੰਡ ਸਦਕਾ ਉਹਦੀ ਭੈਣ ਦੀ ਨਨਾਣ ਨੇ ਅੱਠ ਚੂੜੀਆਂ ਤੇ ਲਾਚੀ ਹਾਰ ਬਣਵਾ ਲਿਆ ਸੀ। ਇਹੋ ਤਾਂ ਸੁਖ ਹੁੰਦਾ ਏ ਬਜ਼ੁਰਗਾਂ ਦਾ, ਨਹੀਂ ਤਾਂ ਭਲਾ ਬੁੱਢਿਆਂ ਠੇਰਿਆਂ ਨੂੰ ਕਿਸੇ ਠੰਮ੍ਹਣਾ ਦੇਣ ਲਈ ਰੱਖਣਾ ਹੁੰਦਾ ਏ। ਜਦੋਂ ਤੋਂ ਸਰੋਜਨੀ ਨੇ ਨਿੱਕੀ ਭੈਣ ਦੇ ਮੂੰਹੋਂ ਸੁਣਿਆ ਉਹਦੇ ਮਨ ਵਿਚ ਵੱਡੇ ਲਾਲਾ ਜੀ ਦੇ ਪਲੰਘ ਹੇਠਾਂ ਲੁਕਾ ਕੇ ਰੱਖੀ ਕਾਲੀ ਟਰੰਕੀ ਮੋਹਰਾਂ ਦੀ ਹੋਣ ਵਾਲੀ ਵੰਡ ਨਾਲ ਜੁੜ ਗਈ। ਉਹਨੂੰ ਗਹਿਣੇ-ਗੱਟੇ ਦਾ ਬਹੁਤਾ ਹੋਜ ਨਹੀਂ ਸੀ। ਉਹ ਤਾਂ ਬੱਸ ਆਪਣੇ ਲਈ ਇਕ ਵੱਖਰੀ ਮਾਰੂਤੀ ਕਾਰ ਖਰੀਦ ਲਏਗੀ। ਪਰ ਟਰੰਕੀ ਵਿਚੋਂ ਨਿਕਲੀਆਂ ਵੀ ਤਾਂ ਕਿਸੇ ਨਾ ਕਰਮ ਦੀਆਂ

ਕਿਤਾਬਤੀਆਂ, ਸਿਉਂਕ ਖਾਧੀਆਂ ਜਿਲਦਾਂ ਵਾਲੀਆਂ, ਜਿਨ੍ਹਾਂ ਵੱਲ ਵੇਖ ਕੇ ਕਬਾਤੀ ਵੀ ਨੱਕ ਚਾੜ੍ਹਨ ਅਤੇ ਰੱਦੀ ਦੇ ਭਾਅ ਵੀ ਨਾ ਪੁੱਛਣ।

ਸਰੋਜਨੀ ਨੇ ਆਪਣੀ ਨਿਰਾਸ਼ਾ ਨੂੰ ਫਿਲਮੀ ਮੈਗਜ਼ੀਨ ਨਾਲ ਵਰਚਾਣਾ ਚਾਹਿਆ ਪਰ ਹੁਣ ਉਹਨੂੰ ਫਿਲਮੀ ਮੈਗਜ਼ੀਨ ਵੀ ਬੇਸੁਆਦੀ ਜਾਪੀ। ਬੰਦ ਕਰ ਕੇ ਉਹਨੇ ਮੋਜ਼ 'ਤੇ ਪਟਕ ਦਿੱਤੀ ਤੇ ਡਰਾਇੰਗ ਰੂਮ ਵਿਚੋਂ ਉਠ ਕੇ ਚਲੀ ਗਈ।

"ਇਹਨੂੰ ਕੀ ਹੋਇਆ ਏ?" ਪ੍ਰਕਾਸ਼ ਵਤੀ ਦੀਆਂ ਨਜ਼ਰਾਂ ਨੇ ਡਰਾਇੰਗ ਰੂਮ ਦੇ ਦਰਵਾਜ਼ੇ ਤੀਕ ਆਪਣੀ ਨੂੰਹ ਦਾ ਪਿੱਛਾ ਕੀਤਾ।

ਰਸਮੀ ਕੁਝ ਨਾ ਬੋਲੀ। ਉਹ ਇਕ ਹੱਥ ਵਿਚ ਸੀਸ਼ਾ ਤੇ ਦੂਜੇ ਵਿਚ ਟਵੀਜ਼ਰ ਫੜੀ ਪੂਰੀ ਇਕਾਗਰਤਾ ਨਾਲ ਆਪਣੇ ਭਰਵੱਟਿਆਂ ਦੀਆਂ ਕਮਾਨਾਂ ਬਣਾ ਰਹੀ ਸੀ।

ਅੱਜ ਕੱਲ੍ਹ ਦੀਆਂ ਕੁੜੀਆਂ ਨੂੰ ਬੱਸ ਇਹੋ ਇਕੋ ਕੰਮ ਰਹਿ ਗਿਆ ਏ, ਪ੍ਰਕਾਸ਼ ਵਤੀ ਨੇ ਆਪਣੀ ਬੁਣਤੀ ਦੁੱਕਦਿਆਂ ਤੇ ਤੇਜ਼ ਤੇਜ਼ ਸਲਾਈਆਂ ਚਲਾਇਆਂ ਸੋਚਿਆ, ਨਾ ਕੋਈ ਸੁਘੜਾਪਾ, ਨਾ ਕੋਈ ਸੁਚੱਜ। ਹਰ ਵੇਲੇ ਆਪਣਾ ਅਰਸ਼ਾ ਦਰਸ਼ਾ, ਜਿਵੇਂ ਕਿਸੇ ਨੁਮਾਇਸ਼ ਵਿਚ ਬਹਿਣਾ ਹੋਵੇ।

ਇਕ ਅਮਰੀਕਨ ਫੈਸ਼ਨ ਮੈਗਜ਼ੀਨ ਤੋਂ ਰੰਗ-ਬਰੰਗੀ ਬੁਣਤੀ ਉਤਾਰਦਿਆਂ ਉਸਦੇ ਹੱਥਾਂ ਵਿਚ ਸਲਾਈਆਂ ਏਨੀ ਚੁਸਤੀ ਨਾਲ ਚੱਲ ਰਹੀਆਂ ਸਨ ਜਿਵੇਂ ਉਨ੍ਹਾਂ ਨੂੰ ਕੋਈ ਕੰਪਿਊਟਰ ਚਲਾ ਰਿਹਾ ਹੋਵੇ। ਉਹਦੀ ਬੁਣਤੀ ਦੀ ਧਾਕ ਸਾਰੇ ਖਾਨਦਾਨ ਵਿਚ ਸੀ। ਕੋਈ ਭਟੋਵਾਂ, ਕੋਈ ਭਤੀਜਾ, ਕੋਈ ਭਣਵਈਆ, ਨਨਾਣਵਈਆ ਅਜਿਹਾ ਨਹੀਂ ਸੀ ਜਿਸ ਨੇ ਉਹਦੇ ਹੱਥਾਂ ਦਾ ਬੁਣਿਆ ਸਵੈਰ ਹੰਦਾਇਆ ਨਾ ਹੋਵੇ ਜਾਂ ਰੱਜ ਕੇ ਸਲਾਹਿਆ ਨਾ ਹੋਵੇ। ਉਹ ਉਸ ਪੀੜ੍ਹੀ ਦੀ ਸੀ ਜਦੋਂ ਕੁੜੀਆਂ ਦੀ ਸੂਰਤ ਨਹੀਂ, ਸੀਰਤ ਅਤੇ ਸੁਚੱਜ ਵੇਖਿਆ ਜਾਂਦਾ ਸੀ।

ਆਪਣੀਆਂ ਗਿਣਤੀਆਂ ਬੁਣਤੀਆਂ ਵਿਚ ਗਵਾਚੀ ਪ੍ਰਕਾਸ਼ ਵਤੀ ਕਿੰਨਾ ਚਿਰ ਅਕਾਡਮੀ ਦੀ ਚਿੱਠੀ ਵਲੋਂ ਬੇਧਿਆਨੀ ਬੈਠੀ ਰਹੀ। ਕਦੋਂ ਚਿੱਠੀ ਉਹਦੀ ਝੋਲੀ ਵਿਚੋਂ ਡਿਗ ਕੇ ਕਾਲੀਨ 'ਤੇ ਜਾ ਪਈ, ਉਹਨੂੰ ਪਤਾ ਨਾ ਲੱਗਾ। ਪਤਾ ਉਦੋਂ ਲੱਗਾ ਜਦੋਂ ਉਹ ਚਿੱਠੀ ਤੇਜ਼ ਪੱਖੇ ਦੀ ਹਵਾ ਨਾਲ ਫੜਵੜਾਈ।

"ਰਤਾ ਉਠ ਕੇ ਚਿੱਠੀ ਤਾਂ ਫੜਾਈ" ਕੁੜੀਏ," ਉਹਨੇ ਰਸਮੀ ਨੂੰ ਆਖਿਆ, "ਨਾਲੇ ਜਾ ਕੇ ਵੇਖ ਵੱਡੇ ਲਾਲਾ ਜੀ ਸੁੱਤੇ ਨੇ ਕਿ ਜਾਗਦੇ। ਜਾ ਕੇ ਉਨ੍ਹਾਂ ਨੂੰ ਇਹ ਖੁਸ਼ਖਬਰੀ ਸੁਣਾਈਏ।"

ਵੱਡੇ ਲਾਲਾ ਜੀ ਨਾ ਸੁੱਤੇ ਸਨ ਨਾ ਜਾਗਦੇ। ਉਹ ਇਕ ਨੀਮ ਬੇਹੋਸ਼ੀ ਵਿਚ ਸਨ। ਅੱਜ ਤੋਂ ਛੇ ਮਹੀਨੇ ਪਹਿਲਾਂ ਉਨ੍ਹਾਂ ਨੂੰ ਹਾਰਟ ਅਟੈਕ ਹੋਇਆ ਸੀ। ਇਕਾਨਵੇਂ ਸਾਲ ਦੀ ਉਮਰ ਵਿਚ ਹਾਰਟ ਅਟੈਕ 'ਚੋਂ ਬਚ ਨਿਕਲਣਾ ਇਕ ਕਰਾਮਾਤ ਦੇ ਬਰਾਬਰ ਸੀ। ਹਾਰਟ ਅਟੈਕ ਵਿਚ ਵੀ ਉਨ੍ਹਾਂ ਹਸਪਤਾਲ ਜਾਣੋਂ ਨਾਂਹ ਕਰ ਦਿੱਤੀ ਸੀ। ਜਦੋਂ ਤੀਕ ਫੈਮਿਲੀ ਡਾਕਟਰ ਪੁੱਜਾ ਮੌਤ ਦਾ ਖਤਰਾ ਟਲ ਚੁੱਕਾ ਸੀ ਪਰ ਇਹ ਹਾਰਟ ਅਟੈਕ ਉਨ੍ਹਾਂ ਨੂੰ ਅਧਮੋਇਆ ਕਰ ਗਿਆ ਸੀ। ਅੱਗੇ ਉਹ ਡੈਗਰੀ ਫੜ ਕੇ ਪਟੋਲ ਨਗਰ ਦੇ ਸੈਂਟਰਲ ਪਾਰਕ ਵਿਚ ਦਸ ਕੁ ਮਿੰਟ ਟਹਿਲ ਵੀ

ਆਇਆ ਕਰਦੇ ਸਨ। ਹੁਣ ਉਨ੍ਹਾਂ ਲਈ ਮੰਜੇ ਤੋਂ ਉਠਣਾ ਮੁਹਾਲ ਹੋ ਗਿਆ ਸੀ। ਦਵਾਈਆਂ ਦੇ ਨਸ਼ੇ ਵਿਚ ਉਹ ਅਕਸਰ ਨੀਮ ਬੇਹੋਸ਼ੀ ਦੀ ਹਾਲਤ ਵਿਚ ਰਹਿੰਦੇ। ਜਦੋਂ ਕਿਧਰੇ ਉਨ੍ਹਾਂ ਦੀ ਚੇਤਨਾ ਪਰਤਦੀ ਤਾਂ ਪ੍ਰਕਾਸ਼ ਵਤੀ ਉਨ੍ਹਾਂ ਨੂੰ ਆਰਾਮ ਕੁਰਸੀ 'ਤੇ ਬਿਠਾ ਕੇ ਸੁੱਧ, ਦਲੀਆ ਜਾਂ ਸਬਜ਼ੀਆਂ ਦਾ ਸੂਪ ਦਿੰਦੀ।

ਉੱਚਾ ਤਾਂ ਉਹ ਪਿਛਲੇ ਅੱਠ ਵਰ੍ਹਿਆਂ ਤੋਂ ਹੀ ਸੁਣਨ ਲੱਗ ਪਏ ਸਨ। ਹਾਰਟ ਅਟੈਕ ਮਗਰੋਂ ਉਨ੍ਹਾਂ ਦੀ ਜੀਭ-ਵੀ ਲੜਖੜਾ ਗਈ ਸੀ। ਉਨ੍ਹਾਂ ਦੀਆਂ ਗੱਲਾਂ ਦੀ ਸਮਝ ਹੁਣ ਅੱਧ-ਪਰੱਧੀ ਹੋ ਪੈਂਦੀ ਸੀ। ਜੀਭ ਦੇ ਲੜਖੜਾਣ ਤੋਂ ਛੁੱਟ ਉਨ੍ਹਾਂ ਦੀ ਆਵਾਜ਼ ਵਿਚ ਵੀ ਹੁਣ ਸਾਹ-ਸੱਤ ਨਹੀਂ ਸੀ ਰਿਹਾ। ਉਨ੍ਹਾਂ ਦੀਆਂ ਗੱਲਾਂ ਸਮਝ ਨਾ ਆਉਣ ਦਾ ਇਕ ਹੋਰ ਕਾਰਨ ਵੀ ਸੀ। ਉਹ ਕਈ ਵਾਰੀ ਅਜਿਹੀਆਂ ਗੱਲਾਂ ਕਰਦੇ ਸਨ ਜਿਨ੍ਹਾਂ ਦਾ ਬਹੁ-ਪਤਾ ਕਿਸੇ ਨੂੰ ਨਹੀਂ ਸੀ। ਅਕਸਰ ਉਹ ਆਪਣੇ ਬਚਪਨ ਵਿਚ ਵਿਚਰਦੇ ਅਤੇ ਆਪਣੇ ਪ੍ਰਾਇਮਰੀ ਸਕੂਲ ਦੇ ਹਮਜੋਲੀਆਂ ਅਤੇ ਉਸਤਾਦਾਂ ਦੀਆਂ ਗੱਲਾਂ ਕਰਦੇ ਕਹਿੰਦੇ—

“ਅੱਜ ਮੈਂ ਮਦਰੱਸਿਓਂ ਹਾਜ਼ਰੀ ਲਵਾ ਕੇ ਖਿਸਕ ਆਉਂਗਾ। ਅੱਜ ਮੇਰੇ ਯਾਰ ਸਰਦੂਲ ਨੇ ਵੀ ਛੁੱਟੀ ਮਾਰੀ ਏ। ਅੱਜ ਅਸੀਂ ਸਾਰਾ ਦਿਨ ‘ਕੰਨਾ-ਮੰਨਾ ਕੋਕਲੇ’ ਖੇਡਾਂਗੇ।”

ਕਦੀ ਉਹ ਜਿਵੇਂ ਸਕੂਲ ਦੇ ਰਜਿਸਟਰ ਤੋਂ ਹਾਜ਼ਰੀ ਬੁਲਵਾ ਰਹੇ ਹੋਣ—

“ਧੰਨਾ ਸਿੰਘ, ਖਰੌਤੀ ਲਾਲ, ਇਮਤਿਆਜ਼ ਹੁਸੈਨ, ਸਰਦੂਲ ਸਿੰਘ, ਬਿਸ਼ੰਭਰ ਦਾਸ, ਹੰਸ ਰਾਜ।”

ਆਪਣਾ ਨਾਂ ਆਉਣ 'ਤੇ ਉਹ ਉਚੀ ਸਾਰੀ ‘ਹਾਜ਼ਰ ਜਨਾਬ’ ਬੋਲਦੇ ਤੇ ਫਿਰ ਚੁੱਪ ਕਰ ਜਾਂਦੇ। ਕਦੀ ਜਦੋਂ ਪ੍ਰਕਾਸ਼ ਵਤੀ ਸਰਹਾਣੇ ਤੋਂ ਅੱਧਾ ਕੁ ਉਠਾ ਕੇ ਦਵਾਈ ਦੇ ਰਹੀ ਹੁੰਦੀ ਤਾਂ ਕਹਿੰਦੇ—

“ਹਰਿਗੋਬਿੰਦ ਦੀ ਝਾਈ ਕਦੋਂ ਦੀ ਆਈ ਬੈਠੀ ਏ। ਕਰੌੜ ਕੌਹ ਦੀ ਵਾਟ ਪੈਦਲ ਕਰ ਕੇ ਆਈ ਏ। ਤੇਹ ਨਾਲ ਉਹਦੇ ਬੁੱਲ੍ਹ ਪਏ ਲੂਸਦੇ ਨੇ। ਉਹਨੂੰ ਕੋਈ ਪਾਣੀ-ਧਾਣੀ ਪੁੱਛੋ।”

ਹਰਿਗੋਬਿੰਦ ਉਨ੍ਹਾਂ ਦੇ ਵੱਡੇ ਪੁੱਤਰ ਅਤੇ ਪ੍ਰਕਾਸ਼ ਵਤੀ ਦੇ ਪਤੀ ਦਾ ਨਾਂ ਸੀ। ਹਰਿਗੋਬਿੰਦ ਦੀ ਝਾਈ, ਲਾਲਾ ਜੀ ਦੀ ਪਤਨੀ ਅੱਜ ਤੋਂ ਸਤਾਰਾਂ ਵਰ੍ਹੇ ਪਹਿਲਾਂ ਉਨ੍ਹਾਂ ਨੂੰ ਸਦੀਵੀ ਵਿਛੋੜਾ ਦੇ ਗਈ ਸੀ। ਲਾਲਾ ਜੀ ਦੇ ਹਾਰਟ ਅਟੈਕ ਨੇ ਉਨ੍ਹਾਂ ਦੀ ਮੋਈ ਪਤਨੀ ਨੂੰ ਮੌਤ ਲਿਆਂਦਾ ਸੀ। ਨੀਮ ਬੇਹੋਸ਼ੀ ਦੀ ਦਸ਼ਾ ਵਿਚ ਜਾਂ ਤਾਂ ਆਪਣੇ ਬਚਪਨ ਵਿਚ ਜਿਉਂਦੇ ਜਾਂ ਆਪਣੀ ਪਤਨੀ ਦੀਆਂ ਗੱਲਾਂ ਕਰਦੇ ਜਿਵੇਂ ਉਹ ਹਰ ਘੜੀ ਉਨ੍ਹਾਂ ਦੇ ਅੰਗ-ਸੰਗ ਹੋਵੇ।

ਡਾਕਟਰ ਦਾ ਕਹਿਣਾ ਸੀ ਕਿ ਹਾਰਟ ਅਟੈਕ ਵੇਲੇ ਕੁਝ ਛਿਨ ਐਂਕਸੀਜਨ ਉਨ੍ਹਾਂ ਦੇ ਦਿਮਾਗ ਵਿਚ ਨਹੀਂ ਸੀ ਪਹੁੰਚੀ। ਦਿਮਾਗ ਦੇ ਕੁਝ ਸੈਲ ਖਰਾਬ ਹੋ ਗਏ ਸਨ ਜਾਂ ਸ਼ਾਇਦ ਕਲਾਟ ਬਣ ਗਿਆ ਸੀ।

ਪਰ ਕਈ ਵਕਫੇ ਅਜਿਹੇ ਵੀ ਆਉਂਦੇ ਜਦੋਂ ਉਹ ਬਿਲਕੁਲ ਨਾਰਮਲ ਹੁੰਦੇ।

ਪਰਿਵਾਰ ਵਿਚ ਹਰ ਇਕ ਨੂੰ ਪਛਾਣਦੇ, ਹਰ ਇਕ ਨਾਲ ਸਿਆਣੀ ਗੱਲ ਕਰਦੇ ਅਤੇ ਕਰਨ ਵਾਲੇ ਦੀ ਗੱਲ ਪੂਰੀ ਤਰ੍ਹਾਂ ਸਮਝਦੇ। ਅਜਿਹੇ ਵਕਫ਼ਿਆਂ ਵਿਚ ਨਾ ਉਨ੍ਹਾਂ ਨੂੰ ਆਪਣਾ ਬਚਪਨ ਯਾਦ ਆਉਂਦਾ, ਨਾ ਉਹ ਆਪਣੀ ਮੋਈ ਪਤਨੀ ਦਾ ਜ਼ਿਕਰ ਕਰਦੇ।

ਰਸਮੀ ਵੱਡੇ ਲਾਲਾ ਜੀ ਦੇ ਕਮਰੇ ਵਿਚ ਝਾਤੀ ਮਾਰ ਆਈ ਸੀ ਤੇ ਹੁਣ ਡਰਾਇੰਗ ਰੂਮ ਵਿਚ ਦੀਵਾਨ 'ਤੇ ਬੈਠੀ ਮੁੜ ਟਵੀਜ਼ਰ ਨਾਲ ਆਪਣੇ ਭਰਵੱਟੇ ਸਵਾਰਨ ਵਿਚ ਦੁੱਝ ਗਈ ਸੀ। ਪ੍ਰਕਾਸ਼ ਵਤੀ ਨੇ ਵੀ ਸੋਚ ਲਿਆ ਸੀ ਕਿ ਅਕਾਡਮੀ ਦੀ ਚਿੱਠੀ ਦਾ ਜ਼ਿਕਰ ਇਸ ਵੇਲੇ ਵੱਡੇ ਲਾਲਾ ਜੀ ਨਾਲ ਕਰਨ ਵਿਚ ਕੋਈ ਤੁਕ ਨਹੀਂ ਸੀ। ਆਪੇ ਰਾਤ ਦੀ ਰੋਟੀ ਮਗਰੋਂ ਜਦੋਂ ਲਾਲਾ ਜੀ ਵਧੇਰੇ ਚੇਤਨ ਹਾਲਤ ਵਿਚ ਹੁੰਦੇ ਹਨ ਹਰਿਗੋਬਿੰਦ ਇਹ ਖੁਸ਼ਖਬਰੀ ਉਨ੍ਹਾਂ ਨੂੰ ਸੁਣਾਏਗਾ। ਹਰਿਗੋਬਿੰਦ ਤੇ ਉਹਦਾ ਪੁੱਤਰ ਰਾਕੇਸ਼ ਸਦਰ ਬਾਜ਼ਾਰ ਵਿਚ ਇਕ ਛੋਟੀ ਜਹੀ ਹੋਜ਼ਰੀ ਦੀ ਦੁਕਾਨ ਕਰਦੇ ਸਨ। ਸ਼ਾਮੀਂ ਅੱਠ ਵਜੇ ਦੁਕਾਨ ਬੰਦ ਕਰ ਕੇ ਪਿਓ-ਪੁੱਤਰ ਨੂੰ ਪੈਣੇ ਨੂੰ ਵਜੇ ਨਾਲ ਰਾਕੇਸ਼ ਦੇ ਸਕੂਟਰ 'ਤੇ ਘਰ ਮੁੜਦੇ ਸਨ। ਰਤਾ ਕਦੀ ਉਨ੍ਹਾਂ ਨੂੰ ਕੁਵੇਲਾ ਹੋ ਜਾਂਦਾ ਤਾਂ ਪ੍ਰਕਾਸ਼ ਵਤੀ ਚਿੰਤਾ ਦੀ ਚਿਖਾ 'ਤੇ ਚੜ੍ਹ ਜਾਂਦੀ। ਚੁਰ-ਮੁਰ ਹੋਇਆ ਸਕੂਟਰ ਦਾ ਢਾਂਚਾ ਅਤੇ ਲਹੂ ਵਿਚ ਲਬ-ਪਬ ਹੋਈਆਂ ਪਿਓ-ਪੁੱਤਰ ਦੀਆਂ ਲੋਥਾਂ ਉਹਦੀ ਚੇਤਨਾ ਵਿਚ ਸਾਕਾਰ ਹੋ ਜਾਂਦੀਆਂ। ਉਹ ਦੇਵੀ ਮਾਤਾ ਲਈ ਚੁੰਨੀ ਅਤੇ ਗੁਰਦੁਆਰਾ ਬੰਗਲਾ ਸਾਹਿਬ ਦਾ ਪ੍ਰਸ਼ਾਦ ਸੁਖਦੀ ਮਨ ਹੀ ਮਨ ਵਿਚ ਨਿਸਚਾ ਕਰ ਲੈਂਦੀ ਕਿ ਇਕ ਵਾਰੀ ਸੁੱਖੀ-ਸਾਂਦੀ ਘਰ ਮੁੜ ਲੈਣ, ਇਸ ਨਿਜ ਹੋਏ ਸਕੂਟਰ ਨੂੰ ਮਗਰੋਂ ਲਾਹ ਕੇ ਛੱਡਣਾ ਏ ਤੇ ਕੋਈ ਪੁਰਾਣੀ ਕਾਰ ਖਰੀਦ ਲੈਣੀ ਏ ਭਾਵੇਂ ਇਹਦੇ ਲਈ ਉਹਨੂੰ ਆਪਣੀਆਂ ਚੂੜੀਆਂ ਵੀ ਵੇਚਣੀਆਂ ਪੈਣ। ਤੇ ਉਹ ਆਪਣੀ ਸੱਜੀ-ਖੱਬੀ ਵੀਣੀ ਵਿਚ ਪਈਆਂ ਸੋਨੇ ਦੀਆਂ ਦੋ ਦੋ ਘਸਮੈਲੀਆਂ ਚੂੜੀਆਂ ਉਤਾਰਨ ਲਗ ਪੈਂਦੀ। ਪਰ ਵੀਣੀਆਂ ਭਾਰੀਆਂ ਹੋ ਗਈਆਂ ਸਨ ਅਤੇ ਚੂੜੀਆਂ ਏਨੀਆਂ ਫਸ ਗਈਆਂ ਸਨ ਕਿ ਕਟਵਾਣੀਆਂ ਪੈਣੀਆਂ ਸਨ।

ਸਦਰ ਬਾਜ਼ਾਰ ਦੀ ਹੋਜ਼ਰੀ ਦੀ ਦੁਕਾਨ ਬੜੀ ਪੁਰਾਣੀ ਚਲ ਰਹੀ ਸੀ। ਲਾਹੇਰੇਂ ਆ ਕੇ ਕਮਾਈ ਦਾ ਇਹੋ ਇਕ ਠੀਹਾ ਬਣਿਆ ਸੀ। ਅਜੇ ਅੱਠ ਸਾਲ ਪਹਿਲੇ ਵੱਡੇ ਲਾਲਾ ਜੀ ਆਪ ਉਸ ਦੁਕਾਨ 'ਤੇ ਬੈਠਿਆ ਕਰਦੇ ਸਨ। ਇਸ ਦੁਕਾਨ ਦੀ ਕਮਾਈ ਨੇ ਬੜੇ ਕੰਮ ਕੱਢੇ ਸਨ। ਪਟੇਲ ਨਗਰ ਵਾਲਾ ਮਕਾਨ ਇਸੇ ਦੁਕਾਨ ਦੀ ਕਮਾਈ ਵਿਚੋਂ ਬਣਿਆ ਸੀ। ਉਹਦੇ ਦਿਉਰ ਤੇਜ ਭਾਨ ਅਤੇ ਦੋਹਾਂ ਨਨਾਣਾਂ ਦੇ ਵਿਆਹ ਵੀ ਇਸੇ ਕਮਾਈ ਵਿਚੋਂ ਹੋਏ ਸਨ। ਇਸ ਕਮਾਈ ਵਿਚੋਂ ਹੀ ਰਾਕੇਸ਼ ਅਤੇ ਰਾਕੇਸ਼ ਦੇ ਪੁੱਤਰ ਅੰਗਦ ਦਾ ਵਿਆਹ ਵੀ ਹੋਇਆ ਸੀ ਪਰ ਇਸ ਦੁਕਾਨ ਦੀ ਕਮਾਈ ਨੇ ਅਜੇ ਉਨ੍ਹਾਂ ਦੀ ਪੁੱਜਤ ਕਾਰ ਖਰੀਦਣ ਜੋਗੀ ਨਹੀਂ ਸੀ ਕੀਤੀ। ਫਿਰ ਪ੍ਰਕਾਸ਼ ਵਤੀ ਆਪਣੇ ਦਿਉਰ ਤੇਜ ਭਾਨ ਬਾਰੇ ਸੋਚਣ ਲਗੀ ਜਿਸ ਨੇ ਸਦਰ ਬਾਜ਼ਾਰ ਦੀ ਭੀੜੀ ਗਲੀ ਵਿਚ ਉਸ ਤੰਗ ਅਤੇ ਹਨੇਰੀ ਦੁਕਾਨ 'ਤੇ ਬੈਠਣੋਂ ਨਾਂਹ ਕਰ ਦਿੱਤੀ ਸੀ। ਉਹਨੇ ਕਈ ਪਾਪੜ ਵੇਲੇ ਸਨ ਪਰ ਸਭ ਵਿਚ ਘਾਟਾ ਹੀ ਘਾਟਾ। ਅਖੀਰ ਲਾਲਾ ਜੀ ਨੇ ਪਗੜੀ ਦੇ ਕੇ ਨਵੀਂ ਬਣੀ ਸ਼ਿਕਰ ਮਾਰਕੀਟ ਵਿਚ ਥਾਂ ਲੈ ਦਿੱਤੀ ਜਿੱਥੇ ਉਹਨੇ ਰੈਡੀਮੇਂਡ

ਕੱਪੜਿਆਂ ਦਾ ਕੰਮ ਸ਼ੁਰੂ ਕੀਤਾ। ਅੱਜ ਉਹ ਰੈਡੀਮੇਡ ਕੱਪੜਿਆਂ ਦਾ ਐਕਸਪੋਰਟਰ ਸੀ ਅਤੇ ਮਾਡਲ ਟਾਊਨ ਵਿਚ ਪੰਜ ਸੌ ਗਜ਼ ਦੀ ਢਾਈ ਮੰਜਲੀ ਕੋਠੀ ਵਿਚ ਆਪਣੀ ਵਹੁਟੀ ਨਾਲ ਰਹਿੰਦਾ ਸੀ। ਉਹਦੇ ਕੋਲ ਦੋ ਕਾਰਾਂ ਸਨ। ਕਦੀ ਕਦਾਈਂ ਝਟ ਦਾ ਝਟ ਲਾਲਾ ਜੀ ਦਾ ਹਾਲ ਪੁੱਛਣ ਆ ਜਾਂਦਾ ਸੀ।

ਪਰ ਹਰਿਗੋਬਿੰਦ ਦਾ ਤਾਂ ਨੇਮ ਬਣ ਗਿਆ ਸੀ, ਰਾਤ ਦੀ ਰੋਟੀ ਕਾਹਲੀ ਨਬੇੜ ਕੇ ਉਹ ਲਾਲਾ ਜੀ ਦੇ ਕਮਰੇ ਵਿਚ ਆ ਬਹਿੰਦਾ। ਬੈਠਦਾ ਤਾਂ ਰਾਕੇਸ਼ ਵੀ ਸੀ ਪਰ ਉਹਦੇ ਪਾਸੋਂ ਬਹੁਤਾ ਚਿਰ ਨਾ ਤਰਿਆ ਜਾਂਦਾ। ਪੰਜ ਮਿੰਟ ਮਗਰੋਂ ਉਹਨੂੰ ਨੀਂਦਰ ਝੁਲ ਪੈਂਦੀ ਤੇ ਉਹ ਉਬਾਸੀਆਂ ਮਾਰਦਾ ਉਠ ਖਲੋਂਦਾ। ਪਰ ਹਰਿਗੋਬਿੰਦ ਘੰਟਾ ਸਵਾ ਘੰਟਾ ਨਿਠ ਕੇ ਆਪਣੇ ਬਿਰਧ ਪਿਤਾ ਪਾਸ ਬੈਠਦਾ ਅਤੇ ਉਹਦਾ ਜੀ ਲਾਈ ਰੱਖਣ ਲਈ ਇਧਰ-ਉਧਰ ਦੀਆਂ ਮਾਰਦਾ ਰਹਿੰਦਾ। ਕਦੀ ਲਾਲਾ ਜੀ ਉਹਦੀਆਂ ਗੱਲਾਂ ਦਾ ਹੰਗਾਰਾ ਭਰਦੇ, ਕਦੀ ਚੁੱਪ-ਚੁਪੀਤੇ ਸੁਣਦੇ ਰਹਿੰਦੇ। ਪਰ ਇਹ ਸੱਚ ਸੀ ਕਿ ਲਾਲਾ ਜੀ ਦਾ ਅਚੇਤ ਮਨ ਇਸ ਘੰਟੇ ਸਵਾ ਘੰਟੇ ਨੂੰ ਤਾਪਣ ਲਗ ਪਿਆ ਸੀ। ਹਰਿਗੋਬਿੰਦ ਦੇ ਬੈਠਿਆਂ ਉਨ੍ਹਾਂ ਦੇ ਹੋਸ਼ ਹਵਾਸ ਜਿਵੇਂ ਇਕ ਹੰਭਲੇ ਨਾਲ ਸਾਵਧਾਨ ਹੋ ਜਾਂਦੇ ਤਾਂ ਜੋ ਇਸ ਘੰਟੇ ਸਵਾ ਘੰਟੇ ਵਿਚ ਚੜ੍ਹੀ ਘੰਟਿਆਂ ਲਈ ਤੋਸ਼ਾ ਇਕੱਠਾ ਕਰ ਸਕਣ।

ਅੱਜ ਹਰਿਗੋਬਿੰਦ ਨੂੰ ਇਧਰ-ਉਧਰ ਦੀਆਂ ਮਾਰਨ ਦੀ ਲੋੜ ਨਾ ਪਈ। ਅੱਜ ਤਾਂ ਗੱਲਬਾਤ ਲਈ ਇਕ ਤਾਜ਼ਾ ਅਤੇ ਗਰਮ-ਗਰਮ ਵਿਸ਼ਾ ਉਹਦੇ ਹੱਥ ਵਿਚ ਫੜਿਆ ਸੀ। ਰੋਜ਼ ਵਾਂਗ ਉਹਨੇ ਪ੍ਰਕਾਸ਼ ਵਤੀ ਦੀ ਮਦਦ ਨਾਲ ਦੋ ਸਰਹਾਣਿਆਂ ਦੀ ਦੋ ਲਵਾ ਕੇ ਲਾਲਾ ਜੀ ਨੂੰ ਆਰਾਮ ਕੁਰਸੀ 'ਤੇ ਬਿਠਾਇਆ।

“ਵੀਹ ਮਈ ਕਿਹੜੀ ਦੂਰ ਏ”, ਹਰਿਗੋਬਿੰਦ ਨੇ ਅਕਾਡਮੀ ਦੀ ਚਿੱਠੀ ਤਹਿ ਕਰ ਕੇ ਸਟੂਲ ਉਤੇ ਲਾਲਾ ਜੀ ਦੀ ਐਨਕ ਹੇਠਾਂ ਰੱਖਦਿਆਂ ਆਖਿਆ, “ਹੋਰ ਅੱਠਾਂ ਦਿਨਾਂ ਨੂੰ ਆਈ ਖਲੀ ਵੀਹ ਮਈ।”

“ਕੀ ਆਖਿਆ ਈ?” ਲਾਲਾ ਜੀ ਨੇ ਕੰਨ ਪਿੱਛੇ ਹੱਥ ਰੱਖ ਕੇ ਸੁਣਨ ਦਾ ਸਿਰਤੋੜ ਯਤਨ ਕੀਤਾ।

ਹਰਿਗੋਬਿੰਦ ਨੇ ਹੋਰ ਉੱਚੀ ਆਵਾਜ਼ ਵਿਚ ਆਪਣੀ ਗੱਲ ਦੁਹਰਾਈ।

“ਵਾਰ ਕਿਹੜਾ ਹੋਇਆ?” ਹਰਿਗੋਬਿੰਦ ਨੇ ਕੁਝ ਆਪਣੇ ਆਪ ਕੁਝ ਪ੍ਰਕਾਸ਼ ਵਤੀ ਨੂੰ ਪੁੱਛਿਆ।

“ਐਤਵਾਰ ਏ।” ਪ੍ਰਕਾਸ਼ ਵਤੀ ਨੇ ਕੰਧ ਦਾ ਕੈਲੰਡਰ ਨੀਝਿਆ।

“ਚਲੋਂ ਇਹ ਵੀ ਚੰਗਾ ਹੋਇਆ”, ਹਰਿਗੋਬਿੰਦ ਨੇ ਆਖਿਆ, “ਦੁਕਾਨ ਵੀ ਨਹੀਂ ਬੰਦ ਕਰਨੀ ਪੈਣੀ।”

ਅਕਾਡਮੀ ਵਲੋਂ ਦਿੱਤੇ ਜਾਣ ਵਾਲੇ ਸਨਮਾਨ ਦੀ ਖੁਸ਼ਖਬਰੀ ਨਾਲ ਲਾਲਾ ਜੀ ਰਾਜ ਦੇ ਚਿਹਰੇ 'ਤੇ ਰੋਣਕ ਜਹੀ ਟਹਿਕ ਪਈ। ਹਰਿਗੋਬਿੰਦ ਅਤੇ ਪ੍ਰਕਾਸ਼ ਵਤੀ ਨੂੰ ਲਗਾ ਜਿਵੇਂ ਉਹ ਨੌਂ ਬਰ ਨੌਂ ਹੋ ਗਏ ਹੋਣ, ਜਿਵੇਂ ਉਨ੍ਹਾਂ ਨੂੰ ਕਦੀ ਹਾਰਟ ਅਟੈਕ ਨਾ ਹੋਇਆ ਹੋਵੇ। ਉਨ੍ਹਾਂ ਦੇ ਬੁੱਲ੍ਹ ਜੋ ਅਕਸਰ ਖੁੱਲ੍ਹੇ ਰਹਿੰਦੇ ਸਨ ਇਕ ਨਿੱਮੀ ਜਹੀ

ਮੁਸਕਾਨ ਵਿਚ ਅਧਮੀਟੇ ਗਏ ਸਨ। ਅੱਜ ਪਹਿਲੀ ਵਾਰੀ ਕਿਸੇ ਨੇ ਉਨ੍ਹਾਂ ਦੀ ਸਾਹਿਤਕ ਘਾਲਣਾ ਦੀ ਵਾਤ ਪੁੱਛੀ ਸੀ। ਭਾਵੇਂ ਇਕਾਨਵੇਂ ਵਰ੍ਹੇ ਦੀ ਉਮਰ ਵਿਚ ਪੁੱਛੀ ਸੀ ਪਰ ਪੁੱਛੀ ਤਾਂ ਸੀ।

“ਪਰ ਮੈਂ ਜਾਵਾਂਗਾ ਕਿਵੇਂ?” ਲਾਲਾ ਜੀ ਦੇ ਚਿਹਰੇ 'ਤੇ ਆਈ ਟਹਿਕ ਵਿਚ ਤੋਖਲੇ ਦੀ ਪਰਛਾਈਂ ਰਲ ਗਈ।

“ਕਿਹੜਾ ਦੂਰ ਜਾਣਾ ਏ,” ਹਰਿਗੋਬਿੰਦ ਨੇ ਧਰਵਾਸ ਦਿੰਦਿਆਂ ਆਖਿਆ, “ਸੱਦਾ ਪੱਤਰ ਦੇ ਨਾਲ ਜਿਹੜੀ ਵੱਖਰੀ ਚਿੱਠੀ ਅਕਾਡਮੀ ਨੇ ਤੁਹਾਡੇ ਨਾਂ ਭੇਜੀ ਏ, ਉਹਦੇ ਵਿਚ ਸਾਫ ਲਿਖਿਆ ਏ ਕਿ ਪਹਿਲੋਂ ਉਨ੍ਹਾਂ ਇਹ ਸਮਾਗਮ ਕਮਾਨੀ ਹਾਲ ਵਿਚ ਕਰਨਾ ਮਿਥਿਆ ਸੀ। ਪਰ ਤੁਹਾਡੀ ਆਯੂ ਤੇ ਬੀਮਾਰੀ ਨੂੰ ਮੁੱਖ ਰੱਖਦਿਆਂ ਤੁਹਾਡੀ ਸਹੂਲਤ ਲਈ ਸਮਾਗਮ ਪਟੇਲ ਨਗਰ ਦੇ ਸੈਂਟਰਲ ਪਾਰਕ ਵਿਚ ਹੀ ਕੀਤਾ ਜਾ ਰਿਹਾ ਹੈ। ਟੈਕਸੀ ਵਿਚ ਬਿਠਾ ਕੇ ਲੈ ਚੱਲਾਂਗੇ ਤੁਹਾਨੂੰ।”

“ਟੈਕਸੀ ਵਿਚ ਕਾਹਨੂੰ,” ਪ੍ਰਕਾਸ਼ ਵਤੀ ਨੇ ਆਖਿਆ, “ਤੇਜ ਭਾਨ ਵੀ ਤਾਂ ਆਏਗਾ। ਉਹਨੂੰ ਆਖਾਂਗੇ ਆਪਣੀ ਵੱਡੀ ਕਨਟੇਸਾ ਕਾਰ ਲੈ ਕੇ ਆਏ। ਉਹਦੇ ਵਿਚ ਲਾਲਾ ਜੀ ਆਰਾਮ ਨਾਲ ਬਹਿ ਜਾਣਗੇ।”

ਸਮਾਗਮ ਸ਼ਾਮ ਦੇ ਛੇ ਵਜੇ ਸ਼ੁਰੂ ਹੋਣਾ ਸੀ। ਪਰ ਜਦੋਂ ਲਾਲਾ ਹੰਸ ਰਾਜ ਨੂੰ ਪਾਰਕ ਦੀ ਵਲਗਣ ਲਾਗੇ ਟੈਕਸੀ ਤੋਂ ਉਤਾਰਿਆ ਗਿਆ ਤਾਂ ਸਵਾ ਛੇ ਵਜੇ ਚੁੱਕੇ ਸਨ। ਕੁਵੇਲਾ ਤੇਜ ਭਾਨ ਨੂੰ ਉਡੀਕਦਿਆਂ ਹੋਇਆ ਸੀ। ਟੈਲੀਫੋਨ 'ਤੇ ਉਹਨੇ ਪੱਕਾ ਆਖਿਆ ਸੀ ਕਿ ਨੜਿਨਵੇਂ ਫੀਸਦੀ ਉਹ ਪੌਣੇ ਛੇ ਵਜੇ ਪੁੱਜ ਜਾਵੇਗਾ ਪਰ ਇਕ ਫੀਸਦੀ ਜੇ ਉਹ ਕਿਸੇ ਕਾਰਨ ਨਾ ਆ ਸਕਿਆ ਤਾਂ ਆਪਣੀ ਕਨਟੇਸਾ ਤੇ ਡਰਾਈਵਰ ਨੂੰ ਜ਼ਰੂਰ ਭੇਜ ਦੇਵੇਗਾ। ਪਰ ਵੇਲੇ ਸਿਰ ਨਾ ਉਹ ਆਪ ਬਹੁੜਿਆ ਤੇ ਨਾ ਹੀ ਉਹਦੀ ਕਨਟੇਸਾ ਬਹੁੜੀ। ਸਗੋਂ ਕੱਲ੍ਹ ਰਾਤੀਂ ਅਕਾਡਮੀ ਦੇ ਸਕੱਤਰ ਦੀ ਫੋਨ ਆਈ ਸੀ ਕਿ ਉਹ ਆਪ ਆ ਕੇ ਲਾਲਾ ਜੀ ਨੂੰ ਘਰੇਂ ਲੈ ਜਾਣਗੇ ਪਰ ਹਰਿਗੋਬਿੰਦ ਨੇ ਨਾਂ ਕਰ ਦਿੱਤੀ ਸੀ ਕਿ ਸਾਡੇ ਪਾਸ ਆਪਣਾ ਪ੍ਰਬੰਧ ਹੈ।

ਉਚੇ-ਲੰਮੇ ਕੱਦ ਬੁੱਤ ਸਦਕਾ ਲਾਲਾ ਹੰਸ ਰਾਜ ਨੂੰ ਟੈਕਸੀ ਵਿਚ ਬਹਿੰਦਿਆਂ ਅਤੇ ਫਿਰ ਬਾਹਰ ਨਿਕਲਦਿਆਂ ਢੇਰ ਖੇਚਲ ਹੋਈ। ਟੈਕਸੀ 'ਚੋਂ ਉਤਰਦਿਆਂ ਪੱਤਰੇ ਰਾਕੇਸ਼ ਅਤੇ ਪੜਪੱਤਰੇ ਅੰਗਦ ਨੇ ਉਨ੍ਹਾਂ ਦੇ ਸੱਜੇ-ਖੱਬੇ ਬਾਜੂ ਹੇਠੋਂ ਇਕ ਇਕ ਬਾਂਹ ਵਲਾ ਕੇ ਉਨ੍ਹਾਂ ਦੇ ਉਪਰਲੇ ਧੜ ਦਾ ਸਾਰਾ ਭਾਰ ਆਪਣੇ ਉੱਤੇ ਲੈ ਲਿਆ। ਏਦਾਂ ਹੀ ਫੜ ਕੇ ਉਹ ਪਿਛਲੇ ਅੱਠ ਦਿਨ ਲਾਲਾ ਜੀ ਨੂੰ ਘਰ ਦੇ ਪਿਛਲੇ ਵਿਹੜੇ ਵਿਚ ਕਦਮ ਪੁੱਟਣ ਦਾ ਅਭਿਆਸ ਕਰਾਂਦੇ ਅਤੇ ਅੱਜ ਦੀ ਸ਼ਾਮ ਲਈ ਤਿਆਰ ਕਰਦੇ ਰਹੇ ਸਨ। ਏਦਾਂ ਉਨ੍ਹਾਂ ਡਾਕਟਰ ਦੀ ਸਲਾਹ ਮੰਨ ਕੇ ਹੀ ਕੀਤਾ ਸੀ।

ਲਾਲਾ ਹੰਸ ਰਾਜ ਨੇ ਅਚਕਨ ਅਤੇ ਚੂੜੀਦਾਰ ਰੇਬਵਾਂ ਪਜਾਮਾ ਪਹਿਨ ਰੱਖਿਆ ਸੀ। ਪੈਰੀਂ ਗੁਰਗਾਬੀ ਅਤੇ ਸਿਰ 'ਤੇ ਚਿੱਟੀ 'ਤੇ ਥੈਨਵੀਂ ਪੰਜਾਬੀ ਪਗੜੀ ਸੀ। ਉਨ੍ਹਾਂ ਦਾ ਬੂਢਾਪਾ ਗਵਾਹੀ ਭਰ ਰਿਹਾ ਸੀ ਕਿ ਜਵਾਨੀ ਵਿਚ ਉਹ ਕਿੰਨੀ ਸ਼ਾਨਦਾਰ ਸ਼ਖਸੀਅਤ ਹੋਣਗੇ।

ਜਦੋਂ ਉਹ ਥਿੜਕਦੇ ਕਦਮ ਪਾਰਕ ਦੇ ਗੇਟ ਤੋਂ ਪੰਡਾਲ ਦੇ ਗੇਟ ਵੱਲ ਘੁਸੀਟ ਰਹੇ ਸਨ ਤਾਂ ਉਨ੍ਹਾਂ ਦਾ ਸਾਹ ਤਿੱਖਾ ਤੇ ਔਖਾ ਚੱਲ ਰਿਹਾ ਸੀ। ਉਨ੍ਹਾਂ ਦਾ ਮੂੰਹ ਟੁੱਡਿਆ ਹੋਇਆ ਸੀ ਤੇ ਉਨ੍ਹਾਂ ਦੀਆਂ ਬੇਚਮਕ ਨੀਝਾਂ ਧਰਤੀ ਤੇ ਆਕਾਸ਼ ਦੇ ਵਿਚਕਾਰ ਕਿਸੇ ਨੁਕਤੇ 'ਤੇ ਜੁੜੀਆਂ ਸਨ। ਹੋਰ ਚਾਰ ਕਦਮ ਪੁੱਟਣ ਮਗਰੋਂ ਜਦੋਂ ਰੰਗ-ਸੁਰੰਗਾ ਸ਼ਾਮਿਆਨਾ ਉਨ੍ਹਾਂ ਦੀਆਂ ਨੀਝਾਂ ਦੀ ਪਕੜ ਵਿਚ ਆਇਆ ਤਾਂ ਲਾਲਾ ਜੀ ਦੇ ਚਿਹਰੇ 'ਤੇ ਲਾਲੀ ਦੌੜ ਗਈ। ਅਕਹਿ ਖੁਸ਼ੀ ਉਨ੍ਹਾਂ ਦੀਆਂ ਅੱਖਾਂ ਵਿਚ ਟਿਮਕ ਪਈ। ਇਹ ਸਾਰਾ ਪ੍ਰਬੰਧ ਉਨ੍ਹਾਂ ਦੇ ਸਨਮਾਨ ਵਜੋਂ ਸੀ। ਅਖੀਰ ਕਿਸੇ ਨੇ ਉਨ੍ਹਾਂ ਦੀ ਕੀਤੀ ਨੂੰ ਗੋਲਿਆ ਸੀ। ਅਖੀਰ ਉਨ੍ਹਾਂ ਦੀ ਘਾਲ ਥਾਏ ਪਈ ਸੀ।

ਅਚਨਚੇਤ ਰਾਕੇਸ਼ ਅਤੇ ਅੰਗਦ ਨੂੰ ਮਹਿਸੂਸ ਹੋਇਆ ਕਿ ਲਾਲਾ ਜੀ ਦੇ ਸਰੀਰ ਦਾ ਭਾਰ ਉਨ੍ਹਾਂ ਦੇ ਹਾਂ ਨੂੰ ਰਸਾਤਲ ਵੱਲ ਖਿੱਚ ਰਿਹਾ ਸੀ। ਫਿਰ ਉਨ੍ਹਾਂ ਦੇ ਸੰਭਾਲਦਿਆਂ ਸੰਭਾਲਦਿਆਂ ਲਾਲਾ ਜੀ ਦੀਆਂ ਲੱਤਾਂ ਪਾਰਕ ਦੇ ਘਾਹ 'ਤੇ ਵਿਛ ਗਈਆਂ ਤੇ ਲਾਲਾ ਜੀ ਦੇ ਮੂੰਹੋਂ ਨਿਕਲਿਆ :—

“ਹੰਸ ਰਾਜ—ਹਾਜ਼ਰ ਜਨਾਬ।”

ਅਤੇ ਉਨ੍ਹਾਂ ਦੀ ਧੌਣ ਇਕ ਪਾਸੇ ਲੁੜਕ ਗਈ।

ਪ੍ਰਕਾਸ਼ ਵਤੀ ਨੇ ਢਾਹ ਮਾਰੀ। ਹਰਿਗੋਬਿੰਦ ਨੇ ਚੀਖ ਕੇ ਆਖਿਆ—

“ਲਾਲਾ ਜੀ ! ਕੀ ਹੋ ਗਿਆ ਲਾਲਾ ਜੀ। ਬੋਲੋ ਲਾਲਾ ਜੀ। ਕੁਝ ਤੇ ਬੋਲੋ।”

ਪਰ ਲਾਲਾ ਜੀ ਉਥੇ ਹੁੰਦੇ ਤਾਂ ਬੋਲਦੇ।

ਪੰਡਾਲ ਵਿਚੋਂ ਮਾਈਕ 'ਤੇ ਅਕਾਡਮੀ ਦੇ ਸਕੱਤਰ ਦੀ ਆਵਾਜ਼ ਆ ਰਹੀ ਸੀ—

“ਸਾਨੂੰ ਸੂਚਨਾ ਮਿਲੀ ਹੈ ਕਿ ਲਾਲਾ ਹੰਸ ਰਾਜ ਜੀ ਘਰੋਂ ਟੁਰ ਪਏ ਹਨ। ਕੁਝ ਮਿੰਟਾਂ ਤੀਕ ਉਹ ਸਾਡੇ ਵਿਚਕਾਰ ਹੋਣਗੇ। ਸਾਨੂੰ ਅਫਸੋਸ ਹੈ ਕਿ ਉਨ੍ਹਾਂ ਦੇ ਆਉਣ ਵਿਚ ਦੇਰ ਹੋ ਗਈ ਹੈ।”

“ਆਉਣ ਵਿਚ ਦੇਰ,” ਅੰਗਦ ਦੇ ਮੂੰਹੋਂ ਆਪ-ਮੁਹਾਰੇ ਨਿਕਲ ਗਿਆ “ਜਾਂ ਬੁਲਾਉਣ ਵਿਚ ਦੇਰ!”

ਜੱਥੇਦਾਰ ਮੁਕੰਦ ਸਿੰਘ

ਸੁਣਦਿਆਂ ਸਾਰ ਜੱਥੇਦਾਰ ਮੁਕੰਦ ਸਿੰਘ ਦੀਆਂ ਅੱਖਾਂ ਵਿਚ ਲਹੂ ਉਤਰ ਆਇਆ।

“ਪਰ ਇਹ ਹੋਇਆ ਕੀਕਣ?” ਕੜਕਦੀ ਆਵਾਜ਼ ਵਿਚ ਉਹਨੇ ਆਪਣੇ ਨਾਇਬ ਨੱਥੂ ਝੀਉਰ ਨੂੰ ਪੁਛਿਆ।

“ਜਾਣੋ ਜੀ, ਬਾਰ ਨੂੰ ਤਾਂ ਬਾਹਰੋਂ ਜਿੰਦਾ ਲਗਾ ਸੀ। ਅਜੇ ਵੀ ਚਲ ਕੇ ਅਖੀਂ ਵੇਖ ਲਵੋ।” ਨੱਥੂ ਨੇ ਸਫ਼ਾਈ ਪੇਸ਼ ਕੀਤੀ, “ਪਰ ਪਤੰਦਰਾਂ ਨੇ ਖਿੜਕੀ ਦੀ ਚਿਟਖਨੀ ਖੋਲ੍ਹ ਕੇ ਸੀਖਾਂ ਵਿੰਗੀਆਂ ਕਰ ਲਈਆਂ।”

“ਕਿੰਨੇ ਕੁ ਨਠਣ ਲੱਗੇ ਸੀ?”

“ਜਾਣੋ ਜੀ ਤਿੰਨ ਤਾਂ ਬਾਹਰ ਨਿਕਲੇ। ਉਨ੍ਹਾਂ ਦੇ ਮਗਰ ਲੰਮੀ ਲਾਮਡੌਰੀ ਨਠਣ ਨੂੰ ਤਿਆਰ ਖੜੀ ਹੋਵੇਗੀ। ਪਰ ਅਸਾਂ ਵੇਲੇ ਸਿਰ ਸਿਰੋਂ ਜਾ ਛੜਿਆ।”

“ਤੇ ਹੁਣ ਕਿਥੇ ਨੇ ਉਹ ਸੂਰ?” ਮੁਸਲਮਾਨਾਂ ਵਿਰੁਧ ਨਫਰਤ ਨੇ ਜੱਥੇਦਾਰ ਦੇ ਮਨ ਵਿਚ ਫੁਟ ਚੁਕ ਲਿਆ।

“ਜਾਣੋ ਜੀ, ਮੁਸਕਾਂ ਕਸਕੇ ਮੂਹਰਲੇ ਬਰਾਂਡੇ ਵਿਚ ਗੁਠ ਲਾ ਦਿੱਤੇ।”

“ਚੰਗਾ ਤੂੰ ਚਲ।” ਜੱਥੇਦਾਰ ਨੇ ਦਬਦਬੇ ਨਾਲ ਆਖਿਆ, “ਜੱਥੇ ਨੂੰ ਆਖੀਂ ਚੋਕਸ ਰਹਿਣ। ਕਰਨੇ ਆਂ ਹੁਣੇ ਬੰਦੋਬਸਤ ਖਨਜੀਰਾਂ ਨੂੰ ਗਡੀ ਚੜ੍ਹਾਉਣ ਦਾ।”

ਗਡੀ ਚੜ੍ਹਾਉਣ ਦਾ ਮਤਲਬ ਨਥੂ ਭਲੀ ਪਰਕਾਰ ਜਾਣਦਾ ਸੀ। ਪਿਛਲੇ ਤਿੰਨ ਚਾਰ ਮਹੀਨਿਆਂ ਵਿਚ ਜੱਥੇਦਾਰ ਤੇ ਉਹਦੇ ਜੱਥੇ ਨੇ ਸੈਂਕੜੇ ਮੁਸਲਮਾਨ ਮਹਾਜਰਾਂ ਨੂੰ ਗਡੀ ਚੜ੍ਹਾਇਆ ਸੀ। ਪਰ ਇਹ ਗਡੀ ਮੁਹੰਮਦ ਅਲੀ ਜਿਨਾਹ ਦੇ ਪਾਸਿਤਾਨ ਨਹੀਂ ਸੀ ਜਾਂਦੀ। ਇਸ ਗਡੀ ਦੀ ਮੰਜ਼ਲ ਮਲਕੁਲ ਮੌਤ ਦੀ ਰਾਜਧਾਨੀ ਸੀ।

ਕੋਈ ਸਮਾਂ ਸੀ ਜਦੋਂ ਜੱਥੇਦਾਰ ਮੁਕੰਦ ਸਿੰਘ ਸਿਰਫ ਮੁਕੰਦ ਸਿੰਘ ਸੀ ਤੇ ਜਦੋਂ ਉਹ ਮੋਈ ਕੀਤੀ ਤੇ ਪੈਰ ਨਹੀਂ ਸੀ ਧਰਦਾ। ਪਰ ਹੁਣ ਤਾਂ ਉਹ ਬੰਦਾ ਮਾਰਨ ਲੱਗਿਆਂ ਸੀ ਨਹੀਂ ਸੀ ਕਰਦਾ। ਪਛਮੀ ਪੰਜਾਬ ਵਿਚ ਜੋ ਘਲੂਘਾਰਾ ਉਹਦੇ ਪਰਵਾਰ ਉਤੇ ਵਰਤਿਆ ਸੀ, ਉਸ ਤੋਂ ਉਪਜੀ ਬਦਲੇ ਦੀ ਹਵਾਸ ਨੇ ਉਹਨੂੰ ਬੇਕਿਰਕ ਬਣਾ ਦਿੱਤਾ।

ਸੀ ਮਾਰਚ ਸੰਤਾਲੀ ਵਿਚ ਰਾਵਲਪਿੰਡੀ ਡੀਵੀਯਨ ਦੇ ਸਿੱਖ ਪਿੰਡਾਂ ਵਿਚ ਜਿਹੜਾ ਕਤਲਾਮ ਮਚਿਆ ਸੀ ਉਹਦੇ ਅੰਦਰ ਨੜਾਲੀ ਪਿੰਡ ਵਿਚ ਮੁਕੰਦ ਸਿੰਘ ਦੇ ਖਾਨਦਾਨ ਦੇ ਅਠਾਰ੍ਹਾਂ ਜੀਅ ਵਢੇ ਗਏ ਸਨ। ਲੁਟ ਦੇ ਹਿਰਸਾਏ ਅਤੇ ਦੀਨੀ ਜੋਸ਼ ਨਾਲ ਹਲਕਾਏ ਹਜ਼ੂਮਾਂ ਨੇ ਕਿਸੇ ਬੱਚੇ ਬੁਢੇ ਦੀ ਵੀ ਜਾਨ ਨਹੀਂ ਸੀ ਬਖਸ਼ੀ। ਉਹਦੇ ਖਾਨਦਾਨ ਦੀਆਂ ਸੁਆਣੀਆਂ ਨੇ ਪਿੰਡ ਦੇ ਖੂਹ ਵਿਚ ਛਾਲ ਮਾਰਕੇ ਆਪਣੀ ਪੱਤ ਬਚਾਈ ਸੀ। ਇਹ ਕਹਿਰ ਸਿਰਫ ਸਿੱਖ ਪਿੰਡਾਂ ਤੇ ਹੀ ਟੁਟਾ ਸੀ। ਕਿਉਂਜੋ ਸਿੱਖਾਂ ਨੇ ਜਿਨਾਹ ਦੇ ਪਾਕਿਸਤਾਨ ਨਾਲੋਂ ਇਕ ਵਡਾ ਪੜਛਾ ਲਾਹ ਲਿਆ ਸੀ। ਜਿਨਾਹ ਦੇ ਸੁਪਨੇ ਪਾਕਿਸਤਾਨ ਦੀ ਹਦ ਜਮਨਾ ਦਾ ਕੰਢਾ ਸੀ। ਪਰ ਸਿੱਖਾਂ ਨੇ ਜਿਨਾਹ ਦਾ ਦੋਸਤੀ ਲਈ ਵਧਾਇਆ ਹੱਥ ਭਟਕ ਕੇ ਪਾਕਿਸਤਾਨ ਦੀ ਸਰਹਦ ਰਾਵੀਉਂ ਅਗੇ ਨਹੀਂ ਸੀ ਟਪਣ ਦਿੱਤੀ, ਤੇ ਅੱਧਾ ਪੰਜਾਬ ਪਾਕਿਸਤਾਨ ਵਿਚ ਜਾਣੋਂ ਬਚਾ ਲਿਆ ਸੀ। ਜਿਨਾਹ ਨੇ ਆਪਣੀ ਤਕਰੀਰ ਵਿਚ ਆਖਿਆ ਸੀ ਕਿ ਸਿੱਖਾਂ ਨੇ ਉਹਦੇ ਪਾਕਿਸਤਾਨ ਨੂੰ ਲੂਹਲਾ ਲੰਗੜਾ ਕਰ ਦਿੱਤਾ ਸੀ।

ਜਦੋਂ ਪੋਠੋਹਾਰ ਦੇ ਸਿੱਖ ਪਿੰਡਾਂ ਵਿਚ ਇਹ ਬਾਬਰਵਾਣੀ ਫਿੜੀ ਤਾਂ ਮੁਕੰਦ ਸਿੰਘ ਆਪ ਰਾਵਲਪਿੰਡੀ ਸ਼ਹਿਰ ਵਿਚ ਸੀ, ਜਿਥੇ ਉਹ ਆਰਡੀਨੈਂਸ ਡਿਪੋ ਵਿਚ ਮੁਲਾਜ਼ਮਤ ਕਰਦਾ ਸੀ। ਉਹਦੀ ਘਰਵਾਲੀ ਅਤੇ ਬੱਚੇ ਸਾਲਾਨਾਂ ਇਮਤਿਹਾਨ ਮਗਰੋਂ ਆਪਣੇ ਦਾਦਕੇ ਪਿੰਡ ਨੜਾਲੀ ਗਏ ਹੋਏ ਸਨ। ਉਨ੍ਹਾਂ ਵਿਚੋਂ ਕੋਈ ਜੀਉਂਦਾ ਨਾਂ ਪਰਤਿਆ। ਏਡਾ ਚੁਲਮ, ਏਡਾ ਕਸ਼ਾਈਪੁਣਾ ਕਦੀ ਵੇਖਣ ਸੁਣਨ ਵਿਚ ਨਹੀਂ ਸੀ ਆਇਆ। ਮੁਕੰਦ ਸਿੰਘ ਹਉਂਕੇ ਭਰਦਾ ਮੁੜ ਮੁੜ ਕਹਿੰਦਾ—

“ਬਸ ਹੁਣ ਤਾਂ ਹਿੱਕਾ ਹਸਰਤ ਰਹਿ ਗਈ ਏ। ਹੱਥ ਵਿਚ ਹੋਵੇ ਸ੍ਰੀ ਸਾਹਬ ਤੇ ਨਾਲ ਹੋਵੇ ਪੰਜ ਸੌ ਸਿੰਘਾਂ ਦਾ ਜੱਥਾ ਤਾਂ ਹਿੱਕ ਵਾਰੀ ਸਾਰੇ ਮੁਸਲਮਕੇ ਪਿੰਡਾਂ ਦੀ ਇਟ ਨਾਲ ਇਟ ਵਜਾ ਦਿਆਂ।”

ਮੁਸਲਮਾਨਾਂ ਵਿਰੁਧ ਨਫਰਤ ਦਾ ਜਨੂਨ ਵਰੋਲਾ ਬਣ ਕੇ ਉਹਦੇ ਸਿਰ ਨੂੰ ਚੜ੍ਹ ਗਿਆ ਸੀ। ਉਹਦੀ ਹਸਰਤ ਰਾਵਲਪਿੰਡੀ ਵਿਚ ਪੂਰੀ ਨਾ ਹੋਈ। ਉਥੇ ਤਾਂ ਹਰ ਕਿਸੇ ਨੂੰ ਆਪਣੀ ਜਾਨ ਦੀ ਪਈ ਹੋਈ ਸੀ। ਪੰਜ ਸੌ ਸਿੰਘਾਂ ਦਾ ਜੱਥਾ ਉਹਦਾ ਕਿਥੋਂ ਬਣਨਾ ਸੀ।

ਇਹ ਹਸਰਤ ਮਨ ਵਿਚ ਘੁੱਟੀ ਜਦੋਂ ਉਹ ਪਾਕਿਸਤਾਨ ਦੀ ਸਰਹਦ ਟਪਕੇ ਲੁਧਿਆਣੇ ਆਇਆ ਤਾਂ ਉਹ ਪੂਰ ਅੰਦਰ ਤੀਕ ਪਛਿਆ ਹੋਇਆ ਸੀ। ਸਦਮਿਆਂ ਦੀ ਪੀੜ ਉਹਦੀ ਰੂਹ ਦੇ ਮਾਰੂ ਬਲ ਵਿਚ ਜੀਰ ਗਈ ਸੀ। ਉਹਦੇ ਫਟ ਅਜਿਹੇ ਸਨ ਜਿਨ੍ਹਾਂ ਤੇ ਕਦੀ ਅੰਗੂਰ ਨਹੀਂ ਆਉਂਦਾ। ਪੁਰਾਣੇ ਹੋ ਕੇ ਜੋ ਨਾਸੂਰ ਬਣ ਜਾਂਦੇ ਹਨ। ਉਹ ਆਪ ਵੀ ਚਾਹੁੰਦਾ ਸੀ ਕਿ ਉਹਦੇ ਜ਼ਖਮ ਕਦੀ ਨਾਂ ਆਠਰਨ ਅਤੇ ਉਹਦੀ ਰੂਹ ਵਿਚ ਪੀੜ ਦੀ ਧੌਂਖਣੀ ਨਫਰਤ ਦੀ ਭੱਠੀ ਮਘਾਈ ਰਖੇ।

ਏਦਾਂ ਹੀ ਹੋਇਆ ਅਤੇ ਬਦਲੇ ਦੀ ਭਾਵਨਾ ਉਹਦੇ ਅੰਦਰ ਜੰਗਾਲੀ ਕਰਦ ਬਣਕੇ ਰੜਕਦੀ ਰਹੀ।

ਲੁਧਿਆਣੇ ਆਕੇ ਵੀ ਉਹਨੂੰ ਪੰਜ ਸੌ ਸਿੰਘਾਂ ਦਾ ਜੱਥਾ ਨਾਂ ਮਿਲਿਆ। ਪੰਦੁਰਾਂ

ਵੀਹ ਵੈਲੀ, ਬਦਮਸ਼ ਤੇ ਲੁਟੇਰੇ ਉਹਦੇ ਸਾਥੀ ਜ਼ਰੂਰ ਬਣ ਗਏ। ਇਹ ਧਾੜ ਜੋ ਆਪਣੇ ਆਪ ਨੂੰ ਜੱਥਾ ਅਖਵਾਉਂਦੀ ਸੀ, ਅਸਲ ਵਿਚ ਜੱਥੇ ਵਰਗੇ ਪਵਿਤਰ ਸਬਦ ਲਈ ਕਲੰਕ ਸੀ।

ਮੁਕੰਦ ਸਿੰਘ ਦੇ ਜੋਸ਼ ਅਤੇ ਕਟੜਪੁਣੇ ਨੇ ਸਾਥੀਆਂ ਵਿਚ ਉਹਦੀ 'ਬਲੇ ਬਲੇ' ਕਰਾ ਦਿੱਤੀ ਸੀ। ਤੇ ਜਦੋਂ ਤੋਂ ਉਹਨੇ ਇਕ ਮੁਸਲਮਾਨ ਚੌਧਰੀ ਦੀ ਦੁਨਾਲੀ ਅਤੇ ਕਾਰਤੂਸਾਂ ਦੀ ਪੋਟੀ ਕਾਬੂ ਕੀਤੀ ਸੀ, ਉਹ ਇਸ ਧਾੜ ਦਾ ਜੱਥੇਦਾਰ ਬਣ ਗਿਆ ਸੀ। ਹੁਣ ਤੀਕ ਜੱਥੇਦਾਰ ਮੁਕੰਦ ਸਿੰਘ ਨੇ ਮੁਸਲਮਾਨ ਮਹਾਜਰਾਂ ਦੇ ਕਾਫ਼ਲਿਆਂ ਉਤੇ ਨਿਕੇ ਮੋਟੇ ਸ਼ਬਦ ਮਾਰੇ ਸਨ। ਪਰ ਅਜ ਲੁਧਿਆਣੇ ਜ਼ਿਲ੍ਹੇ ਦੇ ਇਸ ਸਮੁਲੜੇ ਮੁਸਲਮਾਨ ਪਿੰਡ ਠੀਕਰੀ ਮਾਜਰੇ ਤੇ ਹਲਾ ਬੋਲ ਕੇ ਉਹਦਾ ਦੁਮਾਲਾ ਉਚਾ ਹੋ ਗਿਆ ਸੀ।

ਠੀਕਰੀ ਮਾਜਰੇ ਦੇ ਬਖ਼ਤਾਵਰ ਵਸਨੀਕ, ਜਿਨ੍ਹਾਂ ਕੋਲ ਅਸਲਾ ਸੀ, ਉਹ ਤਾਂ ਪਹਿਲੇ ਹੀ ਸਿਆਲਕੋਟ ਜਾਂ ਲਾਹੌਰ ਜਾ ਅਪੜੇ ਸਨ। ਉਨ੍ਹਾਂ ਦੇ ਚਲੇ ਜਾਣ ਨਾਲ ਠੀਕਰੀ ਮਾਜਰਾ ਵਿਚਾਰਾ ਜਿਹਾ ਹੋਕੇ ਰਹਿ ਗਿਆ ਸੀ। ਕਾਮਿਆਂ ਕਮੀਣਾਂ ਦੀ ਵਜੋਂ ਪਾਕਿਸਤਾਨ ਵਲ ਬਚ ਨਿਕਲਣ ਦਾ ਕੋਈ ਮੌਕਾ ਢੂੰਡ ਰਹੀ ਸੀ। ਉਨ੍ਹਾਂ ਦੇ ਹਰਾਸੇ ਚਿਹਰਿਆਂ ਉਤੇ ਆਸ ਦੀ ਇਕ ਨਿੱਮ੍ਹੀ ਜਹੀ ਲੋਅ ਜਗ ਪਈ ਜਦੋਂ ਸੁਣਿਆ ਕਿ ਅਗਲੇ ਦਿਨ ਮੁਸਲਮਾਨ ਮਹਾਜਰਾਂ ਦਾ ਇਕ ਵਡਾ ਕਾਫ਼ਲਾ ਜਰਨੈਲੀ ਸੜਕ ਤੋਂ ਲੰਘਣਾ ਸੀ। ਜਰਨੈਲੀ ਸੜਕ ਠੀਕਰੀ ਮਾਜਰੇ ਤੋਂ ਬਸ ਅੱਧੇ ਕੋਹ ਦੀ ਵਾਟ ਸੀ। ਉਨ੍ਹਾਂ ਸਭਨਾਂ ਇਸ ਕਾਫ਼ਲੇ ਨਾਲ ਰਲਣ ਦੀ ਵਿਉਂਤ ਬਣਾਈ। ਸਾਰਾ ਦਿਨ ਉਹ ਨਿਕ ਸੁਕ ਗੰਢਤੀਆਂ ਅਤੇ ਟਰੱਕੀਆਂ ਵਿਚ ਸਾਂਭਦੇ ਰਹੇ ਅਤੇ ਲਦਣ ਲਈ ਗਡੇ ਤਿਆਰ ਕਰਦੇ ਰਹੇ। ਉਹ ਅਗਲੇ ਦਿਨ ਦੀ ਦੁਪਹਿਰ ਨੂੰ ਉਡੀਕ ਰਹੇ ਸਨ ਜਦੋਂ ਕਾਫ਼ਲੇ ਨੇ ਠੀਕਰੀ ਮਾਜਰੇ ਲਾਗਿਓਂ ਲੰਘਣਾ ਸੀ।

ਪਰ ਜਿਓਂ ਹੀ ਪਛਮ ਵਿਚ ਖਿਲਰੀ ਲੱਪ ਕੁ ਲਾਲੀ ਸੁੰਗੜਦੀ ਸਿਮਟਦੀ ਲਕੀਰ ਜਹੀ ਰਹਿ ਗਈ ਤਾਂ ਹੋਣੀ ਜੱਥੇਦਾਰ ਮੁਕੰਦ ਸਿੰਘ ਦੇ ਜੱਥੇ ਦਾ ਰੂਪ ਧਾਰਕੇ ਧੂੜਾਂ ਪੁਟਦੀ ਪਿੰਡ ਤੇ ਆਣ ਚੜ੍ਹੀ। ਅਸਥਾਬ ਸਾਰਾ ਜੱਥੇ ਨੇ ਲੁਟ ਲਿਆ। ਮਾਲ ਡੰਗਰ ਕਿਲਿਆਂ ਤੋਂ ਅਰੜਾਂਦਾ ਖੋਲ੍ਹ ਲਿਆ ਤੇ ਪਿੰਡ ਦੀ ਸਾਰੀ ਵਜੋਂ ਨੂੰ ਬੰਦੀ ਬਣਾਕੇ ਪਿਲੀਆਂ ਇਟਾਂ ਅਤੇ ਅਣਰੌਂਦੇ ਤਖਤਿਆਂ ਵਾਲੀ ਸਕੂਲ ਦੀ ਇਮਾਰਤ ਵਿਚ ਡੱਕ ਦਿੱਤਾ। ਥਾਏਂ ਮਾਰ ਸੁਟਣਾ ਸੌਖਾ ਸੀ ਪਰ ਏਡੀ ਸੌਖੀ ਮੌਤ ਦੇਣੀ ਜੱਥੇਦਾਰ ਨੂੰ ਮਨਜ਼ੂਰ ਨਹੀਂ ਸੀ। ਮਾਰਨ ਤੋਂ ਪਹਿਲਾਂ ਉਹ ਉਨ੍ਹਾਂ ਨੂੰ ਛਿੰਨ ਛਿੰਨ ਕਰਕੇ ਹਜ਼ਾਰ ਵਾਰੀ ਮਾਰਨਾਂ ਚਾਹੁੰਦਾ ਸੀ। ਪੁਰਾਣੇ ਸੰਸਕਾਰਾਂ ਸਦਕਾ ਏਨੀ ਕੁ ਇਨਸਾਨੀਅਤ ਉਹਦੇ ਵਿਚ ਰਹਿ ਗਈ ਸੀ ਕਿ ਉਹਨੇ ਬਚਿਆਂ ਅਤੇ ਔਰਤਾਂ ਦੀ ਕਦੀ ਜਾਨ ਨਹੀਂ ਸੀ ਲਈ, ਨਾਂ ਹੀ ਪਤ ਨੂੰ ਹਥ ਪਾਇਆ ਸੀ। ਉਹਦੇ ਜੁਡੀਦਾਰ ਇਹ ਗਲ ਜਾਣਦੇ ਸਨ ਅਤੇ ਕਦੀ ਜੱਥੇਦਾਰ ਦੀ ਵਾਹੀ ਲੀਕ ਨਹੀਂ ਸਨ ਟਪਦੇ।

ਸਕੂਲ ਦਾ ਹਾਲ ਕਮਰਾ ਉਸ ਵੇਲੇ ਬੁਚੜਾਂ ਦਾ ਵਾੜਾ ਨਜ਼ਰ ਆਉਂਦਾ ਸੀ। ਸਹਿਮ ਦੇ ਮੂੰਹ ਆਏ ਬੰਦੀ ਨੱਕੇ ਮਾਰੇ ਬਾਦਰਾਂ ਵਾਂਗ ਕੰਬੀ ਜਾ ਰਹੇ ਸਨ।

“ਖਬਰਦਾਰ, ਜੇ ਕਿਸੇ ਨੇ ਰਾਤੀ ਨਠਣ ਦੀ ਕੋਸ਼ਿਸ਼ ਕੀਤੀ,” ਜਥੇਦਾਰ ਨੇ ਭਬਕ ਮਾਰੀ, “ਬਾਹਰ ਨੰਗੀਆਂ ਤਲਵਾਰਾਂ ਦਾ ਪਹਿਰਾ ਏ।”

ਉਹਦੇ ਮੁਛਹਿਰਿਆਂ ਦੇ ਕੁੰਡ ਕੰਬ ਰਹੇ ਸਨ।

ਬੰਦੀਆਂ ਨੂੰ ਚੇਤਾਵਨੀ ਦੇ ਕੇ ਉਹ ਦਰੋਂ ਬਾਹਰ ਹੋ ਗਿਆ। ਹਾਲ ਕਮਰੇ ਦੇ ਇਕੋ ਇਕ ਦਰਵਾਜ਼ੇ ਉਤੇ ਉਹਨੇ ਇਕ ਮੋਟਾ ਜਿੰਦਰਾ ਠੱਕ ਦਿੱਤਾ। ਫੇਰ ਉਹਨੇ ਜੱਥੇ ਨੂੰ ਚੋਕਸ ਰਹਿਣ ਦੀ ਤਾਕੀਦ ਕੀਤੀ ਤਾਂ ਉਹਦੇ ਇਕ ਮਲਵਈ ਢਾਣੀਦਾਰ ਨੇ ਆਖਿਆ—

“ਬਾਈ ਤੂੰ ਬਾਹ ਸਰਹਾਣੇ ਰਖਕੇ ਸੌਂ ਜਾ। ਸਵੇਰੇ ਗਿਣਕੇ ਲੈ ਲਈਂ ਆਪਣੇ ਸੂਰ ਸੂਰਨੀਆਂ।”

ਸਕੂਲ ਦੇ ਹਾਲ ਕਮਰੇ ਵਿਚ ਸੰਘਣਾ ਹਨੇਰਾ ਸੀ। ਕੋਈ ਦੀਵਾ ਵੱਟੀ ਨਹੀਂ ਸੀ ਬਲ ਰਿਹਾ। ਹਨੇਰੇ ਤੋਂ ਛੁੱਟ ਭੈ ਦੇ ਪਰਛਾਵਿਆਂ ਨੇ ਵੀ ਕੰਧਾਂ ਕਾਲੀਆਂ ਕਰ ਦਿੱਤੀਆਂ ਸਨ। ਔਰਤਾਂ, ਮਰਦ ਅਤੇ ਬੱਚੇ ਸਾਰੇ ਦੇ ਸਾਰੇ ਡੰਗਰਾਂ ਵਾਂਗ ਰੂਸੇ ਹੋਏ ਸਨ। ਉਹ ਜਾਣਦੇ ਸਨ ਉਨ੍ਹਾਂ ਉਤੇ ਮੌਤ ਦਾ ਫਤਵਾ ਲਗ ਚੁਕਾ ਸੀ ਤੇ ਏਸ ਫਤਵੇ ਵਿਰੁਧ ਕੋਈ ਸੁਣਵਾਈ ਨਹੀਂ ਸੀ। ਮੌਤ ਦੀ ਦਹਿਸ਼ਤ ਨੇ ਸਭਨਾਂ ਦੇ ਹੋਸ਼ ਹਵਾਸ ਸੂਤ ਰਖੇ ਸਨ। ਉਨ੍ਹਾਂ ਦੀਆਂ ਅੱਖਾਂ ਵਿਚ ਉਦਾਸੀ ਨਾਲੋਂ ਵੀਰਾਨੀ ਕਿਤੇ ਵਧ ਸੀ। ਸਾਰੀ ਰਾਤ ਉਹ ਬਿਛਕਾ ਨਾਲ ਤੂਹਿੰਦੇ ਰਹੇ, ਸਾਰੀ ਰਾਤ ਉਹ ਅੱਲਾ ਅਗੇ ਵਾਸਤੇ ਪਾਂਦੇ ਅਤੇ ਹਾੜੇ ਘਰਦੇ ਰਹੇ ਪਰ ਅੱਲਾ ਤਾਂ ਕਿਤੇ ਲੰਮੀਆਂ ਤਾਣਕੇ ਸੌਂ ਗਿਆ ਸੀ।

ਲੈ ਲਗਣ ਵਾਲੀ ਸੀ ਕਿ ਕੁਝ ਬੰਦੀਆਂ ਨੇ ਖਿੜਕੀ ਦੀਆਂ ਸੀਖਾਂ ਵਿੰਗੀਆਂ ਕਰਕੇ ਨਠਣ ਦਾ ਬਾਨ੍ਹਣੁ ਬੰਨ੍ਹਿਆ। ਪਰ ਅੱਜੇ ਤਿੰਨ ਜਣੇ ਹੀ ਖਿੜਕੀਓਂ ਬਾਹਰ ਹੋਏ ਸਨ ਕਿ ਜੱਥੇ ਦੇ ਚੋਕਸ ਪਹਿਰੂਆਂ ਨੇ ਆਣ ਦਬੋਚਿਆ।

ਜਦੋਂ ਜੱਥੇਦਾਰ ਸਕੂਲ ਦੇ ਬਰਾਂਡੇ ਵਿਚ ਅਪੜਿਆ ਤਾਂ ਉਹਨੇ ਮੁੰਡਾਸਾ ਮਾਰਿਆ ਹੋਇਆ ਸੀ। ਤਿੰਨਾਂ ਭਗੋੜਿਆਂ ਤੇ ਗਡੀਆਂ ਉਹਦੀਆਂ ਨਿਕੀਆਂ ਚਮਕੀਲੀਆਂ ਅੱਖਾਂ ਫਨੀਅਰ ਵਾਂਗ ਛੁੰਕਾਰੇ ਮਾਰ ਰਹੀਆਂ ਸਨ। ਜੱਥੇਦਾਰ ਦੀ ਸੈਨਤ ਬੁਝਦਿਆਂ ਨੱਥੂ ਝੀਉਰ ਨੇ ਤਿੰਨਾਂ ਭਗੋੜਿਆਂ ਦੀਆਂ ਮੁਸ਼ਕਾਂ ਖੋਲ੍ਹ ਦਿੱਤੀਆਂ। ਪਰ ਉਹ ਬਰਾਂਡੇ ਦੇ ਫਰਸ਼ ਤੇ ਸਿਬਲ ਪਏ ਰਹੇ। ਉਠਕੇ ਖੜੋ ਸਕਣ ਦੀ ਸਤਾ ਉਨ੍ਹਾਂ ਵਿਚ ਨਹੀਂ ਸੀ ਰਹਿ ਗਈ ਜਾਪਦੀ।

“ਉੱਠੋਂ ਸੂਰ ਦਿਉ ਹਡੋਂ।” ਜਥੇਦਾਰ ਦੀ ਦੁਨਾਲੀ ਦੀਆਂ ਹੁਝਾਂ ਖਾਕੇ ਉਹ ਲੜਖੜਾਂਦੇ ਹੋਏ ਉਠੇ।

“ਉਪਰ ਵੇਖੋ ਹਰਾਮ ਦਿਉ। ਉਧੀ ਕਿਉਂ ਪਾ ਰਖੀ ਜੇ।” ਜੱਥੇਦਾਰ ਕੜਕਿਆ।

“ਉਏ ਮੈਂ ਤੁਹਾਡੇ ਨਾਲ ਆਂ ਕੁੱਤੀ ਦਿਉ ਪੁਤਰੇ।” ਮੁਕੰਦ ਸਿੰਘ ਨੇ ਤਿੰਨਾਂ ਨੂੰ ਗਲਮਿਉਂ ਫੜਕੇ ਝੰਜੋੜਾ ਮਾਰਿਆ।

ਤਿੰਨਾਂ ਮਦਭਾਗਿਆਂ ਨੇ ਆਪਣੀ ਨੀਵੀਂ ਚੁਕੀ।

“ਉਏ ਤੁਸੀਂ ਕੰਬਣ ਕਿਉਂ ਡਰੋ ਹੋ। ਸੂਰਾਂ ਨੂੰ ਵੀ ਕਦੀ ਪਾਲਾ ਲਗਾ ਏ। ਹੁਣੇ

ਮੇਰੀ ਦੁਨਾਲੀ ਤੁਹਾਡੇ ਅੰਦਰ ਚੰਗਿਆਈ ਬਾਲ ਦਏਗੀ।"

ਉਨ੍ਹਾਂ ਵਿਚੋਂ ਦੋ ਗਭਰੂ ਸਨ। ਤੀਜਾ ਪੰਜਾਹ ਪਚਵੇਂਜਾ ਨੂੰ ਦੁਕਦਾ ਅਧਖੜ ਸੀ। ਕੰਬ ਸਿਰਫ ਦੋਵੇਂ ਗਭਰੂ ਰਹੇ ਸਨ। ਡਰ ਨਾਲ ਦੁਹਾਂ ਗਭਰੂਆਂ ਨੇ ਬਗੇ ਬਗੇ ਆਨੇ ਕਢ ਲਏ ਸਨ। ਪਰ ਅਧਖੜ ਬੇਖੋਫ ਖੜੋਤਾ ਸੀ। ਦੋਵੇਂ ਗਭਰੂ ਹੱਥ ਬੰਨ੍ਹੀ ਨਿਮਾਣੇ ਬਣੇ ਹੋਏ ਸਨ ਪਰ ਅਧਖੜ ਦੇ ਹੱਥਾਂ ਦੀ ਕੰਘੀ ਉਹਦੀ ਪਿੱਠ ਪਿਛੇ ਸੀ।

ਜੱਬੇਦਾਰ ਨੇ ਭਵਾਂ ਸੁਰੋੜਕੇ ਕੋਰੀਆਂ ਅੱਖਾਂ ਨਾਲ ਅਧਖੜ ਨੂੰ ਵਿੰਨ੍ਹਿਆ।

"ਬੋਲੋ ਖਬੀਸੋ। ਕਿਹੜੇ ਪਿਉ ਨੂੰ ਪੁਛਕੇ ਨਠਣ ਲੱਗੇ ਸਓ। ਤੁਹਾਨੂੰ ਪਾਕਿਸਤਾਨ ਜਾਣ ਦੀ ਬਹੁਤੀ ਕਾਹਲੀ ਏ। ਐਹ ਹੁਣੇ ਦੁਨਾਲੀ ਤੁਹਾਨੂੰ ਬਗੈਰ ਟਿਕਟ ਦੇ ਲਹੋਰ ਪੁਚਾ ਦਏਗੀ। ਪਰ ਨਹੀਂ, ਗੋਲੀ ਨਾਲ ਤਾਂ ਤੁਸੀਂ ਸੁਖਾਲੇ ਫੁਟ ਜਾਉਗੇ। ਤੁਹਾਡੇ ਤਿੰਨਾਂ ਦਾ ਤਾਂ ਕੁਤਰਾ ਕਰਨਾ ਚਾਹੀਦਾ ਹੈ।"

ਦੁਹਾਂ ਗਭਰੂਆਂ ਦੇ ਮੂੰਹ ਤੇ ਮੌਤ ਦੀ ਪਿਲਤਣ ਵਰਤੀ ਹੋਈ ਸੀ। ਕਾਂਬੇ ਨਾਲ ਉਨ੍ਹਾਂ ਦੇ ਗੱਡੇ ਤੇ ਗਿਟੇ ਭਿੜ ਰਹੇ ਸਨ। ਬਚ ਨਿਕਲਣ ਦੀ ਫ਼ਟੜ ਹੋ ਗਈ ਉਮੀਦ ਉਨ੍ਹਾਂ ਦੇ ਉਭੇ ਸਾਹਾਂ ਵਿਚ ਸਿਸਕ ਰਹੀ ਸੀ। ਹੱਥ ਬੰਨ੍ਹੀ ਉਹ ਬਾਹੁੜੀਆਂ ਪਾ ਰਹੇ ਸਨ।

"ਸਰਦਾਰ, ਵਾਸਤਾ ਈ ਆਪਣੇ ਗੁਰੂ ਦਾ, ਸਾਡੀ ਜਾਨ ਬਕਸ਼ ਦੇ। ਸਾਨੂੰ ਸਿਖ ਬਣਾ ਲੈ। ਸਾਰੀ ਉਮਰ ਤੇਰੀ ਚਾਕਰੀ ਕਰਾਂਗੇ।"

"ਤੁਹਾਡੇ ਵਰਗਿਆਂ ਬਾਝੋਂ ਸਿਖੀ ਦਾ ਕੁਝ ਨਹੀਂ ਬੁਝਿਆ, ਸੂਰਨੀ ਦਿਓ।" ਜੱਬੇਦਾਰ ਨੇ ਬੜ੍ਹਕ ਮਾਰੀ। ਉਹਦਾ ਵਿਕਰਾਲ ਚਿਹਰਾ ਸੇਕ ਛੱਡ ਰਿਹਾ ਸੀ।

ਦੋਵੇਂ ਗਭਰੂ ਜੱਬੇਦਾਰ ਦੇ ਪੈਰੀਂ ਡਿਗੇ ਗਿੜਗਿੜਾ ਰਹੇ ਸਨ। ਜੱਬੇਦਾਰ ਨੇ ਦੁਨਾਲੀ ਦੀਆਂ ਹੁਝਾਂ ਨਾਲ ਦੋਨਾਂ ਨੂੰ ਮੁੜ ਖੜਾ ਕੀਤਾ। ਅਧਖੜ ਚੁਪ ਚੁਪੀਤਾ ਜੱਬੇਦਾਰ ਦੀ ਦੁਨਾਲੀ ਨੂੰ ਨੀਝ ਰਿਹਾ ਸੀ। ਉਹਦੀ ਬੇਖੋਫ ਤਕਣੀ ਜਿਵੇਂ ਕਹਿ ਰਹੀ ਹੋਵੇ,

"ਹੁਣ ਚਲਾ ਵੀ ਗੋਲੀ ਤੇ ਮੁਕਾ ਇਹ ਟੇਟਾ।"

ਉਹਦੀ ਨਿਝਕ ਅਤੇ ਨਿਸ਼ੀਗ ਤਕਣੀ ਜੱਬੇਦਾਰ ਦੇ ਮੱਥੇ ਵਿਚ ਠੀਕਰ ਵਾਂਗ ਵੱਜੀ।

ਦੁਹਾਂ ਗਭਰੂਆਂ ਦੀ ਸ਼ਕਲ ਸੂਰਤ ਐਸੀ ਸੀ ਕਿ ਧਿਆਨ ਨਾਲ ਵੇਖੋ ਬਿਨਾਂ ਨਿਰਨਾ ਕਰਨਾ ਕਠਨ ਸੀ ਕਿ ਉਹ ਹਿੰਦੂ ਸਨ ਜਾਂ ਮੁਸਲਮਾਨ। ਪਰ ਅਧਖੜ ਦਾ ਚਿਹਰਾ ਮੁਹਰਾ ਖਾਸ ਇਸਲਾਮੀ ਸੀ। ਉਹਦੀ ਚਾੜ੍ਹੀ ਦੀਆਂ ਕਲਮਾਂ ਲਬਾਂ ਸ਼ਰੀਅਤ ਦੇ ਮੁਤਾਬਕ ਤੁਸੀਆਂ ਸਨ। ਅਜਿਹੀ ਮੁਸਲਮਕੀ ਸ਼ਕਲ ਸੂਰਤ ਲਈ ਮੁਕੇਦ ਸਿੰਘ ਦੇ ਮਨ ਵਿਚ ਘ੍ਰਿਣਾ ਪੈਦਾ ਹੋ ਗਈ ਸੀ।

ਦੁਨਾਲੀ ਉਹਨੇ ਅਧਖੜ ਦੀ ਪੁੜਪੁੜੀ ਨਾਲ ਜੋੜ ਦਿੱਤੀ। ਅਧਖੜ ਅਹਿਲ ਖੜੋਤਾ ਰਿਹਾ। ਨਾ ਉਹਨੇ ਪਲਕ ਝਮਕੀ ਨਾ ਉਹਦੇ ਚਿਹਰੇ ਦੀ ਆਬ ਗਵਾਚੀ। ਉਹਦੀ ਤਕਣੀ ਮੌਤ ਦੇ ਮੂੰਹ ਉਤੇ ਪੁੱਠੇ ਹੱਥ ਦਾ ਥਪੜ ਮਾਰਦੀ ਦਿਸਦੀ ਸੀ। ਗੋਲੀ

ਮੂੰਹ ਆਇਆ ਵੀ ਉਹ ਏਦਾਂ ਲਾਪਰਵਾਹ ਸੀ ਜਿਵੇਂ ਸੂਲੀ ਵਲ ਜਾਂਦਾ ਮਨਸੂਰ ਹੋਵੇ ।

ਰਫਲ ਦਾ ਘੋੜਾ ਦਬਣ ਦੀ ਬਜਾਏ ਜਥੇਦਾਰ ਨੇ ਇਕ ਹੁਝ ਮਾਰਕੇ ਰਫਲ ਉਹਦੀ ਪੁੜਪੁੜੀ ਨਾਲੋਂ ਲਾਹ ਲਈ । ਪੁੜਪੁੜੀ ਵਿਚੋਂ ਲਹੂ ਸਿੰਮ ਪਿਆ ।

"ਬਾਕੀ ਦੇ ਸੂਰਾਂ ਨੂੰ ਵੀ ਬਾਹਰ ਕਢੋ ।" ਜਥੇਦਾਰ ਨੇ ਹੁਕਮ ਚਾੜ੍ਹਿਆ । ਨੱਥੂ ਝੀਉਰ ਨੇ ਤਾਲੇ ਵਿਚ ਚਾਬੀ ਘੁੰਮਕੇ ਦਰਵਾਜ਼ੇ ਦੇ ਤਾਕ ਖੋਲ੍ਹ ਦਿੱਤੇ ।

"ਬਾਹਰ ਨਿਕਲ ਆਉ ਸਾਰੇ ।" ਨੱਥੂ ਨੇ ਗਰਜਵੀਂ ਆਵਾਜ਼ ਵਿਚ ਆਖ ਸੁਣਾਇਆ ।

ਪਰ ਕੋਈ ਬਾਹਰ ਨਾਂ ਨਿਕਲਿਆ । ਉਹ ਸਾਰੇ ਜਾਣਦੇ ਸਨ ਕਿ ਬਾਹਰ ਮੌਤ ਖੜੀ ਉਨ੍ਹਾਂ ਨੂੰ ਉਡੀਕ ਰਹੀ ਸੀ । ਅਖੀਰ ਜੱਥੇ ਨੇ ਫੜ ਫੜਕੇ, ਧਕ ਧਕ ਕੇ ਘਸੀਟ ਘਸੀਟ ਕੇ ਔਰਤਾਂ ਅਤੇ ਬੱਚਿਆਂ ਨੂੰ ਬਾਹਰ ਕਢਿਆ । ਮਰਦ ਆਪਣੇ ਆਪ ਬੀਵੀ ਬੱਚਿਆਂ ਦੇ ਮਗਰ ਬਾਹਰ ਨਿਕਲ ਆਏ ।

"ਜਨਾਨੀਆਂ ਅਤੇ ਬੱਚਿਆਂ ਨੂੰ ਵਖ ਕਰ ਦਿਓ ।" ਜਥੇਦਾਰ ਨੇ ਦੂਜਾ ਹੁਕਮ ਚਾੜ੍ਹਿਆ ।

ਬੰਦੀਆਂ ਦੀਆਂ ਦੋ ਢਾਣੀਆਂ ਬਣ ਗਈਆਂ । ਇਕ ਤੀਵੀਆਂ ਤੇ ਬੱਚਿਆਂ ਦੀ, ਦੂਜੀ ਮਰਦਾਂ ਦੀ ।

ਬੱਚੇ ਰੋ ਰਹੇ ਸਨ, ਚਿਚਲਾ ਰਹੇ ਸਨ ਅਤੇ ਸਹਿਮੀਆਂ ਮਾਵਾਂ ਉਨ੍ਹਾਂ ਨੂੰ ਬੁਕਲ ਵਿਚ ਲੁਕਾਂਦੀਆਂ ਜਿਵੇਂ ਮੌਤ ਤੋਂ ਉਹਲਾ ਕਰ ਰਹੀਆਂ ਸਨ ।

"ਬੱਚਿਆਂ ਨੂੰ ਚੁਪ ਕਰਾਓ ।" ਜਥੇਦਾਰ ਨੇ ਤੀਵੀਆਂ ਨੂੰ ਦਬਕਾ ਮਾਰਿਆ, "ਤੁਹਾਨੂੰ ਅਤੇ ਤੁਹਾਡੇ ਬੱਚਿਆਂ ਨੂੰ ਕੋਈ ਖਤਰਾ ਨਹੀਂ । ਪਾਕਿਸਤਾਨ ਵਿਚ ਤੁਹਾਡੇ ਕੁਝ ਲਗਦਿਆਂ ਨੇ ਸਾਡੀਆਂ ਮਾਵਾਂ, ਸਾਡੀਆਂ ਧੀਆਂ ਭੈਣਾਂ, ਸਾਡੇ ਬੱਚਿਆਂ ਨੂੰ ਨਹੀਂ ਬਖਸ਼ਿਆ । ਪਰ ਤੁਹਾਨੂੰ ਅਸੀਂ ਦੁਪਹਿਰੇ ਜਰਨੈਲੀ ਸੜਕ ਤੇ ਕਾਫਲੇ ਵਿਚ ਰਲਾਕੇ ਆਵਾਂਗੇ । ਪਹਿਲੇ ਤੁਹਾਡੇ ਖਸਮਾਂ ਸਾਈਆਂ ਨੂੰ ਗਡੀ ਚੜ੍ਹਾ ਲਈਏ । ਇਹ ਗਡੀ ਇਨ੍ਹਾਂ ਨੂੰ ਸਿੱਧਾ ਜਨਤ ਜਾ ਉਤਾਰੇਗੀ, ਜਿੱਥੇ ਇਨ੍ਹਾਂ ਨੂੰ ਹੂਰਾਂ ਮਿਲਣਗੀਆਂ ।"

ਜਥੇਦਾਰ ਦੀ ਇਸ ਦਿਲਜੋਈ ਨੇ ਕਿਸੇ ਨੂੰ ਕੋਈ ਧਰਵਾਸ ਨਾ ਦਿੱਤਾ । ਬੱਚੇ ਰੋਂਦੇ ਚਿਚਲਾਂਦੇ ਰਹੇ ਤੇ ਮਾਵਾਂ ਦਹਿਸ਼ਤ ਨਾਲ ਅਧਮੋਈਆਂ ਥਰ ਥਰ ਕੰਬਦੀਆਂ ਰਹੀਆਂ ।

"ਚਲੋ ਖਨਜੀਰੋ," ਜਥੇਦਾਰ ਮੁੜ ਤਿੰਨਾਂ ਭੜੋਵਿਆਂ ਵਲ ਹੋਇਆ, "ਤੁਹਾਨੂੰ ਹੂਰਾਂ ਦਵਾਈਏ । ਘਾਬਰੋ ਨਾਂ, ਸਿਰਫ ਤੁਸੀਂ ਤਿੰਨ ਗਡੀ ਨਹੀਂ ਚੜ੍ਹਨ ਲਗੇ । ਸਾਰਾ ਢਾਣਾ ਤੁਹਾਡੇ ਨਾਲ ਜਾਏਗਾ । ਪਰ ਮੈਨੂੰ ਇਕ ਸਬੀਲ ਸੂਝੀ ਏ ਜਿਸਦੇ ਨਾਲ ਤੁਹਾਡੇ ਬਹੁਤ ਸਾਰੇ ਭਰਾ ਗਡੀ ਚੜ੍ਹਨੋਂ ਬੱਚ ਜਾਣਗੇ । ਤੁਸੀਂ ਤਿੰਨੋਂ ਉਸ ਢਾਣੇ ਵਿਚੋਂ ਇਕ ਇਕ ਸਾਥੀ ਆਪਣੇ ਆਖਰੀ ਸਫ਼ਰ ਦਾ ਚੁਣ ਲਵੋ । ਤੁਹਾਨੂੰ ਤਿੰਨਾਂ ਨੂੰ ਤੇ ਤੁਹਾਡੇ ਚੁਣੇ ਹੋਏ ਤਿੰਨ ਸਾਥੀਆਂ ਨੂੰ ਅਸੀਂ ਹੁਣੇ ਸ਼ਹਾਦਤ ਦਾ ਜਾਮ ਪਿਲਾ ਦਿਆਂਗੇ । ਮੈਂ ਵਾਅਦਾ ਕਰਦਾ ਹਾਂ ਕਿ ਬਾਕੀ ਕਿਸੇ ਤੇ ਆਂਚ ਨਹੀਂ ਆਏਗੀ ਤੇ ਬਾਕੀ ਦੇ ਮਰਦ ਤੇ

ਸਾਰੇ ਜਨਾਨੀਆਂ ਬੱਚੇ ਦੁਪਹਿਰੇ ਕਾਫਲੇ ਨਾਲ ਜਾ ਰਲਣਗੇ।"

ਇਸ ਅਨੋਖੀ ਤਜਵੀਜ਼ ਉਤੇ ਜਥੇਦਾਰ ਦੇ ਢਾਣੀਦਾਰਾਂ ਨੂੰ ਲੰਮੀ ਹੈਰਾਨੀ ਨਾ ਹੋਈ। ਉਹ ਜਾਣਦੇ ਸਨ ਕਿ ਉਹ ਨਿਤ ਅਜਿਹੇ ਕੌਤਕ ਕਰਦਾ ਰਹਿੰਦਾ ਸੀ। ਇਕ ਵਾਰੀ ਕਾਫਲੇ ਨਾਲੋਂ ਪਛੜ ਗਿਆ ਇਕ ਲੰਗੜਾ ਬੁੱਢਾ ਜੱਥੇ ਦੇ ਕਾਬੂ ਆ ਗਿਆ ਸੀ।

ਜਥੇਦਾਰ ਦੇ ਰੂਪ ਵਿਚ ਮਲਕੂਲ ਮੌਤ ਦਾ ਦੀਦਾਰ ਕਰਕੇ ਬੁਢਾ ਪੜੇ ਵਾਂਗ ਕੰਬ ਰਿਹਾ ਸੀ। ਉਹਦੇ ਹੋਸ਼ ਹਵਾਸ ਨਾਲ ਉਹਦੀ ਜਬਾਨ ਵੀ ਬਿੜਕਦੀ ਜਾ ਰਹੀ ਸੀ। ਸੁਕੇ ਸੰਘ ਦਾ ਘੁਟ ਭਰਦਿਆਂ ਉਹਨੇ ਬੋਲਣ ਦਾ ਇਕ ਮਹੀਅਲ ਜਿਹਾ ਜਤਨ ਕੀਤਾ।

"ਮੈਨੂੰ ਮਾਰ ਲਵੋ, ਕੁਟ ਲਵੋ, ਪਰ ਜਾਨੋਂ ਨਾਂ ਮਾਰਨਾ। ਆਹ ਵੇਖ ਮੇਰੇ ਹੱਥ ਬਧੇ। ਤੇਰੀ ਵਾਹਿਗੁਰੂ ਜੀ ਕੀ ਫਤਹ ਸਰਦਾਰਾ, ਤੇਰੀ ਵਾਹਿਗੁਰੂ ਜੀ ਕੀ ਫਤਹ, ਤੇਰੀ ਵਾਹਿਗੁਰੂ ਜੀ ਕੀ ਫਤਹ।" ਕਹਿੰਦਾ ਬੁਢਾ ਜਥੇਦਾਰ ਦੇ ਪੈਰੀਂ ਡਿਗ ਪਿਆ। ਮੁਕੰਦ ਸਿੰਘ ਨੂੰ ਹਾਸਾ ਆ ਗਿਆ। ਉਹਨੇ ਬੁੱਢੇ ਨੂੰ ਬਾਹੋਂ ਫੜਕੇ ਉਠਾਲ ਲਿਆ ਤੇ ਉਹਦੇ ਮੂੰਹੋਂ ਤਿੰਨ ਵਾਰੀ 'ਪਾਕਿਸਤਾਨ ਮੁਰਦਾਬਾਦ' ਦਾ ਨਾਅਰਾ ਲਵਾਕੇ ਉਹਨੂੰ ਛੱਡ ਦਿੱਤਾ।

ਇਕ ਵਾਰੀ ਇਕ ਅਧਖੜ ਤੀਵੀਂ ਤੇ ਉਹਦਾ ਜਵਾਨ ਪੁਤਰ ਉਨ੍ਹਾਂ ਦੇ ਢਹੇ ਚੜ੍ਹ ਗਏ। ਉਹ ਜਰਨੈਲੀ ਸੜਕ ਤੋਂ ਲੰਘ ਰਹੇ ਕਾਫਲੇ ਵਿਚ ਸ਼ਾਮਲ ਸਨ। ਤਿਕਾਲਾਂ ਦੇ ਘੁਸਮੁਸੇ ਵਿਚ ਉਹ ਆਪਣੇ ਡੰਗਰਾਂ ਲਈ ਪੱਠੇ ਵਢਣ ਸੜਕ ਲਾਗਲੀ ਬਰਸੇਮ ਦੀ ਪੈਲੀ ਵਿਚ ਆਣ ਵੜੇ। ਕਾਫਲੇ ਦੇ ਲਾਗੇ ਤਾਗੇ ਗਿਰਝਾਂ ਵਾਂਗ ਮੰਡਲਾਂ ਦੇ ਜੱਥੇ ਨੇ ਉਨ੍ਹਾਂ ਨੂੰ ਆਣ ਘੇਰਿਆ।

ਜਥੇਦਾਰ ਦੇ ਹੱਥ ਨੰਗੀ ਤਲਵਾਰ ਸੂਤੀ ਵੇਖ ਤੀਵੀਂ ਬੋਲੀ—"ਵੇ ਵੀਰਾ, ਹਾੜਾ ਵੇ। ਸਾਨੂੰ ਵਢ ਛੜੀਂ ਭਾਵੇਂ ਪਰ ਪਹਿਲੋਂ ਮੇਰੀ ਗਲ ਸੁਣ ਲੈ।"

"ਬੋਲ ਸੂਰਨੀਏਂ, ਕੀ ਕਹਿਨੀ ਏਂ?"

ਜਥੇਦਾਰ ਦਾ ਬੋਲ ਦਾਤ ਵਰਗਾ ਤਿਖਾ ਸੀ।

"ਬਸ ਮੈਂ ਏਨਾਂ ਈ ਆਖਣਾ ਏ ਵੀਰਾ, ਮੇਰੇ ਪੇਕੇ ਮਲੇਰਕੋਟਲੇ ਨੇ ਤੇ ਆਹ ਮੇਰਾ ਪੁਤ ਮਲੇਰਕੋਟਲੇ ਦਾ ਦੋਹਤਰਾ ਈ।"

ਬਿੰਦ ਕੂ ਲਈ ਮੁਕੰਦ ਸਿੰਘ ਭੰਬਲਭੂਸਿਆਂ ਵਿਚ ਪਿਆ ਰਿਹਾ। ਇਹ ਜਨਾਨੀ ਕੀ ਆਖ ਰਹੀ ਸੀ। ਡਰ ਨਾਲ ਉਹ ਪਾਗਲ ਹੋ ਗਈ ਸੀ। ਇਹ ਮਲੇਰਕੋਟਲਾ ਕੀ ਬਲਾ ਸੀ। ਫੇਰ ਅਚਨਚੇਤ ਮਲੇਰਕੋਟਲਾ ਇਕ ਲਿਸ਼ਕਾਰੇ ਵਾਂਗ ਉਹਦੇ ਦਿਮਾਗ ਵਿਚ ਜਗ ਉਠਿਆ। ਮਲੇਰਕੋਟਲੇ ਦਾ ਨਵਾਬ ਹੀ ਤਾਂ ਸੀ ਜਿਸਨੇ ਛੋਟੇ ਸਾਹਿਬ-ਜ਼ਾਦਿਆਂ ਉਤੇ ਲਾਏ ਗਏ ਫਤਵੇ ਵਿਰੁਧ ਆਵਾਜ਼ ਉਠਾਈ ਸੀ। ਤੇ ਜਦੋਂ ਹਕ ਦੀ ਇਹ ਆਵਾਜ਼ ਸੂਬਾ ਸਰਹੰਦ ਨੇ ਨਾਂ ਸੁਣੀ ਤਾਂ ਰੋਸ ਵਜੋਂ ਮਲੇਰਕੋਟਲਾ ਚਾਲਮਾਂ ਦੀ ਕਚਹਿਰੀ ਵਿਚੋਂ ਉਠ ਗਿਆ ਸੀ।

ਕਿਰਪਾਨ ਦੇ ਕਬਜ਼ੇ ਤੇ ਉਹਦਾ ਹੱਥ ਤ੍ਰੇਲੀ ਨਾਲ ਡਿੱਜ ਗਿਆ। ਉਹ ਇਹ ਕੀ

ਕਹਿਰ ਕਮਾਣ ਲਗਾ ਸੀ। ਇਹ ਕਲੰਕ ਸਾਰੀ ਉਮਰ ਉਹਦੇ ਮਥਿਓਂ ਨਹੀਂ ਸੀ ਧੁਪਣਾ।

“ਛੇਤੀ ਕਰ ਭੈਣੇ ਮੇਰੀਏ,” ਉਹਨੇ ਨੀਵੀਂ ਪਾਈ ਆਖਿਆ, “ਨਠ ਕੇ ਕਾਫਲੇ ਵਿਚ ਜਾ ਰਲੋ। ਪਠਿਆਂ ਖਾਤਰ ਜਿੰਦ ਦਾ ਖਤਰਾ ਨਾ ਸਹੇੜਿਆ ਕਰੋ।”

ਯਾਦ ਕਰਕੇ ਮੁਕੰਦ ਸਿੰਘ ਦੇ ਜੁਡੀਦਾਰਾਂ ਨੂੰ ਉਹਦੀ ਏਸ ਨਵੀਂ ਤਜਵੀਜ਼ ਉਤੇ ਹੈਰਾਨੀ ਨਾ ਹੋਈ।

“ਬੋਲੋ ਬੱਦ, ਦਿਉ ਰੁਖਮੋ” ਜਥੇਦਾਰ ਭਵਾਂ ਸੁਕੇੜਦਾ ਬੋਲਿਆ, “ਮਨਜ਼ੂਰ ਏ ਰੁਹਾਨੂੰ ਮੇਰੀ ਗਲ?”

ਤਿੰਨਾਂ ਵਿਚੋਂ ਕਿਸੇ ਹੁੰਗਾਰਾ ਨਾ ਭਰਿਆ। ਲਗਦਾ ਸੀ ਜਥੇਦਾਰ ਮੁਕੰਦ ਸਿੰਘ ਦੀ ਗਲ ਚੰਗੀ ਤਰ੍ਹਾਂ ਉਨ੍ਹਾਂ ਦੀ ਸਮਝ ਵਿਚ ਨਹੀਂ ਸੀ ਆਈ।

ਜਥੇਦਾਰ ਨੇ ਆਪਣੀ ਤਜਵੀਜ਼ ਦੁਹਰਾਈ।

ਇਸ ਵਾਰੀ ਵੀ ਤਿੰਨਾਂ ਵਿਚੋਂ ਕਿਸੇ ਨੇ ਕੋਈ ਜਵਾਬ ਨਾ ਦਿੱਤਾ।

“ਹਾਂ ਜਾਂ ਨਾਂ, ਕੁਝ ਤਾਂ ਬੋਲੋ, ਹਰਾਮਦਿਓ।”

ਇਕ ਹਠੀਲੀ ਦੁਪ ਉਨ੍ਹਾਂ ਦਾ ਉਤਰ ਸੀ।

“ਮਰੋ ਫਿਰ ਸਾਰੇ ਈ। ਮੁਲਕੇ ਅਦਮ ਵੱਲ ਕਠਿਆਂ ਈ ਹਿਜਰਤ ਕਰੋ।”

“ਲੋ ਚਲੋ ਸਾਰੇ ਸੂਰਾਂ ਨੂੰ ਹਿਕ ਕੇ ਸਕੂਲ ਦੇ ਪਿਛਵਾੜੇ।” ਜਥੇਦਾਰ ਨੇ ਆਪਣੇ ਨਾਇਬ ਨਬੂ ਝੀਉਰ ਨੂੰ ਹੁਕਮ ਕੀਤਾ।

“ਸਾਨੂੰ ਮਨਜ਼ੂਰ ਏ।”

ਇਹ ਆਵਾਜ਼ ਉਸ ਅਧਖੜ ਬੰਦੀ ਦੀ ਸੀ ਜਿਸਦੀ ਨਿਡਰਤਾ ਮੁਕੰਦ ਸਿੰਘ ਨੂੰ ਬੁਰੀ ਤਰ੍ਹਾਂ ਰੜਕ ਰਹੀ ਸੀ।

“ਮਨਜ਼ੂਰ ਏ ਤਾਂ ਚੁਣ ਲਵੋ ਆਪੋ ਆਪਣਾ ਸਾਥੀ ਦੋਜ਼ਖ ਜਾਣ ਲਈ। ਚਲ ਉਏ ਸੂਰਨੀ ਦਿਆ ਪਹਿਲੇ ਤੂੰ।”

ਬਿੰਦ ਕੁ ਲਈ ਗਭਰੂ ਦੁਚਿਤੀਆਂ ਵਿਚ ਖੜਤਾ ਰਿਹਾ। ਪਰ ਅਗਲੇ ਪਲ ਜਥੇਦਾਰ ਦੀ ਦੁਨਾਲੀ ਉਹਦੀਆਂ ਮੋਰਾਂ ਵਿਚ ਵੱਜੀ ਤੇ ਬਧੋਰਧਾ ਉਹ ਮਰਦਾਂ ਦੀ ਢਾਣੀ ਵਲ ਹੋ ਤੁਰਿਆ। ਜਿਸਦੇ ਲਾਗਿਉਂ ਉਹ ਲੰਘਿਆ ਉਹਨੂੰ ਮੌਤ ਸੁੰਘ ਗਈ। ਜਿਸਦੇ ਕੋਲ ਉਹ ਰੁਕਿਆ, ਉਹਨੇ ਨੀਵੀਂ ਪਾ ਲਈ ਇਸ ਉਮੀਦ ਤੇ ਕਿ ਹੇਠਾਂ ਗਡੀਆਂ ਨੀਝਾਂ ਨਾਲ ਉਹ ਕਿਸੇ ਨੂੰ ਨਜ਼ਰ ਨਹੀਂ ਆਏਗਾ। ਇਕ ਇਕ ਕਰਕੇ ਗਭਰੂ ਸਭ ਦੇ ਕੋਲੋਂ ਲੰਘ ਗਿਆ। ਜਦ ਢਾਣੀ ਦਾ ਅਖੀਰਲਾ ਬੰਦਾ ਰਹਿ ਗਿਆ ਤਾਂ ਹਾਰਕੇ ਉਹਨੇ ਉਹਦੇ ਮੱਢੇ ਤੇ ਹੱਥ ਧਰ ਦਿੱਤਾ।

ਏਸੇ ਤਰ੍ਹਾਂ ਦੂਜੇ ਗਭਰੂ ਨੇ ਕੀਤਾ।

“ਚਲ ਬੜੇ ਮੀਆਂ, ਹੁਣ ਤੇਰੀ ਵਾਰੀ ਏ।” ਮੁਕੰਦ ਸਿੰਘ ਅਧਖੜ ਵਲ ਹੋਇਆ।

ਅਧਖੜ ਇਕ ਪਲ ਨਾਂ ਝਿਜਕਿਆ ਤੇ ਢਾਣੀ ਵਿਚੋਂ ਤੁਰਤ ਇਕ ਸਤਾਰਾਂ ਅਠਾਰਾਂ ਵਰ੍ਹਿਆਂ ਦੇ ਮੁੰਡੇ ਨੂੰ ਆਪਣੇ ਕਲਾਵੇ ਵਿਚ ਵਲਦਾ ਜਥੇਦਾਰ ਦੇ ਪੇਸ਼ ਹੋ ਗਿਆ।

ਅਚਨਚੇਤ ਅੱਸੀ ਕੁ ਸਾਲਾਂ ਦਾ ਇਕ ਬੁਢਾ ਜੋ ਢਾਣੀ ਵਿਚ ਸਭ ਤੋਂ ਵਡੇਰਾ ਲਗਦਾ ਸੀ ਭੁੜਕ ਕੇ ਅਗੇ ਆਉਂਦਾ ਚੀਖਿਆ—

“ਰਮਜ਼ਾਨਿਆਂ ਇਹ ਕੀ ਕਹਿਰ ਕਮਾਣ ਲਗਾ ਏ। ਨਜ਼ੀਰ ਤੇਰਾ ਇਕੋ ਇਕ ਪੁਤਰ ਏ। ਇਹਨੂੰ ਮੌਤ ਦੇ ਮੂੰਹ ਧਕਣ ਦਾ ਤੇਰਾ ਜਿਗਰਾ ਕਿਵੇਂ ਪਿਆ।”

ਰਮਜ਼ਾਨ ਨੇ ਕੋਈ ਉਤਰ ਨਾਂ ਦਿੱਤਾ। ਸਿਰਫ਼ ਆਪਣੇ ਕਲਾਵੇ ਦੀ ਕਸ ਮੁੰਡੇ ਦੁਆਲੇ ਪੀਡੀ ਕਰ ਲਈ।

“ਇਹਦੇ ਬਦਲੇ ਤੂੰ ਮੈਨੂੰ ਚੁਣ ਲੈ,” ਬੁਢੇ ਤਰਲਿਆ, “ਮੈਂ ਖਾ ਹੰਢਾ ਬੈਠਾ ਹਾਂ।”

ਏਨਾਂ ਕਹਿੰਦਿਆਂ ਬਜ਼ੁਰਗ ਨਜ਼ੀਰ ਦਾ ਹੱਥ ਫੜਕੇ ਪਿਛਾਹ ਖਿਚਣ ਲਗਾ।

“ਫੜ ਦੇ ਚਾਚਾ।” ਅਧਖੜ ਨੇ ਉਹਨੂੰ ਵਰਜਿਆ, “ਚੋਣ ਕਰਨ ਦਾ ਹਕ ਮੇਰਾ ਏ ਤੇ ਮੈਂ ਨਜ਼ੀਰ ਨੂੰ ਚੁਣਿਆ ਏ।”

“ਵਾਸਤਾ ਈ ਕਿਸੇ ਵਡੇ ਵਡੇਰੇ ਦਾ ਰਮਜ਼ਾਨਿਆ, ਮੁੰਡੇ ਨੂੰ ਅਨਿਆਈ ਮੌਤੇ ਨਾਂ ਮਰਵਾ। ਤੇਰੇ ਖਾਨਦਾਨ ਦਾ ਇਕੋ ਇਕ ਚਰਾਗ਼ ਏ। ਇਹਦੇ ਨਾਲ਼ ਈ ਤੇਰੀ ਕੁਲ ਦਾ ਨਾਮ ਨਿਸ਼ਾਨ ਮਿਟ ਜਾਏਗਾ।”

“ਮਿਟ ਜਾਏ।” ਰਮਜ਼ਾਨ ਦੀ ਆਵਾਜ਼ ਵਿਚ ਆਖਰਾਂ ਦਾ ਠਹੁੰਮਾ ਸੀ।

“ਪਰ ਤੂੰ ਮੈਨੂੰ ਕਿਉਂ ਨਹੀਂ ਚੁਣ ਲੈਂਦਾ। ਮੇਰੀਆਂ ਲਤਾਂ ਤਾਂ ਪਹਿਲੇ ਈ ਕਬਰ ਵਿਚ ਹਨ।”

“ਮੇਰਾ ਹਕ ਸਿਰਫ਼ ਆਪਣੇ ਪੁਤਰ ਦੀ ਜਿੰਦ ਤੇ ਏ। ਕਿਸੇ ਹੋਰ ਦੀ ਤੇ ਨਹੀਂ।”

ਅਧਖੜ ਦਾ ਇਖਲਾਕੀ ਹੌਸਲਾ ਵੇਖ ਜਥੇਦਾਰ ਮੁਕੰਦ ਸਿੰਘ ਅਚਨਚੇਤ ਪੈਰੋਂ ਉਖੜ ਗਿਆ। ਉਹਨੇ ਮੁੜ ਅੰਦਰਲੇ ਨੂੰ ਨਫ਼ਰਤ ਦੇ ਜ਼ਬਤ ਵਿਚ ਸਾਵਧਾਨ ਕਰਨਾਂ ਚਾਹਿਆ। ਪਰ ਉਹਦੇ ਅੰਦਰ ਸਭ ਕੁਝ ਟੁਟ ਗਿਆ ਜਾਪਦਾ ਸੀ। ਉਹਦੇ ਸਰੀਰ ਦੀ ਸਤਿਆ ਜਿਵੇਂ ਪੈਰਾਂ ਵਿਚੋਂ ਦੀ ਹੁੰਦੀ ਧਰਤੀ ਵਿਚ ਨਿਘਰ ਗਈ ਹੋਵੇ।

ਉਹਨੂੰ ਲਗਾ ਰਮਜ਼ਾਨ ਇਨਸਾਨੀਅਤ ਦਾ ਮੁਜਸਮਾ ਸੀ ਤੇ ਰੂਹਾਨੀਅਤ ਦੀ ਉਸ ਉਚਾਈ ਤੇ ਖੜੋਤਾ ਸੀ ਜਿਥੋਂ ਮੁਕੰਦ ਸਿੰਘ ਆਪ ਮੂੰਧੜੇ ਮੂੰਹ ਡਿੱਗਾ ਸੀ।

ਜਥੇਦਾਰ ਨੂੰ ਜਾਪਿਆ ਜਿਵੇਂ ਉਹਦਾ ਮੂੰਹ, ਉਹਦੀ ਦਾੜ੍ਹੀ, ਉਹਦੀ ਦਸਤਾਰ ਹੈਵਾਨੀਅਤ ਦੇ ਬਦਬੂਦਾਰ ਚਿਕੜ ਨਾਲ਼ ਲਿਬੜ ਘਤੀ ਹੋਵੇ।

ਰਮਜ਼ਾਨ ਦੇ ਪਲੇ ਇਨਸਾਨੀਅਤ ਸੀ, ਨੌਕੀ ਸੀ, ਕੁਰਬਾਨੀ ਸੀ। ਰਮਜ਼ਾਨ ਦੇ ਪਲੇ ਸਚ ਸੀ, ਚਿੱਟੇ ਦਿੱਹੇ ਵਰਗਾ ਸਚ, ਜਿਹੋ ਜਿਹਾ ਮਲੇਰਕੋਟਲੇ ਦੇ ਨਵਾਬ ਦੇ ਪਲੇ ਸੀ। ਜਥੇਦਾਰ ਮੁਕੰਦ ਸਿੰਘ ਨੂੰ ਲਗਾ ਠੀਕਰੀ ਮਾਜਰਾ ਦੂਜਾ ਮਲੇਰ ਕੋਟਲਾ ਸੀ।

“ਤੁਹਾਡਾ ਵਾਲ਼ ਵਿੰਗਾ ਨਹੀਂ ਹੋਏਗਾ,” ਉਹਨੇ ਸਾਰੇ ਬੰਦੀਆਂ ਨੂੰ ਧਰਵਾਸ ਦੇਂਦਿਆਂ ਆਖਿਆ, “ਤੁਹਾਡਾ ਮਾਲ਼ ਅਸਬਾਬ, ਢੇਰ ਡੰਗਰ ਤੁਹਾਨੂੰ ਹੁਣੇ ਮੌਤ ਦਿੱਤੇ ਜਾਣਗੇ। ਅੱਜ ਦੁਪਹਿਰੀਂ ਮੈਂ ਤੇ ਮੇਰਾ ਜੱਥਾ ਆਪਣੀ ਨਿਗਰਾਨੀ ਵਿਚ ਤੁਹਾਨੂੰ ਕਾਫ਼ਲੇ ਨਾਲ਼ ਰਲਾਕੇ ਆਵਾਂਗੇ।”

ਜਥੇਦਾਰ ਦੇ ਹੁਕਮ ਦੀ ਨਾਬਰੀ ਕਰੇ, ਏਨੀ ਮਜ਼ਾਲ ਜਥੇ ਵਿਚ ਕਿਸੇ ਦੀ ਨਹੀਂ ਸੀ।

ਕਾਲਾ ਮੋਤੀਆ

ਗੁਰਾਂਦਿੱਤੀ ਨੇ ਭਾਵੇਂ ਕਦੇ ਕੋਈ ਰਾਜ ਮਹੱਲ ਨਹੀਂ ਸੀ ਵੇਖਿਆ ਪਰ ਵੇਖਦਿਆਂ ਸਾਰ ਉਹ ਜਾਣ ਗਈ ਕਿ ਸੁੰਦਰ ਨਗਰ ਦੀ ਉਹਦੇ ਭਤੀਜੇ ਗੁਰਬਖਸ਼ ਦੀ ਕੋਠੀ ਕਿਸੇ ਰਾਜ ਮਹੱਲ ਤੋਂ ਘੱਟ ਨਹੀਂ ਸੀ। ਬਿਜਲੀ ਦੇ ਹਜ਼ਾਰਾਂ ਲਾਟੂਆਂ ਨਾਲ ਜਗਮਗਾਂਦੀ ਕੋਠੀ ਏਦਾਂ ਲਗਦੀ ਸੀ ਜਿਵੇਂ ਰਾਜ ਮਹੱਲ ਨੂੰ ਕਿਸੇ ਰਾਜ ਕੁਮਾਰ ਦੀ ਤਾਜਪੋਸ਼ੀ ਲਈ ਸਜਾਇਆ ਗਿਆ ਹੋਵੇ। ਕਾਲੇ ਮੋਤੀਏ ਨਾਲ ਮਾਂਦੀਆਂ ਹੋ ਗਈਆਂ ਗੁਰਾਂਦਿੱਤੀ ਦੀਆਂ ਨੀਭਾਂ ਪਹਿਲੀ ਨਜ਼ਰੇ ਹੀ ਚਕਾਚੌਂਦ ਹੋ ਗਈਆਂ।

ਪੁੱਛਣ 'ਤੇ ਗੋਰਖੇ ਚੌਕੀਦਾਰ ਨੇ ਗੁਰਾਂਦਿੱਤੀ ਨੂੰ ਦੱਸਿਆ ਕਿ ਸ਼ਾਦੀ ਦਾ ਸਾਰਾ ਬੰਦੋਬਸਤ ਸੜਕ ਦਾ ਮੋੜ ਮੁੜ ਕੇ ਸਾਹਮਣੇ ਪਾਰਕ ਵਿਚ ਸੀ।

"ਤੇ ਬਰਾਤ ਕੁਥੇ ਢੁਕਸੀ?" ਗੁਰਾਂਦਿੱਤੀ ਨੇ ਡੋਰੀਏ ਦਾ ਦੁਪੱਟਾ ਸੁਆਰਦਿਆਂ ਪੁੱਛਿਆ।

'ਬਰਾਤ' ਸ਼ਬਦ ਕਾਰਨ ਗੋਰਖੇ ਚੌਕੀਦਾਰ ਨੂੰ ਗੁਰਾਂਦਿੱਤੀ ਦੀ ਪੌਨੋਹਾਰੀ ਸਮਝਦਿਆਂ ਢਿੱਲ ਨਾ ਲੱਗੀ। ਸੜਕ ਦੇ ਮੋੜ ਵੱਲ ਸੈਨਤ ਕਰਦਿਆਂ ਉਹਨੇ ਦੱਸਿਆ ਕਿ ਸਾਰੇ ਸਮਾਗਮ ਪਾਰਕ ਵਿਚ ਹੀ ਹੋਣੇ ਸਨ।

ਪੰਡਾਲ ਦੀ ਸਜ ਧਜ ਸਾਹਵੇਂ ਕੋਠੀ ਦੀ ਸਜ ਧਜ ਮਾਂਦ ਪੈ ਗਈ। ਅਜਿਹੀ ਸਜ ਧਜ ਗੁਰਾਂਦਿੱਤੀ ਨੇ ਕਦੀ ਵੇਖੀ ਤਾਂ ਕੀ, ਕਿਆਸੀ ਵੀ ਨਹੀਂ ਸੀ। ਬਿਜਲੀ ਦੇ ਬੋਲੂਮਾਰ ਲਾਟੂਆਂ ਵਿਚੋਂ, ਗੁਰਾਂਦਿੱਤੀ ਦੀਆਂ ਕਾਲੇ ਮੋਤੀਏ ਕਜੀਆਂ ਪੁਤਲੀਆਂ ਨੂੰ ਚਾਨਣ ਡੁੱਲ੍ਹਦਾ ਨਜ਼ਰੀਂ ਆਉਂਦਾ ਸੀ ਜਿਵੇਂ ਉਹ ਬਿਜਲੀ ਦੇ ਲਾਟੂ ਨਾ ਹੋਣ, ਸਾਵੀਆਂ ਤੇ ਗੁਲਾਬੀ ਮਾਹਤਾਬੀਆਂ ਬਲ ਰਹੀਆਂ ਹੋਣ।

ਹੱਥ ਦੀ ਤਲੀ ਦੇ ਛੱਜੇ ਹੋਏ ਗੁਰਾਂਦਿੱਤੀ ਨੇ ਪੰਡਾਲ ਦੇ ਗੇਟ 'ਤੇ ਮਹਿਮਾਨਾਂ ਦਾ ਸੁਆਗਤ ਕਰ ਰਹੇ ਆਪਣੇ ਭਤੀਜੇ ਗੁਰਬਖਸ਼ ਨੂੰ ਪਛਾਣਿਆ। ਅੱਜ ਪੰਝੀ ਵਰ੍ਹਿਆਂ ਮਗਰੋਂ ਗੁਰਾਂਦਿੱਤੀ ਨੇ ਉਹਨੂੰ ਵੇਖਿਆ ਸੀ। ਅੱਜ ਤੋਂ ਪੰਝੀ ਵਰ੍ਹੇ ਪਹਿਲਾਂ ਜਦੋਂ ਉਹ ਦਿੱਲੀ ਵਿਚ ਬਿਜਨੈਸ ਲੱਭਣ ਲਈ ਗੋਬਿੰਦਗੜ੍ਹ ਤੋਂ ਟੁਰਿਆ ਸੀ ਤਾਂ ਉਹਦਾ ਸਰੀਰ ਇਕਹਿਰਾ ਸੀ। ਹੁਣ ਉਹੀ ਸਰੀਰ ਦੂਹਰਾ ਤੀਹਰਾ ਹੋ ਗਿਆ ਸੀ ਪਰ ਚਿਹਰੇ ਦੀ

ਚਰਬੀ ਵਿਚ ਨਕਸ਼ ਅਜੇ ਪੂਰੀ ਤਰ੍ਹਾਂ ਨਹੀਂ ਸਨ ਗਵਾਚੇ, ਨਹੀਂ ਤਾਂ ਉਹ ਗੁਰਾਂਦਿੱਤੀ ਦੀ ਮਮਤਾ ਤੋਂ ਵੀ ਨਾ ਪਛਾਣੇ ਜਾਂਦੇ।

ਉਹਨੇ ਤਾਂ ਮੁਦਤਾਂ ਮਗਰੋਂ ਆਪਣੇ ਭਤੀਜੇ ਨੂੰ ਪਛਾਣ ਲਿਆ ਸੀ ਪਰ ਕੀ ਉਹਦਾ ਭਤੀਜਾ ਵੀ ਆਪਣੀ ਭੂਆ ਨੂੰ ਪਛਾਣ ਲਏਗਾ, ਸੰਕੇ ਗੁਰਾਂਦਿੱਤੀ ਦਾ ਮਨ ਕੁਤਰਨ ਲੱਗੇ।

“ਸਿਆਂਤਾ ਈ ਮਿਘੀ?” ਗੁਰਾਂਦਿੱਤੀ ਦੀ ਆਵਾਜ਼ ਵਿਸ਼ਵਿਸ਼ਿਆਂ ਨਾਲ ਡੋਲਦੀ ਸੀ। ਜੇ ਗੁਰਬਖਸ਼ ਨੇ ਉਹਨੂੰ ਨਾ ਪਛਾਣਿਆਂ ਤਾਂ ਉਹਦਾ ਦਿੱਲੀ ਵਿਆਹ ‘ਤੇ ਆਈ ਦਾ ਕੋਡੀ ਮੁੱਲ ਨਹੀਂ ਸੀ ਵਟੀਣਾ। ਤੇ ਉਹਦੇ ਧੌਲੇ ਸਿਰ ਦੀ ਬਜ਼ੁਰਗੀ ਵਿਚ ਛਾਈ ਪੈ ਜਾਣੀ ਸੀ।

“ਸਿਆਣ ਲਿਆ ਏ ਭੂਆ ਜੀ, ਪੈਰੀਂ ਪੈਨਾਂ।” ਗੁਰਬਖਸ਼ ਨੇ ਉਹਦੀ ਗੋਡੀ ਹੱਥ ਲਾਇਆ। ਉਹ ਤਾਂ ਸੱਚਮੁੱਚ ਪੈਰੀਂ ਪੈਣਾ ਚਾਹੁੰਦਾ ਸੀ, ਗੁਰਾਂਦਿੱਤੀ ਗਦ-ਗਦ ਹੋਈ ਨੇ ਸੋਚਿਆ ਪਰ ਭਾਰੇ ਸਰੀਰ ਕਾਰਨ ਉਹਦੇ ਤੋਂ ਬਹੁਤਾ ਨਿਵ ਨਹੀਂ ਸੀ ਹੋਇਆ।

“ਜੀਨਾਂ ਰਹੇ ਪੁੱਤਰਾ। ਰਖਾਂ ਸਾਈਂ ਨੀਆਂ। ਮਹਾਰਾਜ ਇਸ ਤੋਂ ਵੀ ਦੂਣਾ ਤੈਂਡਾ ਇਕਬਾਲ ਕਰੇ।”

ਜਦੋਂ ਗੁਰਾਂਦਿੱਤੀ ਨੇ ਆਪਣੇ ਭਤੀਜੇ ਦੀ ਕੰਡ ‘ਤੇ ਹੱਥ ਫੇਰਿਆ ਤਾਂ ਉਹਨੂੰ ਉਹਦੀ ਜ਼ਰੀ ਦੀ ਅਚਕਨ ‘ਚੋਂ ਕਿਸੇ ਮਹਿੰਗੇ ਇਤਰ ਦੀ ਵਾਸਨਾ ਆਈ।

“ਇਹ ਗੋਬਿੰਦਗੜ੍ਹ ਵਾਲੇ ਭੂਆ ਜੀ ਨੇ।” ਗੁਰਬਖਸ਼ ਨੇ ਆਪਣੀ ਪਤਨੀ ਨੂੰ ਯਾਦ ਕਰਾਇਆ।

“ਪੈਰੀਂ ਪੈਨੀ ਆਂ ਭੂਆ ਜੀ।” ਕਹਿੰਦੀ ਉਹਦੀ ਭਤੀਜ ਨੂੰਹ ਸਿੱਧੀ ਸਤੀਰ ਖੜੋਤੀ ਰਹੀ। ਨਾ ਉਹਨੇ ਹੱਥ ਜੋੜੇ, ਨਾ ਉਹਦੇ ਲਹਿਜੇ ਵਿਚੋਂ ਆਦਰ ਦਾ ਭੁਲੇਖਾ ਪਿਆ।

ਗੁਰਾਂਦਿੱਤੀ ਨੂੰ ਚੰਗਾ ਨਾ ਲੱਗਾ। ਪਰ ਉਹਦੇ ਅੰਦਰ ਅੰਤਾਂ ਦੀ ਖੁਸ਼ੀ ਸੀ। ਉਹਦੇ ਤੋਂ ਆਪਣਾ ਚਾਅ ਚੁੱਕਿਆ ਨਹੀਂ ਸੀ ਜਾਂਦਾ। ਲੱਖ ਗੱਲਾਂ ਦੀ ਇਕ ਗੱਲ ਸੀ ਕਿ ਅੱਜ ਪੰਝੀ ਵਰ੍ਹਿਆਂ ਮਗਰੋਂ ਉਹਦੇ ਭਤੀਜੇ ਨੇ ਆਪਣੀ ਬੁੱਢੀ ਠੇਹੀ ਭੂਆ ਨੂੰ ਪਛਾਣ ਲਿਆ ਸੀ।

“ਸਾਈਂ ਜੀਵੀ। ਬੁੱਢ ਸੁਹਾਗਣ ਥੀਵੇਂ।” ਉਹਨੇ ਭਤੀਜ ਨੂੰਹ ਨੂੰ ਅਸੀਸ ਦਿੱਤੀ।

ਪਛਾਣੇ ਜਾਣ ਦੀ ਖੁਸ਼ੀ ਨਾਲ ਗੁਰਾਂਦਿੱਤੀ ਦੇ ਚਿਹਰੇ ਦੇ ਬੁੱਢੇ ਵਟ ਇਕ ਪਲ ਲਈ ਜਿਵੇਂ ਸਾਵੇਂ ਹੋ ਗਏ। ਪਛਾਣੇ ਜਾਣ ਦੀ ਖੁਸ਼ੀ ਨਾਲ ਪੰਡਾਲ ਵਿਚ ਵੜਦਿਆਂ ਗੁਰਾਂਦਿੱਤੀ ਦੇ ਕਦਮਾਂ ਵਿਚ ਮੜ੍ਹਕ ਆ ਗਈ।

ਗੁਰਾਂਦਿੱਤੀ ਨੇ ਸੁਣ ਰੱਖਿਆ ਸੀ ਕਿ ਸਮੁੰਦਰ ਦਾ ਪਾਰਲਾ ਕੰਢਾ ਨਜ਼ਰ ਨਹੀਂ

ਆਉਂਦਾ। ਏਸ ਪੰਡਾਲ ਦਾ ਦੂਜਾ ਸਿਰਾ ਵੀ ਉਹਦੀ ਨੀਵੇਂ ਪਰੇਡਾ ਸੀ। ਸਾਰਾ ਪੰਡਾਲ ਰੋਸ਼ਨੀ ਰਾਗ ਤੇ ਚਾਵਾਂ ਮਲ੍ਹਾਰਾਂ ਨਾਲ ਓਤਪੋਤ ਸੀ। ਉਹਦੀਆਂ ਬੁੱਢੀਆਂ ਅੱਖਾਂ ਦੀ ਬੀਮਾਰ ਤਕਣੀ ਨੂੰ ਤਾਂ ਉਹ ਪੰਡਾਲ ਕੋਈ ਭੇਤ ਭਰਿਆ ਪਰੀ ਮਹੱਲ ਨਜ਼ਰ ਆਉਂਦਾ ਸੀ। ਦਿੱਲੀ ਵਿਚ ਗੁਰਬਖਸ਼ ਨੂੰ ਰੱਬ ਨੇ ਕਿੰਨਾ ਭਾਗ ਲਾਇਆ ਸੀ, ਉਹਦੀ ਗਵਾਹੀ ਉਸ ਪੰਡਾਲ ਵਿਚਲੀ ਹਰ ਸ਼ੈਅ ਦੇ ਰਹੀ ਸੀ।

ਅਜੇ ਗੁਰਾਂਦਿੱਤੀ ਸੁਆਰ ਕੇ ਇਕ ਕੁਰਸੀ 'ਤੇ ਬੈਠੀ ਹੀ ਸੀ ਕਿ ਬਾਹਰਲੀਆਂ ਰੋਸ਼ਨੀਆਂ ਰੋਣਕਾਂ ਤੋਂ ਮੂੰਹ ਮੋੜ ਕੇ ਉਹਦੀ ਸੁਰਤ ਉਹਦੇ ਅੰਦਰਲੇ ਵਿਚ ਲੱਥ ਗਈ। ਉਹਦਾ ਪੁਰ ਅੰਦਰ ਵੀ ਤਾਂ ਚਾਨਣ ਨਾਲ ਭਰਿਆ ਸੀ। ਉਹਦੇ ਭਤੀਜੇ ਨੇ ਉਹਨੂੰ ਪਛਾਣ ਲਿਆ ਸੀ। ਉਹਦਾ ਆਇਆ ਸਕਾਰਬਾ ਹੋ ਗਿਆ ਸੀ। ਉਹਦੇ ਸੰਕੇ ਨਿਰਮੂਲ ਨਿਕਲੇ ਸਨ। ਭਲਾ ਗੁਰਬਖਸ਼ ਤੇ ਆਪਣੀ ਭੂਆ ਨੂੰ ਨਾ ਪਛਾਣੇ। ਉਸ ਮੁਹਾਂਦਰੇ ਨੂੰ ਨਾ ਪਛਾਣੇ ਜਿਹੜਾ ਉਹਦੇ ਰੋਣ ਨਾਲ ਮਸੋਸਿਆ ਤੇ ਉਹਦੇ ਹੱਸਣ ਨਾਲ ਖਿੜਿਆ ਸੀ। ਉਨ੍ਹਾਂ ਅੱਖਾਂ ਨੂੰ ਨਾ ਪਛਾਣੇ ਜਿਨ੍ਹਾਂ ਦੀ ਮੋਹ ਭਿੱਜੀ ਤੱਕਣੀ ਵਰ੍ਹਿਆਂ ਬਧੀ ਉਹਦੇ ਮੂੰਹ ਤੋਂ ਨਹੀਂ ਸੀ ਹਟੀ। ਉਨ੍ਹਾਂ ਹੱਥਾਂ ਨੂੰ ਨਾ ਪਛਾਣੇ ਜਿਨ੍ਹਾਂ ਪੋਟੇ ਭੰਨ-ਭੰਨ ਉਹਦੀਆਂ ਬੀਮਾਰੀਆਂ ਕੱਟੀਆਂ ਸਨ। ਅਜੇ ਦਸਾਂ ਵਰ੍ਹਿਆਂ ਦਾ ਨਹੀਂ ਸੀ ਹੋਇਆ ਜਦੋਂ ਬਸ਼ਾਲੀ ਵਿਚ ਉਹਦੇ ਮਾਪੇ ਪਾਕਿਸਤਾਨੀ ਫਸਾਦਾਂ ਵਿਚ ਮਾਰੇ ਗਏ ਸਨ। ਗਰਮੀ ਦੀਆਂ ਛੁੱਟੀਆਂ ਬਿਤਾਣ ਆਪਣੀ ਭੂਆ ਕੋਲ ਕੋਂਤਰੀਲੇ ਆਇਆ ਹੋਇਆ ਸੀ। ਮੰਦੇ ਮਾਪੇ ਕੋਈ ਮੋੜ ਨਹੀਂ ਲਿਆਉਂਦਾ, ਨਾ ਮਾਪਿਆਂ ਦੀ ਥਾਂ ਕੋਈ ਹੋ ਸਕਦਾ ਹੈ। ਪਰ ਵਾਹ ਲਗਦੀ ਗੁਰਾਂਦਿੱਤੀ ਨੇ ਉਹਨੂੰ ਮਾਪਿਆਂ ਦਾ ਵਿਗੋਚਾ ਆਉਣ ਨਹੀਂ ਸੀ ਦਿੱਤਾ। ਉਹਨੂੰ ਪੜ੍ਹਾਇਆ ਸੀ, ਵਿਆਹਿਆ ਵਰਿਆ ਸੀ। ਤੰਗੀਆਂ ਤੁਰਸੀਆਂ ਵਿਚ ਵੀ ਆਪਣੇ ਪੁੱਤਰ ਸੁਖਬੀਰ ਨਾਲੋਂ ਵੱਧ ਆਪਣੇ ਭਤੀਜੇ ਦੇ ਚਾਅ ਮਲ੍ਹਾਰ ਕੀਤੇ ਸਨ।

ਪੰਡਾਲ ਦੇ ਇਕ ਕੋਨੇ ਵਿਚ ਵੱਜ ਰਹੇ ਫੌਜੀ ਬੈਂਡ ਦੀਆਂ ਮੱਧਮ ਧੁਨਾਂ ਨੇ ਗੁਰਾਂਦਿੱਤੀ ਦੇ ਵਹਿਣਾ ਵਿਚ ਕੋਈ ਵਿਘਨ ਨਹੀਂ ਸੀ ਪਾਇਆ ਪਰ ਹੁਣ ਪੰਡਾਲ ਦੇ ਬਾਹਰੋਂ ਆ ਰਹੇ ਪਿਤਲ ਦੇ ਬੈਂਡ ਦੇ ਕੰਨ ਪਾੜਵੇਂ ਸ਼ੋਰ ਨੇ ਉਹਦੀਆਂ ਸੋਚਾਂ ਨੂੰ ਝੰਜੋੜ ਸੁੱਟਿਆ। ਤਾਂ ਕੀ ਬਰਾਤ ਆ ਗਈ ਸੀ। ਹੁਣ ਦੂਕਾਅ ਹੋਏਗਾ। 'ਹਮ ਘਰ ਸਾਜਨ ਆਏ' ਪੜ੍ਹਿਆ ਜਾਏਗਾ। ਫੇਰ ਮਿਲਨੀ ਹੋਏਗੀ। ਜੇ ਸੁਖਬੀਰ ਵਿਆਹ ਤੇ ਆਉਣਾ ਮੰਨ ਗਿਆ ਹੁੰਦਾ ਤਾਂ ਮੁੰਡੇ ਦੇ ਚਾਚੇ ਨਾਲ ਮਿਲਣੀ ਉਹਦੀ ਹੀ ਹੋਣੀ ਸੀ ਪਰ ਸੁਖਬੀਰ ਨੇ ਤਾਂ ਉਹਨੂੰ ਵੀ ਵਿਆਹ 'ਤੇ ਜਾਣੋਂ ਵਰਜਿਆ ਸੀ।

"ਨਹੀਂ ਬੇ ਜੀ, ਉਥੇ ਅਮੀਰਾਂ ਵਿਚ ਕੀ ਕਰਨ ਜਾਣਾ ਜੇ। ਇਹ ਅਮੀਰ ਕਿਸੇ ਦੇ ਰਿਸ਼ਤੇਦਾਰ ਨਹੀਂ, ਕਿਸੇ ਦੇ ਸਕੇ ਨਹੀਂ। ਅੱਜ ਪਤਾ ਨਹੀਂ ਕਿਵੇਂ ਭੁੱਲ-ਭੁਲੇਖੇ ਸਾਨੂੰ ਵਿਆਹ ਦਾ ਕਾਰਡ ਭੇਜ ਬੈਠੇ ਨੇ। ਪਿਛਲੇ ਪੰਝੀ ਵਰ੍ਹੇ ਇਨ੍ਹਾਂ ਸਾਡੀ ਵਾਤ ਨਹੀਂ ਪੱਛੀ।"

ਪਰ ਸੁਖਬੀਰ ਦੀ ਕੀ ਗੱਲ ਸੀ। ਉਹਦੀ ਤਾਂ ਉਂਜ ਹੀ ਅਮੀਰਾਂ ਨਾਲ ਨਹੀਂ

ਸੀ ਬਣਦੀ। ਅਮੀਰਾਂ ਦੇ ਕਰੋੜਾਂ ਅਰਬਾਂ ਦਾ ਉਹਦੀਆਂ ਨਜ਼ਰਾਂ ਵਿਚ ਕਾਣੀ ਕੋਡੀ ਮੁੱਲ ਨਹੀਂ ਸੀ। ਉਹ ਤਾਂ ਮਜ਼ਦੂਰਾਂ ਦੇ ਰਾਜ ਦੀਆਂ ਗੱਲਾਂ ਕਰਦਾ ਸੀ। ਨਿਪਟ ਝਲੀਆਂ ਸਨ ਉਹਦੀਆਂ ਗੱਲਾਂ। ਈਦਮ ਆਦਮ ਤੋਂ ਰਾਜ ਰਾਜਿਆਂ ਰਾਣਿਆਂ ਦਾ ਰਿਹਾ ਸੀ, ਬਖ਼ਤਾਵਰਾਂ ਦਾ ਰਿਹਾ ਸੀ। ਦੋ ਡੰਗਾਂ ਦੀ ਰੋਟੀ ਤੋਂ ਆਤੁਰ ਕੰਗਲੇ ਮਜ਼ੂਰ ਕੀ ਰਾਜ ਕਰਨਗੇ। ਪਰ ਇਨ੍ਹਾਂ ਅਵੱਲੀਆਂ ਸੋਚਾਂ ਦਾ ਝਖੜ ਸੁਖਬੀਰ ਦੇ ਦਿਮਾਗ ਵਿਚ ਐਸਾ ਝੁੱਲਿਆ ਸੀ ਕਿ ਉਹਨੂੰ ਹੋਰ ਕੁਝ ਨਹੀਂ ਸੀ ਸੁਝਦਾ। ਗੋਬਿੰਦਗੜ੍ਹ ਦੇ ਸਟੀਲ ਰੋਲਿੰਗ ਮਿੱਲ ਮਜ਼ਦੂਰਾਂ ਦੀ ਯੂਨੀਅਨ ਦਾ ਉਹ ਸਕੱਤਰ ਸੀ ਤੇ ਅੱਜ ਕੱਲ੍ਹ ਮਿੱਲਾਂ ਵਿਚ ਹੜਤਾਲਾਂ ਕਰਾਉਣ ਦੀਆਂ ਵਿਉਂਤਾਂ ਬਣਾਇਆਂ ਉਹਨੂੰ ਆਪਣੀ ਕੁੱਖ ਪਿਆਸ ਵਿਸਰ ਗਈ ਸੀ।

ਇਕ ਦਿਨ ਸੁਖਬੀਰ ਕਿਤੇ ਸੁਣ ਆਇਆ ਸੀ ਕਿ ਗੁਰਬਖਸ਼ ਤਾਂ ਦਿੱਲੀ ਦਾ ਬੜਾ ਵੱਡਾ ਸਮਗਲਰ ਸੀ। ਇਹ ਗੱਲ ਉਹਨੇ ਗੋਬਿੰਦਗੜ੍ਹ ਵਿਚ ਰਹਿੰਦੇ ਇਕ ਸ਼ਰੀਕ ਦੇ ਮੂੰਹੋਂ ਸੁਣੀ ਸੀ, ਜਿਹੜਾ ਆਪਣੀ ਕਰਾਕਰੀ ਦੀ ਦੁਕਾਨ ਲਈ ਦਿੱਲੀਓਂ ਮਾਲ ਖਰੀਦਣ ਜਾਇਆ ਕਰਦਾ ਸੀ।

“ਸਮਗਲਰ ਕੌਣ ਹੋਨੇ ਨੇ?” ਗੁਰਦਿੱਤੀ ਨੇ ਪੁੱਛਿਆ ਸੀ।

“ਜਿਹੜੇ ਆਪਣੀ ਸਰਕਾਰ ਤੋਂ ਚੋਰੀ ਦੂਜੇ ਮੁਲਕਾਂ 'ਚੋਂ ਸੋਨਾ ਤੇ ਹੀਰੇ ਮੰਗਵਾ ਕੇ ਵੇਚਦੇ ਨੇ।”

“ਹੈਂ ਖਸਮਾਂ ਖਾਣਾ ਤਰਲੋਂਕਾ।” ਗੁਰਦਿੱਤੀ ਭੱਖ ਪਈ, “ਮੈਡੇ ਜਾਤਕੇ ਕੀ ਚੋਰ ਆਖਨੈ। ਸੜ ਸੜ ਕੇ ਕੋਲੇ ਪਿਆ ਹੋਨੈ ਹੁਸਨਾ ਰਿਜ਼ਕ ਤੱਕ ਕੇ।”

ਤੇ ਗੁਰਦਿੱਤੀ ਉਸ ਸ਼ਰੀਕ ਦੇ ਘਰ ਲੜਨ ਗਈ ਸੀ ਤੇ ਉਹਦੀ ਬੁਰੀ ਬਾਬ ਕਰ ਕੇ ਆਈ ਸੀ।

ਦੁਕਾਅ ਹੋ ਗਿਆ ਸੀ। ਮਿਲਣੀ ਹੋ ਗਈ ਸੀ। ਜਾਂਜੀ ਮਾਂਜੀ ਸੋਫਿਆਂ 'ਤੇ ਸਜ ਗਏ ਸਨ। ਜਾਂਜਣਾਂ ਮੇਲਣਾਂ ਝੰਮ ਝੰਮ ਕਰਦੇ ਕੱਪੜੇ ਪਾਈ ਜੁਲੈਖਾਂ ਬਣੀਆਂ ਘੁੰਮ ਰਹੀਆਂ ਸਨ। ਚਾਰੇ ਪਾਸੇ ਸੋਨੇ, ਕੁੰਦਨ ਅਤੇ ਹੀਰਿਆਂ ਦੀ ਚਮਕਾਰ ਸੀ। ਚਾਅ ਵਿਚ ਗੁਟਕਦੀਆਂ ਮੇਲ੍ਹਦੀਆਂ ਕੁੜੀਆਂ ਚਿੜੀਆਂ ਦੇ ਮੂੰਹੋਂ ਚੰਬਾ ਖਿੜ ਖਿੜ ਪੈਂਦਾ ਸੀ। ਗੁਰਦਿੱਤੀ ਦੇ ਨਾਲ ਕਰ ਕੇ ਬੈਠੀ ਕੁੜੀਆਂ ਦੀ ਇਕ ਡਾਰ ਦਾ ਹਾਸਾ ਨਹੀਂ ਸੀ ਮਿਉਂਦਾ। ਗਲੇ ਕਬੇ ਉਹ ਕਿਲਕਾਰੀਆਂ ਮਾਰਕੇ ਹੱਸਦੀਆਂ ਸਨ। ਜਿਵੇਂ ਜ਼ਿੰਦਗੀ ਦਾ ਦੂਜਾ ਨਾਂ ਹਾਸਾ ਹੋਵੇ, ਸਿਰਫ ਹਾਸਾ ਤੇ ਹੋਰ ਕੁਝ ਨਾ।

ਫੇਰ ਗੁਲਾਬ ਤੇ ਗੋਂਦੇ ਦੀ ਭਰਮਾਰ ਵਿਚ ਜੈ ਮਾਲਾ ਦੀ ਰਸਮ ਹੋਈ। ਗੁਰਦਿੱਤੀ ਮਨ ਵਿਚ ਨਵੀਂ ਜੋੜੀ ਤੋਂ ਵਾਰਨੇ ਪਈ ਜਾਂਦੀ ਸੀ।

“ਜੁਗ ਜੁਗ ਜੀਓ, ਜਵਾਨੀਆਂ ਮਾਣੋਂ, ਸਾਈਂ ਭਾਗ ਲਾਏ ਨੇ।” ਮੂਕ ਅਸੀਸ ਆਪ ਮੁਹਾਰੇ ਉਹਦੇ ਦਿਲ ਵਿਚੋਂ ਨਿਕਲਦੀ ਰਹੀ।

ਫੇਰ ਜਦੋਂ ਰੋਟੀ ਸ਼ੁਰੂ ਹੋਈ ਤਾਂ ਜਾਂਜੀ ਤੇ ਮੇਲੀ ਇਕੱਠੇ ਹੀ ਖਾਣੇ ਦੇ ਮੇਜ਼ ਵੱਲ ਉਮਡ ਪਏ। ਦਿੱਲੀ ਦਾ ਇਹ ਕੋਈ ਨਵਾਂ ਰਿਵਾਜ ਸੀ। ਗੋਬਿੰਦਗੜ੍ਹ ਵਿਚ ਤਾਂ ਅਜੇ

ਵੀ ਪੁਰਾਣੀ ਰੀਤ ਪ੍ਰਚਲਤ ਸੀ। ਪਹਿਲਾਂ ਜੰਵ ਦੀ ਰਜ ਕੇ ਖਾਤਰ ਹੁੰਦੀ ਸੀ। ਮੇਲ ਪਿਛੋਂ ਰੋਟੀ ਖਾਂਦਾ ਸੀ। ਦਿੱਲੀ ਦੇ ਇਸ ਨਵੇਂ ਰਿਵਾਜ ਕਾਰਨ ਇਕ ਸਮਾਂ ਐਸਾ ਆਇਆ ਜਦੋਂ ਸੁਖਣੇ ਸੌਫਿਆਂ ਅਤੇ ਕੁਰਸੀਆਂ ਦੀ ਭੀੜ ਵਿਚ ਗੁਰਾਂਦਿੱਤੀ ਇਕੱਲੀ ਹੀ ਬੈਠੀ ਸੀ। ਪਰ ਛੋਟੀ ਹੀ ਕੁਝ ਲੋਕ ਆਪਣੀਆਂ ਪਲੇਟਾਂ ਭਰ ਕੇ ਉਹਦੇ ਲਾਗੇ ਆਣ ਬੈਠੇ ਤਾਂ ਜੋ ਨਿਠਕੇ ਪਕਵਾਨਾਂ ਦਾ ਸੁਆਦ ਮਾਣ ਸਕਣ। ਗੁਰਾਂਦਿੱਤੀ ਦੇ ਨੇੜੇ ਬੈਠੀ ਇਕ ਪਤਲੀ ਪਤੰਗ ਕੁੜੀ ਜਿਸ ਨੇ ਜਾਮਨੀ ਰੰਗ ਦੀ ਮੈਕਸੀ ਉਤੇ ਲਾਲ ਰੰਗ ਦੀ ਪੋਟੀ ਬਨ੍ਹੀ ਹੋਈ ਸੀ ਪਚਾਕੇ ਮਾਰਦੀ ਕਹਿ ਰਹੀ ਸੀ—

“ਹਾਏ ਰਿਤੂ ਇਹ ਚਾਈਨੀਜ਼ ਚਿਕਨ ਸਲਾਦ ਕਿੰਨਾ ਟੇਸਟੀ ਏ !”

“ਚਿਕਨ ਸਲਾਦ ?” ਰਿਤੂ ਨੇ ਪੁੱਛਿਆ।

“ਹਾਂ, ਤੂੰ ਨਹੀਂ ਲਿਆ ?”

“ਨਹੀਂ। ਮੈਨੂੰ ਤਾਂ ਕੋਈ ਚਾਈਨੀਜ਼ ਡਿਸ਼ ਨਜ਼ਰ ਨਹੀਂ ਆਈ। ਤਾਂ ਈ ਤਾਂ ਮੈਂ ਚਿਕਨ ਟਿੱਕੇ ਤੇ ਸੀਖ ਕਬਾਬ ਖਾ ਰਹੀ ਹਾਂ।”

“ਸੁਟ ਪਰ੍ਹਾਂ ਪਲੇਟ ਤੇ ਚਲ ਮੇਰੇ ਨਾਲ। ਵਿਚਕਾਰਲੇ ਚਾਰ ਮੈਂਚਾਂ ਉਤੇ ਸਿਰਫ਼ ਚਾਈਨੀਜ਼ ਫੂਡ ਏ। ਪਰ ਚਾਈਨੀਜ਼ ਚਿਕਨ ਸਲਾਦ ਵਰਗੀ ਚੀਜ਼ ਮੈਂ ਅੱਜ ਤਕ ਨਹੀਂ ਖਾਧੀ। ਬਾਈ ਗਾਡ, ਆਪਣੇ ਆਪ ਅੰਦਰ ਲੰਘਦਾ ਜਾਂਦਾ ਏ।”

“ਮੈਂ ਤਾਂ ਬਸ ਦੋ ਫੁਲਕੇ ਕਿਸੇ ਦਾਲ ਸਬਜ਼ੀ ਨਾਲ ਲੈਸਾਂ,” ਗੁਰਾਂਦਿੱਤੀ ਨੇ ਆਪਣੇ ਮਨ ਨੂੰ ਚਿਤਾਵਨੀ ਦਿੱਤੀ, “ਜਾਂ ਕੋਈ ਰਾਇਤਾ-ਸ਼ਾਇਤਾ।” ਵਿਆਹ ਦੀ ਰੋਟੀ ਉਹਨੂੰ ਕਦੀ ਨਹੀਂ ਸੀ ਪਚੀ। ਜਾਂ ਕੈ ਹੋ ਜਾਂਦੀ ਸੀ ਜਾਂ ਮਰੋੜ ਲਗ ਜਾਂਦੇ ਸਾਂ। ਏਥੇ ਪਰਦੇਸ਼ ਵਿਚ ਤਾਂ ਉਹਨੂੰ ਹੋਰ ਵੀ ਸਾਵਧਾਨੀ ਵਰਤਣੀ ਹੋਵੇਗੀ। ਇਹ ਨਾ ਹੋਵੇ ਕਿ ਗੁਰਬਖਸ਼ ਦੇ ਖੁਸ਼ੀਆਂ ਤੇ ਸ਼ਗਨਾਂ ਭਰੇ ਘਰ ਵਿਚ ਮੰਜਾ ਮੱਲ ਕੇ ਉਹ ਸਾਰਿਆਂ ਨੂੰ ਵਖਤ ਪਾ ਦੇਵੇ। ਏਦਾਂ ਤਾਂ ਬੜੀ ਬੇਸੁਆਦੀ ਹੋਵੇਗੀ। ਚਾਵਾਂ ਤੇ ਮਲ੍ਹਾਰਾਂ ਵਿਚ ਉਹਦੀ ਇਕੋ ਕੈ ਬਦਬੂ ਫੈਲਾ ਦੇਵੇਗੀ।

ਅਚਨਚੇਤ ਗੁਰਾਂਦਿੱਤੀ ਤੁਝਕ ਪਈ। ਕੋਈ ਬੱਚਾ ਉਹਦੇ ਦੁਪੱਟੇ ਦੀ ਕੰਨੀ ਖਿੱਚ ਕੇ ਦੌੜ ਗਿਆ ਸੀ। ਅਜੇ ਉਹਨੇ ਮੁੜ ਕੇ ਦੁਪੱਟਾ ਸੁਆਰਿਆ ਹੀ ਸੀ ਕਿ ਇਕ ਹੋਰ ਬੱਚੇ ਨੇ ਕੰਨੀ ਖਿੱਚੀ ਤੇ ਦੌੜ ਗਿਆ।

“ਭੇੜੀ ਬੁਥੀ।” ਗੁਰਾਂਦਿੱਤੀ ਬੁੜ੍ਹਬੁੜਾਈ।

ਤਾਹੀਏਂ ਇਕ ਹੋਰ ਮੁੰਡਾ ਉਹਦਾ ਦੁਪੱਟਾ ਖਿੱਚ ਕੇ ਬੋਲਿਆ—“ਦਾੜੀ ਵਾਲੀ ਬੁੱਢੀ। ਦਾੜੀ ਵਾਲੀ ਬੁੱਢੀ !”

ਫੇਰ ਤਿੰਨ ਚਾਰ ਨਟ-ਖਟ ਮੁੰਡੇ ਉਹਦੀ ਠੰਡੀ ਉਤੇ ਉਗੇ ਚਾਰ ਵਾਲਾਂ ਦਾ ਠੱਠਾ ਉਡਾਣ ਲੱਗੇ। ਉਨ੍ਹਾਂ ਦੀਆਂ ਮਾਵਾਂ ਲਾਗੇ ਹੀ ਬੈਠੀਆਂ ਸਨ ਪਰ ਉਹ ਰਸਮਲਾਈ ਅਤੇ ਆਈਸ ਕਰੀਮ ਦੀਆਂ ਪਲੇਟਾਂ ਮਗਰੋਂ ਪਲੇਟਾਂ ਸਾਫ਼ ਕਰਨ ਵਿਚ ਰੁਝੀਆਂ ਸਨ। ਆਪਣੇ ਬੱਚਿਆਂ ਦੇ ਸਿਸਟਾਚਾਰ ਦੀ ਰਾਖੀ ਲਈ ਉਨ੍ਹਾਂ ਕੋਲ ਕੋਈ ਸਮਾਂ ਨਹੀਂ ਸੀ। ਪੜ੍ਹੇ-ਲਿਖੇ ਸਾਪਿਆਂ ਦੇ ਅੰਗਰੇਜ਼ੀ ਸਕੂਲਾਂ ਵਿਚ ਪੜ੍ਹਦੇ ਬੱਚੇ ਏਨੇ ਨੀਚ ਅਤੇ

ਅਸਭਯ ਹੋ ਸਕਦੇ ਨੇ। ਇਹ ਗੱਲ ਗੁਰਾਂਦਿੱਤੀ ਦੇ ਵਹਿਮ ਵਿਚ ਵੀ ਨਹੀਂ ਸੀ ਆਈ।

ਉਹਦੇ ਮੂੰਹ ਵਿਚ ਜਿਵੇਂ ਨਿੰਮ ਘੁਲ ਗਈ। ਗੋਬਿੰਦਗੜ੍ਹ ਵਿਚ ਉਹ ਮਾਣ ਮਰਾਤਬੇ ਵਾਲੀ ਸੀ। ਮਹੱਲੇ ਦੇ ਲੋਕ ਉਹਦੇ ਤੋਂ ਪੁੱਛ ਕੇ ਪੰਧ ਪੈਂਦੇ ਸਨ। ਕਾਹਦੇ ਲਈ ਉਹ ਦਿੱਲੀ ਆਪਣੀ ਪਾਣ ਪਤ ਲੁਹਾਣ ਚਲੀ ਆਈ ਸੀ। ਉਥੇ ਉਹ ਮੰਨੀ-ਦੰਨੀ ਦਾਨੀ ਪ੍ਰਾਨੀ ਸੁਆਣੀ ਸੀ। ਏਥੇ ਉਹ ਬੱਚਿਆਂ ਦੀਆਂ ਟਿਚਕਰਾਂ ਤੇ ਮਸ਼ਕੂਲੇ ਦਾ ਨਿਸ਼ਾਨਾ ਬਣ ਗਈ ਸੀ। ਅਮੀਰ ਮਾਪਿਆਂ ਦੇ ਇਹ ਵਿਗੜੇ ਹੋਏ ਬੱਚੇ ਉਹਦੀ ਪੱਤ ਅਬਰੋ ਨੂੰ ਭਰੇ ਪੰਡਾਲ ਵਿਚ ਖੋਹਨੂੰ ਵਾਂਗ ਉਡਾਲ ਰਹੇ ਸਨ।

ਉਹਨੂੰ ਲਗਾ ਜਿਵੇਂ ਲੱਖਾਂ ਕੀੜੀਆਂ ਉਹਦੀਆਂ ਲੱਤਾਂ ਤੇ ਤੁਰ ਰਹੀਆਂ ਹੋਣ ਤੇ ਕਿਸੇ ਨੇ ਉਹਦੀ ਹੱਕ 'ਤੇ ਸਿਲ-ਪੱਥਰ ਰੱਖ ਦਿੱਤਾ ਹੋਵੇ।

ਫੇਰ ਜਾਂਜੀ-ਮਾਂਜੀ ਰੋਟੀ ਖਾ ਕੇ, ਕਾਫ਼ੀ ਪੀ ਕੇ ਕਿਰਨ ਮਕਿਰਨੀ ਪੰਡਾਲ ਵਿਚੋਂ ਵਿਦਾ ਹੁੰਦੇ ਗਏ। ਫੇਰ ਉਹੀ ਸਮਾ ਮੁੜ ਆਇਆ ਜਦੋਂ ਸਖਣੇ ਸੋਫਿਆਂ, ਕੁਰਸੀਆਂ ਦੀ ਭੀੜ ਵਿਚ ਉਹ ਕਲ-ਮੁਕੱਲੀ ਬੈਠੀ ਸੀ।

“ਹੁਣ ਘਰ ਵਾਲਿਆਂ ਦੀ ਵਾਰੀ ਏ ਰੋਟੀ ਖਾਣ ਦੀ”, ਉਸ ਨੇ ਸੋਚਿਆ। ਉਹ ਕੋਈ ਮੇਲਣ ਬੋਝੀ ਸੀ। ਉਹ ਤਾਂ ਘਰ ਵਾਲੀ ਸੀ। ਖਾਸ ਸਕਿਆਂ ਸਾਕਾਂ ਵਿਚੋਂ ਸੀ। ਇਸ ਤੋਂ ਸਕਾ ਹੋਰ ਕਿਹੜਾ ਸਾਕ ਹੋ ਸਕਦਾ ਏ, ਜੋ ਉਹਦਾ ਤੇ ਗੁਰਬਖਸ਼ ਦਾ ਸੀ। ਹੁਣੇ ਗੁਰਬਖਸ਼ ਤੇ ਉਹਦੀ ਵਹੁਟੀ ਆਉਣਗੇ ਤੇ ਆਖਣਗੇ—

“ਉਠੋਂ ਭੂਆ ਜੀ, ਹੁਣ ਅਸੀਂ ਵੀ ਰੋਟੀ ਖਾ ਲਈਏ।” ਕਿੰਨਾ ਚਿਰ ਲੰਘ ਗਿਆ। ਪਰ ਕੋਈ ਨਾ ਆਇਆ। ਹਾਂ, ਹੁਣ ਜੂਠੀਆਂ ਪਲੇਟਾਂ, ਚਮਚੇ ਸਾਂਭਣ ਦਾ ਖੜਾਕ ਜ਼ਰੂਰ ਆ ਰਿਹਾ ਸੀ। ਬੈਰੇ ਸਾਰਾ ਖਲਜਗਨ ਸਮੇਟ ਰਹੇ ਸਨ। ਫੇਰ ਦੋ ਮਜ਼ਦੂਰ ਕੁਰਸੀਆਂ ਠਪਣ ਤੇ ਸਾਂਭਣ ਲੱਗੇ। ਉਨ੍ਹਾਂ ਵਿਚੋਂ ਇਕ ਗੁਰਾਂਦਿੱਤੀ ਕੋਲ ਅਟਕਦਾ ਬੋਲਿਆ—

“ਤੁਸੀਂ ਮਾਤਾ ਜੀ ਕਿਸ ਨੂੰ ਉਡੀਕਦੇ ਓ?”

“ਕੁਸੇ ਕੀ ਵੀ ਨਹੀਂ ਪੁੱਤਰ, ਕੁਸੇ ਕੀ ਵੀ ਨਹੀਂ”, ਗੁਰਾਂਦਿੱਤੀ ਨੇ ਕੁਰਸੀ ਵਿਹਲੀ ਕਰਦਿਆਂ ਆਖਿਆ। ਉਹਦੀ ਆਵਾਜ਼ ਵਿਚ ਅੱਥਰੂ ਕੰਬ ਰਹੇ ਸਨ।

ਉਸ ਵੇਲੇ ਉਹਨੂੰ ਮਹਿਸੂਸ ਹੋਇਆ ਕਿ ਕਿਸੇ ਬੇਕਿਨਾਰ ਵੀਰਾਨੇ ਵਿਚ ਬੈਠੀ ਸੀ ਤੇ ਉਹਦੇ ਚਾਰੇ ਪਾਸੇ ਅਣਗਿਣਤ ਬੋਹਰਾਂ ਉਗੀਆਂ ਸਨ। ਨਿੰਮ ਦੀ ਕੁੜ੍ਹਤਨ ਨਾਲ ਉਹਦੇ ਮੂੰਹ ਵਿਚ ਢੇਰ ਸਾਰੀ ਕਿਰਕ ਰਲ ਗਈ ਸੀ। ਜਿਵੇਂ ਉਸ ਵੀਰਾਨੇ ਦੀ ਰੇਤ ਦਾ ਢੱਕਾ ਉਹਦੇ ਮੂੰਹ ਵਿਚ ਭਰ ਗਿਆ ਹੋਵੇ।

ਚੁਪਾਸੀਂ ਰੋਸ਼ਨੀਆਂ ਦੀ ਜਗਮਗ ਉਵੇਂ ਹੀ ਸੀ ਪਰ ਗੁਰਾਂਦਿੱਤੀ ਨੂੰ ਲਗਾ ਜਿਵੇਂ ਸੰਘਣਾ ਸੰਘਣਾ ਠੋਸ ਹਨੇਰਾ ਉਹਨੂੰ ਚੌਂਤਰਫੇ ਦਬੋਚ ਰਿਹਾ ਹੋਵੇ। ਅੰਤਾਂ ਦੀ ਹੈਰਾਨੀ ਉਹਨੂੰ ਏਸ ਗੱਲ ਦੀ ਸੀ ਕਿ ਇਸ ਮਜ਼ਦੂਰ ਨੇ ਉਹਨੂੰ ਪਲ ਵਿਚ ਵੇਖ ਲਿਆ ਸੀ ਪਰ ਗੁਰਬਖਸ਼ ਤੇ ਉਹਦੀ ਵਹੁਟੀ ਨੂੰ ਉਹ ਪਿਛਲੇ ਚਾਰ ਘੰਟੇ ਨਜ਼ਰ ਨਹੀਂ ਸੀ ਆਈ।

ਇਹ ਸੱਚ ਸੀ, ਗੁਰਾਂਦਿੱਤੀ ਸੋਚ ਰਹੀ ਸੀ ਕਿ ਉਹਦੀਆਂ ਅੱਖਾਂ ਵਿਚ ਕਾਲਾ
ਮੋਤੀਆ ਉਤਰ ਆਇਆ ਸੀ। ਕਈਆਂ ਦਾ ਅਖਾਣ ਸੀ ਕਿ ਕਾਲੇ ਮੋਤੀਏ ਦਾ
ਕੋਈ ਇਲਾਜ ਨਹੀਂ ਸੀ ਪਰ ਕਈ ਕਹਿੰਦੇ ਸਨ ਜਰਮਨ ਦਵਾਈ ਨਾਲ ਠੀਕ ਵੀ ਹੋ
ਜਾਂਦਾ ਏ। ਪਰ ਜਿਹੜਾ ਕਾਲਾ ਮੋਤੀਆ ਦਿੱਲੀ ਦੇ ਅਮੀਰਾਂ ਦੀਆਂ ਅੱਖਾਂ ਵਿਚ
ਉਤਰ ਆਇਆ ਸੀ, ਗੁਰਾਂਦਿੱਤੀ ਨਿਸਚੇ ਨਾਲ ਆਖ ਸਕਦੀ ਸੀ, ਉਹਦਾ ਕੋਈ
ਇਲਾਜ ਨਹੀਂ ਸੀ।

ਗੋਂਦਲਾਂ ਵਾਲਾ

ਕਿੰਨਾ ਚਿਰ ਸ਼ਬੀਰ ਮੰਜੇ ਤੇ ਬਾਂਹ ਸਰਹਾਣੇ ਦੇ ਕੇ ਲੇਟਿਆ ਸ਼ਤੀਰੀਆਂ ਨੀਝਦਾ ਰਿਹਾ । ਉਹਦਾ ਮਨ ਮਸੋਸਿਆ ਅਤੇ ਚਿਹਰਾ ਗ਼ਮਗੀਨ ਸੀ । ਇਸ ਵਾਰ ਗੋਂਦਲਾਵਾਲੇ ਆ ਕੇ ਉਹਦਾ ਜੀਅ ਰਾਜੀ ਨਹੀਂ ਸੀ ਹੋਇਆ । ਅਗੇ ਜਦੋਂ ਉਹ ਲਾਇਲਪੁਰ ਤੋਂ ਆਪਣੇ ਨਾਨਕੇ ਪਿੰਡ ਆਇਆ ਕਰਦਾ ਸੀ ਤਾਂ ਛੁਟੀਆਂ ਵਿਚ ਆਇਆ ਕਰਦਾ ਸੀ ਜਦੋਂ ਮਾੜੀ ਦਾ ਮੇਲਾ ਲਗਦਾ ਸੀ । ਮਾੜੀ ਦੇ ਮੇਲੇ ਵਿਚ ਜਿਹੜੀ ਚੀਜ਼ ਸਭ ਤੋਂ ਵਧੀਕ ਉਹਨੂੰ ਖਿਚ ਪਾਂਦੀ ਸੀ ਉਹ ਪਹਿਲਵਾਨਾਂ ਦੀਆਂ ਛਿੱਤਾਂ ਅਤੇ ਹੋਰ ਕਸਰਤੀ ਕਰਤਬ ਸਨ । ਗੋਂਦਲਾਂਵਾਲਾ ਸਿੱਖ ਪਹਿਲਵਾਨਾਂ ਦਾ ਪਿੰਡ ਸੀ । ਸਾਰੇ ਇਲਾਕੇ ਵਿਚ ਇਨ੍ਹਾਂ ਪਹਿਲਵਾਨਾਂ ਦੀ ਧਾਕ ਸੀ । ਮਾੜੀ ਦੇ ਮੇਲੇ ਵਿਚ ਉਹ ਕੁਸ਼ਤੀਆਂ ਕਰਦੇ ਸਨ, ਮੁਗ਼ਦਰਾਂ ਅਤੇ ਸੁਹਾਗੇ ਦੇ ਬਾਲੇ ਕਢਦੇ ਸਨ, ਮੁੰਗਲੀਆਂ ਫੇਰਦੇ ਅਤੇ ਮਗਰੇ ਚੁਕਦੇ ਸਨ । ਪਹਿਲੀ ਵਾਰੀ ਜਦੋਂ ਉਹਨੇ 'ਮਗਰਾਂ' ਲਫ਼ਜ਼ ਸੁਣਿਆ ਤਾਂ ਉਹਨੂੰ ਇਹਦੀ ਸਮਝ ਨਹੀਂ ਸੀ ਪਈ । ਪਰ ਹੁਣ ਤਾਂ ਉਹ ਜਾਣਦਾ ਸੀ ਕਿ ਡੇਢ ਦੋ ਮਣ ਮਿੱਟੀ ਦੋਹੀਂ ਪਾਸੀਂ ਪਾ ਕੇ ਵਿਚੋਂ ਡਾਂਗ ਲੰਘਾ ਕੇ ਵਹਿੰਗੀ ਬਣਾ ਕੇ ਲੱਕ ਸਿੱਧਾ ਕਰਨ ਨੂੰ ਮਗਰਾਂ ਚੁਕਣਾ ਆਖਦੇ ਸਨ । ਪਿਛਲੇ ਵਰ੍ਹੇ ਮਾੜੀ ਦੇ ਮੇਲੇ ਤੇ ਉਹਨੇ ਆਪ ਮਗਰਾਂ ਚੁਕਿਆ ਸੀ । ਕਸਰਤ ਦਾ ਸ਼ੌਕ ਉਹਨੂੰ ਬਚਪਨ ਤੋਂ ਸੀ । ਅਜੇ ਭਾਵੇਂ ਉਹ ਭਰਪੂਰ ਜਵਾਨੀ ਨਹੀਂ ਸੀ ਚੜ੍ਹਿਆ, ਅਜੇ ਭਾਵੇਂ ਉਹਨੂੰ ਅਠਾਰ੍ਹਵਾਂ ਲਗਾ ਸੀ ਪਰ ਕਸਰਤ ਸਦਕਾ ਉਹਦੇ ਪੱਠੇ ਸਪਾਤ ਦੇ ਬਣ ਗਏ ਸਨ ।

ਜੇਕਰ ਉਹ ਛੁਟੀਆਂ ਤੀਕ ਉਡੀਕ ਵੀ ਲੈਂਦਾ ਅਤੇ ਮਾੜੀ ਦੇ ਮੇਲੇ ਤੇ ਹੀ ਗੋਂਦਲਾਂਵਾਲੇ ਆਉਂਦਾ ਤਾਂ ਵੀ ਉਹਨੂੰ ਕੋਈ ਵਸੂਲੀ ਨਹੀਂ ਸੀ ਹੋਣੀ । ਪਾਕਿਸਤਾਨ ਬਣ ਚੁਕਾ ਸੀ ਤੇ ਗੋਂਦਲਾਂਵਾਲੇ ਦੇ ਸਿੱਖ ਪਹਿਲਵਾਨ ਪਿੰਡ ਛੱਡ ਕੇ ਹਾਫ਼ਜ਼ਾਬਾਦ ਦੇ ਰੀਫ਼ਿਊਜ਼ੀ ਕੈਂਪ ਵਿਚ ਜਾ ਬੈਠੇ ਸਨ ।

ਗੋਂਦਲਾਂਵਾਲੇ ਨੂੰ ਨਾ ਸਿਖਾਂ ਦਾ ਪਿੰਡ ਆਖਿਆ ਜਾ ਸਕਦਾ ਸੀ ਨਾ ਮੁਸਲਮਾਨਾਂ ਦਾ । ਗੋਂਦਲਾਂਵਾਲਾ ਗੋਂਦਲ ਜੱਟਾਂ ਦਾ ਪਿੰਡ ਸੀ । ਟਿਹ ਗੋਂਦਲ ਜੱਟ ਸਿੱਖ ਵੀ ਸਨ।

ਅਤੇ ਮੁਸਲਮਾਨ ਵੀ। ਸਦੀਆਂ ਤੋਂ ਮਾਂ ਪਿਓ ਜਾਇਆਂ ਵਾਂਗ ਰਹਿੰਦੇ ਆਏ ਸਨ। ਪਰ ਅਜ ਦੇਸ਼ ਦੇ ਬਟਵਾਰੇ ਨੇ ਉਨ੍ਹਾਂ ਦੀ ਹਸਤੀ ਨੂੰ ਇਕ ਨਵੇਂ ਅਰਥ ਦੇ ਦਿੱਤੇ ਸਨ। ਉਹ ਗੋਂਦਲ ਜੱਟ ਨਹੀਂ ਸਨ ਰਹੇ। ਸਿਰਫ਼ ਮੁਸਲਮਾਨ ਅਤੇ ਸਿਖ ਬਣ ਕੇ ਰਹਿ ਗਏ ਸਨ।

ਹਾਂ ਜੇ ਉਹ ਮਾੜੀ ਤੇ ਵੀ ਆਉਂਦਾ ਤਾਂ ਵੀ ਉਹਦੇ ਆਏ ਦਾ ਕੁਝ ਨਹੀਂ ਸੀ ਵਟੀਣਾ। ਹੁਣ ਤਾਂ ਉਹ ਆਪਣੀ ਮਾਂ ਨਾਲ ਆਪਣੇ ਨਾਨੇ ਦੀ ਮਕਾਣ ਤੇ ਆਇਆ ਸੀ। ਜਨਾਜ਼ੇ ਵੇਲੇ ਉਹ ਨਹੀਂ ਸਨ ਅਪੜ ਸਕੇ। ਜਦੋਂ ਤੀਕ ਤਾਰ ਸਾਂਦਲਬਾਰ ਦੇ ਮੁਰੱਬਿਆਂ ਵਿਚ ਉਨ੍ਹਾਂ ਨੂੰ ਮਿਲੀ ਉਹਦੇ ਨਾਨੇ ਦਾ ਜਨਾਜ਼ਾ ਉਠ ਚੁਕਾ ਸੀ।

ਚੌਧਰੀ ਕਰੀਮ ਬਖਸ਼ ਗੋਂਦਲ ਦਾ ਜਨਾਜ਼ਾ ਕੀ ਉਠਿਆ, ਗੋਂਦਲਾਂਵਾਲੇ ਦੇ ਥੰਮ੍ਹ ਹਿਲ ਗਏ। ਕਿਸੇ ਨੂੰ ਉਹਦੀ ਮੌਤ ਦਾ ਯਕੀਨ ਨਹੀਂ ਸੀ ਆਉਂਦਾ। ਭਾਵੇਂ ਉਹਦੀ ਉਮਰ ਸੱਠਾਂ ਨੂੰ ਆਣ ਚੁਕੀ ਸੀ ਪਰ ਉਹਦਾ ਜੁਸਾ ਅੱਜੇ ਵੀ ਸੀਂਹ ਵਰਗਾ ਸੀ। ਜਵਾਨੀ ਵਿਚ ਖਾਧੀਆਂ ਖੁਰਾਕਾਂ ਅਤੇ ਕੀਤੀਆਂ ਕਸਰਤਾਂ ਸਦਕਾ ਉਹਦਾ ਚਿਹਰਾ ਤਪੇ ਤਾਂਬੇ ਦੀ ਭਾਹ ਮਾਰਦਾ ਸੀ। ਮੁਜ਼ਾਰਿਆਂ ਸੀਰੀਆਂ ਦੇ ਹੁੰਦਿਆਂ ਇਸ ਉਮਰ ਵਿਚ ਵੀ ਵਾਹੀ ਵਾਢੀ ਵਿਚ ਸ਼ਰੀਕ ਹੋ ਕੇ ਉਹਦੀ ਰੱਤ ਮੌਲਦੀ ਸੀ ਅਤੇ ਉਹਦੀ ਤਬੀਅਤ ਵਿਚ ਹੁਲਾਰਾ ਆਉਂਦਾ ਸੀ। ਜ਼ਿੰਦਗੀ ਵਿਚ ਉਹਨੇ ਕੋਈ ਵੇਲ ਨਹੀਂ ਸਨ ਕੀਤੇ, ਕਦੀ ਕਿਸੇ ਦਾ ਦਿਲ ਨਹੀਂ ਦੁਖਾਇਆ ਤੇ ਸਦਾ ਉਹ ਹੱਕ ਹਲਾਲ ਦੇ ਰਾਹ ਤੇ ਭੁਰਿਆ ਸੀ। ਨਾ ਸਿਰਫ਼ ਉਹਦਾ ਸਰੀਰ ਨਰੋਆ ਸੀ ਸਗੋਂ ਉਸ ਨਰੋਏ ਸਰੀਰ ਵਿਚ ਇਕ ਪਾਕਬਾਜ਼ ਰੂਹ ਦਾ ਵੀ ਵਸੇਬਾ ਸੀ। ਇਲਾਕੇ ਦੇ ਲੋਕੀ ਉਹਨੂੰ ਨੇਕੀ ਦਾ ਮੁਜੱਸਮਾਂ ਆਖਦੇ ਸਨ। ਅੱਜ ਤੀਕ ਕਿਸੇ ਨੇ ਉਹਦੀ ਨਾਬਰੀ ਨਹੀਂ ਸੀ ਕੀਤੀ। ਸਿਆਣੇ ਬਿਆਣੇ ਵੀ ਉਹਦੇ ਤੋਂ ਪੁਛ ਕੇ ਰਾਹੇ ਪੈਂਦੇ ਸਨ। ਉਹਦੀ ਤੰਦਰੁਸਤੀ ਵੇਖ ਕੇ ਲਗਦਾ ਸੀ ਅਜੇ ਘਟੋ ਘਟ ਵੀਹ ਪੰਝੀ ਵਰ੍ਹੇ ਉਹਨੂੰ ਕੋਈ ਖ਼ਤਰਾ ਨਹੀਂ ਸੀ। ਪਰ ਜਾਣ ਲਗਿਆਂ ਉਹਨੇ ਪਲ ਨਹੀਂ ਸੀ ਲਾਇਆ।

ਨਾਨੇ ਦੀ ਅਨਿਆਈ ਮੌਤ ਦੀ ਕਹਾਣੀ ਉਹਦੀ ਨਾਨੀ ਨੇ ਸ਼ਬੀਰ ਤੇ ਉਹਦੀ ਮਾਂ ਨੂੰ ਸੁਣਾਈ ਸੀ, ਕਲ ਤਿਕਾਲਾ ਵੇਲੇ ਜਦੋਂ ਉਹ ਗੋਂਦਲਾਂਵਾਲੇ ਅਪੜੇ ਸਨ।

ਜਿਉਂ ਹੀ ਪਾਕਿਸਤਾਨ ਬਣਿਆ ਇਲਾਕੇ ਦੇ ਪਿੰਡਾਂ ਵਿਚ ਲੁਟਮਾਰ ਸ਼ੁਰੂ ਹੋ ਗਈ। ਚੌਧਰੀ ਕਰੀਮ ਬਖਸ਼ ਜਾਣਦਾ ਸੀ ਕਿ ਉਹਦਾ ਪੁੱਤਰ ਮਨਜ਼ੂਰ ਅਤੇ ਉਹਦੇ ਵੇਲੀ ਜੁੰਡੀਦਾਰ ਇਸ ਲੁਟ ਮਾਰ ਵਿਚ ਸ਼ਰੀਕ ਸਨ। ਉਹਨੇ ਮਨਜ਼ੂਰ ਨੂੰ ਬੁਲਾ ਕੇ ਬਬੇਰਾ ਫ਼ਿਟਕਾਰਿਆ ਪਰ ਮਨਜ਼ੂਰ ਆਪਣੇ ਕਸਬਾਂ ਤੋਂ ਨਾ ਮੁੜਿਆ। ਕਰੀਮ ਬਖਸ਼ ਜਾਣਦਾ ਸੀ ਕਿ ਮਨਜ਼ੂਰ ਤੇ ਉਹਦੇ ਬਦਮਾਸ਼ਾਂ ਨੇ ਗੋਂਦਲਾਂਵਾਲੇ ਵਿਚ ਵੀ ਕਾਰੇ ਕਰਨੇ ਗੁਰਜ਼ੇ ਨਹੀਂ ਕਰਨਾ। ਇਸ ਲਈ ਉਹਨੇ ਵੇਲੇ ਸਿਰ ਗੋਂਦਲਾਂਵਾਲੇ ਦੇ ਸਿਖ ਪਰਵਾਰਾਂ ਨੂੰ ਆਪਣੇ ਕੁਝ ਇਤਬਾਰੀ ਬੰਦਿਆਂ ਅਤੇ ਦੋ ਰਫਲਾਂ ਦੀ ਨਿਗਰਾਨੀ ਵਿਚ ਹਾਫ਼ਜ਼ਾਬਾਦ ਦੇ ਸ਼ਰਨਾਰਥੀ ਕੈਂਪ ਵਿਚ ਭੇਜ ਦਿੱਤਾ, ਜੋ ਗੋਂਦਲਾਂਵਾਲੇ ਦੇ ਬਾਹੁ ਕੋਹ ਸੀ। ਫੇਰ ਇਕ ਦਿਨ ਚੌਧਰੀ ਨੇ ਸੁਣਿਆ ਕਿ ਮਨਜ਼ੂਰ ਕਾਜ਼ੀ ਦੇ ਕੋਟ ਦੇ

ਸੁਰਜਨ ਸ਼ਾਹ ਲਾਂਬੇ ਦੀ ਕੁਆਰੀ ਧੀ ਚੁਕ ਲਿਆਇਆ ਏ। ਸੁਣਦਿਆਂ ਸਾਰ ਇਕ ਵਰੋਲਾ ਚੋਧਰੀ ਦੇ ਸਿਰ ਨੂੰ ਚੜ੍ਹ ਗਿਆ।

“ਕਿਉਂ ਓਦੇ ਬਦ ਦਿਆ ਤੁਖਮਾਂ”, ਕਰੀਮ ਬਖਸ਼ ਦੀ ਆਵਾਜ਼ ਫਰਾਟੇ ਮਾਰ ਰਹੀ ਸੀ, “ਆਹ ਤੂੰ ਕੀ ਕਰਤੂਤ ਘੋਲੀ ਏ।”

ਕੈਰੀਆਂ ਅੱਖਾਂ ਨਾਲ ਪਿਓ ਵਲ ਵੇਖਦਿਆਂ ਮਨਜ਼ੂਰ ਅਲੀ ਬੋਲਿਆ, “ਕਾਹਨੂੰ ਬਾਪੂ ਆਪਣੇ ਆਪ ਨੂੰ ਗਾਲ੍ਹਾਂ ਦੇਨਾਂ ਏ। ਜੇ ਮੈਂ ਬਦ ਦਾ ਤੁਖਮ ਹਾਂ ਤਾਂ ਫੇਰ ਬਦ ਕੌਣ ਹੋਇਆ।”

“ਚੁਪ ਕਰ ਕੁੱਤੇ ਦਿਆ ਬੀਆ”, ਕਰੀਮ ਬਖਸ਼ ਕੜਕਿਆ, “ਦਸ ਕੁੜੀ ਕਿਥੇ ਲੁਕਾਈ ਉ?”

“ਕੁੜੀ?”

“ਆਹੋ, ਸੁਰਜਨ ਸ਼ਾਹ ਲਾਂਬੇ ਦੀ ਧੀ ਜੀਹਨੂੰ ਤੂੰ ਚੁਕ ਲਿਆਇਆ ਏ।”

“ਮੈਂ ਨਹੀਂ ਚੁਕ ਲਿਆਇਆ”, ਮਨਜ਼ੂਰ ਅਲੀ ਨੇ ਆਪਣੀਆਂ ਚੁੰਨੀਆਂ ਅੱਖਾਂ ਸੁਕੋੜਦਿਆਂ ਆਖਿਆ, “ਚੁਕ ਕੇ ਉਹਨੂੰ ਮੇਰੀ ਘੋੜੀ ਲਿਆਈ ਏ। ਮੈਂ ਤਾਂ ਬਸ ਚੁਕ ਕੇ ਉਹਨੂੰ ਘੋੜੀ ਤੇ ਬਹਾਲਿਆ ਸੀ।”

“ਬਦਬਖਤਾ, ਬਦਤਮੀਜਾ ਮੇਰੇ ਸਾਹਮਣੇ ਜ਼ਬਾਨ ਚਲਾਨਾਂ ਏ? ਮੈਂ ਪੁਛਨਾਂ ਵਾਂ ਕੁੜੀ ਨਾਲ ਜ਼ਬਬਦਸਤੀ ਕਰਨ ਤੋਂ ਪਹਿਲਾਂ ਤੂੰ ਗ਼ਰਕ ਕਿਉਂ ਨਾ ਗਿਆ।”

“ਮੈਂ ਕੋਈ ਜ਼ਬਰਦਸਤੀ ਨਹੀਂ ਕੀਤੀ”, ਮਨਜ਼ੂਰ ਚਿਲ੍ਹਕਿਆ, “ਉਹ ਆਪਣੇ ਮਾਂ ਪਿਓ ਤੇ ਭਰਾਵਾਂ ਦੀਆਂ ਲਾਸ਼ਾਂ ਨੂੰ ਚੰਬੜਦੀ ਵਿਲਕ ਰਹੀ ਸੀ। ਮੈਂ ਫੜ ਕੇ ਉਹਨੂੰ ਵਰਚਾਣ ਲਗਾ ਤਾਂ ਉਹ ਬੇਹੋਸ਼ ਹੋ ਗਈ। ਚੁਕ ਕੇ ਮੈਂ ਉਹਨੂੰ ਘੋੜੀ ਤੇ ਪਾ ਲਿਆ।”

“ਹੁਣ ਕਿਥੇ ਲੁਕਾ ਰਖਿਆ ਈ?”

“ਤੂੰ ਕਾਹਦੇ ਲਈ ਪੁਛਨਾ ਏ। ਉਹ ਕੁੜੀ ਮੈਂ ਆਪਣੇ ਲਈ ਲਿਆਂਦੀ ਏ। ਤੇਰੇ ਮੂੰਹ 'ਚੋਂ ਕਿਉਂ ਰਾਲਾਂ ਵਗਣ ਡਰੀਆਂ ਨੇ।”

“ਕੁਤਿਆ, ਕੰਜਰਾ, ਬਦਮਾਸ਼ਾ। ਮੈਂ ਤੇਰੇ ਸੀਰਮੇ ਪੀ ਲਵਾਂਗਾ।” ਚੋਧਰੀ ਕਰੀਮ ਬਖਸ਼ ਨੇ ਮਨਜ਼ੂਰ ਨੂੰ ਗਲਮਿਓਂ ਫੜ ਕੇ ਝੰਜੋੜਿਆ, “ਦਸ ਕੁੜੀ ਕਿਥੇ ਏ। ਮੈਂ ਉਹਨੂੰ ਉਹਦੇ ਮਾਸੜ ਜਗੀਰੇ ਗੋਂਦਲ ਪਾਸ ਹਾਫ਼ਜ਼ਾਬਾਦ ਕੈਂਪ ਪੁਚਾਣਾ ਏ।”

“ਛੱਡ ਦੇ ਮੇਰਾ ਗਲਮਾਂ।” ਮਨਜ਼ੂਰ ਚੀਖਿਆ।

“ਗਲਮਾਂ। ਮੈਂ ਅੱਜ ਤੇਰੀ ਜੀਉਂਦੇ ਦੀ ਖਲੜੀ ਉਧੇੜ ਸੁਟਣੀ ਏ।”

ਮਨਜ਼ੂਰ ਅਲੀ ਨੂੰ ਆਪਣੀ ਜਵਾਨੀ ਤੇ ਮਾਣ ਸੀ। ਦਿਸਣ ਨੂੰ ਵੀ ਉਹ ਸਾਹਣ ਵਰਗਾ ਸੀ। ਪਰ ਬਦਮਾਸ਼ੀਆਂ ਨੇ ਉਹਦਾ ਸਰੀਰ ਅੰਦਰੋਂ ਭੁਗਾ ਕਰ ਛਡਿਆ ਸੀ। ਉਹ ਜਾਣਦਾ ਸੀ ਕਿ ਲੋਹੇ ਦੀ ਲਠ ਵਰਗਾ ਉਹਦਾ ਪਿਓ ਅਜੇ ਵੀ ਉਹਨੂੰ ਲੱਮਾ ਪਾ ਕੇ ਝੰਬ ਸਕਦਾ ਸੀ।

“ਮੈਂ ਉਹਨੂੰ ਆਪਣੀ ਅਯਾਸ਼ੀ ਲਈ ਨਹੀਂ ਲਿਆਂਦਾ”, ਮਨਜ਼ੂਰ ਨੇ ਜਰਕਦਿਆਂ ਸਫ਼ਾਈ ਪੇਸ਼ ਕੀਤੀ, “ਮੈਂ ਉਹਦੇ ਨਾਲ ਨਿਕਾਹ ਕਰਾਂਗਾ ਬਾਕਾਇਦਾ।”

“ਹਛਾ, ਨਿਕਾਹ ਕਰੇਂਗਾ ਤੂੰ। ਉਹਦੇ ਮਾਪਿਆਂ ਤੇ ਭਰਾਵਾਂ ਨੂੰ ਵਧ ਕੇ ਤੂੰ ਉਹਦੇ ਨਾਲ ਨਿਕਾਹ ਕਰੇਂਗਾ।” ਕਰੀਮ ਬਖਸ਼ ਨੇ ਉਹਦੇ ਗਲਮੇ ਨੂੰ ਮਰੋੜਾ ਚਾੜ੍ਹਿਆ, “ਜੇ ਅੱਜ ਮੈਂ ਤੈਨੂੰ ਜੀਉਂਦਾ ਛੱਡਿਆ ਤਾਂ ਨਿਕਾਹ ਵੀ ਕਰ ਲਈਂ।”

“ਮੈਂ ਆਹਨਾ, ਛੱਡ ਦੇ ਮੇਰਾ ਗਲਮਾ”, ਮਨਜ਼ੂਰੇ ਨੇ ਚੀਖ ਕੇ ਆਖਿਆ, “ਮੇਰਾ ਸਾਹ ਪਿਆ ਰੁਕਦਾ ਈ।”

ਤੇ ਵੱਟ ਕੇ ਹੂਰਾ ਮਨਜ਼ੂਰ ਅਲੀ ਨੇ ਕਰੀਮ ਬਖਸ਼ ਦੇ ਨੱਕ ਤੇ ਮਾਰਿਆ। ਚੋਧਰੀ ਦੇ ਨੱਕ ਚੋਂ ਲੰਘੂ ਦੀ ਧਾਰ ਵਗ ਟੁਰੀ।

ਕਰੀਮ ਬਖਸ਼ ਉਹਦੇ ਤੇ ਟੁਟ ਕੇ ਪੈ ਗਿਆ। ਉਹਨੇ ਮਾਰਨ ਵਾਂਗਣ ਮਨਜ਼ੂਰੇ ਨੂੰ ਮਾਰਿਆ। ਅਜੇ ਉਹਦੀ ਕੁਟਣ ਵਾਲੀ ਡੰਝ ਨਹੀਂ ਸੀ ਲੱਥੀ ਕਿ ਹਾਲ ਪਾਹਰਿਆਂ ਪਾਂਦਾ ਮਨਜ਼ੂਰਾ ਘਰੋਂ ਨੱਠ ਗਿਆ।

ਮਾਰ ਮਾਰ ਕੇ ਚੋਧਰੀ ਨੂੰ ਹੋਂਕਣੀ ਚੜ੍ਹ ਗਈ ਸੀ। ਫੇਰ ਅਚਨਚੇਤ ਉਹਦੀ ਛਾਤੀ ਵਿਚ ਕਹਿਰਾਂ ਦਾ ਸੂਲ ਉਠਿਆ ਤੇ ਉਹ ਇਕੋ ਵਾਰੀ ਤੜਫ ਕੇ ਚੁਬਾਰੇ ਦੇ ਫਰਸ਼ ਤੇ ਠੱਢਾ ਹੋ ਗਿਆ।

ਸ਼ਬੀਰ ਦੀ ਨਾਨੀ ਨੇ ਇਹ ਵੀ ਦਸਿਆ ਕਿ ਹੁਣ ਸਾਰਾ ਪਿੰਡ ਜਾਣ ਗਿਆ ਸੀ ਕਿ ਗ਼ਰਬ ਜਾਣੇ ਮਨਜ਼ੂਰੇ ਨੇ ਲਾਥਿਆਂ ਦੀ ਕੁੜੀ ਨੂੰ ਚੋਧਰੀਆਂ ਦੇ ਖੂਹ ਤੇ ਲੁਕਾ ਰਖਿਆ ਸੀ। ਚੋਧਰੀਆਂ ਦੇ ਖੂਹ ਤੇ ਕਰੀਮ ਬਖਸ਼ ਦੇ ਮੁਜ਼ਾਰੇ ਜੁੰਮੇ ਦਾ ਕੱਚਾ ਦਾਰਾ ਸੀ ਤੇ ਉਹਦੇ ਨਾਲ ਇਕ ਕੱਚਾ ਤਬੇਲਾ ਸੀ। ਤਬੇਲੇ ਦੇ ਨਾਲ ਮਨਜ਼ੂਰੇ ਨੇ ਇਕ ਪੱਕਾ ਕਮਰਾ ਪਾ ਰਖਿਆ ਸੀ ਜਿਸ ਦੇ ਅੰਦਰ ਉਹ ਆਪਣੇ ਲੁੱਚੇ ਜੁੰਡੀਦਾਰਾਂ ਨਾਲ ਦਾਰੂ ਦੀ ਮਹਿਫਲ ਲਾਇਆ ਕਰਦਾ ਸੀ। ਪਿੰਡ ਵਿਚ ਕਈਆਂ ਨੇ ਉਧਾਲੀ ਹੋਈ ਕੁੜੀ ਨੂੰ ਉਸ ਕਮਰੇ ਦੀ ਬਾਰੀ ਦੀਆਂ ਸੀਖਾਂ ਵਿਚੋਂ ਝਾਕਦਿਆਂ ਵੇਖਿਆ ਸੀ।

ਸ਼ਤੀਰੀਆਂ ਨੂੰ ਘੁਰਦਾ ਸ਼ਬੀਰ ਅਚਨਚੇਤ ਅਲਾਣੇ ਮੰਜੇ ਤੋਂ ਉਠ ਖਲੋਤਾ। ਪੈਰੀਂ ਜੁੱਤੀ ਅੜਾਂਦਾ ਉਹ ਘਰੋਂ ਨਿਕਲ ਟੁਰਿਆ। ਉਹਦੇ ਤਿਖੇ ਕਦਮ ਚੋਧਰੀਆਂ ਦੇ ਖੂਹ ਵਲ ਧਾਈ ਕਰ ਰਹੇ ਸਨ। ਸੀਖਾਂ ਵਾਲੀ ਖੁਲ੍ਹੀ ਖਿੜਕੀ ਥਾਣੀ ਉਹਨੇ ਵੇਖਿਆ ਇਕ ਪਤਲੀ ਪੀਲੀ ਕਮਸਿਨ ਕੁੜੀ ਤਖਤ ਪੌਸ਼ ਤੇ ਬੈਠੀ ਹੋਈ ਸੀ। ਉਹਦਾ ਘਰਾਲਾ ਪੋਚਿਆ ਮੂੰਹ ਹੰਝੂਆਂ ਦੀਆਂ ਪੰਡਾਂ ਨਾਲ ਲਕੀਰਿਆ ਸੀ। ਜੁੰਮੇ ਦੀ ਘਰਵਾਲੀ ਸੈਦਾਂ ਬੀਬੀ ਉਹਨੂੰ ਕੁਝ ਖੁਆਣ ਦਾ ਹੀਲਾ ਕਰ ਰਹੀ ਸੀ। ਆਖਰ ਕੁੜੀ ਨੇ ਆਪਣੀ ਨਿਤਾਣੀ ਵੀਣੀ ਨਾਲ ਖਿਚੜੀ ਦੀ ਰਕਾਬੀ ਤੇ ਚਾਹ ਦਾ ਕਟੋਰਾ ਪਰ੍ਹਾਂ ਧਕ ਦਿੱਤਾ। ਹਾਰ ਕੇ ਸੈਦਾਂ ਬੀਬੀ ਦੋਵੇਂ ਚੀਜ਼ਾਂ ਚੁਕ ਲਿਆਈ। ਜਦੋਂ ਉਹ ਉਹਦੇ ਕੋਲੋਂ ਲੰਘੀ ਤਾਂ ਸ਼ਬੀਰ ਨੇ ਵੇਖਿਆ ਸੈਦਾਂ ਬੀਬੀ ਦੀਆਂ ਅੱਖਾਂ ਡਲ੍ਹਕ ਡਲ੍ਹਕ ਕੇ ਡਲ੍ਹ ਰਹੀਆਂ ਸਨ।

ਮੁੰਗੀ ਦੇ ਕਿਆਰੇ ਵਿਚ ਗੋਡੀ ਕਰ ਰਹੇ ਜੁੰਮੇ ਮੁਜ਼ਾਰੇ ਦੀ ਨਜ਼ਰ ਸ਼ਬੀਰ ਤੇ ਪਈ ਤੇ ਉਹ ਰੰਬੀ ਚੁਕੀ ਉਹਦੇ ਵਲ ਆਇਆ।

ਮਾਤਮਪੁਰਸੀ ਦੇ ਅੰਦਾਜ਼ ਵਿਚ ਜੁੰਮਾ ਬੋਲਿਆ, “ਚੋਧਰੀ ਹੁਰਾਂ ਦਾ ਬੜਾ ਮੰਦਾ ਲਗਾ ਏ।”

“ਜਿਵੇਂ ਅੱਲਾ ਦੀ ਰਜ਼ਾ।” ਸ਼ਬੀਰ ਨੇ ਆਖਿਆ।

“ਚੋਧਰੀ ਹੁਰੀ ਬੰਦੇ ਬੜੇ ਥੀਥੇ ਸਨ ਪਰ ਅਸਲਾਮ ਦੀ ਉਨ੍ਹਾਂ ਨੂੰ ਬਾਹਤੀ ਸਮਝ ਨਹੀਂ ਸੀ।”

ਜੁਮਾਂ ਏਦਾਂ ਸਿਰ ਫੇਰ ਰਿਹਾ ਸੀ ਜਿਵੇਂ ਉਹ ਆਪ ਇਸਲਾਮ ਦਾ ਆਲਮ ਫਾਜ਼ਲ ਹੋਵੇ ਤੇ ਕਰੀਮ ਬਖਸ਼ ਦੀ ਬੇਸਮਝੀ ਤੇ ਅਫ਼ਸੋਸ ਕਰ ਰਿਹਾ ਹੋਵੇ।

ਸੁਣ ਕੇ ਸ਼ਬੀਰ ਨੂੰ ਏਨੀ ਹੈਰਾਨੀ ਹੋਈ ਕਿ ਤਤ ਫ਼ਟ ਉਹਦੇ ਤੋਂ ਕੁਝ ਆਖਿਆ ਨਾ ਗਿਆ। ਚੁਪਚੁਪੀਤੇ ਉਹਨੇ ਜੁਮੇ ਨੂੰ ਇਕ ਸਵਾਲੀਆ ਤਕਣੀ ਨਾਲ ਨਿਹਾਰਿਆ।

“ਵੇਖੋ ਨਾ।” ਜੁਮੇ ਨੇ ਆਪਣੇ ਕਬਨ ਦੀ ਤਸ਼ਰੀਹ ਕਰਦਿਆਂ ਆਖਿਆ, “ਅਸਲਾਮ ਦੀ ਸਮਝ ਹੁੰਦੀ ਤਾਂ ਕਿਉਂ ਚੋਧਰੀ ਸਵਾਬ ਦੇ ਕੰਮ ਵਿਚ ਆਪਣੇ ਪੁੱਤਰ ਨਾਲ ਖਹਿਬੜਦਾ।”

“ਸਵਾਬ ਦਾ ਕੰਮ?”

“ਆਹੋ।” ਜੁਮੇ ਨੇ ਉਭਾਸਰ ਕੇ ਆਖਿਆ, “ਸਵਾਬ ਦਾ ਕੰਮ ਜੋ ਮਨਜ਼ੂਰ ਅਲੀ ਤੇ ਉਹਦੇ ਮੁਜਾਹਿਦ ਕਰ ਰਹੇ ਹਨ।”

“ਮੁਜਾਹਿਦ!” ਸ਼ਬੀਰ ਦਾ ਰੋਹ ਭੜਕ ਉਠਿਆ, “ਤੂੰ ਉਨ੍ਹਾਂ ਲੁਚਿਆਂ, ਬਦਮਾਸ਼ਾਂ ਕਾਤਲਾਂ, ਜ਼ਨਾਹੀਆਂ ਨੂੰ ਮੁਜਾਹਿਦ ਆਖਨਾ ਏਂ। ਉਹ ਸਵਾਬ ਦਾ ਕੰਮ ਨਹੀਂ ਕਰ ਰਹੇ, ਇਸਲਾਮ ਦੀ ਮਿੱਟੀ ਪਲੀਤ ਕਰ ਰਹੇ ਨੇ।”

ਜੁਮੇ ਨੇ ਅਫ਼ਸੋਸ ਨਾਲ ਸਿਰ ਫੇਰਿਆ ਤੇ ਬੋਲਿਆ, “ਮੈਨੂੰ ਲਗਦਾ ਏ, ਅਸਲਾਮ ਦੀ ਸਮਝ ਤੇਨੂੰ ਵੀ ਓਨੀ ਕੁਝ ਈ ਏ ਜਿੰਨੀ ਤੇਰੇ ਨਾਨੇ ਨੂੰ ਸੀ।”

ਲਾਗਲੇ ਪਹੇ ਤੋਂ ਲੰਘਦਾ ਮੋਲਵੀ ਕੁਤਬਦੀਨ ਸ਼ਬੀਰ ਨੂੰ ਵੇਖ ਕੇ ਪੈਲੀ ਦੀ ਵਟ ਤੇ ਪੈ ਗਿਆ ਤੇ ਮਾਤਮਪੁਰਸੀ ਲਈ ਕੋਲ ਆਣ ਖੜੋਤਾ। ਦੂਜੇ ਬੰਨਿਓਂ ਜੁਮੇ ਨੇ ਮਨਜ਼ੂਰ ਅਲੀ ਨੂੰ ਘੋੜੀ ਤੇ ਸਵਾਰ ਆਉਂਦਾ ਵੇਖਿਆ ਤੇ ਮੁੰਜੀ ਦੀਆਂ ਦੁਰਾਡਲੀਆਂ ਪੈਲੀਆਂ ਵਲ ਵਗ ਗਿਆ।

“ਕਿਉਂ ਵਈ ਸਬੂ”, ਮਨਜ਼ੂਰ ਅਲੀ ਨੇ ਘੋੜੀਓਂ ਉਤਰਦਿਆਂ ਆਖਿਆ,

“ਤੂੰ ਏਧਰ ਕਿਵੇਂ।”

“ਬਸ ਹੱਡ ਪੈਰ ਪਏ ਟੁਟਦੇ ਸਨ”, ਸ਼ਬੀਰ ਨੇ ਕਿਹਾ, “ਘੋੜੇ ਦੀ ਸਵਾਰੀ ਨੂੰ ਜੀ ਕਰਦਾ ਸੀ। ਪਰ ਤਬੇਲਾ ਤਾਂ ਭਾਂ ਭਾਂ ਪਿਆ ਕਰਦਾ ਏ। ਨਾਨਾ ਜੀ ਦਾ ਦੁਲਾ ਕਿਥੇ ਵੇ?”

ਦੁਲਾ ਕਰੀਮ ਬਖਸ਼ ਦੇ ਘੋੜੇ ਦਾ ਨਾਂ ਸੀ।

“ਦੁਲੇ ਨੂੰ ਮੈਂ ਵੇਚ ਛਡਿਆ ਏ।”

“ਹੈ? ਵੇਚ ਦਿੱਤਾ ਏ? ਪਰ ਕਿਉਂ?”

“ਬਸ ਵੇਚ ਦਿਤਾ ਏ।”

“ਕਦੇ?”

“ਬਸ ਜਦੋਂ ਵੀ।”

ਸ਼ਬੀਰ ਨੂੰ ਯਾਦ ਆਇਆ, ਦੁਲਾ ਕਿੰਨਾ ਸਰਕਸ਼ ਤੇ ਅਣਖੀਲਾ ਜਨੌਰ ਸੀ। ਚੌਧਰੀ ਕਰੀਮ ਬਖਸ਼ ਤੋਂ ਛੁਟ ਉਹਨੇ ਕਿਸੇ ਨੂੰ ਆਪਣੇ ਤੇ ਸਵਾਰ ਨਹੀਂ ਸੀ ਹੋਣ ਦਿੱਤਾ। ਮਨਜ਼ੂਰ ਅਲੀ ਨਾਲ ਤਾਂ ਉਹਦਾ ਮੁਢ ਕਦੀਮ ਦਾ ਵੇਰ ਸੀ। ਇਕ ਵਾਰੀ ਮਨਜ਼ੂਰ ਅਲੀ ਨੇ ਧਿੰਗੋਂ ਜ਼ੋਰੀ ਚੜ੍ਹਨਾ ਚਾਹਿਆ ਤਾਂ ਦੁਲੇ ਨੇ ਉਹਦੀ ਪਿੰਨੀ ਦੇਂਦਾ ਵਿਚ ਨਪੀੜ ਲਈ। ਉਹਦੇ ਚਕ ਦੀ ਵਿੰਸ ਨਾਲ ਮਨਜ਼ੂਰਾ ਡੇਢ ਮਹੀਨਾ ਤਾਪ ਨਾਲ ਭੁਜਦਾ ਰਿਹਾ ਸੀ ਤੇ ਮਲਕੁਲ ਮੌਤ ਕੋਲੋਂ ਉਹਨੇ ਮਸਾਂ ਖਹਿੜਾ ਛੁਡਾਇਆ ਸੀ। ਸ਼ਬੀਰ ਜਾਣਦਾ ਸੀ ਕਿ ਉਸ ਜ਼ਿਲਤ ਦਾ ਭਾਂਗਾ ਕਢਣ ਲਈ ਹੀ ਉਹਨੇ ਦੁਲੇ ਨੂੰ ਵੇਚਿਆ ਸੀ। ਤੇ ਵੇਚਿਆ ਵੀ ਪਿਛਲੇ ਦੋ ਚਾਰ ਦਿਨਾਂ ਵਿਚ ਹੀ ਸੀ। ਕਰੀਮ ਬਖਸ਼ ਦੇ ਜੀਉਂਦੇ ਜੀ ਕਿਸੇ ਦੀ ਮਜ਼ਾਲ ਨਹੀਂ ਸੀ ਦੁਲੇ ਦੀ 'ਵਾ ਵਲ ਵੀ ਵੇਖ ਜਾਏ।

‘ਫੇਰ ਤਾਂ ਮਾਮਾ ਅੱਜ ਮੈਨੂੰ ਤੇਰੀ ਘੋੜੀ ਦੀ ਸਵਾਰੀ ਕਰਨੀ ਪਉ।’

“ਨਾ ਓਏ ਮੁੰਡਿਆ”, ਮਨਜ਼ੂਰ ਅਲੀ ਨੇ ਵਰਜਿਆ, “ਮੇਰੀ ਨਾਜੋ ਬੜੀ ਅਥਰੀ ਆ। ਤੇ ਤੂੰ ਮੇਰੀ ਇਕੋ ਇਕ ਭੈਣ ਦਾ ਇਕੋ ਇਕ ਮਹਿੰਗਾ ਜਿਹਾ ਪੁੱਤਰ ਏਂ। ਤੈਨੂੰ ਕੁਝ ਕੁਝਾ ਹੋ ਗਿਆ ਤਾਂ ਤੇਰੀ ਮਾਂ ਨੇ ਮੈਨੂੰ ਜੀਉਣ ਨਹੀਂ ਦੇਣਾ।”

“ਚਿੰਤਾ ਤੈਨੂੰ ਮੇਰੀ ਨਹੀਂ ਮਾਮਾ”, ਸ਼ਬੀਰ ਨੇ ਕਿਹਾ, “ਚਿੰਤਾ ਤੈਨੂੰ ਆਪਣੀ ਘੋੜੀ ਦੀ ਏ। ਪਰ ਮੈਂ ਵਾਅਦਾ ਕਰਨਾ ਕਿ ਮੈਂ ਇਹਨੂੰ ਬਹੁਤਾ ਨਹੀਂ ਬਕਾਵਾਂਗਾ। ਜਿੰਨਾ ਚਿਰ ਇਹ ਮੇਰੇ ਨਾਲ ਕਸੂਤੀ ਨਹੀਂ ਹੁੰਦੀ ਮੈਂ ਵੀ ਇਹਦੀਆਂ ਪਸਲੀਆਂ ਬਹੁਤੀਆਂ ਨਹੀਂ ਦਬਾਂਗਾ।”

“ਤੂੰ ਕੀ ਇਹਨੂੰ ਬਕਾਣਾ ਏ। ਬਕਾਵੇਗੀ ਇਹ ਤੈਨੂੰ। ਤੇ ਕਸੂਤੀ ਤਾਂ ਇਹਨੇ ਹੋਣਾ ਈ ਹੋਣਾ ਏ। ਮਸ ਅੱਜੇ ਛੁਟੀ ਨਹੀਂ, ਟਾਹਰਾਂ ਮਾਰਦਾ ਏ ਮਣ ਮਣ ਦੀਆਂ।”

“ਅੱਜ ਤਾਂ ਮੈਂ ਇਹਦੇ ਤੇ ਚੜ੍ਹਕੇ ਈ ਛਡਣਾ ਏਂ।” ਸ਼ਬੀਰ ਖਹਿੜੇ ਪੈਂਦਾ ਬੋਲਿਆ।

“ਮੁੜ ਜਾ ਮੁੰਡਿਆ”, ਮਨਜ਼ੂਰ ਅਲੀ ਨੇ ਤਾੜਿਆ, “ਲਗਦਾ ਏ ਤੈਨੂੰ ਨਾਜੋ ਦਾ ਇਲਮ ਨਹੀਂ। ਤੈਨੂੰ ਤਾਂ ਇਹ ਵੀ ਪਤਾ ਨਹੀਂ ਹੋਣਾ ਕਿ ਮੇਰੇ ਤੋਂ ਛੁਟ ਇਹ ਕਿਸੇ ਨੂੰ ਆਪਣਾ ਪਿੰਡਾ ਨਹੀਂ ਛੋਹਣ ਦੇਂਦੀ। ਕਿਓਂ ਮੌਤ ਨੂੰ ਵਾਜਾਂ ਮਾਰਨ ਡਿਹਾ ਏਂ।”

ਸ਼ਬੀਰ ਨੇ ਨਾਜੋ ਦੇ ਅਥਰੇਪਨ ਦੇ ਕਿੱਸੇ ਸੁਣੇ ਹੋਏ ਸਨ। ਉਹ ਜਾਣਦਾ ਸੀ ਕਿ ਇਲਾਕੇ ਦੇ ਨਾਮੀ ਸਵਾਰ ਵੀ ਨਾਜੋ ਦੇ ਨਾਂ ਤੋਂ ਕਾਂਪ ਖਾਂਦੇ ਸਨ। ਸਰਕਸ਼ੀ ਵਿਚ ਉਹ ਦੁੱਲੇ ਦੀ ਭੈਣ ਭਤੀਜੀ ਈ ਜਾਪਦੀ ਸੀ। ਪਰ ਸਾਂਦਲ ਬਾਰ ਦੇ ਮੁਰੱਬਿਆਂ ਵਿਚ ਸ਼ਬੀਰ ਦਾ ਵਾਹ ਵੀ ਕਈ ਕਸੂਤੇ ਘੋੜਿਆਂ ਨਾਲ ਪੈ ਚੁਕਾ ਸੀ। ਉਹਦੀ ਹੁੰਦੜਹੋਲ ਜਵਾਨੀ ਹਰ ਖਤਰਾ ਸਹੇੜਨ ਲਈ ਤਿਆਰ ਸੀ।

“ਮੇਰੀ ਜਾਨ ਦਾ ਫ਼ਿਕਰ ਨਾਂ ਕਰ ਮਾਮਾ।” ਉਹਨੇ ਉਭਾਸਰ ਕੇ ਆਖਿਆ, “ਬਸ ਇਹ ਕਾਠੀ ਇਹਦੇ ਤੋਂ ਲਾਹ ਦੇ। ਕਾਠੀਆਂ ਤੇ ਬਹਿਕੇ ਘੋੜ ਸਵਾਰੀ ਦਾ ਸ਼ੌਕ ਨਹੀਂ ਮੈਨੂੰ।”

ਕਲ ਦੇ ਜੰਮੇ ਮੁੰਡੇ ਦੀ ਚੋਟ ਮਨਜ਼ੂਰ ਅਲੀ ਦੇ ਸਵੈਮਾਣ ਤੇ ਵਦਾਣ ਵਾਂਗ

ਵੱਜੀ। ਮਰਦਾ ਏ ਤਾਂ ਮਰੇ, ਓਹਨੇ ਸੋਚਿਆ, ਪਵੇ ਢਠੇ ਖੂਹ ਵਿਚ। ਮੇਰਾ ਫਰਜ਼ ਬਣਦਾ ਸੀ ਖਬਰਦਾਰ ਕਰਨਾ। ਅਗੇ ਪਿੰਡ ਦੇ ਲੋਕ ਮੇਰੇ ਪਿਉ ਦੀ ਮੌਤ ਮੇਰੇ ਮਥੇ ਪਏ ਲਾਂਦੇ ਨੇ। ਇਹਦੀ ਵੀ ਲਾ ਦੇਣਗੇ ਤਾਂ ਕੋਈ ਹਨੇਰ ਨਹੀਂ ਆ ਚਲਿਆ।

ਨਾਲੇ ਮਨਜ਼ੂਰ ਅਲੀ ਨੇ ਵੇਖਿਆ ਰਾਤ ਦੇ ਮੀਂਹ ਕਾਰਨ ਚੁਪਾਸੀਂ ਭੌਂ ਪੌਲੀ ਹੋ ਗਈ ਸੀ। ਡਿਗੇਗਾ ਵੀ ਤਾਂ ਸਟ ਬਚਾਵੀਂ ਲਗੇਗੀ ਸੂ, ਉਹਨੇ ਸੋਚਿਆ।

ਘੋੜੀ ਤੋਂ ਕਾਠੀ ਲਾਹੰਦਾ ਉਹ ਬੋਲਿਆ, "ਪਰ ਚਲੋ ਵਿਚ। ਮਗਰੋਂ ਨਾਂ ਆਖੀਂ ਮਾਮੇ ਵਰਜਿਆ ਨਹੀਂ ਸੀ। ਚੜ੍ਹ ਜਾ ਇਸ ਬਲਾ ਤੇ ਜੇ ਏਡਾ ਈ ਚਾਅ ਏ ਤੈਨੂੰ ਹਡੀਆਂ ਤੁੜਵਾਉਣ ਦਾ। ਔਹ ਸਾਹਮਣੇ ਚਿਮਨੀਆਂ ਦਾ ਖੂਹ ਪਿਆ ਵਗਦਾ ਏ। ਉਹਦਾ ਗੋੜਾ ਕਢ ਕੇ ਤੈਨੂੰ ਸੂਆ ਟਪਣਾ ਪਏਗਾ। ਸੂਏ ਤੋਂ ਪਾਰ ਸੈਦੇ ਦੇ ਖੂਹ ਦਾ ਵਲਾ ਮਾਰਕੇ, ਮੁੜ ਸੂਆ ਟਪਕੇ ਤੈਨੂੰ ਏਥੇ ਈ ਅਪੜਨਾ ਹੋਵੇਗਾ। ਸਾਰਾ ਚਿਰ ਤੂੰ ਮੇਰੀਆਂ ਤੇ ਮੌਲਵੀ ਕੁਤਬਦੀਨ ਦੀਆਂ ਨਜ਼ਰਾਂ ਸਾਹਵੇਂ ਰਹੇਂਗਾ। ਜੇ ਤਾਂ ਤੂੰ ਸੁਖੀ ਸਾਂਦੀ ਪਰਤ ਆਇਆ ਤਾਂ ਮੈਂ ਤੈਨੂੰ ਇਨਾਮ ਦਿਆਂਗਾ।"

"ਕੀ ਇਨਾਮ ਦੇਵੇਂਗਾ?"

"ਜੇ ਵੀ ਤੂੰ ਮੰਗੇਂ।"

"ਕਸਮ ਖਾ।" ਸ਼ਬੀਰ ਨੇ ਆਖ ਤਾਂ ਦਿਤਾ ਪਰ ਮਨ ਵਿਚ ਉਹਨੇ ਸੋਚਿਆ, ਮਨਜ਼ੂਰ ਅਲੀ ਵਰਗਿਆਂ ਦੀ ਖਾਧੀ ਕਸਮ ਕਿਹੜੇ ਕੰਮ।

"ਕਸਮ ਕੁਰਾਨ ਮਜ਼ੀਦ, ਅਲਾ ਪਾਕ ਦੀ।" ਮਨਜ਼ੂਰ ਅਲੀ ਨੇ ਆਪਣੇ ਸੀਨੇ ਤੇ ਹੱਥ ਰਖ ਕੇ ਕਸਮ ਖਾਧੀ।

ਪਰ ਉਸੇ ਵੇਲੇ ਉਹਦੇ ਮਨ ਵਿਚ ਫੁਰਨਾ ਫੁਰਿਆ ਕਿ ਜੇ ਕਿਤੇ ਸ਼ਬੀਰ ਨੇ ਇਨਾਮ ਵਿਚ ਉਹਦੀ ਘੋੜੀ ਮੰਗ ਲਈ ਤਾਂ ਉਹ ਕੀ ਕਰੇਗਾ। ਫ਼ੇਰ ਇਹ ਸੋਚਕੇ ਉਹਦੀ ਤਸੱਲੀ ਹੋ ਗਈ ਕਿ ਏਡਾ ਵਡਾ ਇਨਾਮ ਮੰਗਣ ਦੀ ਮੁੰਡੇ ਦੀ ਹਿੰਮਤ ਨਹੀਂ ਪੈਣੀ।

"ਜੇ ਮੰਗਾਂਗਾ ਦੇਵੇਂਗਾ?"

"ਆਹੋ, ਪਰ ਜੇ ਤੂੰ ਹਡੀਆਂ ਪਸਲੀਆਂ ਤੁੜਵਾ ਕੇ ਤੇ ਸੂਏ ਦੇ ਚਿਕੜ ਵਿਚ ਮੂੰਹ ਸਿਰ ਲਿੰਬ ਕੇ ਪਰਤਿਆ?"

"ਤਾਂ ਮੈਂ ਪੂਰਾ ਵਰ੍ਹਾ ਤੇਰਾ ਤਬੇਲਾ ਹੁੰਝਾਂਗਾ ਤੇ ਤੇਰੀ ਨਾਜ਼ ਦੀ ਲਿਦ ਢੋਵਾਂਗਾ।"

"ਮੁੜ ਮੁਕਰ ਨਾਂ ਜਾਈ।"

"ਮੈਂ ਨਹੀਂ ਮੁਕਰਦਾ।"

"ਖਾ ਕਸਮ।"

ਸ਼ਬੀਰ ਨੇ ਕਸਮ ਖਾਧੀ।

"ਅਨਦਾੜੀਏ ਮੁੰਡੇ ਦੀ ਕਸਮ ਦਾ ਕੀ ਤਬਾਰ। ਕਿਸੇ ਜ਼ਾਮਨ ਨੂੰ ਵਿਚ ਪਾਠੇ ਆ।"

"ਕਿਹੜੇ ਜ਼ਾਮਨ ਨੂੰ?" ਸ਼ਬੀਰ ਨੇ ਪੁਛਿਆ।

“ਮੇਲਵੀ ਕੁਤਬ ਦੀਨ ਤੋਂ ਚੰਗਾ ਕਿਹੜਾ ਜਾਮਨਾ ਏ। ਕਿਉਂ ਮੇਲਵੀ ਤੈਨੂੰ ਜਾਮਨੀ ਮਨਜ਼ੂਰ ਏ ?”

ਮੇਲਵੀ ਕੁਤਬ ਦੀਨ ਨੇ ਹਾਂ ਵਿਚ ਸਿਰ ਹਿਲਾਇਆ।

“ਮੈਨੂੰ ਵੀ ਮਨਜ਼ੂਰ ਏ।” ਕਹਿੰਦਿਆਂ ਸ਼ਬੀਰ ਨੇ ਘੋੜੀ ਤੇ ਪਲਾਕੀ ਮਾਰੀ।

ਘੋੜੀ ਨੇ ਪਿਆਰ ਨਾਲ ਆਪਣੇ ਕੰਨ ਮਟਕਾਏ ਤੇ ਨਿੱਕੇ ਨਿੱਕੇ ਕਦਮ ਪੁਟਦੀ ਨਸ਼ਰੀਲੀ ਤੌਰ ਤੁਰਨ ਲਗੀ, ਜਿਵੇਂ ਆਪਣੇ ਪਿੰਡ ਤੇ ਸ਼ਬੀਰ ਦਾ ਹਲਕਾ ਜਿਹਾ ਭਾਰ ਚੁਕਕੇ ਡਾਢੀ ਖੁਸ਼-ਹੋ ਰੰਹੀ ਹੋਵੇ। ਸ਼ਬੀਰ ਨੇ ਸੋਚਿਆ, ਹੋਵੇ ਨਾ ਹੋਵੇ, ਇਹਨੂੰ ਮੇਰੀ ਸਾਹਜਵਾਰੀ ਦੀ ਖਬਰ ਲਗ ਗਈ ਏ ਤੇ ਦੁੜੱਗੇ ਮਾਰਨੋਂ ਡਰਦੀ ਏ।

“ਨਾ ਬਈ ਨਾਜੋਂ”, ਸ਼ਬੀਰ ਨੇ ਆਖਿਆ, “ਏਦਾਂ ਤਾਂ ਕੰਮ ਨਹੀਂ ਬਣਨਾ। ਜ਼ਰਾ ਆਪਣਾ ਜ਼ੋਰ ਵਿਖਾ। ਮੈਂ ਵੀ ਤਾਂ ਵੇਖਾਂ ਤੂੰ ਕਿੰਨੇ ਪਾਣੀ ਵਿੱਚ ਏਂ।”

ਇਹ ਆਖਦਿਆਂ ਸ਼ਬੀਰ ਨੇ ਆਪਣੀਆਂ ਦੋਵੇਂ ਅਡੀਆਂ ਜ਼ੋਰ ਨਾਲ ਘੋੜੀ ਦੀਆਂ ਵਖੀਆਂ ਵਿਚ ਖੋਭ ਦਿਤੀਆਂ। ਉਸੇ ਵੇਲੇ ਉਹਨੂੰ ਆਪਣੇ ਹੇਠਾਂ ਇਕ ਤੁਫਾਨ ਜਾਗਦਾ ਪਰਤੀਤ ਹੋਇਆ ਤੇ ਉਹਨੇ ਸੋਚਿਆ ਇਹ ਆਪਣੀ ਆਈ ਤੇ ਆਉਣ ਲਗੀ ਏ।

ਘੋੜੀ ਇਕ ਗੇਂਦ ਵਾਂਗ ਹਵਾ ਵਿਚ ਬੁੜਕੀ। ਫੇਰ ਉਹਨੇ ਆਪਣੀਆਂ ਅਗਲੀਆਂ ਲਤਾਂ ਜਮੀਨ ਤੇ ਟੇਕ ਦਿਤੀਆਂ ਤੇ ਪਿਛਲੀਆਂ ਲਤਾਂ ਆਕਾਸ਼ ਵਲ ਉਛਾਲੀਆਂ। ਪਰ ਸ਼ਬੀਰ ਉਹਦੀ ਪਿਠ ਨਾਲ ਚੋਬੜਿਆ ਰਿਹਾ। ਹੁਣ ਉਹ ਗੋਲੀ ਵਾਂਗ ਨਠ ਉਠੀ।

ਬਿਜਲੀ ਦੇ ਲਿਸ਼ਕਾਰੇ ਵਾਂਗ ਘੋੜੀ ਚਿਮਨੀਆਂ ਦੇ ਖੂਹ ਕੋਲੋਂ ਲੰਘ ਗਈ। ਫੇਰ ਉਹਨੇ ਇਕ ਲੰਮੀ ਪੁਲਾਘ ਨਾਲ ਸੂਆ ਟਪਿਆ। ਅਜੇ ਵੀ ਸ਼ਬੀਰ ਨੂੰ ਆਪਣੇ ਪਿੰਡੇ ਤੇ ਮਹਿਸੂਸ ਕਰਕੇ ਘੋੜੀ ਦਾ ਕ੍ਰੋਧ ਪਲੋਂ ਪਲੀ ਵਧ ਰਿਹਾ ਸੀ। ਸੈਂਦੇ ਦੇ ਖੂਹ ਦਾ ਚਕਰ ਕਟਕੇ ਘੋੜੀ ਨੇ ਫੇਰ ਸੂਆ ਟਪਿਆ। ਹੁਣ ਘੋੜੀ ਨੇ ਇਕ ਚਾਲ ਚਲੀ। ਉਹ ਮੁੜ ਮੁੜਕੇ ਪਾਰੋਂ ਉਰਾਰ ਅਤੇ ਉਰਾਰੋਂ ਪਾਰ ਸੂਆ ਟਪਣ ਲਗੀ। ਸ਼ਬੀਰ ਨੇ ਪੂਰੀ ਵਾਹ ਲਾਕੇ ਆਪਣੇ ਪੈਰ ਉਹਦੀਆਂ ਵਖੀਆਂ ਵਿਚ ਗਡੇ ਹੋਏ ਸਨ ਤੇ ਉਹਦੀ ਧੋਣ ਨੂੰ ਘੁਟਕੇ ਜੜਾ ਮਾਰ ਰਖਿਆ ਸੀ। ਘੋੜੀ ਦੇ ਏਦਾਂ ਕਰਨ ਨਾਲ ਸ਼ਬੀਰ ਛੇਤੀ ਹੰਭ ਹੜ ਗਿਆ ਤੇ ਉਹਨੂੰ ਲਗਾ ਉਹਦੇ ਪ੍ਰਾਣ ਨਿਕਲ ਚਲੇ ਸਨ।

“ਤਗੜੀ ਰਹੀਂ।” ਉਹਨੇ ਘੋੜੀ ਨੂੰ ਆਖਿਆ, “ਮੈਂ ਇਕੱਲਾ ਨਹੀਂ ਮਰਨ ਲਗਾ। ਮੌਇਆ ਤਾਂ ਤੈਨੂੰ ਲੈ ਕੇ ਮਰਾਂਗਾ।”

ਸ਼ਬੀਰ ਹੌਂਕ ਰਿਹਾ ਸੀ ਤੇ ਉਹਦੇ ਜੁਸ਼ੇ ਦਾ ਇਕ ਇਕ ਰੇਸ਼ਾ, ਇਕ ਇਕ ਪਠਾ ਪੀੜ ਪੀੜ ਸੀ। ਉਹ ਦਿਲ ਛਡਣ ਲੱਗਾ ਸੀ ਕਿ ਘੋੜੀ ਨੇ ਆਪਣਾ ਪੈਂਤੜਾ ਬਦਲਿਆ। ਉਹ ਆਪ ਉਕਾ ਨਹੀਂ ਸੀ ਹੰਭੀ। ਏਦਾਂ ਲਗਦਾ ਸੀ ਉਹਨੂੰ ਮੁੰਡੇ ਤੇ ਤਰਸ ਆ ਗਿਆ ਸੀ। ਉਹ ਚੌਧਰੀਆਂ ਦੇ ਖੂਹ ਵਲ ਮੁੜੀ ਜਿੱਥੇ ਉਹਦਾ ਮਾਲਕ ਖੜਾ ਉਡੀਕ ਰਿਹਾ ਸੀ। ਉਹਦੀ ਤੌਰ ਹੁਣ ਏਡੀ ਮਲਾਇਮ ਸੀ ਜਿਵੇਂ ਆਕਾਸ਼ ਵਿਚ ਕੋਈ ਅਬਾਬੀਲ ਉਡਦੀ ਹੋਵੇ।

“ਬਲੇ ਬਲੇ ਮੁੰਡਿਆ”, ਮਨਜ਼ੂਰ ਅਲੀ ਨੇ ਠਿੱਠ ਹੋਏ ਲਹਿਜੇ ਵਿਚ ਆਖਿਆ,
“ਤੂੰ ਸਾਂਦਲ ਬਾਰ ਦੀ ਰਖ ਵਖਾਈ ਦੇ ।”

“ਮੇਰਾ ਇਨਾਮ ।” ਜਦੋਂ ਸ਼ਬੀਰ ਦਾ ਸਾਹ ਨਾਲ ਸਾਹ ਰਲਿਆ, ਉਹਨੇ ਆਖਿਆ ।

“ਮੰਗ ਜੋ ਮੰਗਨਾਂ ਦੇ । ਬਸ ਇਕ ਘੋੜੀ ਨਾ ਮੰਗੀ ਮੇਰੀ ।” ਮਨਜ਼ੂਰ ਅਲੀ ਨੇ ਸਿਦਕੋਂ ਬਿੜਕਦਿਆਂ ਆਖਿਆ ।

“ਨਹੀਂ ਘੋੜੀ ਨੂੰ ਮੈਂ ਕੀ ਕਰਨਾ ਦੇ ।”

ਮਨਜ਼ੂਰ ਅਲੀ ਦੀ ਜਾਨ ਵਿਚ ਜਾਨ ਆਈ ।

“ਹੋਰ ਭਾਵੇਂ ਦੋਵੇਂ ਜਹਾਨ ਮੰਗ ਲੈ ।” ਉਹਨੇ ਉਤਾਸਰ ਕੇ ਆਖਿਆ ।

ਸ਼ਬੀਰ ਨੇ ਦੁਹਾਂ ਜਹਾਨਾਂ ਦਾ ਤਸਵੱਰ ਕੀਤਾ ! ਦੋਹੀਂ ਥਾਈਂ ਉਹਨੂੰ ਇਕੋ ਚੀਜ਼ ਨਜ਼ਰ ਆਈ । ਇਕ ਪਤਲਾ, ਪੀਲਾ, ਉਦਾਸ ਚਿਹਰਾ । ਘਰਾਲਾਂ ਨਾਲ ਪੋਚਿਆ ਤੇ ਹੰਝੂਆਂ ਨਾਲ ਲਕੀਰਿਆ ।

“ਲਾਬਿਆਂ ਦੀ ਕੁੜੀ ਮੇਰੇ ਹਵਾਲੇ ਕਰ ਦੇ ।”

ਮਨਜ਼ੂਰ ਅਲੀ ਦੀਆਂ ਜਿਵੇਂ ਸੱਤੇ ਸੁਧਾਂ ਮਾਰੀਆਂ ਗਈਆਂ । ਉਹਨੂੰ ਆਪਣੇ ਕੰਨਾਂ ਤੇ ਏਤਬਾਰ ਨਾਂ ਆਇਆ ।

“ਕੀ ਆਖਿਆ ਦੀ ।”

ਤੂੰ ਚੰਗੀ ਤਰ੍ਹਾਂ ਜਾਣਨਾ ਦੇਂ ਮਾਮਾ ਜੋ ਮੈਂ ਆਖਿਆ ਦੇ ।”

“ਤੇਰਾ ਦਮਾਗ ਤਾਂ ਨਹੀਂ ਭਓਂ ਗਿਆ । ਉਹਦੇ ਨਾਲ ਤਾਂ ਮੈਂ ਨਿਕਾਹ ਕਰਨਾ ਦੇ । ਤੂੰ ਉਹਨੂੰ ਲੈਕੇ ਕੀ ਕਰੇਂਗਾ । ਤੇਰੇ ਨਾਲੋਂ ਉਹ ਚਾਰ ਵਰ੍ਹੇ ਵਡੀ ਦੇ ।”

“ਮੈਂ ਉਹਨੂੰ ਹਾਫ਼ਜ਼ਾਬਾਦ ਕੈਂਪ ਉਹਦੇ ਮਾਸਤ ਜਗੀਰ ਸਿੰਘ ਕੋਲ ਛੱਡ ਕੇ ਆਵਾਂਗਾ ।”

“ਤੇਰੀ ਮਤ ਵੀ ਤੇਰੇ ਨਾਨੇ ਵਰਗੀ ਦੇ ।”

“ਵੇਖ ਮਾਮਾ, ਤੂੰ ਕੌਲੋਂ ਮੁਕਰ ਰਿਹਾ ਦੇਂ । ਤੂੰ ਕਸਮ ਖਾਧੀ ਸੀ ।”

“ਆਹੋ ਖਾਧੀ ਸੀ ਪਰ ਮੈਨੂੰ ਕੀ ਪਤਾ ਸੀ ਤੇਰੇ ਅੰਦਰ ਏਡਾ ਕੁਫਰ ਦੇ ।”

“ਕੁਫਰ ਦੇ ਜਾਂ ਦੀਮਾਨ ਦੇ, ਇਹਦਾ ਫੈਸਲਾ ਮੌਲਵੀ ਕੁਤਬ ਦੀਨ ਕਰਨਗੇ ਜਿਨ੍ਹਾਂ ਨੂੰ ਤੂੰ ਆਪੇ ਜ਼ਾਮਨ ਮੰਨਿਆ ਦੇ ।”

“ਕਿਓਂ ਓਏ ਮੌਲਵੀ”, ਮਨਜ਼ੂਰ ਅਲੀ ਨੇ ਪੁਛਿਆ, “ਤੂੰ ਪਿੰਡ ਵਿਚ ਰਹਿਣਾ ਦੇ ਕਿ ਨਹੀਂ ।”

“ਰਹਿਣਾ ਦੇ ।”

“ਰਹਿਣਾ ਦੇ ਤਾਂ ਮੁੜ ਸੋਚ ਕੇ ਮੂੰਹ ਖੋਲ੍ਹੀ ।”

ਮੌਲਵੀ ਕੁਤਬ ਦੀਨ ਸਰੀਰ ਦਾ ਮਾੜਾ ਸੀ ਪਰ ਉਹਦੀ ਰੀੜ੍ਹ ਦੀ ਹੱਡੀ ਵਿਚ ਸੁਜ਼ਾਮਦ ਦਾ ਕੁਥ ਨਹੀਂ ਸੀ । ਫੁਟ ਅਲਾ ਦੀ ਜ਼ਾਤ ਦੇ ਉਹਨੂੰ ਕਿਸੇ ਦਾ ਖੋਫ਼ ਨਹੀਂ ਸੀ । ਇਸਲਾਮ ਉਹਨੇ ਸੱਚੇ ਅਰਥਾਂ ਵਿਚ ਸਮਝਿਆ ਸੀ ਤੇ ਸਾਰੀ ਉਮਰ ਹਕ

ਹਲਾਲ ਦਾ ਰਾਹ ਅਪਨਾਇਆ ਸੀ। ਸਾਰੇ ਇਲਾਕੇ ਵਿਚ ਉਹਦੀ ਨੇਕੀ ਦੀ ਸੁਹਰਤ ਸੀ।

“ਮੁੰਡਾ ਠੀਕ ਆਖਦਾ ਏ।” ਕੁਤਬ ਦੀਨ ਬੋਲਿਆ, “ਤੂੰ ਕਸਮੋਂ ਝੁੱਠਾ ਪੈ ਰਿਹਾ ਏ।”

“ਖੜੋ ਜਾ ਮੌਲਵੀਆ ਤੈਨੂੰ ਤਾਂ ਮੈਂ ਸਿਝਾਂ।” ਮਨਜ਼ੂਰ ਅਲੀ ਨੇ ਗਲਮਿਓਂ ਫੜਕੇ ਇਕੋ ਹੁਥਕੇ ਨਾਲ ਮੌਲਵੀ ਦੇ ਮਾੜਚੂ ਸਰੀਰ ਨੂੰ ਭੋਇੰ ਤਾਂ ਚੁੱਕ ਲਿਆ।

“ਤੂੰ ਭਾਵੇਂ ਮੈਨੂੰ ਜਾਨੋਂ ਮਾਰ ਛੱਡ”, ਮੌਲਵੀ ਚੀਕਿਆ, “ਤੂੰ ਬਦਕਾਰ ਏਂ। ਤੂੰ ਇਸਲਾਮ ਨੂੰ ਮੁਕਾਲਾ ਦਵਾਇਆ ਏ। ਰੱਜੇ ਹਸਰ ਤੇਰੀ ਬੁਰੀ ਬਾਬ ਹੋਵੇਗੀ।”

“ਹਲਾ ਮੌਲਵੀਆ”, ਮਨਜ਼ੂਰ ਅਲੀ ਨੇ ਮੌਲਵੀ ਨੂੰ ਜ਼ਮੀਨ ਤੇ ਉਤਾਰਦਿਆਂ ਆਖਿਆ, “ਤੇਰੀ ਤਾਂ ਮੈਂ ਹੁਣੇ ਬੁਰੀ ਬਾਬ ਕਰਨੀ ਏ।” ਤੇ ਇਕ ਜਬਰਜੇਗ ਮੁੱਕਾ ਉਹਨੇ ਮੌਲਵੀ ਦੇ ਮੂੰਹ ਤੇ ਜੜ੍ਹ ਦਿਤਾ। ਭੁਆਟਣੀ ਖਾਕੇ ਮੌਲਵੀ ਪੈਲੀ ਦੀ ਵਟ ਤੇ ਜਾ ਪਿਆ।

ਸ਼ਬੀਰ ਕੋਲੋਂ ਹੋਰ ਬਰਦਾਸ਼ਤ ਨਾ ਕੀਤਾ ਗਿਆ। ਇਕ ਉਕਾਬ ਵਾਂਗ ਉਹ ਮਨਜ਼ੂਰੇ ਤੇ ਝਪਟਿਆ। ਡੋਲਾਦੀ ਪਠਿਆਂ ਦੇ ਜ਼ੋਰਦਾਰ ਮੁਕਿਆਂ ਨਾਲ ਉਹਨੇ ਮਨਜ਼ੂਰੇ ਦਾ ਮੂੰਹ ਸਿਰ ਸੋਕਣਾ ਸ਼ੁਰੂ ਕੀਤਾ। ਭਟੇਵੇਂ ਦੀ ਤਾਕਤ ਤੇ ਫੂਰਤੀ ਸਾਹਵੇਂ ਦਿਸਣ ਨੂੰ ਵਹਿੜਕੇ ਵਰਗੇ ਪਰ ਅੰਦਰੋਂ ਭੁਗੇ ਹੋਏ ਮਾਮੇ ਦੀ ਕੋਈ ਪੇਸ਼ ਨਾ ਗਈ। ਮਾਰ ਖਾਂਦਾ ਖਾਂਦਾ ਬੇਹੋਸ਼ ਹੋਕੇ ਉਹ ਮੁੰਗੀ ਦੇ ਕਿਆਰੇ ਵਿਚ ਡਿਗ ਪਿਆ।

ਬਿਜਲੀ ਦੀ ਫੂਰਤੀ ਨਾਲ ਸ਼ਬੀਰ ਨੇ ਕੋਠੇ ਦਾ ਕੁੰਡਾ ਖੋਲ੍ਹਿਆ ਤੇ ਕੁੜੀ ਨੂੰ ਬਾਹਰ ਕਢਦਾ ਬੋਲਿਆ—

“ਚਲ ਭੈਣੇ ਮੇਰੀਏ ਤੈਨੂੰ ਤੇਰੇ ਮਾਸੜ ਕੋਲ ਪੁਚਾ ਆਵਾਂ। ਛੇਤੀ ਕਰ, ਛੇਰ ਕਿਤੇ ਵੇਲਾ ਨਾ ਵਿਹਾ ਜਾਏ।”

ਡੋਲਦੀ ਡਗਮਗਾਂਦੀ ਕੁੜੀ ਨੂੰ ਚੁਕ ਕੇ ਉਹਨੇ ਘੋੜੀ ਤੇ ਬਿਠਾਇਆ ਤੇ ਫਿਰ ਆਪ ਪਲਾਕੀ ਮਾਰ ਕੇ ਘੋੜੀ ਦੀ ਮੁਹਾਰ ਹਾਫਜ਼ਾਬਾਦ ਵਲ ਮੋੜ ਦਿਤੀ।

“ਜਾਓ, ਮੇਰੇ ਬਚਿਓ, ਤੁਹਾਡਾ ਅੱਲਾ ਨਿਗਾਹਬਾਨ ਹੋਵੇ।” ਜੁੰਮੇ ਮੁਜ਼ਾਰੇ ਦੀ ਘਰ ਵਾਲੀ ਸੈਦਾਂ ਦੀ ਅਸੀਸ ਦੂਰ ਤੀਕ ਉਨ੍ਹਾਂ ਨਾਲ ਗਈ।

ਯੂਕਲਿਪਟਸ

ਜਦੋਂ ਸਿਮਰਨ ਨੇ ਦਸਿਆ ਕਿ ਅੱਜ ਦਾ ਸਾਡਾ ਡਿਨਰ ਬਾਹਰ ਸੀ ਤਾਂ ਮੈਨੂੰ ਸਿਰਫ਼ ਰੇਸ ਕੋਰਸ ਵਾਲੇ ਕੋਹਲੀ ਸਾਹਬ ਦਾ ਖਿਆਲ ਆਇਆ, ਜਿਨ੍ਹਾਂ ਦੀ ਕੋਠੀ ਵਿਚ ਮੇਰੀ ਡੋਹਰਾਦੂਨ ਦੀ ਪਹਿਲੀ ਪੋਸਟਿੰਗ ਸਮੇਂ ਅਸੀਂ ਚਾਰ ਸਾਲ ਕਿਰਾਏ ਤੇ ਰਹੇ ਸਾਂ, ਅਤੇ ਜਿਨ੍ਹਾਂ ਨਾਲ ਸਾਡੀ ਸਾਂਝ ਸਕਿਆਂ ਵਰਤੀ ਹੋ ਗਈ ਸੀ।

“ਕੋਹਲੀ ਸਾਹਬ ਇਹ ਕਿਉਂ ਨਿਤ ਨਿਤ ਖੋਚਲ ਕਰਦੇ ਹਨ?”

“ਅੱਜ ਦਾ ਡਿਨਰ ਕੋਹਲੀ ਸਾਹਬ ਦੇ ਨਹੀਂ?” ਸਿਮਰਨ ਦਾ ਲਹਿਜਾ ਰਹੱਸਮਈ ਸੀ।

“ਤਾਂ ਫੇਰ?”

“ਰਾਵਤ ਸਾਹਬ ਵਲ।”

“ਕਿਹੜੇ ਰਾਵਤ ਸਾਹਬ?”

“ਇਕੋ ਹੀ ਤਾਂ ਰਾਵਤ ਸਾਹਬ ਨੇ ਜਿਨ੍ਹਾਂ ਨੂੰ ਅਸੀਂ ਜਾਣਦੇ ਹਾਂ।”

ਸਿਮਰਨ ਨੇ ਸਚ ਆਖਿਆ ਸੀ। ਡੋਹਰਾਦੂਨ ਵਿਚ ਇਕੋ ਹੀ ਰਾਵਤ ਪਰਵਾਰ ਨੂੰ ਅਸੀਂ ਜਾਣਦੇ ਸਾਂ। ਇਹ ਜਾਣ ਪਛਾਣ ਭਾਵੇਂ ਮਿਤਰਤਾ ਤੀਕ ਨਿੱਘੀ ਹੋ ਗਈ ਸੀ ਪਰ ਅਜੇ ਡਿਨਰਾਂ ਤੇ ਚਾਹਵਾਂ ਤੇ ਉਚੇਚਾ ਬੁਲਾਣ ਤੇ ਬੁਲਾਏ ਜਾਣ ਵਾਲਾ ਭਾਈਚਾਰਾ ਨਹੀਂ ਸੀ ਪਿਆ।

“ਕਿਉਂ ਕੋਈ ਖਾਸ ਗਲ ਏ?” ਮੈਂ ਪੁਛਿਆ, “ਜਨਮ ਦਿਨ ਏ ਕਿਸੇ ਬੱਚੇ ਦਾ ਜਾਂ ਸ਼ਾਦੀ ਦੀ ਵਰ੍ਹੇ ਗੰਢ ਏ?”

“ਨਹੀਂ” ਸਿਮਰਨ ਦਾ ਲਹਿਜਾ ਹੋਰ ਵੀ ਰਹੱਸਮਈ ਹੋ ਗਿਆ, “ਪਰ ਹੈ ਖੁਸ਼ੀ ਦਾ ਈ ਮੌਕਾ।”

“ਕਿਉਂ ਕੋਈ ਲਾਟਰੀ ਨਿਕਲੀ ਏ ਰਾਵਤ ਸਾਹਬ ਦੀ?”

“ਲਾਟਰੀ ਹੀ ਸਮਝੋ।” ਸਿਮਰਨ ਦੀ ਤਕਣੀ ਵਿਚ ਇਕ ਨਿਮ੍ਹਾਂ ਨਿਹੋਰਾ ਸੀ,

“ਅੱਜ ਉਨ੍ਹਾਂ ਨੇ ਕਲਰ ਟੀ. ਵੀ. ਖਰੀਦਿਆ ਏ।”

ਉਹ ਨਿਮ੍ਹਾਂ ਨਿਹੋਰਾ ਮੈਨੂੰ ਨਾ ਪੋਹਿਆ। ਟੀ. ਵੀ. ਖਰੀਦਣ ਦੀ ਮੇਰੀ

ਵਿਰੋਧਤਾ ਦੇ ਦੋ ਕਾਰਨ ਸਨ। ਇਕ ਤਾਂ ਸਰਕਾਰੀ ਰੁਝੇਵਿਆਂ ਤੋਂ ਜਿਹੜੀ ਗਿਣਵੀਂ ਮਿਣਵੀਂ ਵਿਹਲ ਮਿਲਦੀ ਸੀ ਉਹ ਮੈਂ ਸਾਹਿਤ ਸਿਰਜਨਾ ਵਿਚ ਸੁਕਾਰਥੀ ਕਰਨੀ ਚਾਹੁੰਦਾ ਸਾਂ। ਟੀ. ਵੀ. ਦੇ ਨਿਕੰਮੇ ਚੀਪੜੇ ਸੀਰੀਅਲਾਂ ਦੇ ਲੇਖੇ ਨਹੀਂ ਸਾਂ ਲਾਣੀ ਚਾਹੁੰਦਾ। ਦੂਜਾ ਕਾਰਨ ਵਧੇਰੇ ਠੋਸ ਕਿਸਮ ਦਾ ਸੀ। ਉਹ ਇਹ ਕਿ ਕਲਰ ਟੀ. ਵੀ. ਖਰੀਦਣ ਲਈ ਅੱਠ ਦਸ ਹਜ਼ਾਰ ਦੀ ਰਕਮ ਚਾਹੀਦੀ ਸੀ ਤੇ ਅੱਠ ਦਸ ਹਜ਼ਾਰ ਮੇਰੇ ਬੈਂਕ ਅਕਾਉਂਟ ਵਿਚ ਨਹੀਂ ਸੀ।

ਪਰ ਜੇ ਰਾਵਤ ਸਾਹਬ ਚਾਹੁੰਦੇ ਸਨ ਕਿ ਪਹਿਲੇ ਦਿਨ ਉਨ੍ਹਾਂ ਨਾਲ ਰਲ ਕੇ ਟੀ. ਵੀ. ਵੇਖਣ ਅਤੇ ਖਾਣਾ ਖਾਣ ਦੀ ਖੁਸ਼ੀ ਉਨ੍ਹਾਂ ਨੂੰ ਦਈਏ ਤਾਂ ਮੈਨੂੰ ਕੀ ਉਚਰ ਹੋ ਸਕਦਾ ਸੀ।

ਰਾਵਤ ਸਾਹਬ ਦੀ ਕੋਠੀ ਵੀ ਲਾਗੇ ਹੀ ਕਰਜ਼ਨ ਰੋਡ ਤੇ ਸੀ ਜਿਥੇ ਉਹਨੀਂ ਦਿਨੀਂ ਅਸੀਂ ਰਹਿੰਦੇ ਸਾਂ। ਡੇਹਰਾਦੂਨ ਵਿਚ ਇਹ ਮੇਰੀ ਦੂਜੀ ਪੋਸਟਿੰਗ ਸੀ। ਪਹਿਲੀ ਪੋਸਟਿੰਗ ਵਿਚ, ਜਿਵੇਂ ਮੈਂ ਦਸ ਆਇਆ ਹਾਂ, ਅਸੀਂ ਚਾਰ ਸਾਲ ਰੇਸ ਕੋਰਸ ਕੋਹਲੀ ਸਾਹਬ ਦੀ ਕੋਠੀ ਵਿਚ ਰਹੇ ਸਾਂ। ਰੇਸ ਕੋਰਸ ਵਿਚ ਮੇਰੇ ਮਨ ਦੀ ਇਕ ਤੀਬਰ ਸਧਰ ਨੂੰ ਤ੍ਰਿਪਤੀ ਮਿਲੀ ਸੀ। ਦੇਸ਼ ਦੇ ਬਟਵਾਰੇ ਮਗਰੋਂ ਵਰ੍ਹਿਆਂ ਬਧੀ ਮੈਂ ਆਪਣੀ ਜਨਮ ਭੂਮੀ ਪੋਠੋਹਾਰ ਦੀਆਂ ਢਕੀਆਂ ਕਸੀਆਂ ਲਈ, ਪੋਠੋਹਾਰ ਦੀ ਬੋਲੀ ਲਈ ਸਧਰਾਂਦਾ ਰਿਹਾ ਸਾਂ। ਰੇਸ ਕੋਰਸ ਦੀ ਸਾਰੀ ਆਬਾਦੀ ਉਨ੍ਹਾਂ ਪਰਵਾਰਾਂ ਦੀ ਸੀ ਜੋ ਬਟਵਾਰੇ ਮਗਰੋਂ ਧੰਨੀ ਪੋਠੋਹਾਰ ਦੇ ਪਿੰਡਾਂ 'ਚੋਂ ਆਏ ਸਨ। ਰੇਸ ਕੋਰਸ ਵਾਲੀ ਕੋਠੀ ਦੀ ਛਤ ਤੋਂ ਮਸ਼ੂਰੀ ਤੇ ਗੜ੍ਹਵਾਲ ਦੀਆਂ ਪਹਾੜੀਆਂ ਓਵੇਂ ਹੀ ਨਜ਼ਰ ਆਉਂਦੀਆਂ ਸਨ ਜਿਵੇਂ ਰਾਵਲਪਿੰਡੀ ਵਿਚ ਸਾਡੇ ਘਰ ਦੀ ਛਤ ਤੋਂ ਮਰੀ ਦੀਆਂ ਪਹਾੜੀਆਂ ਨਜ਼ਰ ਆਇਆ ਕਰਦੀਆਂ ਸਨ ਤੇ ਜਦੋਂ ਗੁਆਂਢਣ ਸਵਾਣੀਆਂ ਦੇ ਸੁਧ ਪੋਠੋਹਾਰੀ ਬੋਲ ਕੰਨੀ ਪੈਂਦੇ ਤਾਂ ਬਟਵਾਰੇ ਦਾ ਲਹੂ ਲਿਬੜਿਆ ਕਾਂਡ ਭੁਲ ਜਾਂਦਾ ਅਤੇ ਭੁਲੇਖਾ ਪੈਂਦਾ ਕਿ ਮੈਂ ਡੇਹਰਾਦੂਨ ਵਿਚ ਨਹੀਂ, ਰਾਵਲਪਿੰਡੀ ਵਿਚ ਹੀ ਰਹਿ ਰਿਹਾ ਹਾਂ।

ਪਰ ਰੇਸ ਕੋਰਸ ਵਿਚ ਰਹਿੰਦਿਆਂ ਵੀ ਮਨ ਵਿਚ ਇਕ ਰੀਝ ਉਸਲਵਟੇ ਲੈਂਦੀ ਰਹੀ ਕਿ ਕਾਸ਼ ਰੇਸ ਕੋਰਸ ਵਿਚ ਇਸ ਪਧਰੇ ਵਿਸ਼ਾਲ ਘਾਹ ਦੇ ਮੈਦਾਨ ਅਤੇ ਗੋਲ ਸੜਕਾਂ ਤੋਂ ਛੁਟ ਡਾਲਨ ਵਾਲੇ ਵਰਗੇ ਲੀਚੀਆਂ ਕਠਲਾਂ ਦੇ ਬੁੰਡ ਅਤੇ ਚੀੜ੍ਹ ਸੁਫੇਦੇ ਦੇ ਰੁਖਾਂ ਦੀਆਂ ਪਾਲਾਂ ਹੁੰਦੀਆਂ। ਇਸ ਲਈ ਡੇਹਰਾਦੂਨ ਦੀ ਅਗਲੀ ਪੋਸਟਿੰਗ ਵਿਚ ਇਸ ਦੂਜੀ ਰੀਝ ਨੂੰ ਤ੍ਰਿਪਤਾਣ ਲਈ ਜਿਹੜੀ ਕੋਠੀ ਕਿਰਾਏ ਤੇ ਲਈ ਉਹ ਡਾਲਨ-ਵਾਲੇ ਕਰਜ਼ਨ ਰੋਡ ਤੇ ਸੀ। ਕੋਠੀ ਦੇ ਵਿਸ਼ਾਲ ਬਗੀਚੇ ਵਿਚ ਕੁਝ ਪੇੜ ਲੀਚੀਆਂ ਦੇ ਸਨ, ਇਕ ਅੰਜੀਰ ਦਾ, ਦੋ ਨਿੰਬੂਆਂ ਦੇ ਤੇ ਦੋ ਆੜੂਆਂ ਦੇ। ਪਰ ਚੀੜ੍ਹ ਤੇ ਸੁਫੇਦੇ ਦਾ ਇਕ ਵੀ ਰੁਖ ਇਸ ਕੋਠੀ ਵਿਚ ਵੀ ਸਾਡੇ ਹਿੱਸੇ ਨਾ ਆਇਆ।

ਚੀੜ੍ਹ ਤੇ ਸੁਫੇਦੇ ਦੇ ਰੁਖਾਂ ਲਈ ਸਦਾ ਮੇਰੇ ਮਨ ਵਿਚ ਇਕ ਕਮਜ਼ੋਰੀ ਰਹੀ ਹੈ। ਰਾਵਲਪਿੰਡੀ ਦੇ ਕੰਪਨੀ ਬਾਗ ਵਿਚ ਚੀੜ੍ਹ ਦੇ ਦਰਖਤਾਂ ਦੇ ਬੁੰਡ ਨਾਲ ਮੇਰੇ ਬਚਪਨ ਅਤੇ ਜਵਾਨੀ ਦੀਆਂ ਕਈ ਅੱਭੁਲ ਯਾਦਾਂ ਜੁੜੀਆਂ ਹਨ। ਅਤੇ ਸੁਫੇਦੇ ਦੀ ਕੁਸੰਲੀ

ਅਤੇ ਨਰੋਈ ਮਹਿਕ ਸਦਾ ਮੇਰੇ ਅੰਦਰ ਇਕ ਸਵੱਛ ਤੇ ਸਿਹਤਮੰਦ ਅਨੁਭਵ ਜਗਾਂਦੀ ਰਹੀ ਹੈ ।

ਡੇਹਰਾਦੂਨ ਦੀ ਭਰਪੂਰ ਬਰਸਾਤ ਮਗਰੋਂ ਜਦੋਂ ਆਕਾਸ਼ ਲਾਜਵਰਦੀ ਹੋ ਜਾਂਦਾ ਅਤੇ ਰੁਖਾਂ ਦੀ ਹਰਿਆਲੀ ਦੇ ਸਾਰੇ ਸ਼ੇਡ ਉਘੜ ਆਉਂਦੇ ਤਾਂ ਕਰਜ਼ਨ ਰੋਡ ਦੇ ਪਛਮੀ ਸਿਰੇ ਤੇ ਆਬਣ ਦੇ ਜ਼ਰੀ ਬਾਦਲੇ ਸੜਕ ਤੇ ਵਿਛ ਜਾਂਦੇ । ਕੋਠੀ ਦੇ ਗੇਟ ਲਾਗੇ ਖੜੋਤਾ ਮੈਂ ਅਕਸਰ ਇਹ ਮੁਅਜਜ਼ਾ ਵੇਖਿਆ ਕਰਦਾ ਸਾਂ । ਪਰ ਇਕ ਸੰਝ ਇਸ ਤੋਂ ਵੀ ਵਧੇਰੇ ਅਦਭੁਤ ਇਕ ਮੁਅਜਜ਼ਾ ਮੇਰੀ ਨਜ਼ਰੀਂ ਪੈ ਗਿਆ । ਤਿੰਨ ਚਾਰ ਕੋਠੀਆਂ ਛੱਡ ਕੇ ਸੜਕੋਂ ਪਾਰਲੀ ਕੋਠੀ ਦੀ ਫਸੀਲ ਲਾਗੇ ਮੈਂ ਪੰਜ ਸੌਣੇ ਦੇ ਬੰਮ ਖੜੋਤੇ ਵੇਖੇ ਤਾਂ ਮੈਂ ਅੰਦਰੋਂ ਸਿਮਰਨ ਨੂੰ ਵਾਜ ਮਾਰੀ—

“ਸਿਮਰਨ ਆਵੀਂ, ਜਲਦੀ । ਵੇਖੀਂ ਇਹ ਕੀ ਹੋ ਗਿਆ ਏ ।”

ਕਿੰਨਾ ਚਿਰ ਉਹ ਕੀਲੀ ਜੋਈ ਨੀਝਦੀ ਰਹੀ ।

“ਇਹ ਉਹ ਯੂਕਲਿਪਟਸ ਦੇ ਰੁਖ ਨੇ ਨਾਂ ।”

“ਹਾਂ ਮੈਂ ਜਾਣਦਾ ਹਾਂ ।” ਮੈਂ ਆਖਿਆ, “ਪਰ ਇਨ੍ਹਾਂ ਨੂੰ ਸੌਣੇ ਵਿਚ ਕਿਸਨੇ ਮੜ੍ਹਵਾ ਦਿਤਾ ਏ ?”

ਉਹ ਬੋਲੀ, “ਏਸ ਸੌਣੇ ਤੇ ਕੁਝ ਨਹੀਂ ਲਗਦਾ ਤੇ ਏਸ ਸੌਣੇ ਵਰਗਾ ਹੋਰ ਕੋਈ ਸੌਣਾ ਨਹੀਂ ।”

ਮੰਤਰ ਮੁਗਧ ਹੋਏ ਅਸੀਂ ਉਧਰ ਹੋ ਟੁਰੇ ਤਾਂ ਜੋ ਕੁਦਰਤ ਦੇ ਏਸ ਕ੍ਰਿਸਮੇ ਨੂੰ ਨੇੜਿਓਂ ਵੇਖ ਸਕੀਏ ।

ਬਰਾਂਡੇ ਵਿਚ ਆਰਾਮ ਕੁਰਸੀ ਤੇ ਬੈਠਾ ਕੋਠੀ ਦਾ ਮਾਲਕ ਸਾਨੂੰ ਬਾਉਂਡਰੀ ਵਾਲ ਲਾਗੇ ਖੜੋਤਾ ਵੇਖ ਗੇਟ ਕੋਲ ਆ ਗਿਆ ।

“ਤੁਸੀਂ ਕਿਸੇ ਨੂੰ ਮਿਲਨਾ ਏ ।”

“ਹਾਂ ।” ਮੈਂ ਕਿਹਾ, “ਅਸੀਂ ਮਿਲਣ ਆਏ ਹਾਂ, ਤੁਹਾਡੇ ਇਹਨਾਂ ਸੁਨਹਿਰੀ ਦਰਬਾਨਾਂ ਨੂੰ ।”

ਉਹਨੂੰ ਮੇਰੀ ਗੱਲ ਦੀ ਸਮਝ ਨਾ ਪਈ ਤਾਂ ਮੈਂ ਪਿਆਰ ਨਾਲ ਪਲੋਸਦੀ ਇਕ ਨਿਗਾਹ ਯੂਕਲਿਪਟਸ ਦੇ ਉਨ੍ਹਾਂ ਪੰਜਾਂ ਰੁਖਾਂ ਵਲ ਫੇਰੀ ।

“ਹਛਾ, ਤੁਹਾਨੂੰ ਵੀ ਇਹ ਚੰਗੇ ਲਗੇ ਹਨ । ਮੈਨੂੰ ਵੀ ਲਗੇ ਸਨ ਜਦੋਂ ਮੈਂ ਇਹ ਕੋਠੀ ਖਰੀਦੀ ਸੀ । ਅਸਲ ਵਿਚ ਇਹ ਕੋਠੀ ਖਰੀਦਣ ਵੇਲੇ ਵਡੀ ਖਿਚ ਮੈਨੂੰ ਇਨ੍ਹਾਂ ਰੁਖਾਂ ਦੀ ਹੀ ਸੀ ।”

ਯੂਕਲਿਪਟਸ ਲਈ ਕਮਜ਼ੋਰੀ ਦੀ ਇਹ ਸਾਂਝ ਰਾਵਤ ਸਾਹਬ ਨਾਲ ਸਾਡੀ ਮਿਤਰਤਾ ਦਾ ਮੁਢ ਬਣੀ ।

ਸਿਮਰਨ ਤੇ ਮੈਂ ਕਰਜ਼ਨ ਰੋਡ ਤੇ ਉਸ ਵੇਲੇ ਸੈਰ ਲਈ ਨਿਕਲਦੇ ਜਦੋਂ ਉਹ ਡੁਬਦੇ ਸੂਰਜ ਦੀ ਅਲੌਕਿਕ ਆਭਾ ਨਾਲ ਭਰੀ ਹੁੰਦੀ । ਰੋਜ਼ ਅਸੀਂ ਉਸ ਸੂਹੀ ਸੂਹੀ ਲਕੀਰ ਤਕ ਅਪੜਨ ਦਾ ਜਤਨ ਕਰਦੇ ਜਿਸਦੇ ਪਾਰ ਇਹ ਡੁਬਦਾ ਸੀ । ਪਰ ਸਾਡੇ ਅਪੜਨ ਤੋਂ

ਦੇਰ ਪਹਿਲਾਂ ਰਾਤ ਦੀ ਤਾਰੀਕੀ ਉਸ ਲਕੀਰ ਨੂੰ ਨਿਗਲ ਲੈਂਦੀ ਤੇ ਮਸੇਸੇ ਹੋਏ ਅਸੀਂ ਪਰਤ ਆਉਂਦੇ। ਫੇਰ ਆਪਣੇ ਮਨ ਦੇ ਝੋਰੇ ਨੂੰ ਯੂਕਲਿਪਟਸ ਦੇ ਉਨ੍ਹਾਂ ਪੰਜਾਂ ਰੁਖਾਂ ਕੋਲ ਖੜੋਕੇ ਵਰਚਾਂਦੇ ਤੇ ਆਉਂਦੀ ਰਾਤ ਨਾਲ ਉਦਾਸੀ ਆਪਣੀ ਸੁਰਤ ਨੂੰ ਲੰਮੀਆਂ ਲੰਮੀਆਂ ਆਸਾਂ ਨਾਲ ਹਿਲੋਰਦੇ ਕਿ ਰੀਟਾਇਰ ਹੋਣ ਮਗਰੋਂ ਅਸੀਂ ਦਿਲੀ ਨਹੀਂ, ਡੋਹਰਾਦੂਨ ਸੈਟਲ ਹੋਵਾਂਗੇ ਤੇ ਡਾਲਨਵਾਲੇ ਵਿਚ ਕੋਠੀ ਉਹ ਖਰੀਦਾਂਗੇ ਜਿਸਦੇ ਵਿਚ ਯੂਕਲਿਪਟਸ ਦੇ ਰੁਖ ਹੋਣ।

ਉਸ ਸ਼ਾਮ ਰਾਵਤ ਪਰਵਾਰ ਨੂੰ ਅਸਾਂ ਏਦਾਂ ਖੁਸ਼ੀਆਂ ਵਿਚ ਗਲਤਾਨ ਵੇਖਿਆ। ਜਿਵੇਂ ਉਨ੍ਹਾਂ ਦੇ ਘਰ ਕਿਸੇ ਛਮ ਛਮ ਕਰਦੀ ਚੰਦਰਮੁਖੀ ਦਾ ਡੋਲਾ ਆਣ ਉਤਰਿਆ ਹੋਵੇ। ਜਦੋਂ ਅਸੀਂ ਰਾਵਤ ਸਾਹਿਬ ਦੀ ਕੋਠੀ ਅਪੜੇ ਤਾਂ ਜਿਹੜਾ ਪ੍ਰੋਗਰਾਮ ਟੀ. ਵੀ. ਤੇ ਹੋ ਰਿਹਾ ਸੀ ਉਹਨੇ ਟੀ. ਵੀ. ਨਾ ਖਰੀਦਣ ਦੇ ਮੇਰੇ ਸਿਆਣੇ ਫੈਸਲੇ ਲਈ ਮੇਰੀ ਪਿਠ ਥਾਪੜੀ। ਇਹ ਇਕ ਕਾਮੇਡੀ ਸੀਰੀਅਲ ਸੀ ਜਿਸਦੇ ਸਾਰੇ ਪਾਤਰ ਦਰਸ਼ਕਾਂ ਨੂੰ ਹਸਾਣ ਲਈ ਪੂਰੀ ਲਗਨ ਨਾਲ ਜਤਨਸ਼ੀਲ ਸਨ। ਪਰ ਉਨ੍ਹਾਂ ਦੇ ਸਿਰਤੋੜ ਜਤਨਾਂ ਦੇ ਫਲ ਸਰੂਪ ਦਰਸ਼ਕਾਂ ਨੂੰ ਹਾਸੇ ਦੀ ਥਾਂ ਰੋਣਾ ਆ ਰਿਹਾ ਸੀ।

“ਜਦ ਸਾਡੀ ਜ਼ਿੰਦਗੀ ਵਿਚ ਹੀ ਹਾਸਾ ਨਹੀਂ”, ਸਿਮਰਨ ਨੇ ਟਿਪਣੀ ਕਰਦਿਆਂ ਆਖਿਆ, “ਜਦ ਸਦੀਆਂ ਤੋਂ ਸਾਡੇ ਦੇਸ਼ ਵਿਚ ਹਾਸ ਰਸ ਦਾ ਕਾਲ ਪਿਆ ਹੋਇਆ ਹੈ ਤਾਂ ਇਹ ਪ੍ਰੋਡਿਊਸਰ ਅਜਿਹੇ ਕਾਮੇਡੀ ਸੀਰੀਅਲ ਬਣਾਣ ਦੀ ਮੂਰਖਤਾ ਕਿਉਂ ਕਰਦੇ ਹਨ।”

ਅਸੀਂ ਸਾਰੇ ਸਿਮਰਨ ਨਾਲ ਸਹਿਮਤ ਸਾਂ।

ਸੀਰੀਅਲ ਦੀ ਬੇਸੁਆਦੀ ਅਸਾਂ ਸ਼੍ਰੀਮਤੀ ਰਾਵਤ ਦੀਆਂ ਤਲੀਆਂ ਪੀਠੀ ਵਾਲੀਆਂ ਪੂੜੀਆਂ, ਆਲੂਆਂ ਦੀ ਭਾਜੀ, ਖੀਰੋ ਦਾ ਰਾਇਤਾ ਅਤੇ ਕੋਲਿਆਂ ਦੀ ਮਿਠੀ ਚਟਨੀ ਦੇ ਪਚਾਕੇ ਮਾਰ ਮਾਰਕੇ ਦੂਰ ਕੀਤੀ।

ਅਗਲਾ ਪ੍ਰੋਗਰਾਮ ਜੰਗਲਾਂ ਦੀ ਸੁਰਖਿਆ ਸੰਬੰਧੀ ਸੀ। ਦਸਿਆ ਗਿਆ ਸੀ ਕਿ ਸੈਟੀਲਾਈਟ ਰਾਹੀਂ ਮਿਲੀਅਨ ਤਸਵੀਰਾਂ ਨੇ ਸਿਧ ਕਰ ਦਿਤਾ ਸੀ ਕਿ ਇਸ ਧਰਤੀ ਦੇ ਜੰਗਲ ਭਿਆਨਕ ਤੇਜ਼ੀ ਨਾਲ ਕਟੇ ਜਾ ਰਹੇ ਸਨ। ਇਨ੍ਹਾਂ ਤਸਵੀਰਾਂ ਨੇ ਪਿਛਲੇ ਸਾਰੇ ਅਨੁਮਾਨ ਰਦ ਰਰ ਦਿੱਤੇ ਸਨ। ਪਹਿਲੇ ਅਨੁਮਾਨ ਸੀ ਕਿ ਹਰ ਸਾਲ ਦੁਨੀਆਂ ਵਿਚ ਸਾਢੇ ਬਾਰਾਂ ਮਿਲੀਅਨ ਹੈਕਟੇਅਰ ਜੰਗਲ ਨਸ਼ਟ ਹੋ ਰਹੇ ਸਨ। ਪਰ ਸੈਟੀਲਾਈਟ ਰਾਹੀਂ ਮਿਲੀ ਸੂਚਨਾ ਦੇ ਆਧਾਰ ਤੇ ਦਸਿਆ ਗਿਆ ਸੀ ਕਿ ਵਾਸਤਵ ਵਿਚ ਹਰ ਸਾਲ ਸਾਢੇ ਸੌਲ੍ਹ ਮਿਲੀਅਨ ਹੈਕਟੇਅਰ ਚਮੀਨ ਤੋਂ ਜੰਗਲ ਕਟੇ ਜਾ ਰਹੇ ਸਨ। ਪਹਿਲਾਂ ਇਹ ਬਰਬਾਦੀ ਵਿਕਸਤ ਦੇਸ਼ਾਂ ਤੀਕ ਸੀਮਤ ਸੀ ਜਿਥੇ ਕਾਗਜ਼, ਗਤਾ ਤੇ ਹੋਰ ਪੈਕਿੰਗ ਮੈਟੀਰੀਅਲ ਬਣਾਣ ਵਾਲੇ ਕਾਰਖਾਨਿਆਂ ਦੀਆਂ ਲੋੜਾਂ ਸਾਰਨ ਲਈ ਜੰਗਲ ਕਟੇ ਜਾ ਰਹੇ ਸਨ, ਪਰ ਹੁਣ ਵਿਕਾਸਸ਼ੀਲ ਦੇਸ਼ ਵੀ ਇਸ ਦੌੜ ਵਿਚ ਸ਼ਾਮਲ ਹੋ ਗਏ ਸਨ। ਹੜਾਂ ਦਾ ਸਭ ਤੋਂ ਵਡਾ ਕਾਰਨ ਜੰਗਲਾਂ ਦੀ ਬਰਬਾਦੀ ਸੀ। ਅਫਰੀਕਾ, ਮਲਾਇਆ, ਫਿਲੀਪੀਨਜ਼, ਇੰਡੋਨੇਸ਼ੀਆ ਅਤੇ ਨੇਪਾਲ ਵਿਚ ਜੰਗਲ ਕਟੇ

ਜਾ ਰਹੇ ਸਨ। ਬੰਗਲਾ ਦੇਸ਼ ਦੇ ਭਿਆਨਕ ਹੜ੍ਹਾਂ ਦਾ ਕਾਰਨ ਨੇਪਾਲ ਦੇ ਜੰਗਲਾਂ ਦੀ ਬਰਬਾਦੀ ਸੀ।

“ਹੜ੍ਹਾਂ ਦੀ ਗੱਲ ਛੱਡੋ।” ਪ੍ਰੋਗਰਾਮ ਦੇ ਅੰਤ ਤੇ ਸਿਮਰਨ ਨੇ ਕਿਹਾ, “ਜੰਗਲਾਂ ਬਿਨਾਂ, ਰੁਖਾਂ ਬਿਨਾਂ ਸਾਡੀ ਧਰਤੀ ਦਾ ਵਾਤਾਵਰਨ ਏਨਾਂ ਦੂਸ਼ਤ ਹੋ ਜਾਏਗਾ ਕਿ ਜ਼ਿੰਦਗੀ ਖਤਮ ਹੋ ਜਾਏਗੀ ਤੇ ਸਾਡੀ ਇਹ ਦੁਨੀਆਂ ਵੀ ਵੀਨਸ, ਮਾਰਚ ਅਤੇ ਜੂਪੀਟਰ ਵਾਂਗ ਬੰਜਰ ਤੇ ਬੇਜਾਨ ਹੋ ਜਾਏਗੀ।”

“ਮੈਂ ਤਾਂ ਕਹਾਂਗੀ”, ਸ਼੍ਰੀਮਤੀ ਰਾਵਤ ਬੋਲੀ, “ਜੰਗਲਾਂ ਦੀ ਸੁਰਖਿਆ ਐਟਮੀ ਨਿਸ਼ਸ਼ਤਰੀਕਰਣ ਤੋਂ ਘਟ ਗੰਭੀਰ ਸਮੱਸਿਆ ਨਹੀਂ।”

ਰਾਵਤ ਸਾਹਬ ਆਪਣੀ ਪਤਨੀ ਨਾਲ ਸਹਿਮਤ ਸਨ। ਬੋਲੇ, “ਸਗੋਂ ਵਧੇਰੇ ਗੰਭੀਰ ਹੈ। ਐਟਮੀ ਨਿਸ਼ਸ਼ਤਰੀਕਰਣ ਦੀ ਸਮੱਸਿਆ ਤਾਂ ਦੁਨੀਆਂ ਦੇ ਆਗੂਆਂ ਦਾ ਧਿਆਨ ਮਲ ਬੈਠੀ ਹੈ। ਮੀਟਿੰਗਾਂ ਹੋ ਰਹੀਆਂ ਹਨ। ਆਸ ਲਗ ਪਈ ਹੈ ਕਿ ਕਿਸੇ ਦਿਨ ਐਟਮੀ ਸ਼ਸਤਰਾਂ ਦੇ ਭੰਡਾਰ ਨਸ਼ਟ ਕਰ ਦਿਤੇ ਜਾਣਗੇ। ਪਰ ਜੰਗਲਾਂ ਦੀ ਬਰਬਾਦੀ, ਰੁਖਾਂ ਦੀ ਕਟਾਈ ਤਾਂ ਦਿਨੋਂ ਦਿਨ ਵਧਦੀ ਹੀ ਜਾਂਦੀ ਹੈ।”

“ਇਕ ਰੁਖ ਕਟਣ ਤੇ ਦਸ ਜਾਂ ਹਦ ਪੰਦਰ੍ਹਾਂ ਮਿੰਟ ਲਗਦੇ ਹਨ” ਸਿਮਰਨ ਨੇ ਕਿਹਾ, “ਪਰ ਉਗਾਣ ਤੇ ਵਰ੍ਹੇ ਲਗ ਜਾਂਦੇ ਹਨ।”

ਅਸਾਂ ਸਾਰਿਆਂ, ਰਾਵਤ ਸਾਹਬ, ਉਹਨਾਂ ਦੀ ਪਤਨੀ ਤੇ ਮੈਂ ਸਿਰ ਹਿਲਾ ਹਿਲਾਕੇ ਸਿਮਰਨ ਨਾਲ ਸੰਮਤੀ ਪ੍ਰਗਟ ਕੀਤੀ।

ਕੋਈ ਸਾਢੇ ਦਸ ਵਜੇ ਜਦੋਂ ਅਸੀਂ ਡਰਾਇੰਗ ਰੂਮ 'ਚੋਂ ਚਾਨਣੀ ਨਾਲ ਧੌਤੇ ਕੋਠੀ ਦੇ ਲਾਨ ਵਿਚ ਆਏ ਤਾਂ ਸਿਮਰਨ ਦਾ ਤ੍ਰਾਹ ਨਿਕਲ ਗਿਆ।

“ਹਾਏ ਮੈਂ ਮਰ ਜਾਂ।” ਉਹ ਸਿਸਕੀ, “ਤੁਹਾਡੇ ਉਹ ਕਿਥੇ ਨੇ?”

“ਕੌਣ?” ਰਾਵਤ ਸਾਹਬ ਨੇ ਪੁਛਿਆ।

“ਤੁਹਾਡੀ ਕੋਠੀ ਦੇ ਯੂਕਲਿਪਟਸ।”

ਰਾਵਤ ਸਾਹਬ ਕੁਝ ਨਾ ਬੋਲੇ ਪਰ ਉਹਨਾਂ ਦੀ ਪਤਨੀ ਨੇ ਦਸਿਆ—

“ਉਹ ਤਾਂ ਕਲ ਅਸੀਂ ਵੇਚ ਦਿਤੇ। ਦਵਾਈਆਂ ਬਨਾਣ ਵਾਲੀ ਇਕ ਕੰਪਨੀ ਦਾ ਸਪਲਾਇਰ ਕਟਵਾਕੇ ਲੈ ਗਿਆ ਏ। ਸਾਢੇ ਅਠ ਹਜ਼ਾਰ ਦੇ ਗਿਆ ਏ ਪੰਜਾਂ ਦੇ। ਹੋਰ ਕਲਰ ਟੀ. ਵੀ. ਅਸਾਂ ਕਿਥੋਂ ਲੈਣਾ ਸੀ।”

ਸੁਣਕੇ ਸਿਮਰਨ ਦੀ ਕੀ ਹਾਲਤ ਹੋਈ, ਉਹੀ ਦਸ ਸਕਦੀ ਏ। ਪਰ ਮੈਨੂੰ ਲਗਾ ਜਿਵੇਂ ਛਿਟਕੀ ਹੋਈ ਚਾਨਣੀ ਉਤੇ ਕਿਸੇ ਨੇ ਮਣਾਂ ਮੂੰਹੀਂ ਚਿਕੜ ਥਪ ਦਿਤਾ ਹੋਵੇ।

ਅਚਨਚੇਤ ਛਾਇਆ ਦੇਵੀ ਨੂੰ ਲੱਗਾ ਜਿਵੇਂ ਚੜ੍ਹਦੇ ਨਵੰਬਰ ਦੀ ਖਿੜੀ ਹੋਈ ਧੁੱਪ ਵਿਚ ਪ੍ਰਛਾਈਆਂ ਰਲ ਗਈਆਂ ਹੋਣ। ਬਿਮਲਿੰਦੂ ਦੀ ਗੱਲ ਸੁਣਦਿਆਂ ਸਾਰ ਜਾਪਿਆ ਜਿਵੇਂ ਹੁਣ ਤੀਕ ਨੀਲੇ ਨਿੱਤਰੇ ਆਕਾਸ਼ ਉੱਤੇ ਗਹਿਰ ਛਾ ਗਈ ਹੋਵੇ। ਅਜਿਹੀ ਗਹਿਰ ਅੱਜ ਤੋਂ ਸੈਂਤੀ ਸਾਲ ਪਹਿਲੇ ਢਾਕੇ ਵਿਚ ਛਾ ਗਈ ਸੀ ਜਦੋਂ ਬਿਮਲਿੰਦੂ ਦਾ ਪਿਤਾ ਸਰਕਾਰੀ ਡਿਸਪੈਂਸਰੀ ਤੋਂ ਦਮੇ ਦੀ ਦਵਾ ਲੈਣ ਗਿਆ ਜੀਉਂਦਾ ਨਹੀਂ ਸੀ ਪਰਤਿਆ। ਏਦਾਂ ਹੀ ਧੁੱਪ ਧੁਆਂਖੀ ਗਈ ਸੀ ਜਦੋਂ ਉਹਦੇ ਜਵਾਈ ਸਮੀਰ ਨੂੰ, ਉਸ ਜਵਾਨ ਸੁਨੱਖੇ ਚਿੱਤਰਕਾਰ ਨੂੰ, ਗੁੰਡਿਆਂ ਨੇ ਫੁਰਾ ਮਾਰ ਦਿੱਤਾ ਸੀ ਤੇ ਫੇਰ ਉਹਦੀ ਰੋਂਦੀ ਚਿੱਚਲਾਂਦੀ, ਸਜਵਿਆਹੀ ਪਤਨੀ ਨੂੰ ਟਰੱਕ ਵਿਚ ਸੁਟ ਕੇ ਉਥੇ ਲੈ ਗਏ ਸਨ ਜਿਥੋਂ ਮੁੜ ਕੇ ਉਹਦੀ ਕੋਈ ਕੰਨਸੋਂ ਨਹੀਂ ਸੀ ਆਈ।

ਛਾਇਆ ਦੇਵੀ ਨੂੰ ਜਾਪਿਆ ਜਿਵੇਂ ਚਿਤਰੰਜਨ ਪਾਰਕ ਦੀ ਡਚਾ ਮਾਰੂ ਸਹਿਮ ਦੀ ਮੁੱਠੀ ਵਿਚ ਕੰਬ ਰਹੀ ਹੋਵੇ ਤੇ ਤਿਕਾਲਾਂ ਵਕਤੋਂ ਪਹਿਲਾਂ ਪੈ ਗਈਆਂ ਹੋਣ।

ਜੇ ਸੰਝ ਅਜਿਹੀ ਡਰਾਉਣੀ ਸੀ ਤਾਂ ਕੱਲ੍ਹ ਸਵੇਰ ਕਿਹੋ ਜਹੀ ਲਹੂ ਲਿੱਬੜੀ ਹੋਵੇਗੀ। ਸੜਕਾਂ ਤੇ ਨਿੱਕੀਆਂ ਨਿੱਕੀਆਂ ਲਹੂ ਦੀਆਂ ਛਪੜੀਆਂ, ਘਰਾਂ ਦੀਆਂ ਬਰੂਹਾਂ ਵਿਚ ਪਈਆਂ ਲੋਥਾਂ, ਅਧਸੜੇ ਮਕਾਨਾਂ ਵਿਚੋਂ ਨਿਕਲਦਾ ਧੂਆਂ, ਆਕਾਸ਼ ਵਿਚ ਮੰਡਲਾਂਦੀਆਂ ਗਿਰਝਾਂ ਅਤੇ ਸਾਰੇ ਵਾਤਾਵਰਨ ਵਿਚ ਘੁਲੀ ਭੁਜਦੇ ਮਨੁੱਖੀ ਮਾਸ ਦੀ ਬਦਬੂ। ਸੋਚ ਕੇ ਛਾਇਆ ਦੇਵੀ ਨੂੰ ਘੋਰਨੀ ਆਈ ਤੇ ਉਹ ਬੇਸੁਰਤ ਹੋ ਗਈ।

ਬਿਮਲਿੰਦੂ ਨੇ ਪਾਣੀ ਦੇ ਛੱਟੇ ਉਹਦੇ ਮੂੰਹ ਤੇ ਮਾਰੇ, ਦਬਿਆ ਘੁਟਿਆ ਅਤੇ ਕਈ ਹੀਲਿਆਂ ਨਾਲ ਉਹਦੀ ਦੇਂਦਲ ਖੋਹਲੀ। ਹੋਸ਼ ਹਵਾਸ ਇਕੱਠੇ ਕਰ ਕੇ ਸੁਚੇਤ ਹੁੰਦਿਆਂ ਛਾਇਆ ਦੇਵੀ ਨੂੰ ਕੁਝ ਚਿਰ ਲੱਗਾ। ਏਦਾਂ ਢੇਰੀ ਢਾਹਿਆਂ ਤਾਂ ਕੁਝ ਨਹੀਂ ਸੀ ਬਣਨਾ। ਉਹਨੂੰ ਕੁਝ ਕਰਨਾ ਚਾਹੀਦਾ ਸੀ। ਪਰ ਉਹ ਕੀ ਕਰੇ। ਉਹ ਕੀ ਕਰ ਸਕਦੀ ਸੀ। ਫੇਰ ਇਕਾ ਇਕ ਉਹਦੀਆਂ ਅੱਖਾਂ ਲਿਸ਼ਕ ਪਈਆਂ।

"ਚਲ ਮੇਰੇ ਨਾਲ।" ਬਿਮਲਿੰਦੂ ਦੇ ਮੌਢੇ ਤੇ ਹੱਥ ਰੱਖਦਿਆਂ ਉਹਨੇ ਆਖਿਆ।

"ਕਿੱਥੇ?"

“ਜਿੱਥੇ ਵੀ ਮੈਂ ਚਲਾਂ।”

ਪੈਰੀਂ ਚੱਪਲ ਅੜਾਂਦੀ ਛਾਇਆ ਦੇਵੀ ਘਰ ਖੁਲ੍ਹਾ ਛੱਡ ਕੇ ਬਾਹਰ ਨਿਕਲ
ਟੁਰੀ। ਇਹ ਕੋਈ ਘਰੋਂ ਨਿਕਲਣ ਦਾ ਸਮਾਂ ਸੀ, ਬਿਮਲਿੰਦੂ ਸੋਚ ਰਿਹਾ ਸੀ, ਜਦ
ਕਾਲੋਨੀ ਦੇ ਲੋਕ ਅੰਦਰ ਵੜ ਕੇ ਕੁੰਡੇ ਜੰਦਰੇ ਮਾਰ ਰਹੇ ਸਨ। ਕਿਤੇ ਕਿਤੇ ਕੋਈ
ਕੁੱਤਾ ਭੌਂਤਰਿਆ ਚੁਪਾਸੀ ਵਰਤੀ ਸੁੰਨ ਨੂੰ ਸੁੰਘ ਰਿਹਾ ਸੀ। ਉਤਾਵਲੇ ਕਦਮਾਂ ਨਾਲ
ਇਸ ਸੁੰਨ ਨੂੰ ਚੀਰਦੀ ਛਾਇਆ ਦੇਵੀ ਉਸ ਸੜਕ ਤੇ ਅੱਗੇ ਵਧਦੀ ਗਈ ਜਿਹੜੀ
ਚਿਤਰੰਜਨ ਪਾਰਕ ਤੋਂ ਗਰੇਟਰ ਕੋਲਾਸ਼ ਜਾਂਦੀ ਸੀ। ਪਰ ਜਦੋਂ ਉਹ ਗਰੇਟਰ ਕੋਲਾਸ਼
ਦੇ ਗੁਰਦਵਾਰੇ ਵਲ ਮੁੜੀ ਤਾਂ ਬਿਮਲਿੰਦੂ ਦੀ ਖਾਨਿਉਂ ਗਈ। ਚਾਰ ਪੰਜ ਤਿੱਖੀਆਂ
ਪੁਲਾੰਘਾਂ ਪੁਟ ਕੇ ਉਹਨੇ ਮਾਂ ਨੂੰ ਮੋਢਿਓਂ ਜਾ ਫੜਿਆ। ਉਦੋਂ ਤੀਕ ਉਹ ਗੁਰਦਵਾਰੇ
ਦੇ ਗੇਟ ਲਾਗੇ ਅੱਪੜ ਪਈ ਸੀ।

“ਛੱਡ ਦੇ ਮੈਨੂੰ।” ਲੱਹੇ ਦੇ ਗੇਟ ਨੂੰ ਦੁਹਾਂ ਹੱਥਾਂ ਨਾਲ ਫੜਦੀ ਉਹ ਬੋਲੀ।

“ਪਾਗਲ ਹੋ ਗਈ ਏਂ ਮਾਂ।”

“ਹਾਂ ਮੈਂ ਪਾਗਲ ਹੋ ਗਈ ਹਾਂ।”

“ਚੱਲ ਪਿੱਛੇ ਮੁੜ। ਕਿਸੇ ਨੇ ਵੇਖ ਲਿਆ ਤਾਂ ਜੀਉਂਦੇ ਘਰ ਨਹੀਂ ਪਰਤਾਂਗੇ।”

“ਮੈਂ ਜੀਉਂਦੀ ਘਰ ਨਹੀਂ ਪਰਤਣਾ ਚਾਹੁੰਦੀ। ਤੇ ਤੈਨੂੰ ਵੀ ਅੰਦਰ ਮੇਰੇ ਨਾਲ
ਚਲਣਾ ਹੋਵੇਗਾ।”

“ਇਹ ਲੋਕ ਸਾਨੂੰ ਮਾਰ ਸੁਟਣਗੇ।”

“ਮਾਰ ਸੁਟਣ।”

“ਮਾਂ, ਵਾਸਤਾ ਈ ਦੇਵੀ ਦੁਰਗਾ ਦਾ। ਘਰ ਮੁੜ ਚੱਲ।”

“ਕਦੀ ਨਹੀਂ।”

“ਮੈਂ ਤੈਨੂੰ ਜ਼ਬਰਦਸਤੀ ਚੁੱਕ ਕੇ ਲੈ ਜਾਵਾਂਗਾ।”

“ਖਬਰਦਾਰ।” ਛਾਇਆ ਦੇਵੀ ਨੇ ਇਕੋ ਹੁਝਕੇ ਨਾਲ ਆਪਣੇ ਆਪ ਨੂੰ
ਬਿਮਲਿੰਦੂ ਦੇ ਕਲਾਵੇ ‘ਚੋਂ ਕੱਢ ਲਿਆ। ਬਿਮਲਿੰਦੂ ਨੂੰ ਲੱਗਾ ਜਿਵੇਂ ਉਹਦੀ ਮਾਂ
ਦੇ ਬੁੱਢੇ ਨਿਤਾਣੇ ਸਰੀਰ ਵਿਚ ਅਸਟਕੁਜੀ ਦਾ ਬਲ ਆ ਗਿਆ ਹੋਵੇ।

ਇਕੋ ਸੂਟ ਵੱਟ ਕੇ ਉਹ ਗੁਰਦਵਾਰੇ ਦੇ ਦੀਵਾਨ ਹਾਲ ਦੇ ਅੰਦਰ ਚਲੀ ਗਈ।
ਬਿਮਲਿੰਦੂ ਲੱਹੇ ਦੇ ਗੇਟ ਲਾਗੇ ਕੁਝ ਚਿਰ ਜੱਕੋ ਤਕਿਆਂ ਵਿਚ ਪਿਆ ਰਿਹਾ। ਉਹ
ਡਾਢਾ ਹਰਾਸਿਆ ਹੋਇਆ ਸੀ। ਫੇਰ ਬਾਹਰੋਂ ਸਹਿਮੇ ਸੁੰਗੜੇ ਕਦਮ ਪੁਟਦਾ ਉਹ
ਵੀ ਗੁਰਦਵਾਰੇ ਦੇ ਅੰਦਰ ਲੰਘ ਗਿਆ।

ਕੀਰਤਨ ਦੀ ਸਮਾਪਤੀ ਮਗਰੋਂ ਸਕੱਤਰ ਉਠਿਆ। ਉਹ ਕਿਸੇ ਸੋਚ ਵਿਚ
ਜਾਪਦਾ ਸੀ। ਸੰਗਤ ਨੂੰ ਫਤਹ ਬੁਲਾ ਕੇ ਉਹਨੇ ਕਹਿਣਾ ਸ਼ੁਰੂ ਕੀਤਾ :

“ਇਕ ਬੀਬੀ ਚਿਤਰੰਜਨ ਪਾਰਕ ਤੋਂ ਆਈ ਹੈ। ਨਾਲ ਉਹਦਾ ਬੇਟਾ ਹੈ। ਉਹ
ਸੰਗਤ ਨਾਲ ਦੋ ਬਚਨ ਸਾਂਝੇ ਕਰਨੇ ਚਾਹੁੰਦੀ ਹੈ। ਇਹ ਬਚਨ ਕੀ ਹਨ, ਮੇਰੇ ਪੁੱਛਣ
ਤੇ ਵੀ ਉਹਨੇ ਮੈਨੂੰ ਨਹੀਂ ਦੱਸਿਆ। ਉਹ ਆਖਦੀ ਹੈ, ਉਹਨੇ ਜੋ ਕੁਝ ਕਹਿਣਾ ਹੈ,

ਉਹ ਸਮੂਹ ਸੰਗਤ ਨੂੰ ਕਹਿਣਾ ਹੈ। ਆਓ ਬੀਬੀ ਜੀ।'' ਸਕੱਤਰ ਨੇ ਸਟੇਜ ਦੇ ਲਾਗੇ ਬੈਠੀ ਛਾਇਆ ਦੇਵੀ ਨੂੰ ਉੱਠਣ ਦੀ ਸੈਨਤ ਕੀਤੀ।

ਉਤਸੁਕਤਾ ਨਾਲ ਸੰਗਤ ਦੀਆਂ ਧੌਣਾਂ ਖਿੱਚੀਆਂ ਗਈਆਂ। ਗੱਲ ਸਚਮੁਚ ਅਲੋਕਾਰ ਸੀ। ਚਿਤਰੰਜਨ ਪਾਰਕ ਤੋਂ ਆਈ ਇਹ ਇਸਤਰੀ ਜਿਸ ਦਾ ਪਰਿਰਾਵਾ ਖਾਸ ਬੰਗਾਲਣਾਂ ਵਾਲਾ ਸੀ, ਏਥੋਂ ਤਕ ਕਿ ਕਾਲੀ ਕੰਨੀ ਵਾਲੀ ਉਹਦੀ ਧੌਤੀ ਦੇ ਲੜ ਨਾਲ ਚਾਬੀਆਂ ਦਾ ਗੁੱਛਾ ਵੀ ਬੱਧਾ ਸੀ, ਏਥੇ ਸਿੱਖ ਸੰਗਤ ਵਿਚ ਬੈਠੀ ਕੀ ਕਰ ਰਹੀ ਸੀ ਤੇ ਹੁਣ ਕੀ ਆਖਣ ਲਈ ਉੱਠੀ ਸੀ।

ਸਕੱਤਰ ਨੇ ਮਾਈਕ ਨੀਵਾਂ ਕਰ ਕੇ ਛਾਇਆ ਦੇਵੀ ਦੇ ਮੂੰਹ ਅੱਗੇ ਕੱਸਿਆ। ਬਿਮਲਿੰਦੂ ਵੀ ਉਠ ਕੇ ਆਪਣੀ ਮਾਂ ਦੇ ਪਿਛਵਾੜੇ ਆਣ ਖੜੋਤਾ ਸੀ। ਉਹਦੇ ਸਿਰ ਤੇ ਗੋਟੇ ਵਾਲਾ ਉਨਾਬੀ ਰੁਮਾਲਾ ਬੱਧਾ ਸੀ ਜੋ ਗੁਰਦਵਾਰੇ ਵਿਚ ਪ੍ਰਵੇਸ਼ ਕਰਨ ਸਮੇਂ ਇਕ ਸੇਵਾਦਾਰ ਨੇ ਉਹਨੂੰ ਦਿੱਤਾ ਸੀ।

ਕਿਸੇ ਜਲਸੇ, ਕਿਸੇ ਇਕੱਠ ਵਿਚ ਉਠ ਕੇ ਬੋਲਣ ਦਾ ਛਾਇਆ ਦੇਵੀ ਦੀ ਚਿੰਦਗੀ ਵਿਚ ਇਹ ਪਹਿਲਾ ਅਵਸਰ ਸੀ। ਜਿਹੜੀ ਆਵਾਜ਼ ਉਹਨੂੰ ਆਪਣੀ ਸੁਣਾਈ ਦਿੱਤੀ ਉਹ ਅਸਲੋਂ ਓਪਰੀ ਸੀ। ਉਹਦੀ ਨਹੀਂ, ਕਿਸੇ ਹੋਰ ਦੀ ਜਾਪਦੀ ਸੀ। ਇਸ ਲਈ ਨਹੀਂ ਕਿ ਉਹ ਮਾਈਕ ਵਿਚੋਂ ਆ ਰਹੀ ਸੀ, ਸਗੋਂ ਇਸ ਲਈ ਕਿ ਉਹ ਆਵਾਜ਼ ਖੋਖਲੀ, ਥਰ, ਥਰ ਕੰਬਦੀ ਅਤੇ ਮੁਰਦਾ ਆਵਾਜ਼ ਸੀ। ਸੁੰਤਿਆਂ ਦੇ ਚਿਹਰਿਆਂ ਦੇ ਸੱਖਣੇਪਨ ਤੋਂ ਵੀ ਜਾਪਦਾ ਸੀ ਕਿ ਜਿਹੜੇ ਕੁਝ ਫ਼ਿਕਰੇ ਉਹਨੇ ਬੋਲੇ ਸਨ, ਉਹ ਨਾ ਤਾਂ ਉਨ੍ਹਾਂ ਨੇ ਸੁਣੇ ਸਨ, ਨਾ ਸਮਝੇ ਸਨ। ਬਿੰਦ ਕੁ ਲਈ ਉਹ ਚੁੱਪ ਕਰ ਗਈ। ਉਹਨੇ ਪਿੱਛੇ ਮੁੜ ਕੇ ਬਿਮਲਿੰਦੂ ਵਲ ਵੇਖਿਆ। ਪੁਤਰ ਨੇ ਅੱਗੇ ਵਧ ਕੇ ਆਪਣੇ ਦੋਵੇਂ ਹੱਥ ਮਾਂ ਦੇ ਮੋਢਿਆਂ ਤੇ ਘੁਟ ਦਿੱਤੇ। ਬਿਮਲਿੰਦੂ ਦੇ ਆਪਣੇ ਹੱਥ ਕੰਬ ਰਹੇ ਸਨ ਪਰ ਉਹਦੀ ਛੋਹ ਨਾਲ ਬੁੱਢੀ ਨੂੰ ਬੜੀ ਢਾਰਸ ਮਿਲੀ। ਉਹਦੀਆਂ ਲੱਤਾਂ ਦਾ ਕਾਂਬਾ ਮੱਠਾ ਪੈਂਦਾ ਗਿਆ। ਉਹਦੇ ਸੁਕਦੇ ਜਾਂਦੇ ਸੰਘ ਵਿਚ ਸੇਜਲ ਮੁੜ ਆਈ। ਇਕ ਉਚੇਚੇ ਜਤਨ ਨਾਲ ਉਹਨੇ ਆਪਣੀ ਮਾਨਸਿਕਤਾ ਨੂੰ ਸੁਚੇਤ ਕੀਤਾ। ਮੁੜ ਨਵੇਂ ਸਿਰਿਓਂ ਉਹਨੇ ਸਾਰੀ ਗੱਲ ਕਹਿਣੀ ਸ਼ੁਰੂ ਕੀਤੀ। ਐਤਕੀਂ ਜਿਹੜੀ ਆਵਾਜ਼ ਨਿਕਲੀ, ਉਹਦੀ ਆਪਣੀ ਸੀ।

''ਅੱਜ ਮੈਂ ਪਹਿਲੀ ਵਾਰੀ ਕਿਸੇ ਗੁਰਦਵਾਰੇ ਦੇ ਅੰਦਰ ਆਈ ਹਾਂ'', ਉਹ ਆਖ ਰਹੀ ਸੀ, ''ਬਾਹਰੋਂ ਅਕਸਰ ਵੇਖਦੀ ਰਹੀ ਹਾਂ। ਢਾਕੇ ਵਿਚ ਵੀ ਤੇ ਏਥੇ ਦਿੱਲੀ ਵਿਚ ਵੀ। ਤੇ ਮੈਨੂੰ ਚੰਗੇ ਲੱਗਦੇ ਰਹੇ ਹਨ ਤੁਹਾਡੇ ਇਹ ਗੁਰਦਵਾਰੇ। ਤੇ ਅੱਜ ਅੰਦਰੋਂ ਵੇਖਣਾ ਵੀ ਚੰਗਾ ਲੱਗਾ ਹੈ। ਰਾਬਿੰਦਰ ਨਾਥ ਠਾਕੁਰ ਨੇ ਗੁਰੂ ਗੋਬਿੰਦ 'ਤੇ ਜਿਹੜੀਆਂ ਕਵਿਤਾਵਾਂ ਲਿਖੀਆਂ ਉਹ ਮੈਂ ਬੜੇ ਚਾਅ ਨਾਲ ਪੜ੍ਹੀਆਂ ਹਨ। ਅੰਮ੍ਰਿਤਸਰ ਵਾਲੇ ਸਵਰਨ ਹਰੀ ਮੰਦਰ ਦੀ ਤਸਵੀਰ ਜਦੋਂ ਵੀ ਮੈਂ ਕਿਧਰੇ ਵੇਖੀ ਹੈ, ਮੇਰੇ ਅੰਦਰ ਠੰਢ ਪੈ ਗਈ ਹੈ। ਏਸੇ ਲਈ ਮੈਂ ਅੱਜ ਸਾਹਜ ਕਰ ਸਕੀ ਹਾਂ ਤੁਹਾਡੇ ਵਿਚਕਾਰ ਆ ਕੇ ਇਕ ਪ੍ਰਾਰਥਨਾ ਕਰਨ ਦਾ।''

ਏਥੇ ਆ ਕੇ ਬੁੱਢੀ ਫੇਰ ਚੁੱਪ ਕਰ ਗਈ। ਜੋ ਕੁਝ ਉਹਨੇ ਹੁਣ ਤੀਕ ਆਖਿਆ

ਸੀ, ਆਖਣਾ ਸੋਖੇਰਾ ਸੀ। ਅਗਲਾ ਪੰਥ ਜਿਵੇਂ ਉਹਨੂੰ ਦੁਰਗਮ ਭਾਸ ਰਿਹਾ ਹੋਵੇ। ਉਹਨੇ ਇਕ ਵਾਰੀ ਫੇਰ ਮੁੜ ਕੇ ਪੁੱਤਰ ਵਲ ਵੇਖਿਆ। ਬਿਮਲਿੰਦੂ ਨਹੀਂ ਸੀ ਜਾਣਦਾ ਉਹਦੀ ਮਾਂ ਕੀ ਆਖਣ ਲਈ ਉਠੀ ਸੀ। ਪਰ ਉਹਨੇ ਫੇਰ ਇਕ ਵਾਰੀ ਉਹਦੇ ਮੱਢੇ ਘੁਟ ਕੇ ਤੇ ਉਹਦੀਆਂ ਅੱਖਾਂ ਵਿਚ ਵੇਖ ਕੇ ਉਹਨੂੰ ਆਪਣੀ ਪੂਰੀ ਸੰਮਤੀ ਦਾ ਯਕੀਨ ਦੁਆਇਆ। ਪੁੱਤਰ ਦੀ ਏਸ ਤਕਣੀ ਨਾਲ ਉਹਦੇ ਅੰਦਰ ਮੁੜ ਦ੍ਰਿੜਤਾ ਦੀ ਲਹਿਰ ਦੌੜ ਗਈ ਤੇ ਉਹਨੇ ਟਿਕਵੀਂ ਅਤੇ ਗਹਿਰ ਗੰਭੀਰ ਸੁਰ ਵਿਚ ਕਹਿਣਾ ਸ਼ੁਰੂ ਕੀਤਾ :

“ਤੁਸੀਂ ਸਾਰੇ ਜਾਣਦੇ ਹੋ, ਤੁਹਾਡੇ ਗੁਆਂਢ ਵਿਚ ਜਿਹੜੀ ਕਾਲੋਨੀ ਚਿਤਰੰਜਨ ਪਾਰਕ ਹੈ। ਏਥੇ ਉਨ੍ਹਾਂ ਲੋਕਾਂ ਦਾ ਵਸੋਬਾ ਹੈ ਜੋ ਬਟਵਾਰੇ ਵੇਲੇ ਪੂਰਬੀ ਬੰਗਾਲ ਤੋਂ ਉੱਜੜ ਕੇ ਆਏ ਹਨ। ਇਹ ਲੋਕ ਪਹਿਲਾਂ ਹੀ ਗ਼ਮਾਂ ਦੇ ਮਾਰੇ ਹਨ। ਆਪਣੀ ਰੂਹ ਵਿਚ ਡੂੰਘੇ ਫੱਟ ਲੈ ਕੇ ਆਏ ਹਨ। ਫੱਟ ਜੋ ਕਦੀ ਨਹੀਂ ਭਰਦੇ। ਫੱਟ ਜੋ ਰਿਸਦੇ ਰਿਸਦੇ ਨਾਸੂਰ ਬਣ ਜਾਂਦੇ ਹਨ। ਅੱਜ ਚਿਤਰੰਜਨ ਪਾਰਕ ਵਿਚ ਜਾ ਕੇ ਵੇਖੋ। ਸਾਰੀ ਕਾਲੋਨੀ ਤੇ ਹਰਾਸ ਛਾਇਆ ਹੋਇਆ ਹੈ। ਸਹਿਮੇ ਹੋਏ ਲੋਕ ਆਪਣੇ ਕੋਠਿਆਂ ਤੇ ਇੱਟਾਂ ਰੋੜੇ, ਪਾਣੀ ਤੇ ਸੋਝੇ ਦੀਆਂ ਬੋਤਲਾਂ ਇਕੱਠੀਆਂ ਕਰ ਰਹੇ ਹਨ। ਉਨ੍ਹਾਂ ਤੀਕ ਇਹ ਖ਼ਬਰ ਪੁੱਜ ਚੁੱਕੀ ਹੈ ਕਿ ਅੱਜ ਰਾਤ ਤੁਸੀਂ ਚਿਤਰੰਜਨ ਪਾਰਕ ਤੇ ਹੱਲਾ ਬੰਲ ਕੇ ਤਬਾਹੀ ਮਚਾ ਦੇਣੀ ਹੈ, ਤੇ ਏਸੇ ਨੀਯਤ ਨਾਲ ਤੁਸੀਂ ਅੱਜ ਦੁਪਹਿਰ ਤੋਂ ਗੁਰਦਵਾਰੇ ਵਿਚ ਇਕੱਠੇ ਹੋ ਰਹੇ ਹੋ।”

ਸੰਗਤ ਵਿਚੋਂ ਜਿਵੇਂ ਇਕ ਡੂੰਘੇ ਸਵਾਸ ਦੀ ਆਵਾਜ਼ ਆਈ। ਹੈਰਾਨੀ ਵਿਚ ਲੋਕਾਂ ਨੇ ਇਕ ਦੂਜੇ ਵਲ ਵੇਖਿਆ ਤੇ ਫੇਰ ਸਾਰੀਆਂ ਨੀਝਾਂ ਬੁੱਢੀ ਦੇ ਮੂੰਹ ਤੇ ਜੁੜ ਗਈਆਂ।

ਬੁੱਢੀ ਨੂੰ ਆਪਣੇ ਬੁੱਲ੍ਹ ਸੁਕਦੇ ਮਹਿਸੂਸ ਹੋਏ। ਕੰਡੇ ਇਕ ਵਾਰੀ ਫੇਰ ਉਹਦੇ ਗਲ ਵਿਚ ਉਗਣੇ ਸ਼ੁਰੂ ਹੋ ਗਏ ਸਨ। ਉਹਦੀਆਂ ਲੱਤਾਂ ਡੋਲ ਰਹੀਆਂ ਸਨ। ਬਿਮਲਿੰਦੂ ਨੇ ਅੱਗੇ ਵਧ ਕੇ ਆਪਣੀ ਮਾਂ ਦੇ ਲਾਗੇ ਖੜੋਂਦਿਆਂ ਉਹਦਾ ਇਕ ਹੱਥ ਆਪਣੇ ਹੱਥ ਵਿਚ ਘੁਟ ਲਿਆ। ਦੂਜੇ ਨਾਲ ਛਾਇਆ ਦੇਵੀ ਨੇ ਆਪਣੀ ਧੌਤੀ ਦੇ ਪੱਲੂ ਦੀ ਕੰਨੀ ਫੜੀ ਹੋਈ ਸੀ ਤਾਂ ਜੋ ਉਹਦੇ ਸਿਰ ਤੋਂ ਖਿਸਕ ਨਾ ਜਾਏ। ਬੁੱਲ੍ਹਾਂ ਤੇ ਜੀਭ ਫੇਰਦੀ ਅਤੇ ਆਪਣੇ ਆਪ ਨੂੰ ਸੰਭਾਲਦੀ ਉਹ ਕਹਿੰਦੀ ਗਈ :

“ਅਸੀਂ ਤੁਹਾਡੇ ਸੰਬੰਧੀ ਕੁਝ ਹੋਰ ਨਾ ਜਾਣਦੇ ਹੋਈਏ ਪਰ ਏਨਾ ਜ਼ਰੂਰ ਜਾਣਦੇ ਹਾਂ ਕਿ ਤੁਸੀਂ ਬਹਾਦਰ ਕੌਮ ਹੋ। ਤੁਹਾਡੀ ਕੌਮ ਨੇ ਹਮੇਸ਼ਾ ਦੀਨ ਦੁਖੀ ਮਜ਼ਲੂਮ ਦੀ ਰੱਖਿਆ ਕੀਤੀ ਹੈ। ਅੱਜ ਰਾਤੀਂ ਜੋ ਕੁਝ ਕਰ ਗੁਜ਼ਰਨ ਦੀ ਤੁਸੀਂ ਠਾਣੀ ਹੈ, ਉਹ ਬਦਲੇ ਦੀ ਹਵਾਸ ਦੇ ਵਾਸ ਹੋ ਕੇ ਠਾਣੀ ਹੈ। ਤੁਹਾਡੀ ਬਦਲੇ ਦੀ ਇਹ ਭਾਵਨਾ ਕੁਦਰਤੀ ਹੈ। ਕਲ੍ਹ ਰਾਤੀਂ ਦਿੱਲੀ ਵਿਚ ਜੋ ਕਹਿਰ ਤੁਹਾਡੇ ‘ਤੇ ਟੁੱਟਾ ਹੈ, ਉਹ ਸੁਣ ਸੁਣ ਕੇ ਅੱਜ ਸਵੇਰ ਤੋਂ ਮੇਰੀ ਆਤਮਾ ਡੁਸਕਦੀ ਰਹੀ ਹੈ। ਕੱਲ੍ਹ ਰਾਤੀਂ ਤੁਹਾਡੇ

ਲਈ ਮੁੜ ਨਵੇਂ ਸਿਰਿਓਂ ਪਾਕਿਸਤਾਨ ਬਣਿਆ ਹੈ। ਹਲਕਾਈਆਂ ਭੀੜਾਂ ਨੇ ਤੁਹਾਡੇ ਘਰ ਸਾੜੇ ਹਨ। ਤੁਹਾਡੀਆਂ ਨੂਹਾਂ ਧੀਆਂ ਦੀ ਬੇਪਤੀ ਹੋਈ ਹੈ। ਤੁਹਾਨੂੰ ਲੋਹੇ ਦੀਆਂ ਲੱਠਾਂ ਨਾਲ ਅਪਮਾਇਆ ਕਰਕੇ ਮਿੱਟੀ ਦਾ ਤੇਲ ਛਿੜਕ ਕੇ ਜੀਉਂਦਾ ਸਾੜਿਆ ਹੈ। ਪੈਟਰੋਲ ਵਿਚ ਭਿਉਂ ਕੇ ਟਾਇਰ ਤੁਹਾਡੇ ਗਲ ਵਿਚ ਪਾਏ ਹਨ ਤੇ ਫਿਰ ਟਾਇਰਾਂ ਨੂੰ ਅੱਗ ਲਾ ਕੇ ਇਨ੍ਹਾਂ ਭੀੜਾਂ ਨੇ ਤੁਹਾਨੂੰ ਮੌਤ ਦਾ ਭਿਆਂਕਰ ਨਾਚ ਨਚਾਇਆ ਹੈ। ਤੁਹਾਡਾ ਕਸੂਰ ਕੇਵਲ ਏਨਾ ਸੀ ਕਿ ਇੰਦਰਾ ਗਾਂਧੀ ਦੇ ਕਤਲ ਲਈ ਜਿਹੜੇ ਦੋ ਬੰਦੇ ਫੜੇ ਗਏ ਹਨ, ਉਹ ਸਿੱਖ ਹਨ। ਬਦਲੇ ਦੀ ਤੁਹਾਡੀ ਇਹ ਭਾਵਨਾ ਕੁਦਰਤੀ ਹੈ। ਏਸੇ ਲਈ ਤਾਂ ਮੈਂ ਅੱਜ ਏਥੇ ਆਈ ਹਾਂ ਅਤੇ ਆਪਣੇ ਇਕੋ ਇਕ ਪੁੱਤਰ ਬਿਮਲਿੰਦੂ ਨੂੰ ਨਾਲ ਲਿਆਈ ਹਾਂ। ਮੇਰੀ ਪ੍ਰਾਰਥਨਾ ਹੈ ਕਿ ਤੁਸੀਂ ਬਦਲੇ ਦੀ ਆਪਣੀ ਹਵਸ ਸਾਨੂੰ ਦੁਹਾਂ ਨੂੰ ਮਾਰ ਕੇ ਪੂਰੀ ਕਰ ਲਉ। ਕਿਰਪਾਨਾਂ ਨਾਲ ਸਾਡੇ ਟੁਕੜੇ ਕਰ ਦਿਓ। ਸਾਨੂੰ ਤਿਲ ਤਿਲ ਕੱਟ ਸੁਟੋ। ਅਸੀਂ ਸੀ ਨਹੀਂ ਕਰਾਂਗੇ। ਮੇਰੇ ਕੋਲ ਛੁੱਟ ਆਪਣੀ ਅਤੇ ਆਪਣੇ ਪੁੱਤਰ ਦੀ ਜਾਨ ਦੇ ਤੁਹਾਡੇ ਅਰਪਣ ਕਰਨ ਲਈ ਹੋਰ ਕੁਝ ਨਹੀਂ। ਮੇਰਾ ਪਤੀ ਤੇ ਮੇਰਾ ਜਵਾਈ ਬਟਵਾਰੇ ਦੇ ਫ਼ਸਾਦਾਂ ਵਿਚ ਮਾਰੇ ਗਏ। ਮੇਰੀ ਜਵਾਨ ਸਜਵਿਆਹੀ ਧੀ ਉਸ ਭੀੜ ਦੇ ਕਾਬੂ ਆ ਗਈ ਜਿਸ ਨੇ ਸਾਡੇ ਘਰ ਨੂੰ ਅੱਗ ਲਾਈ ਸੀ। ਬਿਮਲਿੰਦੂ ਤੋਂ ਵੱਡੇ ਮੇਰੇ ਦੋ ਪੁੱਤਰ ਕਾਫ਼ਲਿਆਂ ਵਿਚ ਹੁਲਦੇ ਹੈਜ਼ੇ ਨਾਲ ਮਰ ਗਏ। ਬਿਮਲਿੰਦੂ ਉਦੋਂ ਮੇਰੇ ਕੁੱਛੜ ਸੀ। ਜੇ ਅੱਜ ਉਹ ਜੀਉਂਦੇ ਹੁੰਦੇ ਤਾਂ ਮੈਂ ਅੱਜ ਸਾਰਿਆਂ ਨੂੰ ਬਦਲੇ ਲਈ ਪੇਸ਼ ਕਰਦੀ। ਪਰ ਹੁਣ ਤੁਸੀਂ ਅਸਾ ਦੁਹਾਂ ਨੂੰ ਮਾਰ ਕੇ ਹੀ ਆਪਣੀ ਸੰਤੁਸ਼ਟਤਾ ਕਰ ਲਓ। ਪਰ ਵਾਸਤਾ ਜੇ ਪ੍ਰਭੂ ਦਾ ਅੱਜ ਰਾਤੀਂ ਚਿਤਰੰਜਨ ਪਾਰਕ 'ਤੇ ਹੱਲਾ ਨਾ ਬੋਲਣਾ। ਉਥੇ ਜਿਹੜੇ ਲੋਕ ਵੱਸਦੇ ਹਨ ਉਹ ਦੁੱਖਾਂ ਦਰਦਾਂ ਦੇ ਝੰਬੇ ਹੋਏ ਹਨ। ਉਨ੍ਹਾਂ ਤੁਹਾਡਾ ਕਦੀ ਬੁਰਾ ਨਹੀਂ ਚਿਤਵਿਆ। ਉਨ੍ਹਾਂ ਕਦੀ ਕਿਸੇ ਦਾ ਬੁਰਾ ਨਹੀਂ ਚਿਤਵਿਆ। ਉਨ੍ਹਾਂ ਲਈ ਅੱਜ ਦੂਜੀ ਵਾਰੀ ਪਾਕਿਸਤਾਨ ਨਾ ਬਣਾਨਾ। ਤੁਹਾਥੋਂ ਵਧ ਹੋਰ ਕੌਣ ਜਾਣ ਸਕਦਾ ਹੈ ਕਿ ਇਕ ਜ਼ਿੰਦਗੀ ਵਿਚ ਦੋ ਵਾਰੀ ਪਾਕਿਸਤਾਨ ਬਣਨ ਦਾ ਕੀ ਅਰਥ ਹੈ।"

ਫ਼ਾਇਆਂ ਦੇਵੀ ਅਚਨਚੇਤ ਚੁੱਪ ਕਰ ਗਈ। ਉਹਨੇ ਆਪਣੀ ਧੌਣ ਇਸ ਅੰਦਾਜ਼ ਨਾਲ ਝੁਕਾ ਦਿੱਤੀ ਜਿਵੇਂ ਬਦਲੇ ਦੀ ਤਲਵਾਰ ਦੇ ਵਾਰ ਲਈ ਆਪਣੇ ਆਪ ਨੂੰ ਪੇਸ਼ ਕਰ ਰਹੀ ਹੋਵੇ। ਸੰਗਤ ਉੱਤੇ ਇਕ ਅਜੀਬ ਜਿਹਾ ਸਕਤਾ ਛਾ ਗਿਆ ਸੀ। ਇਹ ਸਕਤਾ ਚੁੱਪ ਵੀ ਸੀ ਪਰ ਬੋਲਦਾ ਬੋਲਦਾ ਵੀ ਜਾਪਦਾ ਸੀ। ਬਿਮਲਿੰਦੂ ਦੀ ਹੈਰਾਨੀ ਸੰਗਤ ਨਾਲੋਂ ਘੱਟ ਨਹੀਂ ਸੀ। ਉਹਨੂੰ ਚਿਤ ਚੇਤਾ ਵੀ ਨਹੀਂ ਸੀ ਕਿ ਗੁਰਦਵਾਰੇ ਵਿਚ ਉਹਦੀ ਮਾਂ ਆਪਣੇ ਨਾਲ ਉਹਨੂੰ ਵੀ ਕੁਰਬਾਨੀ ਦਾ ਬੱਕਰਾ ਬਣਾ ਕੇ ਲਿਆਈ ਸੀ। ਪਲ ਦਾ ਪਲ ਉਹਦੇ ਮੂੰਹ ਤੋਂ ਰੰਗ ਉਡ ਗਿਆ। ਪਰ ਉਹਨੇ ਮਾਂ ਦਾ ਘੁਟਿਆ ਹੱਥ ਨਾ ਛੱਡਿਆ। ਫੇਰ ਉਹਨੂੰ ਜਾਪਿਆ ਉਸ ਹੱਥ ਰਾਹੀਂ ਉਹਦੀ ਮਾਂ ਦੀ ਆਤਮਾ ਵਿਚੋਂ ਇਕ ਮਿਕਨਾਤੀਸੀ ਸ਼ਕਤੀ ਉਹਦੀਆਂ ਨਸਾਂ ਵਿਚ ਵੀ ਰੁਸਕ ਗਈ ਹੋਵੇ। ਉਹਦੇ ਚਿਹਰੇ ਦਾ ਰੰਗ ਪਰਤ ਆਇਆ ਤੇ ਉਹਦੀ ਨੀਝ ਬੇਖੋਫ਼ ਹੋ ਗਈ।

ਸਕੱਤਰ ਨੇ ਉਠ ਕੇ ਮਾਂ ਪੁੱਤਰ ਨੂੰ ਸਟੇਜ ਲਾਗੇ ਬਿਠਾ ਦਿੱਤਾ। ਉਹਦਾ ਮਨ ਏਨਾ ਹਲੂਣਿਆ ਗਿਆ ਸੀ ਕਿ ਕੁਝ ਚਿਰ ਉਹਨੂੰ ਆਖਣ ਲਈ ਸ਼ਬਦ ਨਾ ਅਹੁੜੇ। ਅਖੀਰ ਉਹਨੇ ਆਪਣਾ ਗੱਲ ਬੋਲਿਆ ਅਤੇ ਸੰਗਤ ਨੂੰ ਫਤਹ ਬੁਲਾਈ। ਫਤਹ ਦਾ ਜਵਾਬ ਬੜਾ ਲਿੱਸਾ ਜਿਹਾ ਮਿਲਿਆ ਕਿਉਂਜੋ ਸੰਗਤ ਦਾ ਗੱਲ ਵੀ ਭਰਿਆ ਹੋਇਆ ਸੀ।

“ਫਤਹ ਦਾ ਜਵਾਬ ਬੜਾ ਢਿੱਲਾ ਆਇਆ ਹੈ।” ਸਕੱਤਰ ਦੀ ਆਪਣੀ ਆਵਾਜ਼ ਅਜੇ ਤੀਕ ਜਜ਼ਬੇ ਨਾਲ ਬਿੜਕ ਰਹੀ ਸੀ, “ਫਤਹ ਐਸੀ ਬੁਲਾਓ ਕਿ ਗੁੰਜ ਪਾ ਦਿਓ। ਤੁਹਾਡੀ ਫਤਹ ਦਾ ਆਵਾਜ਼ ਚਿਤਰੰਜਨ ਪਾਰਕ ਤੀਕ ਅੱਪੜੇ ਤੇ ਉਥੇ ਵਸਦੇ ਸਾਡੇ ਵੀਰਾਂ ਨੂੰ ਪਤਾ ਲੱਗ ਜਾਏ ਕਿ ਖ਼ਾਲਸਾ ਤਾਂ ਵਾਹਿਗੁਰੂ ਜੀ ਕਾ ਹੈ। ਇਹਦੀ ਸਾਜਨਾ ਅਕਾਲ ਪੁਰਖ ਦੇ ਹੁਕਮ ਵਿਚ ਹੋਈ ਹੈ। ਖ਼ਾਲਸਾ ਅਕਾਲ ਪੁਰਖ ਦੀ ਫੌਜ ਹੈ। ਅਕਾਲ ਪੁਰਖ ਦੀ ਫੌਜ ਭਲਾ ਕਦੀ ਕਿਸੇ ਤੇ ਜੁਲਮ ਕਰ ਸਕਦੀ ਹੈ। ਖ਼ਾਲਸਾ ਤਾਂ ਬਖਸ਼ਿਸ਼ ਦੇ ਘਰ ਵਸਦਾ ਹੈ। ਇਤਿਹਾਸ ਗਵਾਹ ਹੈ ਕਿ ਵਕਤ ਪੈਣ ਤੇ ਖ਼ਾਲਸੇ ਨੇ ਬਦਲੇ ਵੀ ਲਏ ਹਨ ਪਰ ਸਦਾ ਦੁਸ਼ਟਾਂ ਦੁਖੀਆਂ ਕੋਲੋਂ, ਮਜ਼ਲੂਮਾਂ ਦੁਖੀਆਂ ਕੋਲੋਂ ਨਹੀਂ।”

ਇਸ ਵਾਰ ਦੀ ਫਤਹ ਸਚਮੁਚ ਗੁੰਜਾਰਵੀਂ ਸੀ। ਉੱਚੀ ਸੁਰ ਵਿਚ ਫਤਹ ਬੁਲਾਣ ਨਾਲ ਨਾ ਕੇਵਲ ਸੰਗਤ ਦਾ ਗੱਲ ਖੁਲ੍ਹ ਗਿਆ ਸਗੋਂ ਹਿਰਦਿਆਂ ਵਿਚ ਉਠ ਰਹੇ ਜਜ਼ਬਾਤ ਦੇ ਜਵਾਰ ਦਾ ਰੁਖ ਵੀ ਨੀਵਾਣ ਵਲ ਹੋ ਗਿਆ।

“ਜੋ ਕੁਝ ਚਿਤਰੰਜਨ ਪਾਰਕ ਦੀ ਇਸ ਬੀਬੀ”, ਸਕੱਤਰ ਨੇ ਉਠ ਕੇ ਲਾਗੇ ਬੈਠੀ ਛਾਇਆ ਦੇਵੀ ਤੋਂ ਉਹਦਾ ਨਾਂ ਪੁਛਿਆ, “ਹਾਂ, ਤਾਂ ਜਿਵੇਂ ਮੈਂ ਆਖ ਰਿਹਾ ਸਾਂ ਜੋ ਕੁਝ ਬੀਬੀ ਛਾਇਆ ਦੇਵੀ ਨੇ ਆਖਿਆ ਹੈ, ਉਹਦੇ ਉੱਤਰ ਵਿਚ ਮੈਂ ਬੜੀ ਸੰਖੇਪ ਜਿਹੀ ਗੱਲ ਕਰਨੀ। ਗਰੇਟਰ ਕੈਲਾਸ਼ ਦੀ ਸਿੱਖ ਵਸੋਂ ਅੱਜ ਦੁਪਹਿਰ ਤੋਂ ਗੁਰਦਵਾਰੇ ਵਿਚ ਇਕੱਠੀ ਹੁੰਦੀ ਰਹੀ ਹੈ, ਕੇਵਲ ਆਪਣੀ ਸੁਰੱਖਿਆ ਲਈ। ਕਿਸੇ ਤੇ ਹੱਲਾ ਕਰਨ ਲਈ ਨਹੀਂ। ਜਿਹੜੇ ਜਿਹੜੇ ਕਹਿਰ ਦੀ ਰਾਤ ਕਲ੍ਹ ਲੰਘੀ ਹੈ ਉਹੋ ਜਿਹੀ ਸਿਰ ਤੇ ਖੜੀ ਹੈ। ਗੁਰਦਵਾਰੇ ਵਿਚ ਇਕੱਠਿਆਂ ਹੋਣ ਦਾ ਮੰਤਵ ਇਹ ਹੈ ਕਿ ਅਸੀਂ ਕਲ੍ਹ ਵਾਂਗ ਇਕੱਲੇ ਇਕੱਲੇ ਅਤੇ ਅਵੇਸਲੇ ਨਾ ਮਾਰੇ ਜਾਈਏ, ਸਗੋਂ ਯਥਾ ਸ਼ਕਤ ਆਪਣੀ ਅਤੇ ਆਪਣੇ ਪਰਿਵਾਰਾਂ ਦੀ ਰੱਖਿਆ ਕਰਦਿਆਂ ਹੱਲਾ ਕਰਨ ਵਾਲਿਆਂ ਨਾਲ ਟੱਕਰ ਲਈਏ ਅਤੇ ਜੂਝ ਕੇ ਮਾਰੀਏ ਮਰੀਏ। ਜਿਵੇਂ ਚਿਤਰੰਜਨ ਪਾਰਕ ਵਾਲੇ ਸਾਡੇ ਭਰਾ ਬੰਗਲਾ ਦੇਸ਼ ਤੋਂ ਉਜੜ ਕੇ ਆਏ ਨੇ, ਉਵੇਂ ਹੀ ਸਾਡੇ ਵਿਚੋਂ ਬਹੁਤੇ ਪੱਛਮੀ ਪੰਜਾਬ ਤੋਂ ਆਏ ਹਨ। ਅੱਜ ਆਜ਼ਾਦ ਹਿੰਦੁਸਤਾਨ ਵਿਚ ਸਾਡੇ ਲਈ ਮੁੜ ਕੇ ਪਾਕਿਸਤਾਨ ਬਣ ਰਿਹਾ ਹੈ। ਸਾਡੀ ਅਰਦਾਸ ਹੈ ਕਿ ਚਿਤਰੰਜਨ ਪਾਰਕ ਵਾਲੇ ਰਹਿੰਦੀ ਦੁਨੀਆ ਤੱਕ ਸੁਖੀ ਵੱਸਣ। ਮੁੜ ਕੇ ਉਨ੍ਹਾਂ ਨੂੰ ਕਦੀ ਉਸ ਅੱਗ ਵਿਚੋਂ ਨਾ ਲੰਘਣਾ ਪਏ ਜਿਵੇਂ ਸਾਨੂੰ ਪੈ ਰਿਹਾ ਹੈ। ਕਦੀ ਜੇ ਕੋਈ ਤੱਤੀ ਹਵਾ ਦਾ ਬੁਲ੍ਹਾ ਚਿਤਰੰਜਨ ਪਾਰਕ ਵਲ ਜਾਣ ਲੱਗੇ ਤਾਂ ਉਹ ਵੀ ਸਾਡੇ ਵਲ ਮੁੜ ਆਏ।”

ਸਕੱਤਰ ਬੋਲਦਾ ਬੋਲਦਾ ਰੁਕ ਗਿਆ। ਉਹਦੇ ਪਿੱਛੇ ਬੈਠੀ ਛਾਇਆ ਦੇਵੀ ਨੇ ਉਠ ਕੇ ਕੰਬਦੇ ਹੱਥਾਂ ਨਾਲ ਮਾਈਕ ਉਹਦੇ ਕੋਲੋਂ ਫੜ ਲਿਆ ਸੀ। ਕੇਵਲ ਹੱਥ ਹੀ ਨਹੀਂ ਬੁੱਢੀ ਦੇ ਸਰੀਰ ਦਾ ਲੁੱ ਲੁੱ ਕੰਬ ਰਿਹਾ ਸੀ। ਇਸ ਵਾਰੀ ਜਦੋਂ ਉਹ ਉਠੀ ਸੀ ਤਾਂ ਦੁਹਾਂ ਗੱਡਿਆਂ ਤੇ ਹੱਥ ਧਰ ਕੇ ਉਠੀ ਸੀ, ਜਿਵੇਂ ਉਹਦੇ ਅੰਦਰ ਸਾਹ ਸਭ ਨਾ ਰਿਹਾ ਹੋਵੇ, ਜਿਵੇਂ ਉਹਦਾ ਸਾਰਾ ਸਰੀਰ ਝੂਠਾ ਪੈ ਗਿਆ ਹੋਵੇ।

ਚੋਗਿਰਦਾ ਉਹਨੂੰ ਧੁੰਦਲਾ ਨਜ਼ਰ ਆ ਰਿਹਾ ਸੀ। ਉਹਨੇ ਐਨਕ ਲਾਹੀ। ਧੌਤੀ ਦੀ ਕੰਨੀ ਨਾਲ ਰਗੜੀ। ਪਰ ਧੁੰਦ ਉਹਦੀ ਐਨਕ ਦੀ ਨਹੀਂ, ਉਹਦੇ ਹੰਝੂਆਂ ਦੀ ਸੀ। ਉਹਨੇ ਅੱਖਾਂ ਛਿਣਕੀਆਂ ਤੇ ਕੁਝ ਕਹਿਣਾ ਚਾਹਿਆ। ਪਰ ਉਹਦੇ ਮੂੰਹ ਵਿਚੋਂ ਕੇਵਲ ਇਕ ਹੁਬਕੀ, ਉਹਦੇ ਰੋਣ ਨਾਲ ਸਿਲ੍ਹੀ ਕੇਵਲ ਇਕ ਸਿਸਕੀ ਨਿਕਲੀ। ਫੇਰ ਉਹਨੇ ਬੁਲ੍ਹ ਟੁੱਕ ਕੇ ਹੰਝੂਆਂ ਨੂੰ ਵਰਜ ਦਿਤਾ, ਆਪਣਾ ਗੱਚ ਪੀ ਲਿਆ ਤੇ ਕਹਿਣਾ ਸ਼ੁਰੂ ਕੀਤਾ :—

“ਭੈਣੋ ਤੇ ਭਰਾਵੇ, ਮੈਂ ਸ਼ਰਮਿੰਦੀ ਹਾਂ ਕਿ ਮੈਂ ਤੁਹਾਡੀ ਨੇਕ ਨੀਯਤ ਤੇ ਸ਼ੱਕ ਕੀਤਾ। ਇਕ ਉਡਦੀ ਅਫਵਾਹ 'ਤੇ ਯਕੀਨ ਕਰਨ ਤੋਂ ਪਹਿਲਾਂ ਮੈਨੂੰ ਸੋਚਣਾ ਚਾਹੀਦਾ ਸੀ। ਪਰ ਗ਼ਮ ਅਤੇ ਚਿੰਤਾ ਨੇ ਮੇਰੀ ਮੱਤ ਮਾਰ ਛੱਡੀ ਸੀ ਤੇ ਮੈਂ ਮੂੰਹ ਚੁੱਕੀ ਤੁਹਾਨੂੰ ਕੋਸਣ ਟੁਰ ਪਈ। ਮੈਂ ਤੁਹਾਨੂੰ ਨਹੱਕਾ ਦੋਸ਼ ਦਿੱਤਾ ਹੈ, ਨਹੱਕੀ ਤੁਹਮਤ ਲਾਈ ਹੈ। ਪਾਗਲ ਹੋ ਗਈ ਸਾਂ। ਇਹ ਤੁਹਮਤ ਮੈਂ ਤੁਹਾਡੇ 'ਤੇ ਹੀ ਨਹੀਂ ਲਾਈ। ਮੈਨੂੰ ਲੱਗਦਾ ਹੈ ਕਿ ਇਹ ਤੁਹਮਤ ਮੈਂ ਗੁਰੂ ਗੋਬਿੰਦ 'ਤੇ ਲਾਈ ਹੈ, ਇਹ ਤੁਹਮਤ ਮੈਂ ਅੰਮ੍ਰਿਤਸਰ ਦੇ ਸਵਰਨ ਮੰਦਰ 'ਤੇ ਲਾਈ ਹੈ। ਭੈਣੋ ਤੇ ਭਰਾਵੇ, ਮੈਂ ਤੁਹਾਡੀ ਦੋਸ਼ਣ ਹਾਂ। ਮੈਨੂੰ ਇਹਦਾ ਦੰਡ ਦਿਓ। ਮੈਨੂੰ ਇਹਦਾ ਦੰਡ ਜ਼ਰੂਰ ਮਿਲਣਾ ਚਾਹੀਦਾ ਹੈ।”

ਸਕੱਤਰ ਨੇ ਉਠ ਕੇ ਬੜੀ ਨਰਮਾਈ ਨਾਲ ਆਪਣਾ ਹੱਥ ਉਹਦੇ ਮੋਢੇ ਤੇ ਰਖਿਆ ਅਤੇ ਮਾਈਕ ਆਪਣੇ ਅੱਗੇ ਕਰਦਾ ਬੋਲਿਆ :

“ਹੁਣ ਮੈਂ ਪ੍ਰਧਾਨ ਜੀ ਨੂੰ ਬੇਨਤੀ ਕਰਾਂਗਾ ਕਿ ਉਹ ਗੁਰੂ ਮਹਾਰਾਜ ਦਾ ਇਕ ਸਿਹਰਾ ਬੀਬੀ ਛਾਇਆ ਦੇਵੀ ਨੂੰ ਪੇਸ਼ ਕਰਨ।”

ਗੁਰਦਵਾਰਾ ਕਮੇਟੀ ਦਾ ਪ੍ਰਧਾਨ ਜੀਵਨ ਕਣੀ ਵਾਲਾ ਮਨੁੱਖ ਸੀ। ਇਹ ਜੀਵਨ ਕਣੀ ਉਹਦੇ ਭਖਦੇ ਚਿਹਰੇ ਅਤੇ ਨੂਰਾਨੀ ਦਾੜ੍ਹੀ ਵਿਚ ਦਮਕਦੀ ਸੀ। ਉਹ ਓੜਕ ਦਾ ਜਜ਼ਬਾਤੀ ਇਨਸਾਨ ਸੀ। ਜ਼ਿੰਦਗੀ ਦੇ ਭਾਵੁਕ ਛਿਣਾਂ ਵਿਚ ਸਦਾ ਉਹਦੀ ਭੁਬ ਨਿਕਲ ਜਾਇਆ ਕਰਦੀ ਸੀ। ਉਹ ਦੁਵਿਆ ਹੋਇਆ ਉਠਿਆ। ਸਕੱਤਰ ਦੇ ਹੱਥੋਂ ਸਿਹਰਾ ਫੜ ਕੇ ਉਹਨੇ ਛਾਇਆ ਦੇਵੀ ਨੂੰ ਪੇਸ਼ ਕੀਤਾ। ਸਵੀਕਾਰ ਕਰ ਕੇ ਛਾਇਆ ਦੇਵੀ ਨੇ ਸਿਹਰਾ ਪਹਿਲਾਂ ਚੁੰਮਿਆ, ਫਿਰ ਅੱਖਾਂ ਨਾਲ ਛੁਹਾਇਆ ਤੇ ਫਿਰ ਮਸਤਕ ਤੇ ਲਾਇਆ। ਉਹਦੀ ਜ਼ਿੰਦਗੀ ਵਿਚ ਅਜਿਹੀ ਸੁੰਗਧੀ ਪਹਿਲਾਂ ਕਦੀ ਨਹੀਂ ਸੀ ਹੁਮਕੀ।

“ਹੁਣ ਮੈਂ ਪ੍ਰਧਾਨ ਜੀ ਨੂੰ ਬੇਨਤੀ ਕਰਾਂਗਾ”, ਸਕੱਤਰ ਕਹਿ ਰਿਹਾ ਸੀ,

“ਕਿ ਉਹ ਬੀਬੀ ਛਾਇਆ ਦੇਵੀ ਦੇ ਸਪੁੱਤਰ ਸ੍ਰੀ ਬਿਮਲਿੰਦੂ ਨੂੰ ਸਿਰੋਪਾ ਪੇਸ਼ ਕਰਨ।”

ਉਨਾਬੀ ਰੰਗ ਦਾ ਰੇਸ਼ਮੀ ਰੁਮਾਲਾ ਤਾਂ ਬਿਮਲਿੰਦੂ ਨੇ ਪਹਿਲਾਂ ਹੀ ਸਿਰ 'ਤੇ ਬੱਧਾ ਹੋਇਆ ਸੀ। ਕੇਸਰੀ ਸਿਰੋਪਾ ਗਲ ਵਿਚ ਪੈਂਦਿਆਂ ਹੀ ਕਿਰਮਚੀ ਤੇ ਗੁਟੱਈ ਰੰਗ ਉਹਦੇ ਚਿਹਰੇ 'ਤੇ ਝਿਲਮਿਲਾ ਉਠੇ। ਸਾਢੇ ਤਿੰਨ ਫੁੱਟ ਲੰਮੀ ਸ੍ਰੀ ਸਾਹਿਬ ਪ੍ਰਧਾਨ ਦੇ ਹੱਥੋਂ ਫੜਦਿਆਂ ਇਕ ਲਰਜ਼ਾ ਉਹਦੇ ਤਨ ਬਦਨ ਵਿਚੋਂ ਲੰਘ ਗਿਆ, ਜਿਵੇਂ ਮਖਮਲੀ ਮਿਆਨ ਵਿਚੋਂ ਵੀ ਸਰਬਲੋਹ ਨੇ ਉਹਨੂੰ ਛਹੁ ਲਿਆ ਹੋਵੇ।

ਮੇਟਰਨਿਟੀ ਵਾਰਡ

ਸਿਵਲ ਹਸਪਤਾਲ ਦਾ ਮੇਟਰਨਿਟੀ ਵਾਰਡ ਦੂਜੇ ਸਾਰੇ ਵਾਰਡਾਂ ਦੇ ਕੁੱਲ ਰਕਬੇ ਤੋਂ ਵੱਡਾ ਸੀ। ਬਾਕੀ ਦੇ ਸਾਰੇ ਵਾਰਡ ਇਕ ਵੱਡੀ ਸਾਰੀ ਬੇਦੰਗੀ ਜਿਹੀ ਬਿਲਡਿੰਗ ਵਿਚ ਸਨ ਪਰ ਮੇਟਰਨਿਟੀ ਵਾਰਡ ਦੀ ਇਮਾਰਤ ਤਿੰਨ ਮੰਜ਼ਲੀ ਸੀ। ਇਮਾਰਤ ਦਾ ਆਕਾਰ, ਹਨੀਫ ਮੀਆਂ ਨੇ ਕਾਲੀ ਮਖਮਲੀ ਟੋਪੀ ਮੱਥੇ ਤੋਂ ਉਪਰ ਸਰਕਾਂਦਿਆਂ ਇਕ ਲੰਮੀ ਨੀਤ ਨਾਲ ਤਿੰਨਾਂ ਮੰਜ਼ਲਾਂ ਨੂੰ ਨਾਪਦਿਆਂ ਸੋਚਿਆ, ਇਸ ਗੱਲ ਦਾ ਪ੍ਰਤੱਖ ਸਬੂਤ ਸੀ ਕਿ ਹਸਪਤਾਲ ਵਿਚ ਆਉਣ ਵਾਲੇ ਹਰ ਪਰਕਾਰ ਦੇ ਰੋਗੀਆਂ ਦੀ ਕੁੱਲ ਗਿਣਤੀ ਨਾਲੋਂ ਹਾਮਲਾ ਔਰਤਾਂ ਦੀ ਗਿਣਤੀ ਕਿਤੇ ਜ਼ਿਆਦਾ ਸੀ। ਬਾਕੀ ਦੇ ਵਾਰਡਾਂ ਵਾਲੀ ਇਮਾਰਤ ਪੁਰਾਣੇ ਢੰਗ ਦੀ ਸੀ। ਚੂਨੇ ਨਾਲ ਕੀਤੀ ਇੱਟਾਂ ਦੀ ਚਿਣਾਈ ਤੇ ਛੱਤਾਂ ਉੱਤੇ ਕੋਲ ਦੀਆਂ ਸ਼ਤੀਰੀਆਂ। ਪਰ ਮੇਟਰਨਿਟੀ ਵਾਰਡ ਦੀ ਇਮਾਰਤ ਲੋਹੇ ਅਤੇ ਕੰਕਰੀਟ ਦੇ ਪਿੱਲਰ ਅਤੇ ਬੀਮ ਪਾ ਕੇ ਪੁਖਤਾ ਬਣਾਈ ਗਈ ਸੀ। ਡੂੰਘੀ ਬੁਨਿਆਦ ਅਜੇ ਚਾਰ ਹੋਰ ਮੰਜ਼ਲਾਂ ਦਾ ਭਾਰ ਝਲ ਸਕਦੀ ਸੀ। ਇਹ ਵਿਤਕਰਾ, ਹਨੀਫ ਮੀਆਂ ਨੇ ਪਾਨ ਬੁਕਦਿਆਂ ਸੋਚਿਆ, ਇਸ ਲਈ ਸੀ ਕਿ ਨਿਤ ਨਵੀਆਂ ਦਵਾਈਆਂ ਦੀ ਕਾਢ ਨਾਲ ਹੋਰ ਬੀਮਾਰੀਆਂ ਤਾਂ ਕਦੀ ਨਾ ਕਦੀ ਇਨਸਾਨ ਦੇ ਮਗਰੋਂ ਲਬ ਜਾਣਗੀਆਂ ਅਤੇ ਪੁਰਾਣੀ ਬੋਸੀਦਾ ਇਮਾਰਤ ਨੂੰ ਤਾਲੇ ਲਗ ਜਾਣਗੇ, ਪਰ ਜਦ ਤੀਕ ਇਹ ਕਾਇਨਾਤ ਕਾਇਮ ਹੈ ਮੇਟਰਨਿਟੀ ਦੀ ਮੁਹਲਕ ਬੀਮਾਰੀ ਦਿਨ ਦੂਣੀ ਤੇ ਰਾਤ ਚੌਗੁਣੀ ਤਰੱਕੀ ਕਰਦੀ ਰਹੇਗੀ।

ਬੇਧਿਆਨੀ ਵਿਚ ਹਨੀਫ ਮੀਆਂ ਨੇ ਬੀੜੀ ਆਪਣੇ ਬੁਲ੍ਹਾਂ ਵਿਚ ਅੜਾਈ। ਮਾਚਸ ਦੀ ਤੀਲੀ ਸੀਖਣ ਹੀ ਲਗਾ ਸੀ ਕਿ ਉਹਨੂੰ ਆਪਣੇ ਅੱਗੇ ਅੱਗੇ ਤੁਰਦੇ ਹਾਜੀ ਪੀਰ ਸਾਹਬ ਦੇ ਸੁਫੇਦ ਕੁਰਤੇ ਦਾ ਝਾਂਵਲਾ ਪਿਆ। ਉਹਨੇ ਝਟ ਬੀੜੀ ਅਤੇ ਮਾਚਸ ਵਾਸਕਟ ਦੀ ਜੇਬ ਵਿਚ ਲੁਕਾ ਲਈ। ਉਹਨੇ ਕਦੀ ਹਾਜੀ ਪੀਰ ਸਾਹਬ ਦੇ ਸਾਹਮਣੇ ਇਹ ਗੁਸ਼ਤਾਖੀ ਨਹੀਂ ਸੀ ਕੀਤੀ। ਸਿਗਰਟ ਬੀੜੀ ਤਾਂ ਦਰ ਕਿਨਾਰ, ਉਹਨੇ ਤਾਂ ਕਦੀ ਪੀਰ ਸਾਹਬ ਦੀ ਹਜ਼ੂਰੀ ਵਿਚ ਪਾਨ ਵੀ ਨਹੀਂ ਸੀ ਚਬਾਇਆ। ਮੂੰਹ ਵਿਚ ਪਾਨ ਹੁੰਦਾ ਵੀ ਤਾਂ ਝਟ ਮੂੰਹ ਭੁਆ ਕੇ ਸਾਰੇ ਦਾ ਸਾਰਾ ਬੁੱਕ ਦਿੰਦਾ।

ਸਿਵਲ ਹਸਪਤਾਲ ਦੇ ਆਉਟ ਡੋਰ ਪੇਸ਼ੈਂਟ ਮਹਿਕਮੇ ਕੋਲ ਅਪੜ ਕੇ ਹਾਜ਼ੀ ਪੀਰ ਸਾਹਬ ਨੇ ਮੁੜ ਕੇ ਵੇਖਿਆ। ਵਧੀਆ ਲਖਨਵੀ ਚਿਕਨ ਦੀ ਟੋਪੀ ਹੇਠਾਂ ਉਨ੍ਹਾਂ ਦੇ ਦਮਕਦੇ ਚਿਹਰੇ ਦੇ ਨੂਰ ਸਾਹਵੇਂ ਸਿਵਲ ਹਸਪਤਾਲ ਦੀਆਂ ਕੰਧਾਂ ਤੇ ਪੈਂਦੀ ਪੀਲੀ ਧੁੱਪ ਮਾਂਦ ਪੈ ਗਈ। ਚੌੜੀ ਪੇਸ਼ਾਨੀ ਹੇਠਾਂ ਸੁਰਮੇ ਦੇ ਡੋਰਿਆਂ ਵਾਲੀਆਂ ਅੱਖਾਂ, ਮੁਲਾਇਮ ਚਮਕੀਲੀ ਦਾੜ੍ਹੀ, ਹੇਠਾਂ ਤੇ ਇਕ ਰਮਜ਼ ਭਰੀ ਮੁਸਕਾਨ। ਉਜਲਾ ਪਹਿਰਾਵਾ, ਕਸ਼ਮੀਰੀ ਕਢਾਈ ਵਾਲੀ ਗਰਮ ਵਾਸਕਟ ਉਤੇ ਵਲੁੱਟਿਆ ਜਰੀ ਦੇ ਹਾਸ਼ੀਏ ਵਾਲਾ ਮੁੰਗੀਆ ਦੋਸ਼ਾਲਾ, ਹਨੀਫ਼ ਮੀਆਂ ਨੂੰ ਲਗਾ ਜਿਵੇਂ ਹਾਜ਼ੀ ਪੀਰ ਸਾਹਬ ਦੀ ਸ਼ਖਸੀਅਤ ਸਾਰੇ ਵਾਤਾਵਰਨ ਨੂੰ ਕੀਲਦੀ ਜਾ ਰਹੀ ਹੋਵੇ। ਕਿਸੇ ਮੁਸ਼ਕਲ ਵਿਚ ਦੇਨਾਂ ਦਮ ਨਹੀਂ ਸੀ ਕਿ ਉਹ ਅਜਿਹੀ ਸ਼ਖਸੀਅਤ ਦਾ ਰਾਹ ਮਲ ਖਲੋਵੇ। ਕੋਈ ਅੜਚਨ ਐਸੀ ਨਹੀਂ ਸੀ ਜੋ ਅਜਿਹੀ ਸ਼ਖਸੀਅਤ ਸਾਹਵੇਂ ਗੋਡੇ ਨਾ ਟੇਕ ਦੇਵੇ।

ਉਹਨੇ ਸਿਆਣਪ ਹੀ ਕੀਤੀ ਸੀ ਕਿ ਬਿਪਤਾ ਦੀ ਇਸ ਘੜੀ ਉਹਨੇ ਪੀਰ ਸਾਹਬ ਦੀ ਸ਼ਰਨ ਤਕਾਈ ਸੀ। ਉਹਨੂੰ ਕਲ੍ਹ ਸ਼ਾਮ ਦੀ ਆਪਣੀ ਖੱਜਲ-ਖੁਆਰੀ ਯਾਦ ਆਈ। ਮੇਟਰਨਿਟੀ ਵਾਰਡ ਦੇ ਮੇਨ ਦਰਵਾਜ਼ੇ ਅੱਗੇ ਬੈਠੇ ਮੋਟੇ ਹਰਿਆਨਵੀ ਚੌਕੀਦਾਰ ਨੇ ਉਹਦੀ ਜ਼ਿੰਦਗੀ ਹਰਾਮ ਕਰੀ ਰਖੀ ਸੀ। ਕਲ੍ਹ ਸ਼ਾਮੀਂ ਕੋਈ ਪੰਜ ਵਜੇ ਨਾਲ ਉਹਨੇ ਸਕੀਨਾ ਨੂੰ ਮੇਟਰਨਿਟੀ ਵਾਰਡ ਵਿਚ ਦਾਖਲ ਕਰਾ ਕੇ ਅਤੇ ਰਮਜ਼ਾਨੀ ਭੂਆ ਦੇ ਸਪੁਰਦ ਕਰਕੇ ਜਦੋਂ ਆਖਿਆ :

“ਅੱਛਾ ਭੂਆ, ਮੈਂ ਚਲਦਾਂ।”

ਤਾਂ ਉਹਨੇ ਸੋਚਿਆ ਸੀ ਰਮਜ਼ਾਨੀ ਭੂਆ ਤਮਾਕੂ ਵਾਲੇ ਪਾਨ ਖਾ ਖਾ ਕੇ ਕਾਲੇ ਹੋਏ ਦੰਦਾਂ ਦੀ ਮੁਸਕਾਨ ਮੁਸਕਰਾਏਗੀ ਤੇ ਉਹਦੀ ਪਿੱਠ ਥਾਪੜਦੀ ਆਖੇਗੀ :

“ਜਾ ਬੇਟਾ, ਘਰ ਜਾ ਕੇ ਨਿਸਲ ਹੋ ਕੇ ਸੌਂ। ਤੇਰਾ ਜਿਹੜਾ ਕੰਮ ਸੀ ਉਹ ਤੂੰ ਕਰ ਦਿਤਾ ਏ। ਅੱਗੋਂ ਮੈਂ ਜਾਣਾਂ ਤੇ ਮੇਰਾ ਕੰਮ।”

ਹਰ ਬੱਚੇ ਵਾਰੀ ਜਦੋਂ ਉਹ ਸਕੀਨਾ ਨੂੰ ਮੇਟਰਨਿਟੀ ਵਾਰਡ ਵਿਚ ਦਾਖਲ ਕਰਾਣ ਆਉਂਦਾ ਤਾਂ ਉਹਨੂੰ ਰਮਜ਼ਾਨੀ ਭੂਆ ਦੀ ਨਿਗਰਾਨੀ ਵਿਚ ਸੌਂਪਣ ਮਗਰੋਂ ਉਹ ਦੂਰਤ ਉਥੋਂ ਤੁਰ ਜਾਣ ਲਈ ਇਜਾਜ਼ਤ ਮੰਗਦਾ ਸੀ। ਹਰ ਵਾਰੀ ਉਹ ਭੁੱਲ ਜਾਂਦਾ ਸੀ ਕਿ ਇਹ ਇਜਾਜ਼ਤ ਰਮਜ਼ਾਨੀ ਭੂਆ ਨੇ ਉਹਨੂੰ ਕਦੀ ਨਹੀਂ ਸੀ ਦਿਤੀ। ਬੱਚੇ ਪੈਦਾ ਕਰਨ ਵਿਚ ਮਰਦ ਦੇ ਕਿਰਦਾਰ ਨੂੰ ਉਹ ਕੋਈ ਬਹੁਤੀ ਮਹੱਤਤਾ ਨਹੀਂ ਸੀ ਦੇਂਦੀ। ਭੂਆ ਤਾਂ ਮਰਦਾਂ ਤੋਂ ਸੜੀ ਸਤੀ ਬੈਠੀ ਸੀ। ਮਰਦ ਦੀ ਜ਼ਾਤ ਨਾਲ ਹੀ ਉਹਨੂੰ ਨਫਰਤ ਸੀ। ਉਹਨੂੰ ਤਾਂ ਔਰਤਾਂ ਦੀ ਆਜ਼ਾਦੀ ਦੀ ਲਹਿਰ ਦਾ ਲੀਡਰ ਹੋਣਾ ਚਾਹੀਦਾ ਸੀ। ਫੇਰ ਉਹ ਕਿਵੇਂ ਮੈਲੇ ਨਹੁੰਆਂ ਵਾਲੀਆਂ ਮੁੱਠੀਆਂ ਵੱਟ ਵੱਟ ਕੇ ਅਤੇ ਕਾਲੇ ਦੰਦ ਕਰੀਚ ਕਰੀਚ ਕੇ ਤਕਰੀਰਾਂ ਕਰਦੀ।

“ਇਹ ਮੋਏ ਮਰਦ।” ਉਹ ਆਖਿਆ ਕਰਦੀ ਸੀ, ‘ਅੱਲਾ ਦੀ ਮਾਰ ਇਨ੍ਹਾਂ ’ਤੇ। ਜੂਆ ਇਹ ਖੇਡਣ, ਰੰਡੀ ਬਾਜ਼ੀ ਇਹ ਕਰਨ, ਸ਼ਤਾਬ ਪੀ ਕੇ ਬੀਵੀਆਂ ਨੂੰ ਟਿਹ

ਕੁੱਟਣ। ਪਰ ਬੀਵੀਆਂ ਵਲ ਵੇਖੋ, ਹਰ ਵੇਲੇ ਵਾਰੀ ਸਦਕੜੇ ਪਈਆਂ ਜਾਂਦੀਆਂ ਨੇ।”

ਜੇ ਸਕੀਨਾ ਕੋਈ ਕਿਤਾਬ ਚੁਕ ਕੇ ਪੜ੍ਹ ਰਹੀ ਹੁੰਦੀ ਤਾਂ ਰਮਜ਼ਾਨੀ ਭੂਆ ਆਖਦੀ :

“ਛੱਡ ਕੁੜੀਏ ਇਹ ਕਿਤਾਬਾਂ। ਇਹ ਵੀ ਤਾਂ ਮੌਏ ਮਰਦਾਂ ਦੀਆਂ ਲਿਖੀਆਂ ਹੋਈਆਂ ਨੇ। ਮਰਦੂਦ, ਜਿਹੜਾ ਝੂਠ ਮੂੰਹੋਂ ਨਹੀਂ ਫੁਟ ਸਕਦੇ ਉਹ ਕਿਤਾਬਾਂ ਵਿਚ ਲਿਖ ਦੇਂਦੇ ਨੇ।”

ਇਸ ਵਾਰੀ ਵੀ ਰਮਜ਼ਾਨੀ ਭੂਆ ਨੇ ਉਹੀ ਗੱਲ ਦੁਹਰਾਈ ਜੋ ਪਿਛਲੇ ਪੰਜ ਬੱਚਿਆਂ ਵਾਰੀ ਉਹਨੇ ਆਖੀ ਸੀ :

“ਨਿਠ ਕੇ ਬਹੁ ਵੇ। ਤੁਸੀਂ ਮਰਦ ਸਾਰੇ ਇਕੋ ਰੱਸੇ ਫਾਹੇ ਦੇਣ ਜੋਗੇ ਹੋ। ਵਿਚਾਰੀ ਔਰਤ ਨੂੰ ਮੁਸੀਬਤ ਵਿਚ ਪਾ ਕੇ ਨਿਠਣ ਦੀ ਕਰਦੇ ਹੋ।”

ਰਮਜ਼ਾਨੀ ਸਕੀਨਾ ਦੀ ਨਹੀਂ ਉਹਦੀ ਆਪਣੀ ਭੂਆ ਸੀ, ਉਹਦੇ ਅੱਥਾ ਮਰਹੂਮ ਦੀ ਸੱਕੀ ਭੈਣ। ਪਰ ਤਰਫ਼ਦਾਰੀ ਹਮੇਸ਼ਾਂ ਉਹ ਸਕੀਨਾ ਦੀ ਹੀ ਕਰਦੀ ਸੀ। ਰਮਜ਼ਾਨੀ ਭੂਆ ਦੀਆਂ ਨਜ਼ਰਾਂ ਵਿਚ ਸਕੀਨਾ ਇਕ ਸਰਾਈ ਹੋਈ ਮਜ਼ਲੂਮ ਸੀ ਤੇ ਉਹ ਹਨੀਫ਼, ਇਕ ਆਦਮਖੋਰ ਦੇਵ ਸੀ ਜਿਸ ਨੇ ਉਸ ਅਬਲਾ ਨੂੰ ਭੋਰੇ ਪਾ ਰਖਿਆ ਸੀ।

ਰਮਜ਼ਾਨੀ ਭੂਆ ਦਾ ਪਾਰਾ ਉਤਰਦਿਆਂ ਦੇ ਚਾਰ ਮਿੰਟ ਲਗੇ। ਓਨਾ ਚਿਰ ਹਨੀਫ਼ ਕਨੱਖੀਆਂ ਨਾਲ ਏਧਰ ਓਧਰ ਬੈਠਣ ਲਈ ਕੋਈ ਥਾਂ ਭਾਲਦਾ ਰਿਹਾ। ਕਿਤੇ ਵੀ ਉਹਨੂੰ ਬੈਠਣ ਲਈ ਕੋਈ ਬੈਂਚ ਜਾਂ ਸਟੂਲ ਨਜ਼ਰ ਨਾ ਆਇਆ। ਰਮਜ਼ਾਨੀ ਭੂਆ ਤਾਂ ਆਪਣਾ ਬੁਰਕਾ ਸੁਆਰ ਕੇ ਬਰਾਮਦੇ ਦੇ ਫ਼ਰਸ਼ ਤੇ ਪੈਰਾਂ ਪਰਨੇ ਬੈਠ ਗਈ ਸੀ। ਹਾਰ ਕੇ ਹਨੀਫ਼ ਪੌੜੀਆਂ ਵਿਚ ਬਹਿ ਗਿਆ ਜੋ ਮੇਟਰਨਿਟੀ ਵਾਰਡ ਦੀ ਤੀਜੀ ਮੰਜ਼ਲ ਵਲ ਜਾਂਦੀਆਂ ਸਨ ਤੇ ਜਿਥੇ ਛੇ ਸੱਤ ਹੋਰ ਮਰਦ, ਮਰਦ ਹੁੰਦਿਆਂ ਵੀ ਉਹਦੇ ਵਾਂਗ ਹੀ ਮੇਟਰਨਿਟੀ ਦੀ ਕੁੜੀਕੀ ਵਿਚ ਨਿਹੱਕੇ ਫਾਥੇ ਬੈਠੇ ਸਨ।

ਅਜੇ ਉਹ ਤੀਜੀ ਪੌੜੀ ਦੇ ਕੰਧ ਵਾਲੇ ਸਿਰੇ 'ਤੇ ਦਬਕ ਕੇ ਬੈਠਾ ਹੀ ਸੀ, ਅਜੇ ਉਹਨੇ ਆਪਣੀਆਂ ਪਿੰਨੀਆਂ ਘੁਟਣੀਆਂ ਸ਼ੁਰੂ ਕੀਤੀਆਂ ਹੀ ਸਨ ਕਿ ਉਹ ਤੁਝਕ ਪਿਆ। ਸਾਹਮਣੀ ਕੰਧ ਤੇ ਇਕ ਤਸਵੀਰ ਬਣੀ ਹੋਈ ਸੀ ਜਿਸ ਦੇ ਹੇਠਾਂ ਲਿਖਿਆ ਸੀ, 'ਹਮ ਦੋ, ਹਮਾਰਾ ਏਕ'। ਇਕ ਅਜਿਹੀ ਹੀ ਤਸਵੀਰ ਮਾਪਿਆਂ ਤੇ ਬੱਚਿਆਂ ਦੀ ਉਹਨੇ ਪਹਿਲੀ ਮੰਜ਼ਲ ਦੀ ਕੰਧ 'ਤੇ ਵੇਖੀ ਸੀ। ਪਰ ਉਸ ਤਸਵੀਰ ਵਿਚ ਬੱਚੇ ਦੋ ਸਨ ਤੇ ਹੇਠਾਂ ਹਿੰਦੀ ਵਿਚ ਲਿਖਿਆ ਸੀ, "ਹਮ ਦੋ, ਹਮਾਰੇ ਦੋ।" ਤਾਂ ਕੀ ਪਹਿਲੀ ਮੰਜ਼ਲ ਤੇ ਸਰਕਾਰ ਵਲੋਂ ਮਿਲੀ ਦੋ ਬੱਚਿਆਂ ਦੀ ਇਜਾਜ਼ਤ ਵਿਚ ਦੂਜੀ ਮੰਜ਼ਲ ਤੇ ਅਪੜਦਿਆਂ ਇਕ ਬੱਚੇ ਦੀ ਕਟੌਤੀ ਹੋ ਜਾਂਦੀ ਸੀ। ਬਸ ਇਹ ਪੰਦਰ੍ਹਾਂ ਵੀਹ ਪੌੜੀਆਂ ਚੜ੍ਹਨ ਵਿਚ ਹੀ ਸਰਕਾਰ ਆਪਣਾ ਮਨ ਬਦਲ ਲੈਂਦੀ ਸੀ।

ਉਹਦਾ ਜੀਅ ਕੀਤਾ, ਮੇਟਰਨਿਟੀ ਵਾਰਡ ਦੀ ਤੀਜੀ ਮੰਜ਼ਲ ਤੇ ਜਾ ਕੇ ਵੇਖੇ।

ਹੋ ਸਕਦਾ ਹੈ ਤੀਜੀ ਮੰਜ਼ਲ ਦੀ ਤਸਵੀਰ ਵਿਚ ਦੋਵੇਂ ਬੱਚੇ ਗਾਇਬ ਹੋਣ ਅਤੇ ਤਸਵੀਰ ਦੇ ਹੇਠਾਂ ਲਿਖਿਆ ਹੋਵੇ :

"ਹਮ ਦੋ, ਬਸ ਹਮ ਹੀ ਦੋ।"

ਕਿਹਾ ਚੰਗਾ ਹੁੰਦਾ, ਹਨੀਫ਼ ਮੀਆਂ ਨੇ ਸੋਚਿਆ, ਉਹਦੀ ਆਪਣੀ ਜ਼ਿੰਦਗੀ 'ਹਮ ਦੋ, ਬਸ ਹਮ ਹੀ ਦੋ' ਦੇ ਸਿਧਾਂਤ 'ਤੇ ਕਾਇਮ ਰਹੀ ਹੁੰਦੀ। ਸਕੀਨਾ ਦੀਆਂ ਨਰਗਸੀ ਅੱਖਾਂ ਦਾ ਨਿਖਾਰ ਵੀ ਕਾਇਮ ਰਹਿੰਦਾ ਅਤੇ ਉਨ੍ਹਾਂ ਦੇ ਕੁਆਰੇ ਇਸ਼ਕ ਦੀ ਰੁਮਾਂਸ ਵੀ ਸਦਾ ਬਹਾਰ ਰਹਿੰਦੀ। ਪਰ ਕਦਮ ਕਦਮ ਕਰਕੇ ਅਛੋਪਲੇ ਹੀ ਜ਼ਿੰਦਗੀ ਦਲਦਲ ਵਿਚ ਧਸਦੀ ਗਈ ਸੀ ਤੇ ਨਾ ਨਾ ਕਰਦਾ ਵੀ ਅੱਜ ਉਹ ਗਰਦਨ ਤੀਕ ਖੋਭੇ ਵਿਚ ਫਾਸਾ ਸੀ। ਉਹਦੀ 'ਨਾ ਨਾ' ਕਿਸੇ ਬਨੇਰੇ ਨਾ ਚੜ੍ਹੀ। ਇਹਦੀ ਸਾਰੀ ਜ਼ਿੰਮੇਵਾਰੀ ਸਕੀਨਾ ਦੀ ਸੀ ਜੋ ਬੱਚਿਆਂ ਦੀ ਦੀਵਾਨੀ ਸੀ। ਰਮਜ਼ਾਨੀ ਭੂਆ ਸਕੀਨਾ ਨੂੰ ਇਕ ਮਜ਼ਲੂਮ ਅਬਲਾ ਸਮਝਦੀ ਸੀ। ਉਹ ਕਿਵੇਂ ਰਮਜ਼ਾਨੀ ਭੂਆ ਨੂੰ ਦਸਦਾ ਕਿ ਇਸ ਮਜ਼ਲੂਮ ਅਬਲਾ ਨੇ 'ਬਸ ਇਕ ਹੋਰ' ਆਖ ਆਖ ਕੇ ਕਿਵੇਂ ਉਹਨੂੰ ਕਬੀਲਦਾਰੀ ਦੇ ਪਹਾੜ ਥੱਲੇ ਪੀਸ ਦਿੱਤਾ ਸੀ।

"ਵੇ ਵਿਹਲੜਾ।" ਰਮਜ਼ਾਨੀ ਭੂਆ ਦੀ ਕੁਰੱਖਤ ਆਵਾਜ਼ ਨੇ ਹਨੀਫ਼ ਮੀਆਂ ਦੀਆਂ ਸੋਚਾਂ ਤੋੜੀਆਂ, "ਉੱਠ ਜਾ ਕੇ ਮੇਰੇ ਲਈ ਚਾਹ ਲਿਆ। ਮੈਨੂੰ ਤਲਬ ਹੋ ਰਹੀ ਏ। ਹਸਪਤਾਲ ਦੇ ਬਾਹਰ ਸੜਕੋਂ ਪਾਰ ਚਾਹ ਦਾ ਖੋਖਾ ਮੈਂ ਵੇਖ ਆਈ ਹਾਂ।"

"ਉਛ ਇਹ ਔਰਤ।" ਹਨੀਫ਼ ਮਨ ਹੀ ਮਨ ਬੁੜਬੁੜਾਇਆ, "ਏਨੀ ਚਾਹ ਕਿਉਂ ਫੂਕਦੀ ਏ। ਏਥੇ ਹਸਪਤਾਲ ਵਿਚ ਹਰ ਡੋਢ ਦੋ ਘੰਟੇ ਮਗਰੋਂ ਇਹਦਾ ਅਮਲ ਕੌਣ ਪੂਰਾ ਕਰੇਗਾ।"

ਪਰ ਇਹ ਬੁੜਬੁੜ ਉਹਦੇ ਦਿਲ ਵਿਚੋਂ ਉਭਰ ਕੇ ਉਹਦੇ ਬੁਲ੍ਹਾਂ ਤੀਕ ਆਵੇ, ਏਨੀ ਹਿੰਮਤ ਉਹਦੇ ਵਿਚ ਨਹੀਂ ਸੀ। ਬਚਪਨ ਤੋਂ ਹੀ ਰਮਜ਼ਾਨੀ ਭੂਆ ਨੇ ਝਾੜ ਝੰਬ ਕੇ ਉਹਦਾ ਮੱਚ ਮਾਰ ਛਡਿਆ ਸੀ।

ਉਹਨੇ ਪੈਰੀਂ ਚੱਪਲ ਅਛਾਈ ਤੇ ਖੁੰਭ ਵਾਂਗ ਉੱਠ ਖਲੋਤਾ। ਚਾਹ ਲੈ ਕੇ ਜਦੋਂ ਉਹ ਪਰਤਿਆ ਤਾਂ ਹਰਿਆਨਵੀ ਚੌਕੀਦਾਰ ਨੇ ਮੇਟਰਨਿਟੀ ਵਾਰਡ ਦਾ ਸਟਰ ਉਹਦੇ ਮੂੰਹ ਸਾਹਮਣੇ ਇਕ ਉੱਚੇ ਖੜਾਕ ਨਾਲ ਬੰਦ ਕਰ ਦਿੱਤਾ।

"ਮੈਂ ਅੰਦਰ ਜਾਣਾ ਏਂ।" ਹਨੀਫ਼ ਦਾ ਲਹਿਜਾ ਰੋਸ ਨਾਲ ਸੁਲਗਦਾ ਸੀ।

"ਹੁਣ ਕਲ੍ਹ ਆਵੀਂ।" ਚੌਕੀਦਾਰ ਨੇ ਆਖਿਆ, "ਚਾਰ ਤੋਂ ਛੇ ਵਜੇ ਤਕ।"

ਇਹ ਸੱਚ ਸੀ ਕਿ ਮੇਟਰਨਿਟੀ ਵਾਰਡ ਵਿਚ ਸਿਰਫ਼ ਇਕੋ ਖਿਦਮਤਗਾਰ ਦੀ ਇਜਾਜ਼ਤ ਸੀ। ਬਾਕੀ ਲੋਗ ਸ਼ਾਮ ਨੂੰ ਚਾਰ ਤੋਂ ਛੇ ਦੇ ਵਿਚਕਾਰ ਆ ਜਾ ਸਕਦੇ ਸਨ।

"ਪਰ ਅਜੇ ਛੇ ਨਹੀਂ ਵੱਜੇ।" ਹਨੀਫ਼ ਨੇ ਘੜੀ ਵਾਲੀ ਬਾਹ ਅਗੇ ਕਰਦਿਆਂ ਆਖਿਆ।

"ਘੜੀ ਠੀਕ ਕਰਵਾਓ ਜਾਕੇ", ਚੌਕੀਦਾਰ ਨੇ ਨਸੀਹਤ ਕੀਤੀ, "ਬਹੁਤ ਪੁਰਾਣੀ ਹੋ ਗਈ ਏ।"

“ਬਸ ਮੈਂ ਚਾਹ ਅੰਦਰ ਫੜਾਣੀ ਦੇਂ ।” ਹਨੀਫ਼ ਦੀ ਆਵਾਜ਼ ਵਿਚ ਮਿੰਨਤ ਰਲ ਗਈ ਸੀ, “ਤੇ ਪੁੱਠੇ ਪੈਰੀਂ ਪਰਤ ਆਉਣਾ ਦੇ ।”

“ਤਾਂ ਦੂਜੇ ਗੇਟ ਵਿਚੋਂ ਜਾਓ ।”

“ਦੂਜਾ ਗੇਟ ?”

“ਹਾਂ, ਪਿਛਵਾੜੇ ਦੂਜਾ ਗੇਟ ਹੈ ।”

ਕਿੰਨਾ ਚਿਰ ਹਨੀਫ਼ ਖਾਕ ਛਾਣਦਾ ਰਿਹਾ ਪਰ ਉਹਨੂੰ ਪਿਛਲਾ ਗੇਟ ਨਾ ਲਭਾ । ਪਿਛਵਾੜੇ ਇਕ ਗੇਟ ਜ਼ਰੂਰ ਸੀ ਪਰ ਉਹ ਮੇਟਰਨਿਟੀ ਵਾਰਡ ਦੇ ਅੰਦਰ ਨਹੀਂ, ਸਿਵਲ ਹਸਪਤਾਲ ਤੋਂ ਬਾਹਰ ਜਾਣ ਲਈ ਸੀ ।

ਰੋਣ ਹਾਕਾ ਹੋਇਆ ਜਦ ਉਹ ਮੁੜ ਅਗਲੇ ਪਾਸੇ ਆਇਆ ਤਾਂ ਉਹਨੇ ਵੇਖਿਆ ਕਿ ਸਟਰ-ਅੱਧਾ ਖੁਲ੍ਹਾ ਸੀ । ਉਹਦੇ ਵੇਖਦਿਆਂ ਵੇਖਦਿਆਂ ਦੋ ਚਾਰ ਬੰਦੇ ਅੰਦਰ ਲੰਘ ਗਏ ਤੇ ਚੋਕੀਦਾਰ ਨੇ ਕੋਈ ਉਜਰ ਨਾ ਕੀਤਾ । ਪਰ ਜਦੋਂ ਹਨੀਫ਼ ਲੰਘਣ ਲਗਾ ਤਾਂ ਚੋਕੀਦਾਰ ਨੇ ਸਟਰ ਏਨੇ ਜ਼ੋਰ ਨਾਲ ਬੰਦ ਕੀਤਾ ਕਿ ਸਟਰ ਦਾ ਕੁੰਡਾ ਹਨੀਫ਼ ਦੇ ਮੱਥੇ ਵਿਚ ਵਜਦਾ ਵਜਦਾ ਬਚਿਆ ।

ਤਦੋਂ ਹਨੀਫ਼ ਨੂੰ ਸਮਝ ਆਈ । ਦੋਰ ਨਾਲ ਆਈ ਪਰ ਸੁਕਰ ਏ ਆ ਤਾਂ ਗਈ । ਉਹਨੇ ਜੇਬ ਵਿਚੋਂ ਪੰਜ ਦਾ ਨੋਟ ਕਢਿਆ ਤੇ ਸਟਰ ਵਿਚੋਂ ਹੱਥ ਲੰਘਾ ਕੇ ਚੋਕੀਦਾਰ ਵਲ ਵਧਾਇਆ । ਚੋਕੀਦਾਰ ਨੇ ਨੋਟ ਵੇਖ ਕੇ ਨੱਕ ਚਾੜ੍ਹਿਆ ਤੇ ਬੋਲਿਆ :

“ਜਾ ਕੇ ਕਿਸੇ ਭਿਖਾਰੀ ਨੂੰ ਦਈਂ । ਅਸੀਸਾਂ ਦਏਗਾ ।”

ਤਦੋਂ ਹਨੀਫ਼ ਨੂੰ ਆਪਣੀ ਗਲਤੀ ਦਾ ਅਹਿਸਾਸ ਹੋਇਆ । ਮਹਿੰਗਾਈ ਦੇ ਇਸ ਜਮਾਨੇ ਵਿਚ ਪੰਜਾਂ ਦੇ ਨੋਟ ਦੀ ਹਸਤੀ ਹੀ ਕੀ ਸੀ । ਦਿਲ 'ਤੇ ਪੱਥਰ ਰਖਦਿਆਂ ਉਹਨੇ ਹੁਣ ਪੰਜ ਦੀ ਥਾਂ ਦਸ ਦਾ ਨੋਟ ਅਗੇ ਕੀਤਾ । ਸਟਰ ਏਦਾਂ ਅਛੋਪਲੇ ਖੁਲ੍ਹ ਗਿਆ ਜਿਵੇਂ ਕਿਸੇ ਨੇ ਕੋਈ ਸਵਿਚ ਦਬਾ ਦਿਤਾ ਹੋਵੇ । ਨਾ ਸਿਰਫ਼ ਸਟਰ ਖੁਲ੍ਹਿਆ ਸਗੋਂ ਚੋਕੀਦਾਰ ਦੀ ਬਤੀਸੀ ਵੀ ਨਜ਼ਰ ਆਈ ।

ਰਮਜ਼ਾਨੀ ਭੂਆ ਦੀ ਚਾਹ ਸਰਬਤ ਬਣ ਗਈ ਸੀ ।

ਅਜੇ ਸਕੀਨਾ ਨੂੰ ਪਤਾ ਨਹੀਂ ਕਿੰਨੇ ਦਿਨ ਮੇਟਰਨਿਟੀ ਵਾਰਡ ਵਿਚ ਰਹਿਣਾ ਪੈਣਾ ਸੀ । ਹਰ ਵਾਰੀ ਸਟਰ ਖੁਲ੍ਹਵਾਉਣ ਲਈ ਦਸ ਰੁਪਏ ਪੂਜਣ ਦੀ ਪੁਜਤ ਹਨੀਫ਼ ਮੀਆ ਵਿਚ ਨਹੀਂ ਸੀ । ਇਸ ਲਈ ਉਹਨੇ ਸਿਆਣਪ ਕੀਤੀ ਅਤੇ ਬਿਪਤਾ ਦੀ ਇਸ ਘੜੀ ਸਯਦ ਚਿਰਾਗ਼ ਦੀਨ ਦੇ ਮਜ਼ਾਰ ਵਾਲੇ ਹਾਜੀ ਪੀਰ ਸਾਹਬ ਦੀ ਸ਼ਰਨ ਤਕਾਈ ।

ਸਿਵਲ ਹਸਪਤਾਲ ਦੇ ਆਉਟ ਡੋਰ ਪੇਸ਼ੈਂਟ ਮਹਿਕਮੇ ਦੇ ਗੇਟ ਕੋਲ ਅਪੜ ਕੇ ਹਾਜੀ ਸਾਹਬ ਨੇ ਪਿਛੇ ਮੁੜ ਕੇ ਹਨੀਫ਼ ਵਲ ਵੇਖਿਆ । ਫੇਰ ਆਪਣੀ ਬਾਂਹ ਉਹਦੀ ਹੋਣ ਦਵਾਲੇ ਵਲਾਦਿਆਂ ਉਹ ਅੰਦਰ ਲੰਘ ਗਏ ।

ਮੁਨੀਰ ਕਾਉਂਟਰ ਤੇ ਬੈਠਾ ਖੱਬੇ ਹੱਥ ਨਾਲ ਆਉਟ ਡੋਰ ਪੇਸ਼ੈਂਟਸ ਦੇ ਕਾਰਡ ਬਣਾਣ ਵਿਚ ਰੁੱਝਾ ਸੀ । ਆਪਣੇ ਮੁਰਸ਼ਦ ਦਾ ਝਾਉਲਾ ਪੈਂਦਿਆਂ ਹੀ ਉਹ ਹੜਬੜਾ

ਕੇ ਕੁਰਸੀ ਤੋਂ ਉਠਿਆ ਤੇ ਕਾਹਲੀ ਵਿਚ ਇਕ ਸਟੂਲ ਨਾਲ ਟਕਰਾ ਕੇ ਮੂੰਹ ਪਰਨੇ ਡਿਗਣੇ ਵਾਲ ਵਾਲ ਬਚਿਆ ।

ਹਾਜੀ ਪੀਰ ਸਾਹਿਬ ਨੇ ਸਿਜਦੇ ਵਿਚ ਡਿੱਗੇ ਮੁਨੀਰ ਮੀਆਂ ਨੂੰ ਉਠਾਇਆ ਤੇ ਸਫ਼ਕਤ ਨਾਲ ਉਹਦੀ ਕੰਡ ਤੇ ਹੱਥ ਫੇਰਦਿਆਂ ਆਪਣੇ ਆਉਣ ਦਾ ਮਕਸਦ ਦੱਸਿਆ ।

‘ਕਿਉਂ ਆਪਣੇ ਮੁਬਾਰਕ ਕਦਮਾਂ ਨੂੰ ਜ਼ਹਿਮਤ ਦਿੱਤੀ ਹਜ਼ੂਰ ।’ ਮੁਨੀਰ ਨੇ ਆਖਿਆ, ‘‘ਇਸ ਨਾਚੀਜ਼ ਨੂੰ ਸਦ ਭੇਜਣਾ ਸੀ ।’’

ਹਨੀਫ਼ ਤੇ ਉਹਦੀਆਂ ਮੁਸ਼ਕਲਾਂ ਦੀ ਸਪੁਰਦਗੀ ਮੁਨੀਰ ਨੂੰ ਕਰਕੇ ਹਾਜੀ ਪੀਰ ਸਾਹਿਬ ਹਸਪਤਾਲ ਤੋਂ ਰੁਖ਼ਸਤ ਹੋ ਗਏ । ਮੁਨੀਰ ਉਸੇ ਘੜੀ ਆਪਣਾ ਕੰਮ ਵਿਚਾਲੇ ਛੱਡ ਕੇ ਹਨੀਫ਼ ਨਾਲ ਮੇਟਰਨਿਟੀ ਵਾਰਡ ਵਲ ਹੋ ਟੁਰਿਆ ।

ਹਨੀਫ਼ ਨੇ ਮੁਨੀਰ ਨੂੰ ਕਈ ਵਾਰੀ ਮਜ਼ਾਰ ‘ਤੇ ਵੇਖਿਆ ਹੋਇਆ ਸੀ ਪਰ ਕਦੀ ਸਲਾਮ ਦੁਆ ਨਹੀਂ ਸੀ ਹੋਈ । ਉਹਨੇ ਸੁਣ ਰਖਿਆ ਸੀ ਕਿ ਮੁਨੀਰ ਕੂਚਾ ਸ਼ੇਰ ਖਾਨ ਵਿਚ ਆਪਣੀ ਬੁੱਢੀ ਮਾਂ, ਬੇਵਾ ਭਰਜਾਈ ਤੇ ਉਹਦੇ ਬੱਚਿਆਂ ਨਾਲ ਰਹਿੰਦਾ ਸੀ । ਉਹਦਾ ਵੱਡਾ ਭਰਾ ਅਕਰਮ ਪਿਛਲੇ ਵਰ੍ਹੇ ਫ਼ਿਰਕੂ ਫ਼ਸਾਦਾਂ ਵਿਚ ਮਾਰਿਆ ਗਿਆ ਸੀ । ਮੁਨੀਰ ਆਪ ਇਹਨਾਂ ਫ਼ਸਾਦਾਂ ਵਿਚ ਬੁਰੀ ਤਰ੍ਹਾਂ ਫੱਟੜ ਹੋਇਆ ਸੀ । ਮਗਰੋਂ ਉਹਦੇ ਮੌਢੇ ਦੇ ਜ਼ਖ਼ਮ ਵਿਚ ਗੈਂਗਰੇਨ ਹੋ ਗਿਆ ਸੀ ਤੇ ਏਸੇ ਸਿਵਲ ਹਸਪਤਾਲ ਵਿਚ ਡਾਕਟਰਾਂ ਨੂੰ ਉਹਦੀ ਸਜੀ ਬਾਂਹ ਕੱਟਣੀ ਪਈ ਸੀ । ਜਦੋਂ ਉਹ ਠੀਕ ਹੋਇਆ ਤਾਂ ਸਰਕਾਰ ਨੇ ਫ਼ਸਾਦਾਂ ਦੇ ਹਰਜਾਨੇ ਵਜੋਂ ਮੁਨੀਰ ਨੂੰ ਆਉਟ ਡੋਰ ਪੇਸ਼ੈਂਟਸ ਮਹਿਕਮੇ ਵਿਚ ਉਹਦੇ ਵੱਡੇ ਭਰਾ ਅਕਰਮ ਵਾਲੀ ਨੌਕਰੀ ਦੇ ਦਿੱਤੀ ।

ਹਨੀਫ਼ ਨੂੰ ਮੁਨੀਰ ਨਾਲ ਆਉਂਦਾ ਵੇਖ ਕੇ ਹਰਿਆਨਵੀ ਚੋਕੀਦਾਰ ਨੇ ਨੱਕ ਮੂੰਹ ਤਾਂ ਵਟਿਆ ਪਰ ਕੁਝ ਕਰ ਨਾ ਸਕਿਆ । ਤੇ ਭਾਵੇਂ ਅਜੇ ਸਵੇਰ ਦੇ ਸਾਢੇ ਦਸ ਹੀ ਵਜੇ ਸਨ ਮੁਨੀਰ ਦੇ ਸਥਾਨਕ ਰਸੂਖ਼ ਸਦਕਾ ਹਨੀਫ਼ ਨੂੰ ਮੇਟਰਨਿਟੀ ਵਾਰਡ ਅੰਦਰ ਜਾਣੋਂ ਕਿਸੇ ਨਾ ਰੋਕਿਆ ।

ਜਦੋਂ ਉਹ ਦੂਜੀ ਮੰਜਲ ‘ਤੇ ਅਪੜੇ ਤਾਂ ਰਮਜ਼ਾਨੀ ਭੂਆ ਭੁੜਕ ਕੇ ਉਨ੍ਹਾਂ ਵਲ ਆਈ । ਉਹਦੇ ਮੂੰਹ ਵਿਚੋਂ ਮੁਬਾਰਕਾਂ ਦੀ ਫੁਲਝੜੀ ਫੁਟ ਰਹੀ ਸੀ । ਹਨੀਫ਼ ਨੂੰ ਅੱਲਾ ਨੇ ਇਕ ਹੋਰ ਬੇਟਾ ਬਖ਼ਸ਼ਿਆ ਸੀ ।

ਇਕ ਹੋਰ ਬੇਟਾ, ਹਨੀਫ਼ ਨੇ ਸੋਚਿਆ, ਇਕ ਹੋਰ ਵਥਾਲ ਉਹਦੀ ਜਾਨ ਲਈ, ਇਕ ਹੋਰ ਮੁਸੀਬਤ ਉਹਦੀ ਹਾਰੀ ਹੁੱਟੀ ਜ਼ਿੰਦਗੀ ਲਈ । ਕੜੀ ਕਬੀਲਦਾਰੀ ਦਾ ਇਕ ਹੋਰ ਪੱਥਰ ਉਹਦੇ ਸੀਨੇ ਤੇ ਮੂੰਹ ਦਲਣ ਲਈ ।

ਨਾ ਉਹਨੇ ਰਮਜ਼ਾਨੀ ਭੂਆ ਤੇ ਨਾ ਮੁਨੀਰ ਦੀਆਂ ਮੁਬਾਰਕਾਂ ਦਾ ਹੁੰਗਾਰਾ ਭਰਿਆ ਤੇ ਰੋਣਹਾਕਾ ਮੂੰਹ ਲਟਕਾਈ ਫ਼ਰਸ਼ ਨੀਝਦਾ ਰਿਹਾ ।

ਤਦੋਂ ਮੁਨੀਰ ਨੇ ਆਪਣੇ ਖੱਬੇ ਹੱਥ ਨਾਲ ਉਹਦਾ ਮੋਢਾ ਝੂਠਿਆ । ਅੱਖਾਂ ਉਪਰ ਚੁਕਦਿਆਂ ਹਨੀਫ਼ ਦੀ ਨਜ਼ਰ ਮੁਨੀਰ ਦੀ ਸੱਜੀ ਬਾਂਹ ਦੇ ਟੰਡ ਉਪਰ ਪਈ ਤੇ ਉਹਨੂੰ ਪਿਛਲੇ ਸਾਲ ਦੇ ਫ਼ਿਰਕੂ ਦੰਗੇ ਯਾਦ ਆ ਗਏ । ਇਹ ਦੰਗੇ ਜੋ ਇਕ ਚੰਦਰੀ ਹੋਣੀ

ਵਾਂਗ ਹਰ ਵਰ੍ਹੇ ਛਿਮਾਹੀ ਮੇਰਠ ਦੇ ਕਟੜਿਆਂ ਕੂਚਿਆਂ ਵਿਚ ਵਾਪਰਦੇ ਰਹਿੰਦੇ ਸਨ।
ਤੇ ਨਿੱਤ ਮਾਵਾਂ ਦੇ ਬੇਟਿਆਂ ਦੀ ਬਲੀ ਮੰਗਦੇ ਸਨ ।

ਸਕੀਨਾ ਸਿਆਣੀ ਸੀ ਜੋ ਬੇਟਿਆਂ ਤੋਂ ਨਹੀਂ ਸੀ ਰਜਦੀ । ਔਰਤ ਦੀ ਛੇਵੀਂ
ਹਿਸ ਨਾਲ ਉਹ ਜਾਣਦੀ ਸੀ ਕਿ ਇਕ ਦੋ ਬੇਟੇ ਤਾਂ ਫਿਰਕੂ ਫਸਾਦਾਂ ਦੇ ਦੌਰ ਦੇ
ਭੜੋਲੇ ਜਿਡੇ ਢਿੱਡ ਲਈ ਚਾਹੀਦੇ ਸਨ ।

“ਕਿਥੇ ਗੁਆਚ ਗਿਆ ਏ ਮੀਆਂ ?” ਮੁਨੀਰ ਨੇ ਇਕ ਵਾਰੀ ਫੇਰ ਉਹਦਾ
ਮੋਢਾ ਝੋਜੋੜਿਆ, “ਅਰੇ ਭਾਈ ਮੈਂ ਮੁਬਾਰਕਬਾਦ ਪੇਸ਼ ਕਰ ਰਿਹਾ ਹਾਂ ।”

ਇਸ ਵਾਰੀ ਹਨੀਫ ਨੇ ਇਕ ਨਿੱਮ੍ਹੀ ਮੁਸਕਾਨ ਤੇ ਨਿੱਘੀ ਹੱਥ ਘੁਟਣੀ ਨਾਲ
ਮੁਨੀਰ ਦੀ ਮੁਬਾਰਕਬਾਦ ਦਾ ਹੁੰਗਾਰਾ ਭਰਿਆ ।

ਇੱਕੋ ਬਰਾਦਰੀ

ਸਤਯ ਮਾਰਗ ਦੇ ਸਰਕਾਰੀ ਫਲੈਟ ਵਿਚ ਆ ਕੇ ਅਸੀਂ ਸਾਰੇ ਬੜੇ ਖੁਸ਼ ਸਾਂ—
ਮੈਂ, ਮੇਰੀ ਮਾਂ, ਮੇਰੀ ਪਤਨੀ, ਮੇਰਾ ਬੇਟਾ, ਬੇਟੀ ਅਤੇ ਮੇਰੀਆਂ ਤਿੰਨ ਕੁਆਰੀਆਂ
ਭੈਣਾਂ। ਕਾਰਨਵਾਲਿਸ ਰੋਡ ਵਾਲੇ ਸਾਡੇ ਫਲੈਟ ਨਾਲੋਂ ਏਥੇ ਇਕ ਬੈਡਰੂਮ ਅਤੇ ਇਕ
ਬਾਥ ਰੂਮ ਘਟ ਸੀ। ਕਾਰਨਵਾਲਿਸ ਰੋਡ ਵਾਲਾ ਫਲੈਟ ਸੀ-2 ਸਰੋਣੀ ਦਾ ਸੀ। ਸੀ-1
ਫਲੈਟਾਂ ਦੀ ਬੁੜ ਕਾਰਨ ਮੈਨੂੰ ਇਕ ਸਰੋਣੀ ਨੀਵਾਂ ਫਲੈਟ ਮਿਲਿਆ ਸੀ ਤੇ ਹੁਣ ਸਤਯ
ਮਾਰਗ ਵਾਲਾ ਫਲੈਟ ਡੀ-1 ਸਰੋਣੀ ਵਿਚ ਸੀ ਜੋ ਸੀ-2 ਤੋਂ ਵੀ ਇਕ ਸਰੋਣੀ ਨੀਵਾਂ
ਸੀ। ਪਰ, ਜਿਵੇਂ ਮੈਂ ਆਖਿਆ ਹੈ, ਏਥੇ ਆਕੇ ਅਸੀਂ ਸਾਰੇ ਬੜੇ ਖੁਸ਼ ਸਾਂ। ਏਸ
ਖੁਸ਼ੀ ਦਾ ਵਡਾ ਕਾਰਨ ਚਾਣਕਯਪੁਰੀ ਦਾ ਚੋਗਿਰਦਾ ਸੀ। ਲਗਭਗ ਸਾਰੀਆਂ ਵਡੀਆਂ
ਐਮਬੈਸੀਆਂ ਚਾਣਕਯਪੁਰੀ ਵਿਚ ਹੋਣ ਕਰਕੇ ਏਥੋਂ ਦੀਆਂ ਸੜਕਾਂ ਚੌੜੀਆਂ, ਸਾਫ਼,
ਗੁਲਮੋਹਰਾਂ ਨਾਲ ਸ਼ਿੰਗਾਰੀਆਂ ਸਨ। ਚਾਣਕਯਪੁਰੀ ਨਵੀਂ ਦਿੱਲੀ ਵਿਚ ਹੁੰਦਿਆਂ ਵੀ
ਨਵੀਂ ਦਿੱਲੀ ਦਾ ਭਾਗ ਨਹੀਂ ਸੀ ਜਾਪਦੀ। ਜਾਪਦਾ ਸੀ ਜਿਵੇਂ ਕਿਸੇ ਨੇ ਵਾਸ਼ਿੰਗਟਨ,
ਪੈਰਿਸ ਜਾਂ ਫਰੈਂਕਫੋਰਟ ਦਾ ਕੋਈ ਟੁਕੜਾ ਚੁਕ ਲਿਆਂਦਾ ਹੋਵੇ।

ਕਾਰਨਵਾਲਿਸ ਰੋਡ ਤੋਂ ਸਤਯ ਮਾਰਗ ਦੀ ਇਹ ਤਬਦੀਲੀ ਮੈਂ ਮੰਗ ਕੇ ਲਈ
ਸੀ। ਜਿਹੜਾ ਡੇਢ ਵਰ੍ਹੇ ਅਸੀਂ ਕਾਰਨਵਾਲਿਸ ਰੋਡ ਤੇ ਬਿਤਾਇਆ ਮੇਰੀ ਤਬੀਅਤ
ਬੜੀ ਪਰੇਸ਼ਾਨ ਅਤੇ ਬੇਚੈਨ ਰਹੀ। ਇਹ ਪਰੇਸ਼ਾਨੀ ਅਤੇ ਬੇਚੈਨੀ ਹੈ ਤਾਂ ਕਈ ਵਰ੍ਹੇ
ਪੁਰਾਣੀ ਸੀ ਪਰ ਪਿਛਲੇ ਡੇਢ ਵਰ੍ਹੇ ਤੋਂ ਇਹਨੇ ਚਿੰਤਾਜਨਕ ਰੂਪ ਧਾਰ ਲਿਆ ਸੀ।
ਡਾਕਟਰਾਂ ਕੋਲੋਂ ਇਸ ਬੇਚੈਨੀ ਦੀ ਤਸ਼ਖੀਸ਼ ਨਹੀਂ ਸੀ ਹੋ ਸਕੀ। ਅਖੀਰ ਇਕ
ਡਾਕਟਰ ਨੇ ਸੁਝਾ ਦਿਤਾ ਕਿ ਥਾਂ ਦੀ ਤਬਦੀਲੀ ਮੇਰੇ ਲਈ ਗੁਣਕਾਰੀ ਹੋ ਸਕਦੀ
ਸੀ। ਕਾਰਨਵਾਲਿਸ ਰੋਡ ਦਾ ਚੋਗਿਰਦਾ ਉਹਨੂੰ ਕੁਝ ਉਦਾਸੀਨ ਜਿਹਾ ਲਗਾ ਸੀ।
ਮੈਨੂੰ ਡਾਕਟਰ ਦੇ ਇਸ ਸੁਝਾ ਵਿਚ ਤੁਕ ਨਜ਼ਰ ਆਈ। ਕਿਉਂ ਜੋ ਇਕ ਮਕਬਰੇ ਦੇ
ਖੰਡਰ ਬਿਲਕਲ ਸਾਡੇ ਫਲੈਟ ਦੇ ਸਾਹਮਣੇ ਸਨ। ਰੋਜ਼ ਸਵੇਰੇ ਜਾਗਦਿਆਂ ਸਾਰ ਉਹ
ਮਕਬਰਾ ਮਥੇ ਲਗਦਾ ਸੀ। ਤਿਕਾਲਾਂ ਵੇਲੇ ਉਹਦੇ ਵਲ ਵੇਖਦਿਆਂ ਮੇਰੀ ਤਬੀਅਤ
ਇਕ ਭਰਮੀ ਭੈ ਵਿਚ ਸਿਮਟ ਜਾਇਆ ਕਰਦੀ ਸੀ। ਸ਼ਾਮ ਨੂੰ ਸੌਰ ਲਈ ਨਿਕਲਦਿਆਂ

ਪੁਰਾਣੇ ਕਿਲ੍ਹੇ ਦੇ ਖੰਡਰ ਰਾਹ ਮਲ ਖਲੋਂਦੇ ਸਨ ।

ਭਾਵੇਂ ਸਤਯ ਮਾਰਗ ਦੇ ਇਸ ਫਲੈਟ ਵਿਚ ਦੋ ਬੈਡਰੂਮ ਅਤੇ ਦੋ ਹੀ ਬਾਥਰੂਮ ਸਨ ਪਰ ਖੰਡਰਾਂ ਕੋਲੋਂ ਖਹਿੜਾ ਫੁੱਡਾ ਕੇ ਅਸੀਂ ਸਾਰੇ ਬੜੇ ਖੁਸ਼ ਸਾਂ । ਨਵੇਂ ਫਲੈਟ ਵਿਚ ਇਕ ਮੋਕਲਾ ਜਿਹਾ ਸਟੱਡੀ ਰੂਮ ਸੀ ਜਿਸਨੂੰ ਬੈਡਰੂਮ ਦੇ ਤੌਰ ਤੇ ਵਰਤਿਆ ਜਾ ਸਕਦਾ ਸੀ । ਫੁੱਡੀ ਹੋਈ ਇਕ ਚੌੜੀ ਬਾਲਕੋਨੀ ਵੀ ਸੀ ਜਿਸਨੂੰ ਸੀਸੇ ਵਾਲੀਆਂ ਖਿੜਕੀਆਂ ਲਵਾ ਕੇ ਇਕ ਹੋਰ ਕਮਰਾ ਬਣ ਸਕਦਾ ਸੀ । ਇਸ ਲਈ ਇਕ ਬੈਡ ਰੂਮ ਅਤੇ ਇਕ ਬਾਥਰੂਮ ਦਾ ਵਿਗੋਚਾ ਵੀ ਸਾਨੂੰ ਨਹੀਂ ਸੀ ਰੜਕਿਆ । ਕੇਵਲ ਮੇਰੀ ਮਾਂ ਦੀ ਖੁਸ਼ੀ ਉਤੇ ਇਕ ਪਤਲੀ ਜੇਹੀ ਪਰਛਾਈਂ ਸੀ, ਕਿ ਸਾਡਾ ਗੁਆਂਢ ਇਕ ਮੁਸਲਮਾਨ ਪਰਵਾਰ ਸੀ । ਪੌੜੀਆਂ ਚੜ੍ਹਦਿਆਂ ਜਦੋਂ ਮਾਂ ਨੇ ਖਬੇ ਹੱਥ ਵਾਲੇ ਗੁਆਂਢੀ ਫਲੈਟ ਦੇ ਦਰਵਾਜ਼ੇ ਤੇ ਨੇਮ ਪਲੇਟ ਪੜ੍ਹੀ ਤਾਂ ਉਹਦੇ ਮੂੰਹ ਦਾ ਸੁਆਦ ਬਕਬਕਾ ਹੋ ਗਿਆ ।

“ਕੋਈ ਗੱਲ ਨਹੀਂ” ਮਾਂ ਜੀ “ਮੈਂ ਆਖਿਆ, “ਉਹ ਆਪਣੇ ਘਰ ਅਸੀਂ ਆਪਣੇ । ਬਸ ਪੌੜੀਆਂ ਹੀ ਸਾਂਝੀਆਂ ਨੇ । ਕਦੀ ਉਤਰਦਿਆਂ ਚੜ੍ਹਦਿਆਂ ਦੁਆ ਸਲਾਮ ਹੋ ਗਈ, ਹੋਰ ਅਸੀਂ ਕੋਈ ਭਾਜੀਆਂ ਪਾਣੀਆਂ ਨੇ ।”

ਜਦੋਂ ਦਾ ਪਾਕਿਸਤਾਨ ਬਣਿਆ ਸੀ ਮਾਂ ਦੇ ਮਨ ਵਿਚ ਮੁਸਲਮਾਨਾਂ ਵਿਰੁਧ ਇਕ ਕੀਨਾ ਬੈਠ ਗਿਆ ਸੀ । ਪਾਕਿਸਤਾਨੀ ਫ਼ਸਾਦਾਂ ਨੇ ਬੜੇ ਡੂੰਘੇ ਫਟ ਉਹਦੀ ਰੂਹ ਤੇ ਲਾਏ ਸਨ । ਤਖਤ ਪੜੀ ਵਿਚ ਮੇਰਾ ਛੋਟਾ ਮਾਮਾ ਅਤੇ ਬਸਾਲੀ ਵਿਚ ਮੇਰੇ ਤਾਇਆ ਜੀ ਦਾ ਪੁੱਤਰ ਮਾਰੇ ਗਏ ਸਨ । ਮੇਰੀ ਵਡੀ ਮਾਸੀ ਦਾ ਜਵਾਈ ਬੰਹੇ ਖਾਲਸੇ ਫ਼ਸਾਦੀਆਂ ਦੇ ਹਜ਼ੂਮ ਨਾਲ ਲੜਕੇ ਮਰਿਆ ਸੀ ਤੇ ਉਹਦੀ ਸਜ਼ ਵਿਆਹੀ ਪਤਨੀ ਨੇ ਆਪਣੀ ਪਤ ਬਚਾਣ ਲਈ ਖੂਹ ਵਿਚ ਛਾਲ ਮਾਰ ਦਿੱਤੀ ਸੀ । ਆਪ ਸਾਰਾ ਟਬਰ ਅਸੀਂ ਲੁਟੇ ਪੁਟੇ, ਸ਼ਰਨਾਰਥੀ ਕੈਂਪਾਂ ਵਿਚ ਰੁਲਦੇ, ਕਾਫ਼ਲਿਆਂ ਵਿਚ ਖਜਲ ਖੁਆਰ ਹੁੰਦੇ, ਰਾਹ ਵਿਚ ਖੂਨ ਖਰਾਬਾ ਵੇਖਦੇ, ਕਈ ਵਾਰੀ ਮੌਤ ਨਾਲ ਖਹਿਸਰ ਕੇ ਲੰਘਦੇ ਸਰਹੱਦ ਪਾਰ ਕਰ ਸਕੇ ਸਾਂ । ਮੁਸਲਮਾਨ ਜ਼ਾਲਮ, ਵਿਸ਼ੱਈ ਅਤੇ ਇਨਸਾਨੀਅਤ ਤੋਂ ਗਿਰੇ ਹੋਏ ਲੋਕ ਹਨ, ਏਦਾਂ ਦਾ ਮੌਤ ਮਾਂ ਦਾ ਬਣ ਚੁਕਿਆ ਸੀ । ਮਾਂ ਦੇ ਮਨ ਤੋਂ ਮੁਸਲਮਾਨਾਂ ਵਿਰੁਧ ਇਹ ਤੁਅਸਬ ਹੁੰਝਣ ਦਾ ਮੈਂ ਕਈ ਵਾਰੀ ਜਤਨ ਕੀਤਾ । ਮੈਂ ਆਖਿਆ ਕਿ ਜੇ ਪਛਮੀ ਪੰਜਾਬ ਵਿਚ ਮੁਸਲਮਾਨਾਂ ਨੇ ਜ਼ੁਲਮ ਕੀਤਾ ਸੀ ਤਾਂ ਪੂਰਬੀ ਪੰਜਾਬ ਵਿਚ ਹਿੰਦੂਆਂ ਸਿੱਖਾਂ ਵੀ ਕੋਈ ਘਟ ਨਹੀਂ ਸੀ ਗੁਜ਼ਾਰੀ । ਫੇਰ ਮੈਂ ਆਖਿਆ ਕਿ ਜ਼ੁਲਮ ਕਰਨ ਵਾਲੇ ਅਸਲ ਵਿਚ ਨਾ ਹਿੰਦੂ ਸਨ, ਨਾ ਮੁਸਲਮਾਨ ਅਤੇ ਨਾ ਹੀ ਸਿੱਖ । ਜ਼ੁਲਮ ਕਰਨ ਵਾਲਿਆਂ ਦਾ ਕੋਈ ਮਜ਼ਹਬ ਨਹੀਂ ਸੀ । ਉਨ੍ਹਾਂ ਦਾ ਈਮਾਨ ਕੇਵਲ ਬਰਬਰਤਾ ਸੀ ਅਤੇ ਉਹ ਸ਼ੋਤਾਨ ਦੇ ਪੈਰੋਕਾਰ ਸਨ । ਮੇਰੀਆਂ ਦਲੀਲਾਂ ਨਾਲ ਮਾਂ ਦੇ ਮਨ ਵਿਚੋਂ ਮੁਸਲਮਾਨਾਂ ਵਿਰੁਧ ਤੁਅਸਬ ਛਿੱਕਾ ਤਾਂ ਪੈ ਗਿਆ ਸੀ ਪਰ ਮਿਟਿਆ ਨਹੀਂ ਸੀ । ਏਸੇ ਲਈ ਭਾਵੇਂ ਮਾਂ ਨੂੰ ਚਾਣਕਯਪੂਰੀ ਦਾ ਸਵੱਛ ਅਤੇ ਸ਼ੌਭਨੀਕ ਵਾਤਾਵਰਨ ਵੇਖਕੇ ਖੁਸ਼ੀ ਹੋਈ ਸੀ, ਪਰ ਜਿਵੇਂ ਮੈਂ ਦਸ ਆਇਆਂ ਹਾਂ, ਮੁਸਲਮਾਨ ਗੁਆਂਢ ਮਿਲਣ ਕਰਕੇ ਉਹਦੀ ਇਹ ਖੁਸ਼ੀ ਪ੍ਰਫਾਵੀ ਗਈ ਸੀ ।

ਨਵੇਂ ਫਲੈਟ ਵਿਚ ਇਹ ਸਾਡੀ ਪਹਿਲੀ ਤਿਪਹਿਰ ਸੀ । ਅਸੀਂ ਸਾਰੇ ਸਾਮਾਨ

ਦੀ ਸਾਂਭ ਸੰਭਾਲੀ ਵਿਚ ਰੁਝੇ ਹੋਏ ਸੀ। ਮੇਰੀ ਪਤਨੀ ਤਸਵੀਰਾਂ ਪ੍ਰੰਤੂ ਸਵਾਰ ਕੇ ਬੈਡਰੂਮਾਂ ਵਿਚ ਲਟਕਾ ਰਹੀ ਸੀ। ਮੇਰੀਆਂ ਭੈਣਾਂ ਭਾਡੇ, ਕਰਾਕਰੀ ਅਤੇ ਹੋਰ ਨਿਕ ਸ਼ੁਕ ਕਿਚਨ ਵਿਚ ਟਿਕਾ ਰਹੀਆਂ ਸਨ। ਡਰਾਇੰਗ ਰੂਮ ਵਿਚ ਮਾਂ ਕੁਰਸੀਆਂ ਅਤੇ ਸੋਫੇ ਤੋਂ ਮਿੱਟੀ ਝਾੜ ਰਹੀ ਸੀ ਅਤੇ ਡਰਾਇੰਗ ਰੂਮ ਦੀ ਲਾਗਲੀ ਬਾਲਕੋਨੀ ਵਿਚ ਮੈਂ ਵਡੀ ਪੇਟੀ ਖੋਲ੍ਹਕੇ ਕਿਤਾਬਾਂ ਛਾਂਟ ਰਿਹਾ ਸਾਂ। ਉਸ ਵੇਲੇ ਡਰਾਇੰਗ ਰੂਮ ਦੇ ਬਾਹਰਲੇ ਦਰਵਾਜ਼ੇ ਤੇ ਮਹੀਨ ਜਹੀ ਠਕੌਰ ਹੋਈ। ਮਾਂ ਨੇ ਕੁੰਡੀ ਖੋਲ੍ਹੀ। ਮੈਂ ਬਾਲਕੋਨੀ ਵਿਚੋਂ ਅੰਦਰ ਝਾਕਿਆ, ਇਹ ਵੇਖਣ ਲਈ ਕਿ ਕੋਣ ਆਇਆ ਸੀ। ਪੰਜਤਾਲੀ ਕੁ ਵਰ੍ਹਿਆਂ ਦੀ ਇਕ ਗੋਰੀ ਚਿਟੀ ਇਸਤਰੀ ਬਾਹਰ ਖਲੋਤੀ ਸੀ। ਉਹਨੇ ਮੂੰਗੀਆ ਰੰਗ ਦੀ ਸਾੜੀ ਬਧੀ ਹੋਈ ਸੀ। ਉਹਦੇ ਮਥੇ ਤੇ ਨਾਂ ਬਿੰਦੀ ਸੀ ਅਤੇ ਨਾਂ ਮਾਂਗ ਵਿਚ ਸਿੰਧੂਰ ਜਿਸਤੋਂ ਮੈਂ ਅਨੁਮਾਨ ਲਾਇਆ ਕਿ ਉਹ ਸਾਡੇ ਪੜ੍ਹੇਸੀ ਸ਼ੈਕਤ ਹੁਸੈਨ ਸਾਹਿਬ ਦੀ ਬੇਗਮ ਸੀ।

“ਮੈਂ ਅੰਦਰ ਆ ਸਕਦੀ ਹਾਂ?” ਉਹਦੇ ਨਰਮ ਲਹਿਜੇ ਵਿਚ ਸ਼ਿਸ਼ਟਾਚਾਰ ਸੀ।

“ਆਉ।” ਮਾਂ ਨੇ ਭਿਤ ਪੂਰਾ ਖੋਲ੍ਹ ਦਿੱਤਾ।

ਮੈਂ ਮੁੜ ਉਹਲਾ ਕਰਕੇ ਕਿਤਾਬਾਂ ਛਾਂਟਣ ਵਿਚ ਰੁਝ ਗਿਆ।

ਸੋਫਿਆਂ ਤੇ ਅਜੇ ਮਿੱਟੀ ਪਈ ਸੀ ਪਰ ਡਾਈਨਿੰਗ ਟੇਬਲ ਅਤੇ ਕੁਰਸੀਆਂ ਮਾਂ ਨੇ ਹੁਣ ਤੀਕ ਝਾੜ ਝੰਬ ਕੇ ਲਿਸ਼ਕਾ ਲਈਆਂ ਸਨ। ਇਸ ਲਈ ਮਾਂ ਨੇ ਉਹਨੂੰ ਇਕ ਕੁਰਸੀ ਤੇ ਬਿਠਾਇਆ ਅਤੇ ਆਪ ਉਹਦੇ ਸਾਹਮਣੇ ਦੂਜੀ ਤੇ ਬਹਿ ਗਈ।

“ਅਸੀਂ ਤੁਹਾਡੇ ਨਾਲ ਦੇ ਫਲੈਟ ਸਤਾਰ੍ਹਾਂ ਨੰਬਰ ਵਿਚ ਰਹਿੰਦੇ ਹਾਂ। ਮੇਰੇ ਸ਼ੌਹਰ ਮਨਿਸਟਰੀ ਐਫ ਐਜੂਕੇਸ਼ਨ ਵਿਚ ਜਾਇੰਟ ਸੈਕਰੇਟਰੀ ਹਨ। ਤੁਹਾਡੇ ਵਾਲਾ ਫਲੈਟ ਡੇਵ ਦੇ ਮਹੀਨੇ ਤੋਂ ਖਾਲੀ ਪਿਆ ਸੀ। ਮੈਂ ਦਸ ਨਹੀਂ ਸਕਦੀ, ਤੁਹਾਡੇ ਆਉਣ ਨਾਲ ਸਾਨੂੰ ਕਿੰਨੀ ਖੁਸ਼ੀ ਹੋਈ ਹੈ।”

ਮੈਨੂੰ ਉਹਦੀ ਆਵਾਜ਼ ਸਾਫ਼ ਸੁਣਾਈ ਦੇ ਰਹੀ ਸੀ, ਕਿਉਂਜੋ ਡਾਈਨਿੰਗ ਟੇਬਲ ਬਿਲਕੁਲ ਉਸ ਬੁਹੇ ਦੇ ਲਾਗੇ ਸੀ ਜੋ ਬਾਲਕੋਨੀ ਵਿਚ ਖੁਲ੍ਹਦਾ ਸੀ ਅਤੇ ਜਿਸਦੇ ਭਿਤ ਦੀ ਓਟ ਵਿਚ ਮੈਂ ਬੈਠਾ ਸਾਂ।

ਮਾਂ ਨੇ ਉਹਦੀ ਗੱਲ ਦਾ ਕੋਈ ਉਤਰ ਨਾ ਦਿੱਤਾ। ਅੱਨੀ ਛੋਟੀ ਮੁਸਲਮਾਨ ਗੁਆਂਢੀਆਂ ਨਾਲ ਵਾਸਤਾ ਪੈ ਜਾਣ ਕਾਰਨ ਉਹ ਠਨੰਬਰ ਗਈ ਲਗਦੀ ਸੀ। ਉਹਦਾ ਅਚੇਤ ਮਨ ਸਾਇਦ ਸਾਹਮਣੇ ਬੈਠੀ ਦੀ ਤੁਲਨਾਂ ਉਨ੍ਹਾਂ ਬੁਰਕੇ ਵਾਲੀਆਂ ਅਨਪੜ੍ਹ ਤੀਵੀਆਂ ਨਾਲ ਕਰ ਰਿਹਾ ਸੀ ਜਿਨ੍ਹਾਂ ਨਾਲ ਹੁਣ ਤੀਕ ਮਾਂ ਦਾ ਵਾਹ ਰਾਵਲਪਿੰਡੀ ਵਿਚ ਪੈਂਦਾ ਰਿਹਾ ਸੀ।

“ਅੱਜ ਦੀ ਏਸ ਸ਼ਿਫਟਿੰਗ ਕਾਰਣ ਤੁਸੀਂ ਲੰਚ ਨਹੀਂ ਖਾਧਾ ਹੋਣਾ। ਮੈਂ ਹੁਣੇ ਬਣਵਾਕੇ ਭੇਜਦੀ ਹਾਂ।”

“ਨਹੀਂ ਨਹੀਂ।” ਮਾਂ ਦੇ ਉਤਰ ਵਿਚ ਲੋੜ ਤੋਂ ਵਧੀਕ ਦਿਨਕਾਰ ਅਤੇ ਮਾਸਾ ਕੁ ਖਿਝ ਸੀ।

“ਪਰ ਕਿਉਂ? ਹੁਣੇ ਅੱਧੇ ਘੰਟੇ ਵਿਚ ਸਭ ਕੁਝ ਤਿਆਰ ਹੋ ਜਾਏਗਾ।”

“ਨਹੀਂ ਨਹੀਂ।” ਮਾਂ ਨੇ ਉਸੇ ਲਹਿਜੇ ਵਿਚ ਦੁਹਰਾਇਆ, “ਇਹਦੀ ਕੋਈ ਲੋੜ ਨਹੀਂ। ਲੰਚ ਅਸੀਂ ਖਾਕੇ ਟੁਰੇ ਸਾਂ।”

ਮਾਂ ਗਲਤ ਨਹੀਂ ਸੀ ਆਖ ਰਹੀ। ਲੰਚ ਸਚਮੁਚ ਅਸੀਂ ਕਾਰਨਵਾਲਿਸ ਰੋਡ ਕਰ ਲਿਆ ਸੀ।

“ਤਾਂ ਫਿਰ ਅੱਜ ਰਾਤ ਦਾ ਤੁਹਾਡਾ ਖਾਣਾ ਸਾਡੇ ਵਲ ਏ।”

“ਨਹੀਂ। ਨਹੀਂ। ਇਹ ਕਿਵੇਂ ਹੋ ਸਕਦਾ ਏ। ਇਹ ਬਿਲਕੁਲ ਨਹੀਂ ਹੋ ਸਕਦਾ।”

ਮਾਂ ਦੀ ਆਵਾਜ਼ ਦੀ ਘਬਰਾਹਟ ਅਤੇ ਲਹਿਜੇ ਦੀ ਤਲਖੀ ਨਾਲ ਇਨਕਾਰ ਦਾ ਅਸਲੀ ਕਾਰਨ ਜਿਵੇਂ ਬੇਗਮ ਨੂੰ ਖੁੜਕ ਗਿਆ ਹੋਵੇ, ਉਹਦਾ ਉਤਸ਼ਾਹ ਮਾਂਦਾ ਪੈ ਗਿਆ ਅਤੇ ਉਹਦੇ ਮੂੰਹ ਤੇ ਜਿਵੇਂ ਚੁਪ ਜਹੀ ਲਗ ਗਈ। ਮੇਰੇ ਮਨ ਵਿਚ ਤੋਖਲਾ ਉਠ ਖਲੋਤਾ ਕਿ ਮਾਂ ਦੇ ਮੂੰਹੋਂ ਕੋਈ ਅਜਿਹੀ ਗਲ ਨਾਂ ਨਿਕਲ ਜਾਏ ਜੋ ਪਹਿਲੇ ਦਿਨ ਹੀ ਗੁਆਂਢੀਆਂ ਨਾਲ ਫਿਕ ਦਾ ਕਾਰਨ ਬਣੇ। ਮੈਨੂੰ ਯਾਦ ਆਇਆ, ਇਕ ਵਾਰੀ ਗੁਜਰਾਂਵਾਲੇ ਤੋਂ ਰਾਵਲਪਿੰਡੀ ਦਾ ਸਫਰ ਕਰਦਿਆਂ ਮਾਂ ਨੇ ਲਾਲੇ ਮੂਸੇ ਦੇ ਰੇਲਵੇ ਸਟੇਸ਼ਨ ਤੇ ‘ਹਿੰਦੂ ਪਾਣੀ’ ਦੀ ਥਾਂ ‘ਮੁਸਲਮਾਨ ਪਾਣੀ’ ਪੀ ਲਿਆ ਸੀ। ਜਦੋਂ ਇਕ ਹਮਸਫਰ ਨੇ ਮਾਂ ਨੂੰ ਦਸਿਆ ਕਿ ਉਹਨੇ ਇਕ ਮੁਸਲਮਾਨ ਦੇ ਹੱਥੋਂ ਪਾਣੀ ਪੀ ਲਿਆ ਸੀ ਤਾਂ ਮਾਂ ਨੂੰ ਲਗਾ ਕਿ ਉਹਨੂੰ ਕੇਅ ਹੋ ਜਾਏਗੀ ਤੇ ਸਾਰਾ ਖਾਧਾ ਪੀਤਾ ਬਾਹਰ ਆ ਜਾਏਗਾ। ਕੇਅ ਤਾਂ ਨਾ ਹੋਈ ਪਰ ਲਾਲੇ ਮੂਸੇ ਤੋਂ ਰਾਵਲਪਿੰਡੀ ਦਾ ਸਫਰ ਬਕਬਕਾ ਅਤੇ ਕੁਸੈਲਾ ਹੋ ਗਿਆ।

ਇਸ ਲਈ ਸਥਿਤੀ ਸੰਭਾਲਣ ਲਈ ਮੈਂ ਤੁਰੰਤ ਆਪਣੀ ਪਤਨੀ ਨੂੰ ਡਰਾਇੰਗ ਰੂਮ ਵਿਚ ਭੇਜਿਆ।

ਬੇਗਮ ਦਾ ਮਨ ਜੋ ਮਾਂ ਨਾਲ ਵਾਰਤਾਲਾਪ ਮਗਰੋਂ ਰਤਾ ਢਹਿੰਦੀਆਂ ਕਲਾਂ ਵਿਚ ਲਬ ਗਿਆ ਸੀ, ਸਿਮਰਨ ਨੂੰ ਵੇਖ ਕੇ ਉਭਰਿਆ ਅਤੇ ਉਹਨੇ ਰਾਤ ਦੇ ਖਾਣੇ ਦਾ ਆਪਣਾ ਸਦਾ ਦੁਹਰਾਇਆ।

“ਮੈਂ ਮਾਂ ਜੀ ਨੂੰ ਕਹਿ ਰਹੀ ਸਾਂ ਕਿ ਜੇ ਅੱਜ ਰਾਤ ਦਾ ਖਾਣਾ ਤਸੀਂ ਸਾਡੇ ਵਲ ਖਾਓ ਤਾਂ ਸਾਨੂੰ ਖੁਸ਼ੀ ਹੋਵੇਗੀ।”

“ਤੁਹਾਡਾ ਬਹੁਤ ਬਹੁਤ ਸ਼ੁਕਰੀਆ”, ਸਿਮਰਨ ਨੇ ਪੂਰੇ ਠਰੰਮੇ ਤੇ ਸਦਾਚਾਰ ਨਾਲ ਆਖਿਆ, “ਪਰ ਇਹਦੀ ਲੋੜ ਨਹੀਂ ਪੈਣੀ। ਕੁੜੀਆਂ ਨੇ ਰਲ ਮਿਲਕੇ ਕਿਚਨ ਸੈਟ ਕਰ ਲਿਆ ਹੈ। ਗੈਸ ਵੀ ਫਿਟ ਹੋ ਗਈ ਹੈ। ਕੋਈ ਤਕਲੀਫ ਹੋਈ ਤਾਂ ਤੁਹਾਨੂੰ ਹੀ ਦਸਾਂਗੇ।”

ਇਨਕਾਰ ਉਹੀ ਸੀ ਪਰ ਸ਼ਬਦ ਦੂਜੇ ਸਨ, ਲਹਿਜਾ ਹੋਰ ਸੀ। ਸ਼੍ਰਿਸਟਾਚਾਰ ਦਾ ਦਾਇਰਾ ਰਤਾ ਵੀ ਨਹੀਂ ਸੀ ਉਲੰਘ ਹੋਇਆ ਅਤੇ ਦੁਹਾਂ ਧਿਰਾਂ ਦੀ ਰਹਿ ਆਈ ਸੀ।

ਬੇਗਮ ਦੇ ਚਲੇ ਜਾਣ ਨੂੰ ਅਜੇ ਪੰਜ ਮਿੰਟ ਨਹੀਂ ਸਨ ਹੋਏ ਕਿ ਬਾਹਰਲੇ ਦਰਵਾਜ਼ੇ ਤੇ ਮੁੜ ਉਹੀ ਮਹੀਨ ਦਸਤਕ ਹੋਈ। ਇਸ ਵਾਰੀ ਬਾਰ ਮੈਂ ਖੋਲ੍ਹਿਆ। ਬਾਹਰ ਬੇਗਮ ਖੜੀ ਸੀ। ਮੈਨੂੰ ਵੇਖਕੇ ਠਠਬਰੀ ਪਰ ਛੇਤੀ ਹੀ ਸੰਭਲ ਗਈ। ਉਹਦੀਆਂ

ਕਾਹਲੀ ਕਾਹਲੀ ਫਰਕਦੀਆਂ ਪਲਕਾਂ ਜੋ ਪਲ ਦਾ ਪਲ ਨਿੰਵ ਗਈਆਂ ਸਨ ਉਪਰ ਉਠੀਆਂ ਅਤੇ ਉਹਨੇ ਰਤਾ ਕੁ ਸਿਰ ਨਿਵਾ ਕੇ ਆਦਾਬ ਆਖੀ। ਆਦਾਬ ਆਖਦਿਆਂ ਉਹ ਹੱਥ ਨਾ ਹਿਲਾ ਸਕੀ ਕਿਉਂ ਜੋ ਉਹਦੇ ਦੁਹਾਂ ਹੱਥਾਂ ਵਿਚ ਪਲੇਟਾਂ ਫੜੀਆਂ ਸਨ। ਇਕ ਪਲੇਟ ਵਿਚ ਕੁਝ ਕੇਲੇ ਤੇ ਬਗੂਗੋਸ਼ੇ ਸਨ ਤੇ ਦੂਜੀ ਵਿਚ ਖੁਸ਼ਕ ਮੇਵੇ।

“ਆਉ। ਤਸਰੀਫ਼ ਲੈ ਆਉ।”

ਦਰਵਾਜ਼ਾ ਖੁਲ੍ਹਣ ਦੀ ਬਿਜ਼ਕ ਨਾਲ ਸਿਮਰਨ ਵੀ ਡਰਾਇੰਗ ਰੂਮ ਵਿਚ ਆ ਗਈ।

“ਇਹਦੀ ਕੀ ਲੋੜ ਸੀ।” ਉਹਨੇ ਰਸਮੀ ਅੰਦਾਜ਼ ਵਿਚ ਆਖਿਆ, “ਇਹ ਖੋਚਲ ਤੁਸੀਂ ਕਿਉਂ ਕੀਤੀ।”

“ਖੋਚਲ ਨਹੀਂ।” ਬੇਗ਼ਮ ਨੇ ਕਿਹਾ, “ਇਹ ਖੁਸ਼ੀ ਹੈ। ਬਸ ਇਸ ਵਾਰੀ ਉਜ਼ਰ ਨਾ ਕਰਨਾ।”

ਸਿਮਰਨ ਨੇ ਕੋਈ ਉਜ਼ਰ ਨਾ ਕੀਤਾ ਤੇ ਦੋਵੇਂ ਪਲੇਟਾਂ ਫੜਕੇ ਡਾਈਨਿੰਗ ਟੇਬਲ ਤੇ ਰੱਖ ਲਈਆਂ।

ਬੇਗ਼ਮ ਦੇ ਚਿਹਰੇ ਤੇ ਖੁਸ਼ੀ ਅਤੇ ਨਿਰਾਸ਼ਾ ਇਕ ਅਜੀਬ ਜਹੀ ਲੁਕਣਮੀਚੀ ਖੇਡ ਰਹੀਆਂ ਸਨ। ਖੁਸ਼ੀ ਕਿ ਅਸੀਂ ਉਹਦੇ ਲਿਆਂਦੇ ਫਲ ਅਤੇ ਮੇਵੇ ਸਵੀਕਾਰ ਕਰ ਲਏ ਸਨ, ਨਿਰਾਸ਼ਾ ਕਿ ਉਹਦੇ ਘਰ ਵਿਚ ਪਕੇ ਖਾਣੇ ਨੂੰ ਨਾਂਹ ਕਰ ਦਿੱਤੀ ਸੀ।

ਏਨੇ ਨੂੰ ਮਾਂ ਵੀ ਡਰਾਇੰਗ ਰੂਮ ਵਿਚ ਆ ਗਈ, ਇਹ ਵੇਖਣ ਲਈ ਕਿ ਹੁਣ ਕੌਣ ਆਇਆ ਸੀ।

“ਮੇਰੇ ਸ਼ੌਹਰ ਵੀ ਤੁਹਾਨੂੰ ਮਿਲਣ ਆਉਣਾ ਚਾਹੁੰਦੇ ਸਨ”, ਬੇਗ਼ਮ ਆਖ ਰਹੀ ਸੀ, “ਪਰ ਅੱਜ ਇਨ੍ਹਾਂ ਦੀ ਤਬੀਅਤ ਨਾਸਾਜ਼ ਹੈ। ਅੱਜ ਆਫ਼ਿਸ ਵੀ ਨਹੀਂ ਗਏ।”

“ਕੀ ਤਕਲੀਫ਼ ਹੈ?” ਮੈਂ ਪੁੱਛਿਆ।

“ਬਸ ਬੈਠੇ ਬੈਠੇ ਅਚਨਚੇਤ ਘਬਰਾ ਜਾਂਦੇ ਹਨ। ਲਤਾਂ ਡਗਮਗਾਣ ਲਗ ਜਾਂਦੀਆਂ ਹਨ। ਹੱਥ ਕੰਬਣ ਲਗ ਜਾਂਦੇ ਹਨ। ਘਬਰਾਹਟ ਦਾ ਐਸਾ ਸ਼ਦੀਦ ਦੌਰਾ ਪੈਂਦਾ ਹੈ ਕਿ ਲਗਦਾ ਹੈ ਜਾਨ ਨਿਕਲ ਜਾਏਗੀ।”

ਮਾਂ, ਸਿਮਰਨ ਅਤੇ ਮੈਂ ਨਜ਼ਰਾਂ ਸਾਂਝੀਆਂ ਕੀਤੀਆਂ। ਇਹ ਸਾਰੀਆਂ ਅਲਾਮਤਾਂ ਤਾਂ ਮੇਰੀ ਆਪਣੀ ਬੀਮਾਰੀ ਦੀਆਂ ਸਨ, ਜਿਸਨੇ ਕਈ ਵਾਰ੍ਹਿਆਂ ਤੋਂ ਮੈਨੂੰ ਬੇਚੈਨ ਰਖਿਆ ਸੀ।

“ਡਾਕਟਰ ਕੀ ਕਹਿੰਦੇ ਹਨ?” ਸਿਮਰਨ ਨੇ ਪੁੱਛਿਆ।

“ਡਾਕਟਰਾਂ ਦੀ ਇਕੋ ਰਾਏ ਹੈ ਕਿ ਇਨ੍ਹਾਂ ਨੂੰ ਕੋਈ ਬੀਮਾਰੀ ਨਹੀਂ। ਹਾਰਟ ਠੀਕ ਹੈ, ਬਲੱਡ ਪ੍ਰੈਸ਼ਰ ਠੀਕ ਹੈ, ਬਲੱਡ ਸ਼ੂਗਰ ਠੀਕ ਹੈ। ਡਾਕਟਰਾਂ ਦਾ ਕਹਿਣਾ ਹੈ ਕਿ ਏਨੇ ਸਾਲਾਂ ਤੋਂ ਬਸ ਇਨ੍ਹਾਂ ਇਕ ਵਹਿਮ ਪਾਲ ਰਖਿਆ ਹੈ ਕਿ ਇਹ ਬੀਮਾਰ ਹਨ।”

ਅਸਾਂ ਫੇਰ ਇਕ ਦੂਜੇ ਵਲ ਵੇਖਿਆ। ਏਨੇ ਸਾਲਾਂ ਤੋਂ ਡਾਕਟਰਾਂ ਦੀ ਮੇਰੀ ਬੀਮਾਰੀ ਬਾਰੇ ਵੀ ਇੰਨ ਬਿੰਨ ਇਹੋ ਰਾਏ ਸੀ।

“ਅੱਜ ਸਵੇਰੇ ਡਾਕਟਰ ਬੋਸ ਕਹਿ ਗਿਆ ਹੈ”, ਬੇਗਮ ਕਹਿੰਦੀ ਗਈ, “ਕਿ ਹੁਣ ਇਕੋ ਹੀਲਾ ਰਹਿ ਗਿਆ ਹੈ ਕਿ ਕਿਸੇ ਸਿਆਣੇ ਨੀਉਰਾਲੋਜਿਸਟ ਨੂੰ ਵਿਖਾਇਆ ਜਾਏ।”

“ਫੇਰ?” ਮੈਂ ਪੁੱਛਿਆ।

“ਵਲਿਗੰਡਨ ਹਸਪਤਾਲ ਦੇ ਟਾਪ ਨੀਉਰਾਲੋਜਿਸਟ ਡਾਕਟਰ ਸੁਖਦੇਵ ਸਿੰਘ ਨੂੰ ਬੁਲਾਇਆ ਹੈ। ਅੱਜ ਪੰਜ ਵਜੇ ਉਹ ਆਉਣਗੇ। ਵੇਖੋ ਉਹ ਕੀ ਕਹਿੰਦੇ ਹਨ।”

ਸ਼ਾਮ ਨੂੰ ਕੋਈ ਪੌਣੇ ਛੇ ਵੱਜੇ ਨਾਲ ਮੈਂ ਡਰਾਇੰਗ ਰੂਮ ਦੀ ਖਿੜਕੀ ਵਿਚੋਂ ਝਾਕਿਆ ਤਾਂ ਇਕ ਡਾਕਟਰ ਆਪਣਾ ਬੈਗ ਚੁਕੀ ਕਾਰ ਵਿਚ ਬੈਠ ਰਿਹਾ ਸੀ।

“ਸਿਮਰਨ”, ਮੈਂ ਆਪਣੀ ਪਤਨੀ ਨੂੰ ਵਾਜ਼ ਮਾਰੀ, “ਲਗਦਾ ਹੈ ਨੀਉਰਾਲੋਜਿਸਟ ਸ਼ੋਕਤ ਹੁਸੈਨ ਹੁਰਾਂ ਨੂੰ ਵੇਖਕੇ ਜਾ ਰਿਹਾ ਹੈ। ਸਾਨੂੰ ਉਨ੍ਹਾਂ ਦੇ ਘਰ ਜਾਕੇ ਹਾਲ ਚਾਲ ਪਤਾ ਕਰਨਾ ਚਾਹੀਦਾ ਹੈ।”

“ਚਲੋ ਮੈਂ ਵੀ ਚਲਦੀ ਹਾਂ।” ਇਹ ਮਾਂ ਕਹਿ ਰਹੀ ਸੀ। ਉਹਨੂੰ ਇਹ ਜਾਨਣ ਦੀ ਬੇਸਬਰੀ ਸੀ ਕਿ ਨੀਉਰਾਲੋਜਿਸਟ ਨੇ ਸਾਡੇ ਗੁਆਂਢੀ ਅਤੇ ਮੇਰੀ ਸਾਂਝੀ ਬੀਮਾਰੀ ਬਾਰੇ ਕੀ ਰਾਏ ਦਿੱਤੀ ਸੀ।

ਸ਼ੋਕਤ ਹੁਸੈਨ ਸਾਹਬ ਬਿਸਤਰੇ ਤੇ ਲੇਟੇ ਸਨ। ਸਾਨੂੰ ਵੇਖਕੇ ਤਕੀਏ ਦੀ ਢੋਲਾਕੇ ਬਹਿ ਗਏ। ਸਾਨੂੰ ਆਪਣੇ ਘਰ ਆਇਆਂ ਵੇਖ ਬੇਗਮ ਨੂੰ ਜਿਵੇਂ ਆਪਣੇ ਸ਼ੋਹਰ ਦੀ ਬੀਮਾਰੀ ਵਿਸਰ ਗਈ ਹੋਵੇ।

“ਏਥੇ ਬੈਠੋ। ਆਰਾਮ ਨਾਲ ਬੈਠੋ। ਮਾਂ ਜੀ ਤੁਸੀਂ ਇਥੇ ਤਸਰੀਫ਼ ਰਖੋ।” ਉਹ ਸਾਡੇ ਅੱਗੇ ਪਿੱਛੇ ਹੋ ਰਹੀ ਸੀ।

“ਕੀ ਕਹਿ ਗਿਆ ਏ ਨੀਉਰਾਲੋਜਿਸਟ?” ਸਿਮਰਨ ਨੇ ਪੁੱਛਿਆ।

“ਪਹਿਲਾਂ ਤਾਂ ਉਹਨੇ ਵੀ ਹਾਰਟ ਅਤੇ ਬਲੱਡਪ੍ਰੈਸ਼ਰ ਹੀ ਚੈਕ ਕੀਤਾ।” ਬੇਗਮ ਦਸ ਰਹੀ ਸੀ, “ਇਨ੍ਹਾਂ ਬਾਰੇ ਤਸੱਲੀ ਕਰ ਲੈਣ ਮਗਰੋਂ ਉਹਨੇ ਇਨ੍ਹਾਂ ਦੀ ਹਿਸਟਰੀ ਪੁਛਣੀ ਸ਼ੁਰੂ ਕੀਤੀ, ਬਚਪਨ ਤੋਂ ਲੈ ਕੇ। ਬਚਪਨ ਵਿਚ ਤੁਹਾਨੂੰ ਕੌਣ ਕੌਣ ਗੁਸੇ ਹੁੰਦਾ ਸੀ, ਕੌਣ ਕੌਣ ਮਾਰਦਾ ਸੀ। ਜਦੋਂ ਘਰ ਇਕੱਲੇ ਹੁੰਦੇ ਸਾਓ ਤਾਂ ਕੋਈ ਨੌਕਰ ਤਾਂ ਨਹੀਂ ਸੀ ਡਾਂਟਿਆ ਡਰਾਇਆ ਕਰਦਾ। ਕਿਤੇ ਤੁਹਾਡੇ ਦਾਦਾ ਜਾਨ ਦਾ ਸੁਭਾ ਗੁਸੀਲਾ ਤਾਂ ਨਹੀਂ ਸੀ। ਘਰ ਵਾਤਾਵਰਨ ਸੁਖਾਵਾਂ ਸੀ ਜਾਂ ਲਹੂ ਸੁਕਾਣ ਵਾਲਾ। ਸਕੂਲ ਵਿਚ ਕੋਈ ਉਸਤਾਦ ਤਾਂ ਨਹੀਂ ਸੀ ਵਢ ਖਾਣਾ। ਬਚਪਨ ਵਿਚ ਜਾਂ ਜਵਾਨੀ ਵਿਚ ਕੋਈ ਐਕਸੀਡੈਂਟ ਕੋਈ ਹਾਦਸਾ ਤਾਂ ਨਹੀਂ ਪੇਸ਼ ਆਇਆ। ਸਾਰੀਆਂ ਗੱਲਾਂ ਦਾ ਜਵਾਬ ਜਦੋਂ ਸ਼ੋਕਤ ਸਾਹਬ ਨੇ ਨਾਂਹ ਵਿਚ ਦਿੱਤਾ ਤਾਂ ਡਾਕਟਰ ਸੋਚੀ ਪੈ ਗਿਆ। ਫੇਰ ਜਿਵੇਂ ਉਹਦੇ ਦਿਮਾਗ ਵਿਚ ਕੋਈ ਲਿਸ਼ਕਾਰਾ ਵਜਾ ਹੋਵੇ, ਉਹਨੇ ਪੁੱਛਿਆ:

“ਬਟਵਾਰੇ ਵੇਲੇ ਤੁਸੀਂ ਕਿਥੇ ਸਾਓ?”

ਅਚਨਚੇਤ ਬੇਗਮ ਚੁਪ ਹੋ ਗਈ। ਜਿਵੇਂ ਅਤੀਤ ਦੇ ਹਨੇਰੇ ਵਿਚੋਂ ਕੋਈ ਵਹਿਸੀ ਦਰਿੰਦਾ ਉਹਦੇ ਤੇ ਝਪਟ ਪਿਆ ਹੋਵੇ। ਅਸੀਂ ਉਹਦੇ ਸਭਲਣ ਨੂੰ ਉਡੀਕਦੇ ਰਹੇ।

ਹੁਣ ਜਦੋਂ ਉਹ ਬੋਲੀ ਤਾਂ ਉਹਦੀ ਆਵਾਜ਼ ਥਿੜਕ ਰਹੀ ਸੀ ।

“ਇਨ੍ਹਾਂ ਦਸਿਆ ਕਿ ਉਦੋਂ ਇਹ ਮੁਰਾਦਾਬਾਦ ਵਿਚ ਸਨ । ਫ਼ਸਾਦੀਆਂ ਦੇ ਹਜ਼ੂਮ ਨੇ ਇਨ੍ਹਾਂ ਦੀ ਜੱਦੀ ਹਵੇਲੀ ਸਾੜ ਸੁਟੀ । ਇਨ੍ਹਾਂ ਦੇ ਵਾਲਦ ਸਾਹਬ ਅਤੇ ਦੋ ਚਾਚਿਆਂ ਨੂੰ ਮਾਰ ਦਿੱਤਾ, ਇਨ੍ਹਾਂ ਦੀ ਭਰਜਾਈ ਅਤੇ ਦੋ ਕੁਆਰੀਆਂ ਭੈਣਾਂ ਦੀ ਬੇਪਤੀ ਕੀਤੀ ।”

ਕੋਣ ਨਹੀਂ ਜਾਣਦਾ ਕਿ ਸਿਮਰਨ ਬੋਲੀ ਹੈ । ਦੁਖ ਦਰਦ ਦੀ ਕੋਈ ਦਾਸਤਾਨ ਸੁਣਕੇ ਉਹਦੀਆਂ ਅੱਖਾਂ ਮੋਹਲੇਧਾਰ ਵਸਣ ਲਈ ਬੇਤਾਬ ਹੋ ਉਠਦੀਆਂ ਹਨ । ਹੁਣ ਵੀ ਇਹੀ ਹੋਇਆ । ਮੈਂ ਵੇਖਿਆ ਉਹ ਮੁੜ ਮੁੜ ਹੰਝੂਆਂ ਦੀਆਂ ਵਹੀਰਾਂ ਨੂੰ ਗਲ੍ਹਾਂ ਤੋਂ ਛਿਣਕ ਰਹੀ ਸੀ । ਫੇਰ ਮੈਂ ਵੇਖਿਆ ਹੰਝੂ ਮਾਂ ਦੀਆਂ ਅੱਖਾਂ ਵਿਚ ਵੀ ਡਲ੍ਹਕ ਪਏ ਸਨ ।

“ਫੇਰ ।” ਭਰੇ ਹੋਏ ਗਚ ਵਿਚੋਂ ਮੈਂ ਪੁਛਿਆ ।

ਬੇਗਮ ਬੋਲੀ, “ਫੇਰ ਤਾਂ ਜਿਵੇਂ ਇਨ੍ਹਾਂ ਦੀ ਦੁਖਦੀ ਰਗ ਡਾਕਟਰ ਦੇ ਹੱਥ ਆ ਗਈ । ਉਹਨੇ ਉਨ੍ਹਾਂ ਦੇ ਦਰੇ ਦਿਨਾਂ ਅਤੇ ਕੁਲਫਣੀਆਂ ਰਾਤਾਂ ਦੀ ਇਕ ਇਕ ਤਫ਼ਸੀਲ ਇਨ੍ਹਾਂ ਪਾਸੋਂ ਪੁਛੀ । ਫੇਰ ਉਹਨੂੰ ਇਨ੍ਹਾਂ ਦੀ ਮਰਜ਼ ਫੜਦਿਆਂ ਢਿਲ ਨਹੀਂ ਲਗੀ । ਉਹਦੀ ਰਾਏ ਸੀ ਕਿ ਬਟਵਾਰੇ ਦੇ ਫ਼ਸਾਦਾਂ ਦੀ ਦਹਿਸ਼ਤ ਇਨ੍ਹਾਂ ਦੇ ਹਸਾਸ ਅਚੇਤ ਮਨ ਵਿਚ ਬੈਠੀ ਹੋਈ ਹੈ ਅਤੇ ਏਸੇ ਦਹਿਸ਼ਤ ਕਾਰਨ ਇਨ੍ਹਾਂ ਨੂੰ ਘਬਰਾਹਟ ਅਤੇ ਬੇਚੈਨੀ ਦੇ ਦੌਰੇ ਪੈਂਦੇ ਹਨ । ਉਹ ਕਹਿ ਗਿਆ ਹੈ ਕਿ ਇਹ ਵਹਿਮ ਉਕਾ ਨਹੀਂ, ਇਕ ਠੱਸ ਮਾਨਸਕ ਬੀਮਾਰੀ ਹੈ ਜਿਸ ਦਾ ਲਗ ਕੇ ਇਲਾਜ ਕਰਨਾ ਪਏਗਾ ਅਤੇ ਇਲਾਜ ਹੋ ਵੀ ਜਾਏਗਾ ।”

ਮੈਂ ਸਿਮਰਨ ਵਲ, ਸਿਮਰਨ ਨੇ ਮੇਰੇ ਵਲ ਤੇ ਮਾਂ ਨੇ ਅਸਾਂ ਦੁਹਾਂ ਵਲ ਵੇਖਿਆ । ਸਾਡੀਆਂ ਨਜ਼ਰਾਂ ਕਹਿ ਰਹੀਆਂ ਸਨ ਕਿ ਲਗਦੇ ਹੱਥ ਮੇਰੀ ਪੁਰਾਣੀ ਬੀਮਾਰੀ ਦੀ ਵੀ ਤਸਖੀਸ ਹੋ ਗਈ ਸੀ ।

“ਨੀਊਰਾਲੋਜਿਸਟ ਦੀ ਰਾਏ ਮੈਨੂੰ ਬਿਲਕੁਲ ਠੀਕ ਜਾਪਦੀ ਹੈ ।” ਬੇਗਮ ਕਹਿੰਦੀ ਗਈ, “ਇਨ੍ਹਾਂ ਨੂੰ ਇਹ ਤਕਲੀਫ਼ ਬਟਵਾਰੇ ਤੋਂ ਬਾਅਦ ਹੀ ਸ਼ੁਰੂ ਹੋਈ ਹੈ । ਅਗਸਤ-ਸਤੰਬਰ ਦੇ ਮਹੀਨਿਆਂ ਵਿਚ, ਜਦੋਂ ਇਹ ਫ਼ਸਾਦ ਹੋਏ, ਇਨ੍ਹਾਂ ਨੂੰ ਇਹ ਦੌਰੇ ਜ਼ਰੂਰ ਪੈਂਦੇ ਹਨ ।”

ਦੁਪੱਟੇ ਦੇ ਲੜ ਨਾਲ ਹੰਝੂਆਂ ਦੀ ਪੈੜ ਆਪਣੇ ਮੂੰਹ ਤੋਂ ਪ੍ਰਭਾਵੀ ਸਿਮਰਨ ਬੋਲੀ—

“ਤੁਸੀਂ ਸੁਣ ਕੇ ਹੈਰਾਨ ਹੋਵੋਗੇ ਕਿ ਬਿਲਕੁਲ ਇਹੀ ਤਕਲੀਫ਼ ਇਨ੍ਹਾਂ ਨੂੰ ਵੀ ਹੈ । ਬੈਠੇ ਬੈਠੇ ਘਬਰਾ ਜਾਂਦੇ ਹਨ । ‘ਹਾਏ ਮੈਂ ਮਰ ਗਿਆ, ਮੇਰੀ ਜਾਨ ਨਿਕਲ ਚਲੀ ਜੇ । ਡਾਕਟਰ ਨੂੰ ਬੁਲਾਓ । ਮੇਰਾ ਕੁਝ ਕਰੋ’ । ਏਨੇ ਸਾਲ ਕਿਸੇ ਡਾਕਟਰ ਨੂੰ ਇਨ੍ਹਾਂ ਦੀ ਬੀਮਾਰੀ ਦੀ ਸਮਝ ਨਹੀਂ ਆਈ ।”

ਉਮਡਦੇ ਆਉਂਦੇ ਹੰਝੂ ਗਚ ਵਿਚ ਨਿਆਰਦੀ ਮਾਂ ਬੋਲੀ, “ਪਾਕਿਸਤਾਨੀ ਫ਼ਸਾਦਾਂ ਵਿਚ ਅਸਾਂ ਵੀ ਬੜਾ ਖੂਨ ਖ਼ਰਾਬਾ ਵੇਖਿਆ ਏ । ਵਡੇ ਵਡੇ ਸਲ ਝਲੇ ਨੇ, ਸਦਮੇ ਸਹਾਰੇ ਨੇ । ਲਗਦਾ ਏ ਅਸਾਂ ਦੋਹਾਂ ਪਰਵਾਰਾਂ ਨੂੰ ਇਕੋ ਹੀ ਬੀਮਾਰੀ ਏ ।”

“ਹਾਂ, ਇਕੋ ਹੀ ਬੀਮਾਰੀ ਏ।” ਮਾਂ ਦੀ ਪ੍ਰੇਤਤਾ ਕਰਦਿਆਂ ਮੈਂ ਆਖਿਆ, “ਕਿਉਂ ਜੋ ਅਸੀਂ ਦੋਵੇਂ ਪਰਵਾਰ ਇਕੋ ਬਰਾਦਰੀ ਵਿਚੋਂ ਹਾਂ।”

ਫੇਰ ਮਾਂ ਅਤੇ ਸਿਮਰਨ ਦੀਆਂ ਤਕਣੀਆਂ ਵਿਚ ਪ੍ਰਸ਼ਨ ਚਿੰਨ ਲਟਕਦੇ ਵੇਖ ਮੈਂ ਕਹਿੰਦਾ ਗਿਆ, “ਮੈਂ ਠੀਕ ਆਖ ਰਿਹਾ ਹਾਂ। ਇਸ ਦੁਨੀਆਂ ਵਿਚ ਦੋ ਹੀ ਤਾਂ ਬਰਾਦਰੀਆਂ ਹਨ। ਇਕ ਜ਼ਾਲਮਾਂ ਦੀ, ਦੂਜੀ ਮਜ਼ਲੂਮਾਂ ਦੀ। ਅਸੀਂ ਦੋਵੇਂ ਪਰਵਾਰ ਮਜ਼ਲੂਮਾਂ ਦੀ ਬਰਾਦਰੀ ਵਿਚੋਂ ਹਾਂ।”

ਮੈਂ ਵੇਖਿਆ, ਸ਼ੈਕਤ ਹੁਸੈਨ ਸਾਹਬ ਸਿਰ ਹਿਲਾ ਕੇ ਮੇਰੇ ਕਥਨ ਦੀ ਤਾਈਦ ਕਰ ਰਹੇ ਸਨ।

“ਭਾਬੀ ਜਾਨ।” ਅਚਨਚੇਤ ਮੇਰੇ ਮੂੰਹੋਂ ਨਿਕਲਿਆ, ਤੇ ਫੇਰ ਮੈਂ ਰਤਾ ਥਿੜਕ ਕੇ ਪੁਛਿਆ, “ਕੀ ਮੈਂ ਤੁਹਾਨੂੰ ਭਾਬੀ ਜਾਨ ਆਖ ਕੇ ਬੁਲਾ ਸਕਦਾ ਹਾਂ?”

“ਜ਼ਰੂਰ ਭਾਈ ਸਾਹਬ। ਕਿਉਂ ਨਹੀਂ।”

“ਭਾਬੀ ਜਾਨ”; ਮੈਂ ਆਖਿਆ, “ਅਜ ਖੁਸ਼ੀ ਦਾ ਮੌਕਾ ਹੈ। ਕਿਉਂਜੋ ਅਜ ਇਕ ਸਿਆਣੇ ਨੀਊਰਾਲੋਜਿਸਟ ਨੇ ਅਸਾਂ ਦੋਹਾਂ ਪਰਵਾਰਾਂ ਦਾ ਰੋਗ ਪਛਾਣਿਆ ਹੈ। ਰੋਗ ਦੀ ਪਛਾਣ ਅੱਧਾ ਇਲਾਜ ਹੁੰਦੀ ਹੈ। ਬਾਕੀ ਦਾ ਅੱਧਾ ਹੁਣ ਦਿਨ੍ਹਾਂ ਜਾਂ ਮਹੀਨਿਆਂ ਦੀ ਗੱਲ ਹੈ। ਫੇਰ ਨੌਂ ਬਰ ਨੌਂ ਹੋ ਕੇ ਸ਼ੈਕਤ ਸਾਹਬ ਤੇ ਮੈਂ ਸਤਯ ਮਾਰਗ ਤੋਂ ਹੁੰਦੇ ਹੋਏ ਸਾਂਝੀ ਪਥ ਤੇ ਲੰਮੀ ਸ਼੍ਰੇਣ ਲਈ ਜਾਇਆ ਕਰਾਂਗੇ। ਤਾਂ ਜਿਵੇਂ ਮੈਂ ਕਹਿ ਰਿਹਾ ਸਾਂ ਅਜ ਖੁਸ਼ੀ ਦਾ ਮੌਕਾ ਹੈ। ਏਸੇ ਖੁਸ਼ੀ ਵਿਚ ਮੂੰਹ ਮਿਠਾ ਕਰਾਓ।”

ਬੇਗਮ ਬੋਲੀ, “ਕਿਉਂ ਨਹੀਂ ਭਾਈ ਸਾਹਬ, ਮੈਂ ਹੁਣੇ ਫਲ ਅਤੇ ਸੁਕੇ ਮੇਵੇ ਲਿਆਈ।”

“ਫਲ ਅਤੇ ਸੁਕੇ ਮੇਵੇ ਨੂੰ ਮਾਰੋ ਗੋਲੀ”, ਮੈਂ ਆਖਿਆ, “ਜੇ ਮੂੰਹ ਮਿਠਾ ਕਰਾਣਾ ਜੇ ਤਾਂ ਚੰਗੀ ਤਰ੍ਹਾਂ ਕਰਾਓ।”

“ਪਰ ਕਿਵੇਂ?” ਬੇਗਮ ਨੇ ਰਤਾ ਬੇਬਸੀ ਨਾਲ ਪੁਛਿਆ।

“ਹੋ ਜਾਏ ਕੋਈ ਕਿਸਮਿਸ਼ ਵਾਲਾ ਹਲਵਾ।” ਮੈਂ ਕਿਹਾ, “ਕੋਈ ਗਰੀਬਦਾਮਾਂ ਵਾਲੀ ਖੀਰ ਜਾਂ ਫਿਰ ਸ਼ਕਰ ਸੇਂਵੀਆਂ ਦਾ ਪੁਲਾ।”

ਬੇਗਮ ਨੇ ਪਹਿਲਾਂ ਸਿਮਰਨ ਅਤੇ ਫਿਰ ਮਾਂ ਵਲ ਵੇਖਿਆ।

ਉਨ੍ਹਾਂ ਦੋਹਾਂ ਦੇ ਚਿਹਰਿਆਂ ਤੇ ਖਿੜੀ ਮੁਸਕਾਨ ਮੇਰੀ ਫਰਮਾਇਸ਼ ਦੀ ਪ੍ਰੇਤਤਾ ਕਰ ਰਹੀ ਸੀ।

“ਅਸੀਂ ਤੁਹਾਡੀ ਮੁਸ਼ਕਲ ਸਮਝਦੇ ਹਾਂ, ਭਾਬੀ ਜਾਨ”, ਮੈਂ ਕਿਹਾ, “ਪੁਲਾ ਜਾਂ ਹਲਵਾ ਜਾਂ ਖੀਰ ਬਣਾਣ ਲਈ ਵਕਤ ਚਾਹੀਦਾ ਹੈ। ਸਾਨੂੰ ਵੀ ਕੋਈ ਕਾਹਲ ਨਹੀਂ। ਅਸੀਂ ਵੀ ਨਿਠ ਕੇ ਸਮਝੋ ਆਪਣੇ ਹੀ ਘਰ ਬੈਠੋ ਹਾਂ। ਜਿੰਨਾ ਚਿਰ ਕੁਝ ਹੋਰ ਨਹੀਂ ਬਣਦਾ ਅਸੀਂ ਚਾਹ ਤੇ ਬਿਸਕੁਟਾਂ ਨਾਲ ਹੀ ਪਰਚੇ ਰਹਾਂਗੇ।”

ਖੁਸ਼ੀ ਨਾਲ ਬੇਗਮ ਉਛਲ ਪਈ ਤੇ “ਮੈਂ ਹੁਣੇ ਆਈ” ਕਹਿੰਦੀ ਚਾਈ ਚਾਈ ਕਿਚਨ ਵਲ ਚਲੀ ਗਈ।

ਸੁਣਦਿਆਂ ਸਾਰ ਰਹਿਮਤ ਬੀਬੀ ਦੀ ਹਿਕ ਵਿਚ ਜਿਵੇਂ ਵਦਾਣ ਆ ਵੱਜਾ। ਉਹਦੇ ਹੋਸ਼ ਹਵਾਸ ਨੂੰ ਘੇਰਨੀ ਆਈ। ਪਰ ਛੇਤੀ ਹੀ ਉਹਨੇ ਇਕ ਹੰਢਲੇ ਨਾਲ ਆਪਣੇ ਆਪ ਨੂੰ ਸੰਭਾਲਿਆ। ਰਮਜ਼ਾਨਾ ਤਾਂ ਸਾਰੇ ਜਹਾਨ ਦਾ ਝੂਠਾ ਸੀ। ਪਤਾ ਨਹੀਂ ਕਿਹੜੇ ਚੁਗਲ ਤੋਂ ਸੁਣੀ ਗੱਲ ਬੱਚ ਲਿਆਇਆ ਸੀ।

“ਤੂੰ ਮੁਗਲ ਚਕ ਕੀ ਲੈਣ ਗਿਆ ਸੈਂ?” ਸ਼ਕ ਨਾਲ ਪਲੇਬਣੇ ਲਹਿਜੇ ਵਿਚ ਰਹਿਮਤ ਬੀਬੀ ਨੇ ਆਪਣੇ ਦਿਉਰ ਨੂੰ ਪੁਛਿਆ।

“ਨੂਰਾਂ ਲਈ ਮੁੰਡਾ ਵੇਖਣਾ ਸੀ ਉਥੇ। ਕੁਵੇਲਾ ਹੋ ਗਿਆ ਤਾਂ ਮੈਂ ਰਾਤ ਉਹਨਾਂ ਦੇ ਹੀ ਰਹਿ ਪਿਆ। ਸਵੇਰੇ ਜਾਗਿਆ ਤਾਂ ਅਲੀਏ ਗਿਰਦੇ ਸਾਰਾ ਪਿੰਡ ਜੁੜਿਆ ਖਲੋਤਾ ਸੀ।”

ਤਾਂ ਰਮਜ਼ਾਨਾ ਸਚ ਆਖ ਰਿਹਾ ਸੀ। ਉਹਦੀ ਗੱਲ ਇਕ ਖੁੰਢੀ ਫੁਰੀ ਬਣ ਕੇ ਰਹਿਮਤ ਬੀਬੀ ਦੇ ਕਾਲਜੇ ਟੁਟ ਗਈ।

“ਤੂੰ ਆਪਣੀ ਅੱਖੀਂ ਵੇਖ ਕੇ ਆਇਆ ਏ?” ਬੁੱਢੀ ਮਰੀ ਹੋਈ ਆਵਾਜ਼ ਵਿਚ ਸਿਸਕੀ।

“ਆਹੋ! ਅਲੀਏ ਦੀ ਇਕ ਅੱਖ ਵਿਚੋਂ ਲਹੂ ਦੀ ਧਾਰ ਪਈ ਵਗਦੀ ਸੀ ਤੇ ਡਾਂਗਾਂ ਦੀ ਮਾਰ ਨਾਲ ਉਹ ਪਿੰਜਿਆ ਪਿਆ ਸੀ।”

ਰਹਿਮਤ ਬੀਬੀ ਨੂੰ ਜਾਪਿਆ ਉਹਦਾ ਸਰੀਰ ਝੂਠਾ ਪੈਂਦਾ ਜਾ ਰਿਹਾ ਸੀ। ਉਹ ਜਿਥੇ ਖਲੋਤੀ ਸੀ ਉਥੇ ਹੀ ਬਹਿ ਗਈ। ਕਿੰਨਾ ਚਿਰ ਉਹਦੇ ਮੂੰਹੋਂ ਵਾਜ ਨਾ ਨਿਕਲੀ।

“ਵੇ ਤੂੰ ਕਿਹੋਂ ਜਿਹਾ ਚਾਚਾ ਏ?” ਅਖੀਰ ਉਹਨੇ ਨਿਹੋਰੇ ਭਰੀ ਝੀਣੀ ਬਾਣ ਵਿਚ ਆਖਿਆ, “ਮੁੰਡੇ ਨੂੰ ਮੌਤ ਦੇ ਮੂੰਹ ਵਿਚ ਛੱਡ ਕੇ ਖਿਸਕ ਆਉਣ ਦਾ ਤੇਰਾ ਜਿਗਰਾ ਕਿਵੇਂ ਪਿਆ।”

“ਕੌਣ ਚਾਚਾ, ਕਿਸ ਦਾ ਚਾਚਾ?” ਰਮਜ਼ਾਨਾ ਅੱਖਾਂ ਦਾ ਟੀਰ ਲਿਸਕਾਉਂਦਾ ਕੜਕਿਆ। “ਮੁੰਡੇ ਡੇਰੇ ਦੇ ਕਾਰਿਆਂ ਨੇ ਸਾਰੇ ‘ਲਾਕੇ’ ਵਿਚ ਸਾਡਾ ਨੱਕ ਵਚਾ

ਛੱਡਿਆ ਏ । ਜੇ ਮੁਗਲ ਚਕ ਦੇ ਕਰੀਮ ਬਖਸ਼ ਨੂੰ ਪਤਾ ਲਗ ਗਿਆ ਕਿ ਅਲੀਆ ਨੂਰਾਂ ਦਾ ਕੁਝ ਲਗਦਾ ਏ ਤਾਂ ਉਹਨੇ ਸਾਕ ਮੌਜ਼ ਦੇਣਾ ਏ । ਮੈਂ ਪੁਛਨਾਂ ਵਾਂ ਅਲੀਏ ਨੂੰ ਕਲ ਰਾਤੀਂ ਸੰਨ੍ਹ ਲਾਣ ਲਈ ਮੁਗਲ ਚੱਕ ਹੀ ਲੱਭਾ ਸੀ ।”

ਬਿੰਦ ਕੁ ਲਈ ਰਮਜ਼ਾਨਾ ਰੁਕ ਗਿਆ । ਜਿਵੇਂ ਰਹਿਮਤ ਬੀਬੀ ਦੇ ਬੋਲਣ ਨੂੰ ਉਡੀਕਦਾ ਹੋਵੇ । ਫੇਰ ਬੋਲਿਆ—

“ਲੋਕੀ ਆਂਹਦੇ ਸਨ, ਮੰਗਲ ਸ਼ਾਹ ਠਾਣਾ ਲੈਣ ਕੁਜਰਾਂਆਲੇ ਗਿਆ ਏ । ਮੇਰਾ ਫਰਜ਼ ਬਣਦਾ ਸੀ ਤੈਨੂੰ ਦਸਣਾ । ਅਗੋਂ ਤੂੰ ਜਾਣ ਤੇਰਾ ਕੰਮ ।”

ਰਮਜ਼ਾਨੇ ਦੇ ਟੁਰ ਜਾਣ ਮਗਰੋਂ ਰਹਿਮਤ ਬੀਬੀ ਇਕ ਝਟਕੇ ਨਾਲ ਉਠ ਖਲੋਤੀ । ਢੇਰੀ ਢਾਹਿਆਂ ਤਾਂ ਕੁਝ ਨਹੀਂ ਸੀ ਬਣਦਾ । ਜੇ ਉਹ ਏਦਾਂ ਭੁੰਜੇ ਲੱਥੀ ਰਹੀ ਤਾਂ ਉਹਦੇ ਪੁੱਤਰ ਦੀ ਅੱਖ ਵਿਚੋਂ ਵਹਿੰਦਾ ਉਹਦੇ ਜੁਸ਼ੇ ਦਾ ਸਾਰਾ ਲਹੂ ਮੁਗਲ ਚਕ ਦੀਆਂ ਗਲੀਆਂ ਵਿਚ ਜੀਰ ਜਾਣਾ ਸੀ ।

ਘਿਰ ਦੀ ਪੀਪੀ ਉਹਨੇ ਇਕ ਗਡਵੀ ਵਿਚ ਲੁਦੀ ਤੇ ਲਪ ਬਦਾਮਾਂ ਦੀ ਵਿਚ ਸੁਟੀ । ਫੇਰ ਕੁਝ ਨਿਕ ਸੁਕ ਦੁਪੱਟੇ ਕੰਨੀ ਬੱਧਾ ਅਤੇ ਫੇਰ ਪੈਰੀਂ ਜੁੱਤੀ ਅੜਾਂਦੀ ਬਾਰ ਖੁਲ੍ਹਾ ਛੱਡ ਕੇ ਨਿਕਲ ਤੁਰੀ । ਮੁਗਲ ਚਕ ਕਾਜੀ ਦੇ ਕੋਟੇ ਪੰਜ ਕੋਹ ਪੱਕੇ ਸੀ । ਰੇਤਲੇ ਪਹਿਆਂ ਵਿਚ ਟੁਰਦਿਆਂ ਉਹਦੀ ਜੁੱਤੀ ਵਿਚ ਲਪ ਲਪ ਰੇਤ ਭਰ ਗਈ । ਜਦੋਂ ਪਹੇ ਦਾ ਪੰਧ ਲੰਮੇਰਾ ਜਾਪਦਾ ਤਾਂ ਵਕਤ ਬਚਾਉਣ ਲਈ ਉਹ ਵਾਹਣਾਂ ਵਿਚੋਂ ਲੰਘਦੀ, ਸਰਕੰਡਿਆਂ ਨਾਲ ਮੂੰਹ ਛਿਲਾਂਦੀ, ਕਰੀਰ ਮਲ੍ਹਿਆਂ ਵਿਚੋਂ ਦੀ ਕਪੜੇ ਪੜਵਾਂਦੀ ਅਤੇ ਪਿੰਡਾ ਝਰੀਟਦੀ ਉਹ ਵਗੇ ਤਗ ਤੁਰਦੀ ਗਈ । ਪੈਲੀਆਂ ਦੀਆਂ ਵਟਾਂ, ਕਲਰਾਂ ਦੇ ਗੰਜ, ਭਖੜੇ ਪੁੱਛਲੀਆਂ, ਲਾਂਘੇ ਡੰਡੀਆਂ ਉਹਦੇ ਕਦਮਾਂ ਹੇਠ ਪਿਛਾਂਹ ਨੂੰ ਨਠੇ ਜਾ ਰਹੇ ਸਨ । ਹੁੰਦੜਹੇਲ ਹੁਨਾਲ ਦੇ ਤਤੇ ਬੁਲ੍ਹੇ ਉਹਦੇ ਬੁਢਾਪੇ ਨੂੰ ਧੱਕੇ ਮਾਰ ਰਹੇ ਸਨ । ਪਰ ਆਪਣੇ ਫਟੜ ਪੁੱਤਰ ਕੋਲ ਘੜੀਓਂ ਉਹੇ ਅਪੜਨ ਦੀ ਧੁੰਨ ਵਿਚ ਬਉਰੀ ਹੋਈ ਉਹ ਪਧਰੇ ਅਪਧਰੇ ਰਾਹਾਂ ਤੋਂ, ਟਿਥਿਆਂ ਬਰੇਤਿਆਂ ਵਿਚੋਂ ਦੀ ਕਾਂਗ ਦੇ ਪਾਣੀ ਵਾਂਗ ਸੁਕਦੀ ਲੰਘਦੀ ਗਈ ।

ਦਿਉਰ ਦਾ ਮਾਰਿਆ ਮਿਹਣਾ ਉਹਦੇ ਅਚੇਤ ਮਨ ਵਿਚ ਰੜਕ ਰਿਹਾ ਸੀ । ਉਹਦੇ ਪੁੱਤਰ ਦੀਆਂ ਕਰਤੂਤਾਂ ਦੀ ਭੰਡੀ ਸਾਰੇ ਸ਼ਰੀਕੇ ਵਿਚ ਸੀ । ਪਰ ਇਨ੍ਹਾਂ ਕਰਤੂਤਾਂ ਪਿਛੇ ਇਕ ਕਹਾਣੀ ਸੀ ਜੋ ਬਹੁਤੇ ਲੋਕੀਂ ਨਹੀਂ ਸਨ ਜਾਣਦੇ । ਅਲੀਏ ਦੇ ਨਿਕਾਹ ਮਗਰੋਂ ਰੇਸ਼ਮਾਂ ਸਤ ਵਰ੍ਹੇ ਮਜ਼ਾਰਾਂ ਤੇ ਮੰਨਤਾਂ ਮੰਨਦੀ ਫਿਰੀ ਸੀ ਤਾਂ ਜਾ ਕੇ ਉਹਦੀ ਕੁਖ ਹਰੀ ਹੋਈ ਸੀ । ਪਤਾ ਨਹੀਂ ਕਿਹੜੇ ਪੀਰ ਦੇ ਮਜ਼ਾਰ ਤੇ ਮੰਨੀ ਮੰਨਤ ਨੇ ਉਹਨੂੰ ਪੁੱਤਰ ਦਿੱਤਾ ਸੀ । ਪਰ ਸੁਕਦੀ ਜਾਂਦੀ ਟਾਹਣੀ ਤੇ ਉਹ ਕੋਂਪਲ ਅਜੇ ਵੁਟੀ ਹੀ ਸੀ ਕਿ ਕਿਸੇ ਦੂਜੇ ਪੀਰ ਦਾ ਜਿਗਰ ਕਬਾਬ ਹੋ ਗਿਆ । ਉਹਨੇ ਐਸਾ ਝਖੜਾ ਝੁਲਾਇਆ ਕਿ ਨਿਕੀ ਕੋਂਪਲ ਟਾਹਣੀਓਂ ਟੁਟ ਕੇ ਭੁੰਜੇ ਆਣ ਪਈ ਤੇ ਪੀਰ ਦੀ ਜੁੱਤੀ ਹੇਠਾਂ ਮਿਧੀ ਗਈ ।

ਤਦੋਂ ਰੇਸ਼ਮਾਂ ਸੁਦੈਣ ਹੋ ਗਈ । ਇਕ ਦਿਨ ਉਹਨੇ ਖੁਸ਼ਹਾਲ ਚੰਦ ਮਹਾਜਨ ਦੀ ਨੂੰਹ ਦੇ ਕੁਛੜੇ ਉਹਦਾ ਬਾਲ ਧਰੂਹ ਲਿਆਂਦਾ । ਖੁਸ਼ਹਾਲ ਚੰਦ ਮਹਾਜਨ ਨੇ ਆਪਣੇ

ਰਸੂਖ ਨਾਲ ਰੋਸ਼ਮਾਂ ਨੂੰ ਪਾਗਲਖਾਨੇ ਭਿਜਵਾ ਦਿੱਤਾ। ਉਸ ਰਾਤ ਅਲੀਏ ਨੇ ਪਹਿਲੀ ਚੋਰੀ ਕੀਤੀ। ਉਹਨੇ ਖੁਸ਼ਹਾਲ ਚੰਦ ਮਹਾਜਨ ਦੇ ਘਰ ਸੋਨੇ ਲਾਈ ਤੇ ਰੋਸ਼ਮਾਂ ਦੀਆਂ ਉਹ ਸਾਗੀਆਂ ਟੁੰਬਾਂ ਕੱਢ ਲਿਆਇਆ ਜਿਹੜੀਆਂ ਗਹਿਣੇ ਪਾ ਕੇ ਉਹਨੇ ਮਹਾਜਨ ਕੋਲੋਂ ਜਣੇਪੇ ਦੇ ਖਰਚੇ ਲਈ ਕਰਜ਼ਾ ਲਿਆ ਸੀ।

ਉਸ ਦਿਨ ਮਗਰੋਂ ਅਲੀਆ ਇਲਾਕੇ ਦੇ ਮਹਾਜਨਾਂ, ਸਾਹਾਂ, ਸ਼ਾਹੂਕਾਰਾਂ ਅਤੇ ਬਖਤਾਵਰਾਂ ਲਈ ਆਫ਼ਤ ਬਣ ਗਿਆ। ਮਹਾਜਨਾਂ, ਸ਼ਾਹੂਕਾਰਾਂ ਉਤੇ ਉਹਨੂੰ ਅੰਤਾਂ ਦਾ ਗੁੱਸਾ ਏਸ ਕਰਕੇ ਵੀ ਸੀ ਕਿ ਉਹ ਗ਼ਰੀਬ ਕਿਸਾਨਾਂ ਨੂੰ ਭੇਡ ਸਮਝ ਕੇ ਹਾੜੀ ਸਉਣੀ ਮੰਨਦੇ ਸਨ।

ਆਪਣੇ ਪੁੱਤਰ ਦੀਆਂ ਲਾਈਆਂ ਸੋਨੇ ਦੀਆਂ ਸੁਣੇਟਾਂ ਸੁਣ ਸੁਣ ਉਹ ਗਿਲੇ ਗੋਹਿਆਂ ਤੇ ਰਖੀ ਕੁੰਨੀ ਵਾਂਗ ਮੱਠਾ ਮੱਠਾ ਰਿਝਦੀ ਰਹਿੰਦੀ।

“ਵੇ ਪੁੱਤਰ!” ਉਹ ਉਹਨੂੰ ਨਿਤ ਵਰਜਦੀ, “ਵਾਸਤਾ ਈ ਕਿਸੇ ਵਡੇ ਵਡੇਰੇ ਦਾ, ਸਿਆਣਾ ਬਣ! ਤੇਰੇ ਪਿਓ ਦਾਦੇ ਇਹ ਕਰਤੂਤਾਂ ਨਹੀਂ ਕੀਤੀਆਂ। ਕਿਉਂ ਆਪਣੀ ਜਵਾਨੀ ਦੇ ਦੁੱਧ ਵਿਚ ਕਾਂਜੀ ਪਿਆ ਘੋਲਨਾਂ ਦੇਂ।”

ਪਹਿਲੇ ਪਹਿਲ ਉਹ ਪਿੰਡ ਵਿਚ, ਸ਼ਰੀਕੇ ਵਿਚ ਨਕ ਨਮੂਜ ਹੱਥੋਂ ਡਾਢੀ ਦੁੱਖੀ ਰਹੀ ਪਰ ਸਹਿਜੇ ਸਹਿਜੇ ਉਲਾਹਮਿਆਂ ਦੀ ਲਾਮ ਡੋਰੀ ਨਿਕੀ ਹੁੰਦੀ ਗਈ ਅਤੇ ਕਈਆਂ ਅੱਖਾਂ ਵਿਚੋਂ ਸ਼ੁਕਰਾਨੇ ਦੇ ਹੰਝੂ ਉਹਦੇ ਵਲ ਤਕਣ ਲਗੇ।

ਅਲੀਆ, ਉਹਦਾ ਪੁੱਤਰ, ਦੁੱਲੇ ਭੱਟੀ ਵਾਂਗ ਤਗੜਿਆਂ ਨੂੰ ਲੁਟ ਕੇ ਮਾੜੇ ਧੀੜਿਆਂ ਵਿਚ ਵੰਡ ਦੇਂਦਾ ਸੀ। ਦੁੱਲੇ ਭੱਟੀ ਵਾਂਗ ਹੀ ਉਹਨੇ ਕਈ ਬੁੜਿਆਂ ਬਿਗੜਿਆਂ ਦੀਆਂ ਧੀਆਂ ਧਿਆਣੀਆਂ ਦਾ ਭਾਰ ਲਾਹਿਆ ਸੀ, ਉਲਾਹ ਵਲੋਂ ਦੁਰਕਾਰੇ ਬੁਢੇ ਰੋਗੀ ਮਾਪਿਆਂ ਦੇ ਦਾਰੂ ਦਰਮਲ ਦਾ ਖਰਚਾ ਟੋਰਿਆ ਸੀ।

ਇਲਾਕੇ ਦੇ ਸ਼ਾਹੂਕਾਰ ਉਹਦੇ ਤੋਂ ਪੁਜ ਕੇ ਦੁੱਖੀ ਸਨ ਪਰ ਗ਼ਰੀਬ ਗੁਰਬੇ ਉਹਨੂੰ ਅਸੀਸਾਂ ਦੇਂਦੇ ਸਨ।

ਵਹਿਣਾਂ ਵਿਚ ਵਹਿੰਦੀ ਰਹਿਮਤ ਬੀਬੀ ਪੜਾ ਪੜਾ ਮੁਗਲ ਚਕ ਦੀ ਜੂਹ ਦੇ ਨੇੜੇ ਹੁੰਦੀ ਗਈ। ਕਦੀ ਉਹ ਹਉਕਾ ਭਰਦੀ ਤੇ ਕਹਿੰਦੀ,

“ਰੱਬਾ ਨਸ਼ੀਗ ਮੇਰੀ ਜਿੰਦ ਕਢ ਲਵੀਂ। ਪਰ ਮੇਰੇ ਪੁੱਤਰ ਨੂੰ ਤਤੀ ਵਾ ਨਾ ਲਗਣ ਦਈਂ।”

ਪਰ ਮੰਗਲ ਸ਼ਾਹ ਦੇ ਤਬੇਲੇ ਵਿਚ ਫਟਾਂ ਨਾਲ ਹਉਂਕਦਾ ਅਲੀਆ ਕਿਸੇ ਰੱਬ, ਕਿਸੇ ਖੁਦਾ ਕੋਲੋਂ ਖੈਰ ਨਹੀਂ ਸੀ ਮੰਗ ਰਿਹਾ। ਖੁਦਾ ਦੀ ਰਹਿਮਤ ਤੇ ਖੁਦਾ ਦੀ ਹਸਤੀ ਤੋਂ ਉਹ ਉਸ ਦਿਨ ਤੋਂ ਹੀ ਮੁਨਕਰ ਹੋ ਗਿਆ ਸੀ ਜਦ ਤੋਂ ਉਹਦਾ ਸਹਿਕ ਸਹਿਕਾਵਾਂ ਪੁੱਤਰ ਤੇਰ੍ਹਾਂ ਦਿਨਾਂ ਦੀ ਲੰਮੀ ਹਯਾਤੀ ਭੋਗ ਕੇ ਅੱਲਾ ਨੂੰ ਪਿਆਰਾ ਹੋ ਗਿਆ ਸੀ। ਅਲੀਏ ਨੂੰ ਹੁਣ ਸਿਰਫ ਆਪਣੇ ਬਾਜ਼ੂਆਂ ਦੇ ਜ਼ੋਰ ਤੇ ਇਤਕਾਦ ਸੀ। ਕਸਰਤਾਂ ਕਰ ਕਰ ਕਮਾਏ ਹੋਏ ਆਪਣੇ ਫੋਲਾਦੀ ਪੱਠਿਆਂ ਤੇ ਮਾਣ ਸੀ। ਲੋਹੇ ਦੀ ਲਠ ਵਰਗੇ ਜੁੱਸੇ ਵਿਚ ਵਹਿੜਕੇ ਜਿੰਨਾਂ ਜ਼ੋਰ ਸੀ। ਜਿਸ ਕਿਸੇ ਨੇ ਭੁਲ ਭੁਲੇਖੇ ਕਦੀ ਉਹਨੂੰ ਹੱਥ ਪਾਇਆ ਸੀ, ਉਹਨੇ ਆਪਣਾ ਬੁਥਾੜ ਭੰਨਵਾਇਆ ਸੀ। ਅੱਜ ਉਹ

ਮੁਗਲ ਚਕ ਦੇ ਚਘਲਾਂ ਦੇ ਅੜਿਕੇ ਆ ਗਿਆ ਸੀ। ਹਵੇਲੀ ਦੀ ਛਤ ਤੋਂ ਜਦੋਂ ਉਹਨੇ ਸਾਹ ਦੇ ਤਬੇਲੇ ਵਿਚ ਛਾਲ ਮਾਰੀ ਤਾਂ ਉਹਦਾ ਪੈਰ ਕੁਥਾਏ ਪਿਆ ਤੇ ਉਹਦਾ ਸਿਰ ਇਕ ਵੇਚੇ ਹੋਏ ਸੂਕੇ ਕਿਕਰ ਉਤੇ ਵਜਾ ਜਿਸਦੇ ਖੁੰਘ ਨਾਲ ਉਹਦੀ ਖਬੀ ਅੱਖ ਦਾ ਡੋਲਾ ਫੁੱਟ ਗਿਆ ਤੇ ਉਹ ਬੇਸੁਰਤ ਹੋ ਕੇ ਡਿੱਗ ਪਿਆ ਸੀ। ਉਹਦੀ ਹੱਸ ਉਦੋਂ ਪਰਤੀ ਜਦੋਂ ਡਾਂਗਾਂ ਵਾਲੇ ਕੁਝ ਬੰਦੇ ਉਹਨੂੰ ਮੁੰਜ ਵਾਂਗ ਕੁਟ ਰਹੇ ਸਨ। ਭਾਂਤ ਭਾਂਤ ਦੀਆਂ ਵਾਜਾਂ ਉਹਦੀ ਕੰਨੀ ਪੈ ਰਹੀਆਂ ਸਨ।

"ਵੇਖਣਾ, ਕੰਜਰ ਦਾ ਪੁੱਤਰ ਅੱਜ ਜਾਏ ਨਾ।"

"ਚੰਗੀ ਤਰ੍ਹਾਂ ਪਿੰਜੇ ਹਰਾਮਦੇ ਨੂੰ। ਅੱਜ ਬੰਦੇ ਦਾ ਪੁੱਤਰ ਬਣਾਣਾ ਏਂ ਏਸ ਬਦ ਦੇ ਤੁਖਮ ਨੂੰ।"

"ਜਾਨੋਂ ਨਾ ਮਾਰ ਸੁਟਣਾ ਕੁੱਤੀ ਦੇ ਪੁੱਤਰ ਨੂੰ। ਬਸ ਅਧਮੋਇਆ ਕਰ ਛੱਡੋ। ਬਾਕੀ ਦੀ ਕੁਟ ਆਪੇ ਠਾਣੇ ਵਾਲੇ ਆਣ ਕੇ ਚਾੜ੍ਹਣਗੇ।"

ਮੰਗਲ ਸਾਹ ਦੇ ਜਮੂਰਿਆਂ ਨਾ ਆ ਵੇਖਿਆ ਸੀ ਨਾ ਤਾਅ ਤੇ ਉਹਨੂੰ ਕੁਟਣ ਵਾਲੀ ਡੰਡ ਰਜ ਕੇ ਲਾਹੀ ਸੀ।

ਉਹਦੇ ਹੱਡਾਂ ਵਿਚੋਂ ਚੀਸਾਂ ਬਲ ਬਲ ਉਠਦੀਆਂ ਸਨ। ਅੱਖ ਦੀ ਪੀੜ ਨੇ ਉਹਨੂੰ ਤੜਫਣੀ ਲਾਈ ਹੋਈ ਸੀ। ਤੇ ਉਹਦਾ ਸਾਹ ਏਦਾਂ ਘਰਕ ਰਿਹਾ ਸੀ ਜਿਵੇਂ ਜੰਦਰ ਦੀ ਚੱਕੀ ਚਲ ਰਹੀ ਹੋਵੇ।

ਅੱਜ ਪਹਿਲੀ ਵਾਰ ਹੋਈ ਏਡੀ ਬੇਪਤੀ ਦਾ ਖਿਆਲ ਉਹਦੀ ਰੂਹ ਨੂੰ ਕੋਰੜੇ ਮਾਰ ਰਿਹਾ ਸੀ। ਡਾਂਗਾਂ ਦੀ ਮਾਰ ਨਾਲੋਂ ਇਨ੍ਹਾਂ ਕੋਰੜਿਆਂ ਦੀ ਮਾਰ ਝਲਣੀ ਦੇਰ ਔਖੇਰੀ ਸੀ।

ਭਾਵੇਂ ਡਾਂਗਾਂ ਵਾਲੇ ਦੁਆਲੇ ਪਿੜ ਬੰਨ੍ਹੀ ਖੜੋਤੇ ਸਨ ਵੇਰ ਵੀ ਉਹਨੇ ਉਠ ਕੇ ਖੜੋਣ ਦਾ ਜਤਨ ਕੀਤਾ। ਪਰ ਪੀੜਾਂ ਦੇ ਝੱਖੜ ਨੇ ਉਹਨੂੰ ਮੁੜ ਭੁਆਟਣੀ ਦੇ ਕੇ ਭੁੰਜੇ ਮਾਰਿਆ। ਤਦੋਂ ਉਹਨੇ ਜਾਣ ਲਿਆ ਕਿ ਉਹਦੀ ਬਾਜ਼ੀ ਬੁਰਦ ਹੋ ਚੁਕੀ ਸੀ। ਆਪਣੇ ਬਚਾ ਲਈ ਉਹਨੇ ਔਵੇਂ ਅਕੀਂ-ਪਲਾਹੀਂ ਹੱਥ ਨਾ ਮਾਰਿਆ ਤੇ 'ਹਾਏ ਮਾਂ' ਆਖਦਿਆਂ ਆਪਣੇ ਆਪ ਨੂੰ ਹੋਣੀ ਦੇ ਸਪੁਰਦ ਕਰ ਦਿੱਤਾ।

ਅਜੇ 'ਹਾਏ ਮਾਂ' ਉਹਦੇ ਮੂੰਹੋਂ ਨਿਕਲਿਆ ਹੀ ਸੀ ਕਿ ਉਹਦੀ ਮਾਂ ਅੱਪੜ ਪਈ। ਉਹਦੀਆਂ ਚੁੰਨੀਆਂ ਚਮਕੀਲੀਆਂ ਅੱਖਾਂ ਦੀ ਗੁਸੀਲੀ ਲਿਸ਼ਕਣੀ ਨੇ ਜਿਵੇਂ ਲੋਕਾਂ ਤੇ ਟੂਣਾ ਕਰ ਦਿੱਤਾ। ਪਿੜ ਵਿਚ ਜੁੜੇ ਤਿਖੀਆਂ ਤਤੀਆਂ ਸੁਣਾਂਦੇ ਲੋਕ ਅਚਨਚੇਤ ਖਾਮੋਸ਼ ਹੋ ਗਏ।

ਰਹਿਮਤ ਬੀਬੀ ਦਾ ਜੇਰਾ ਭਾਵੇਂ ਮਹਿੰ ਵਰਗਾ ਸੀ ਪਰ ਪੁੱਤਰ ਦੀ ਹਾਲਤ ਵੇਖ ਕੇ ਉਹਨੂੰ ਲਗਾ ਜਿਵੇਂ ਅਚਨਚੇਤ ਉਹਦੇ ਸੂਕੇ ਸੰਘ ਵਿਚ ਕੰਡੇ ਉਗ ਪਏ ਹੋਣ, ਉਹਦਾ ਬਿਹਰਾ ਹੱਡੀਆਂ ਨਾਲੋਂ ਮਾਸ ਛੱਡ ਗਿਆ ਹੋਵੇ ਤੇ ਚਾਂਦੀ ਦੀਆਂ ਭਾਰੀਆਂ ਨਤੀਆਂ ਉਹਦੇ ਕੰਨਾਂ ਵਿਚ ਝੁਲਣ ਲਗ ਪਈਆਂ ਹੋਣ। ਉਹਦੇ ਅੰਦਰ ਪੁੱਤਰ ਦੀ ਰੁਸਵਾਈ ਦਾ ਗੁੱਸਾ ਰਿਝ ਰਿਹਾ ਸੀ ਤੇ ਉਹ ਡੁਮਣੇ ਮਖੀਰ ਵਾਂਗ ਲੋਕਾਂ ਦੇ ਗਲ ਪੈ ਜਾਣਾ ਚਾਹੁੰਦੀ ਸੀ। ਪਰ ਉਹਨੇ ਆਪਣੇ ਆਪ ਨੂੰ ਵਰਜੀ ਰਖਿਆ।

ਇਕ ਨਿੱਕੀ ਜਹੀ ਕਾਲੀ ਗੁਥੀ ਉਹਨੇ ਫੀਤਾ ਖਿਚਕੇ ਖੋਲ੍ਹੀ ਅਤੇ ਉਹਦੇ ਵਿਚਲਾ ਨਿਕ ਸੁਕ ਭੋਇੰ ਢੇਰੀ ਕਰ ਦਿੱਤਾ। ਉਸ ਨਿਕ ਸੁਕ ਵਿਚ ਦੋ ਚਾਰ ਕਚੇ ਕੋਲੇ, ਕੁਝ ਕਖ ਕਾਨ, ਦੀਆਂ ਸਲਾਈ ਦੀ ਡੱਬੀ, ਡੰਡੀਆਂ ਵਾਲੀਆਂ ਸਤ ਲਾਲ ਮਿਰਚਾਂ, ਇਕ ਖਿਟੀ ਫਟਕੜੀ ਦੀ ਅਤੇ ਪੰਦਰਾਂ ਵੀਹ ਦਾਣੇ ਹਰਮਲ ਦੇ ਸਨ।

ਪਿਤ ਵਿਚ ਖੜੋਤੇ ਬਾਲਾਂ ਨੇ ਜਾਤਾ ਬੁਢੀ ਕੋਈ ਮਦਾਰੀ ਦਾ ਤਮਾਸ਼ਾ ਵਖਾਣ ਲਗੀ ਏ। ਗੱਭਰੂਆਂ ਦਾ ਖਿਆਲ ਸੀ ਉਹ ਕੋਈ ਜਾਦੂ ਟੂਣਾਂ ਕਰਨ ਲਗੀ ਏ ਪਰ ਅਧਖਤ ਅਤੇ ਬਜ਼ੁਰਗ ਜਾਣਦੇ ਸਨ ਕਿ ਇਹ ਸਾਰਾ ਸਮਾਨ ਨਜ਼ਰ ਉਤਾਰਨ ਦਾ ਸੀ।

ਬੁਢੀ ਨੇ ਮੁਰਝਾਏ ਨਿਤਾਣੇ ਹੱਥ ਦੀ ਤਲੀ ਨਾਲ ਭੋਇੰ ਸਵਾਰੀ। ਫੇਰ ਕਖ ਕਾਨ ਬਾਲਕੇ ਕੋਲਿਆਂ ਨੂੰ ਚਿਣਗ ਛੁਹਾਈ ਤੇ ਫੇਰ ਫੂਕਾਂ ਮਾਰ ਮਾਰ ਕੇ ਉਸ ਚਿਣਗ ਦੇ ਅੰਗਿਆਰ ਬਣਾ ਲਏ। ਫੇਰ ਉਹਨੇ ਫਟਕੜੀ ਦੀ ਖਿਟੀ ਅੰਗਿਆਰਾਂ ਤੇ ਟਿਕਾ ਦਿੱਤੀ ਅਤੇ ਲਾਲ ਮਿਰਚਾਂ ਤੇ ਹਰਮਲ ਸਤ ਵਾਰੀ ਪੁੱਤਰ ਦੇ ਸਿਰ ਦੁਆਲੇ ਫੂਆ ਕੇ ਮਘਦੇ ਕੋਲਿਆਂ ਵਿਚ ਸੁਟ ਦਿੱਤੀ। ਫੇਰ ਪੈਰਾਂ ਲਾਹ ਕੇ ਸਤ ਜੁੱਤੀਆਂ ਉਹਨੇ ਫੁਲ ਹੋਈ ਫਟਕੜੀ ਦੇ ਬੂਤ ਨੂੰ ਮਾਰੀਆਂ।

ਨਜ਼ਰ ਉਤਾਰ ਚੁਕਣ ਮਗਰੋਂ ਉਹਨੇ ਪੁੱਤਰ ਦਾ ਸਿਰ ਆਪਣੇ ਮੋਢੇ ਲਾਇਆ ਤੇ ਉਹਨੂੰ ਇਕ ਨਿਕੇ ਬਾਲ ਵਾਂਗ ਦੁਲਾਰਦਿਆਂ ਘਿਓਂ ਬਦਾਮਾਂ ਵਾਲੀ ਗਡਵੀ ਉਹਦੇ ਮੂੰਹ ਨੂੰ ਲਾ ਦਿੱਤੀ।

“ਜਿਗਰਾ ਕਰ ਪੁੱਤਰ। ਮਾਂ ਵਾਰੀ। ਮਾਂ ਸਦਕੇ। ਤੇਰੀਆਂ ਦੂਰ ਬਲਾਈਆਂ। ਆਹ ਹੁਣੇ ਤੂੰ ਖੇਰੀਂ ਮੇਰੀਂ ਹੋ ਜਾਣਾ ਏ। ਤੈਨੂੰ ਪੰਜਾਂ ਪੀਰਾਂ ਦੀ ਰਖ। ਅੱਲਾ ਕਰੇ ਮੇਰੀ ਹਯਾਤੀ ਵੀ ਤੈਨੂੰ ਲਗ ਜਾਏ।”

ਮਾਂ ਦੇ ਹੱਥਾਂ ਦੀ ਇਕ ਇਕ ਪਲੋਸਣੀ ਫਟਾਂ ਤੇ ਫਿਹਾ ਲਾ ਰਹੀ ਸੀ। ਉਹਦੀ ਵੀਟ ਘਤੀ ਹਿੰਮਤ ਤੇ ਤਾਕਤ ਨੂੰ ਬੰਨ੍ਹ ਮਾਰ ਰਹੀ ਸੀ। ਉਹਦੀ ਹਰ ਇਕ ਛੁਹ ਪੁੱਤਰ ਦੀਆਂ ਪੀੜਾਂ ਨੂੰ ਵਰਚਾਂਦੀ ਗਈ। ਅਲੀਏ ਦਾ ਅੰਗ ਅੰਗ ਆਠਰਦਾ ਜਾ ਰਿਹਾ ਸੀ। ਉਹਦਾ ਸਿਥਲ ਹੋਇਆ ਮਨ ਹੁੰਗਾਰਦਾ ਹੋਇਆ ਸੁਰਤ ਫੜਨ ਲਗਾ। ਉਹਦੀਆਂ ਰਗਾਂ ਵਿਚ ਭਖਦੀ ਹਿੰਮਤ ਉਸਲਵੱਟੇ ਲੈਣ ਲਗੀ।

ਮਾਂ ਦੀ ਪਲੋਸਣੀ ਨਾਲ ਡਾਂਗਾਂ ਦੀਆਂ ਲਾਸਾਂ ਉਹਦੀ ਬੱਜਰ ਹਿਕ ਅਤੇ ਪਿੱਠ ਤੋਂ ਪਹਿਲਾਂ ਮੱਧਮ ਪਈਆ, ਫੇਰ ਅੱਵੇਂ ਬੇਮਲੂਮੀਆਂ ਜਹੀਆਂ ਹੋ ਗਈਆਂ ਤੇ ਫੇਰ ਮੂਲੋਂ ਹੀ ਮਿਟ ਗਈਆਂ। ਉਹਦਾ ਪੀਲਾ ਵਸਾਰ ਹੋਇਆ ਜੁਸਾ ਪਹਿਲੋਂ ਕਾਲ ਭਰਮਾ ਹੋ ਗਿਆ ਅਤੇ ਫੇਰ ਉਹਦੇ ਵਿਚ ਤਪਿਆ ਤਾਬਾ ਲਿਸ਼ਕ ਪਿਆ।

ਉਹ ਬਲਕਾਰ ਕੇ ਉਠਿਆ। ਸਭ ਤੋਂ ਨੇੜੇ ਖੜੋਤੇ ਦੇ ਹੱਥੋਂ ਡਾਂਗ ਖੋਹ ਕੇ ਉਹਨੇ ਵਹੀਰ ਨੂੰ ਲਲਕਾਰਿਆ। ਇਸ ਤੋਂ ਪਹਿਲਾਂ ਕਿ ਮੁਗਲ ਚਕ ਦਾ ਮੁਲਖਈਆ ਹੋਸ਼ ਹਵਾਸ ਇਕੱਠੇ ਕਰਦਾ, ਅਲੀਆ ਪਿੰਡ ਦੀ ਜੂਹ ਪਾਰ ਕਰ ਚੁਕਾ ਸੀ।

ਦਰਿਆ ਗੰਜ ਦਾ ਮੰਤ੍ਰ ਮੁੜਦਿਆਂ ਜਿਉਂ ਹੀ ਜਾਵੇਦ ਨੇ ਕੂਚਾ ਖਾਨਮ ਅੰਦਰ ਕਦਮ ਰਖਿਆ, ਬਦਬੂ ਦਾ ਇਕ ਭਬਾਕਾ ਉਹਦੇ ਮੂੰਹ ਤੇ ਆ ਕੇ ਵੱਜਾ। ਇਹ ਭਬਾਕਾ ਉਹਨੂੰ ਗੰਦਗੀ ਦੇ ਠੋਸ ਬਪੇੜੇ ਵਾਂਗ ਮਹਿਸੂਸ ਹੋਇਆ। ਜਿਵੇਂ ਗਰਬਤ ਦੇ ਕਿਲ੍ਹੇ ਉਤੇ ਫੜਫੜਾਂਦਾ ਕੋਈ ਫਰੇਰਾ ਉਸ ਸਰਹਦ ਦਾ ਐਲਾਨ ਕਰ ਰਿਹਾ ਹੋਵੇ ਜਿਥੋਂ ਗਰੀਬੀ ਅਤੇ ਗੰਦਗੀ ਦੀ ਸਲਤਨਤ ਸ਼ੁਰੂ ਹੁੰਦੀ ਸੀ।

ਗਲੀ ਵਿਚ ਇਕ ਮਰੀਅਲ ਜਹੀ ਬਕਰੀ ਇਕ ਟੁੱਟੀ ਹੋਈ ਮੁੰਜ ਦੀ ਮੰਜੀ ਦੇ ਪਾਵੇ ਨਾਲ ਬਧੀ ਸੀ। ਰਸੀ ਤੁੜਾਣ ਦਾ ਜਤਨ ਕਰਦੀ ਕਰਦੀ ਉਹ ਮੰਜੀ ਸਮੇਤ ਗਲੀ ਦੇ ਵਿਚਕਾਰ ਅਪੜ ਗਈ ਸੀ ਤੇ ਏਦਾਂ ਉਹਨੇ ਗਲੀ ਦੀ ਨਾਛਾਬੰਦੀ ਕਰ ਦਿੱਤੀ ਸੀ। ਜਦੋਂ ਜਾਵੇਦ ਰਸਤਾ ਵਲਾ -ਕੇ ਗਲੀ ਦੀ ਨਾਲੀ ਪਾਸੋਂ ਲੰਘਣ ਲਗਾ ਤਾਂ ਉਹਦੀਆਂ ਰਬੜ ਦੀਆਂ ਚਪਲਾਂ ਹੇਠਾਂ ਬਕਰੀ ਦੀਆਂ ਮੋਂਗਣਾਂ ਮਿਧੀਆਂ ਗਈਆਂ। ਜਾਵੇਦ ਨੂੰ ਲਗਾ ਜਿਵੇਂ ਇਹ ਮੋਂਗਣਾਂ ਉਹਦੇ ਦਿਮਾਗ ਵਿਚ ਵੜ ਗਈਆਂ ਹੋਣ ਅਤੇ ਉਥੇ ਬਦਬੂ ਦੇ ਬੀਜ ਬੀਜ ਰਹੀਆਂ ਹੋਣ।

ਬਦਬੂ ਗਲੀ ਦੀਆਂ ਖੁਲ੍ਹੀਆਂ ਨਾਲੀਆਂ ਵਿਚੋਂ ਵੀ ਆ ਰਹੀ ਸੀ। ਇਨ੍ਹਾਂ ਵਿਚ ਮੋਂਗਣਾਂ ਤੋਂ ਛੁਟ, ਤਰ੍ਹਾਂ ਤਰ੍ਹਾਂ ਦਾ ਕੂੜਾ ਕਰਕਟ, ਇਥੋਂ ਤੀਕ ਕਿ ਬੱਚਿਆਂ ਦਾ ਟੱਟੀ ਪਿਸ਼ਾਬ ਵੀ ਦਸ ਦਸ ਦਿਨ ਤਕ ਦਾ ਰਹਿੰਦਾ ਸੀ। ਤੇ ਇਹ ਬਦਬੂ ਗਲੀ ਦੀ ਇਕ ਇਕ ਇਟ ਵਿਚੋਂ ਆ ਰਹੀ ਸੀ। ਇਟਾਂ ਉਤੇ ਪਿਛਲੇ ਹਫਤੇ ਦੀ ਬਾਰਸ਼ ਦਾ ਚਿਕੜ ਅਜੇ ਤੀਕ ਲਿੰਬਿਆ ਪਿਆ ਸੀ।

ਦਰਿਆ ਗੰਜ ਦਾ ਰਸਤਾ ਉਹਦੇ ਘਰ ਕੂਚਾ ਖਾਨਮ ਵਿਚ ਅਪੜਨ ਲਈ ਲੰਮੇਰਾ ਸੀ। ਉਹ ਚਾਹੁੰਦਾ ਤਾਂ ਆਪਣੇ ਛੋਟੇ ਮਾਮੇ ਵਾਂਗ ਤੁਰਕਮਾਨ ਗੇਟ ਵਾਲੇ ਛੋਟੇ ਰਸਤੇ ਵੀ ਆ ਸਕਦਾ ਸੀ। ਉਹਦਾ ਛੋਟਾ ਮਾਮਾ ਸਦਾ ਜੁਮੇਂ ਨੂੰ ਕੰਮ ਤੋਂ ਮੁੜਦਿਆਂ ਤੁਰਕਮਾਨ ਗੇਟ ਵਾਲੇ ਰਸਤੇ ਜਾਮਾ ਮਸਜਦ ਵਿਚ ਨਮਾਜ਼ ਪੜ੍ਹਨ ਜਾਇਆ ਕਰਦਾ ਸੀ। ਪਰ ਜਾਵੇਦ ਕਦੀ ਉਸ ਰਸਤੇ ਉਹਦੇ ਨਾਲ ਨਹੀਂ ਸੀ ਗਿਆ। ਉਹਦੇ ਕੋਲੋਂ ਹਾਗੇ ਵਾਲਿਆਂ ਦੇ ਘੋੜਿਆਂ ਦੀ ਲਿਦ ਅਤੇ ਪਿਸ਼ਾਬ ਦੀ ਬਦਬੂ ਨਹੀਂ ਸੀ ਝਲੀ ਜਾਂਦੀ ਜੋ ਤੁਰਕਮਾਨ ਗੇਟ ਦੇ ਬਾਹਰ ਰਾਹ ਗੁਜ਼ਰੂਆਂ ਉਤੇ ਝਪਟ ਕੇ ਪੈਂਦੀ ਸੀ।

ਘੋੜਿਆਂ ਦੀ ਲਿਦ ਅਤੇ ਪਿਸ਼ਾਬ ਦੀ ਬੰ ਨਾਲ ਜਾਵੇਦ ਦੇ ਅੰਦਰ ਸਾਰੇ ਸੁਖਮ ਜਜ਼ਬੇ ਮਰ ਜਾਂਦੇ ਸਨ। ਪਰ ਮੈਂਗਣਾਂ ਅਤੇ ਨਾਲੀਆਂ ਵਿਚ ਤਰੱਕ ਰਹੀ ਗੰਦਗੀ ਵੀ ਕੋਈ ਘਟ ਸੁਹਲਕ ਨਹੀਂ ਸੀ। ਜਿਸ ਮੌਤ ਤੋਂ ਡਰਦਿਆਂ ਮੂਸਾ ਨੇ ਦਰਿਆਗੰਜ ਵਾਲਾ ਰਾਹ ਚੁਣਿਆ ਸੀ ਉਹ ਮੌਤ ਏਥੇ ਵੀ ਉਹਦੇ ਸਾਹਮਣੇ ਖਲੋਤੀ ਸੀ।

ਨਹੀਂ, ਇਸ ਬਦਬੂ ਅਤੇ ਗੰਦਗੀ ਤੋਂ ਕੋਈ ਫੁਟਕਾਰਾ ਨਹੀਂ ਸੀ। ਇਹ ਬਦਬੂ ਅਤੇ ਗੰਦਗੀ, ਜਾਵੇਦ ਨੇ ਸੋਚਿਆ, ਉਸ ਦੁਨੀਆਂ ਦੇ ਟਰੇਡ ਮਾਰਕ ਸਨ ਜੋ ਉਹਨੂੰ ਵਿਰਸੇ ਵਿਚ ਮਿਲੀ ਸੀ। ਇਸ ਬਦਬੂ ਅਤੇ ਗੰਦਗੀ ਵਿਚ ਉਹ ਜੰਮਿਆ ਸੀ। ਇਸ ਬਦਬੂ ਅਤੇ ਗੰਦਗੀ ਵਿਚ ਉਹਦਾ ਬਚਪਨ ਗੋਡਿਆਂ ਪਰਨੇ ਰਿੜ੍ਹਿਆ ਸੀ। ਇਨ੍ਹਾਂ ਤੁਕਦੀਆਂ ਨਾਲੀਆਂ ਵਿਚੋਂ ਉਹਦੇ ਲੜਕਪਨ ਨੇ ਚਿਕੜ ਨਾਲ ਨੁਚੜਦੀਆਂ ਗੁਲੀਆਂ ਕਢ ਕਢਕੇ ਸਿਸਤ ਬੰਨ੍ਹ ਬੰਨ੍ਹ ਕੇ ਡੰਡੇ ਤੇ ਮਾਰੀਆਂ ਸਨ ਤੇ ਫਿਰ ਉਨ੍ਹਾਂ ਚਿਕੜ ਲਿਬੜੇ ਹੱਥਾਂ ਨਾਲ ਹੀ ਆਪਣਾ ਵਹਿੰਦਾ ਨੱਕ ਪੂੰਝਿਆ ਸੀ।

ਕਾਲਜ ਵਿਚ ਪੜ੍ਹਦਿਆਂ ਚੜ੍ਹਦੀ ਜਵਾਨੀ ਦੀ ਮਸਤੀ ਵਿਚ ਇਸ ਬਦਬੂ ਅਤੇ ਗੰਦਗੀ 'ਚੋਂ ਨਿਕਲ ਜਾਣ ਦਾ ਸੁਫਨਾ ਜਾਵੇਦ ਨੇ ਵੇਖਿਆ ਸੀ। ਪਰ ਇਸ ਸੁਫਨੇ ਦਾ ਅਜੇ ਮੁਹਾਂਦਰਾ ਨਹੀਂ ਸੀ ਉਘੜਿਆ ਕਿ ਉਹ ਅਨਿਆਈ ਮੌਤ ਮਰ ਗਿਆ, ਟਿਕ ਦਿਨ ਜਦੋਂ ਕੁਝ ਸਕੂਟਰ ਰਿਕਸ਼ਾ ਚਲਾਣ ਵਾਲੇ ਉਹਦੇ ਵਡੇ ਮਾਮੇ ਦੀ ਲਹੂ ਲਿਬੜੀ ਲੋਥ ਨੂੰ ਚੁਕੀ ਕੂਚਾ ਖਾਨਮ ਅੰਦਰ ਦਾਖਲ ਹੋਏ।

ਉਹਦੇ ਆਪਣੇ ਮਾਪਿਆਂ ਦੀ ਯਾਦ ਉਹਦੇ ਮਨ ਵਿਚ ਬੜੀ ਹੁੰਦਲੀ ਸੀ। ਉਹ ਯਕੀਨ ਨਾਲ ਨਹੀਂ ਸੀ ਆਖ ਸਕਦਾ ਕਿ ਇਹ ਯਾਦ ਸੀ ਜਾਂ ਫਲਾਵਾ ਸੀ, ਇਕ ਭਰਮ, ਇਕ ਫਰੇਬ ਕਿ ਉਹ ਹੁੰਦਲੇ ਅਤੇ ਹੂਏਂ ਰੰਗੇ ਚਿਹਰੇ ਜੋ ਉਹਦੀ ਨੀਂਦਰ ਨੂੰ ਸੁਫਨੇ ਬਣਕੇ ਉਪਰਾਮ ਕਰਿਆ ਕਰਦੇ ਸਨ, ਸਚਮੁਚ ਉਹਦੇ ਮਾਪਿਆਂ ਦੇ ਸਨ। ਲੋਕੀਂ ਆਖਦੇ ਸਨ ਕਿ ਜਦੋਂ ਪਾਕਿਸਤਾਨ ਬਣਿਆ ਸੀ ਤੇ ਦਿੱਲੀ ਵਿਚ ਫਸਾਦ ਸ਼ੁਰੂ ਹੋ ਗਏ ਸਨ ਤਾਂ ਇਕ ਰਾਤ ਦਿੱਲੀ ਦੇ ਹਿੰਦੂਆਂ ਸਿੱਖਾਂ ਨੇ ਪੁਲ ਬੰਗਸ ਦੀ ਮੁਸਲਮਾਨ ਵਸੋਂ ਤੇ ਹੱਲਾ ਬੋਲ ਦਿੱਤਾ ਸੀ। ਉਹਦੀ ਮਾਂ ਤੇ ਪਿਉ ਇਸ ਹੱਲੇ ਵਿਚ ਵਢੇ ਗਏ ਸਨ। ਅਗਲੇ ਦਿਨ ਜਦੋਂ ਦਿੱਲੀ ਵਿਚ ਮਿਲਟਰੀ ਆ ਗਈ ਤਾਂ ਉਹਦਾ ਵਡਾ ਮਾਮਾ ਉਨ੍ਹਾਂ ਦੀ ਬੈਰੀਅਰ ਪੁਛਣ ਪੁਲ ਬੰਗਸ ਗਿਆ। ਉਹਨੇ ਵੇਖਿਆ ਕਿ ਸਕੀਨਾ ਅਤੇ ਬਸ਼ੀਰ ਅਹਿਮਦ ਦੀਆਂ ਲੋਥਾਂ ਵਿਹੜੇ ਵਿਚ ਮੂੰਹ ਪਰਨੇ ਪਈਆਂ ਸਨ ਤੇ ਦੋਹਾਂ ਦੇ ਵਿਚਕਾਰ ਦੋ ਵਰ੍ਹਿਆਂ ਦਾ ਜਾਵੇਦ ਚਿਚਲਾ ਚਿਚਲਾ ਕੇ ਉਨ੍ਹਾਂ ਨੂੰ ਜਗਾਣ ਦਾ ਯਤਨ ਕਰ ਰਿਹਾ ਸੀ।

ਟਰੱਕ ਦੀ ਟਕਰ ਨਾਲ ਮਾਮੇ ਦਾ ਸਕੂਟਰ ਰਿਕਸ਼ਾ ਚਿਕਨਾਚੂਰ ਹੋ ਗਿਆ ਸੀ। ਉਹ ਰੋਜ਼ੀ ਜਿਸਦੇ ਨਾਲ ਇਕ ਵਡੇ ਪਰਵਾਰ ਦਾ ਪੋਟ ਪਲਦਾ ਅਤੇ ਜਾਵੇਦ ਦੀ ਕਾਲਜ ਦੀ ਪੜ੍ਹਾਈ ਦਾ ਖਰਚਾ ਚਲਦਾ ਸੀ, ਉਹ ਰੋਜ਼ੀ ਅਜਿਹੀ ਸੀ ਕਿ ਰੋਜ਼ ਉਹਦਾ ਮਾਮਾ ਖੂਹ ਪੁਟਦਾ ਸੀ ਤੇ ਰੋਜ਼ ਉਹ ਪਾਣੀ ਪੀਂਦੇ ਸਨ। ਜਿਸ ਦਿਨ ਉਹਦਾ ਜਨਾਜ਼ਾ ਉਠਿਆ, ਮਾਮੇ ਕੋਲੋਂ ਖੂਹ ਨਾ ਪੁਟਿਆ ਗਿਆ, ਤੇ ਉਹ ਸਾਰੇ ਪਿਆਸ ਨਾਲ

ਹਲਕਾਨ ਹੋਣ ਲਗੇ । ਫਾਕਿਆਂ ਦਾ ਦੈਂਤ ਖਸਤਾ ਹਾਲ ਮਕਾਨ ਦੇ ਟੁਟੇ ਭਿਤ ਖੜਕਾਣ ਲਗਾ ।

ਮਾਮੇ ਦੇ ਜਨਾਜੇ ਨਾਲ ਹੀ ਜਾਵੇਦ ਦੇ ਸੁਫਨਿਆਂ ਦਾ ਜਨਾਜਾ ਵੀ ਉਠ ਗਿਆ । ਉਹਨੇ ਚੁਪਾਸੀ ਨਜ਼ਰ ਘੁਮਾਈ ਪਰ ਕਾਲਜ ਦੇ ਖਰਚੇ ਲਈ ਕਿਤੇ ਕਿਸੇ ਵਸੀਲੇ ਦਾ ਝਾਂਵਲਾ ਨਾ ਪਿਆ ਤੇ ਉਹ ਬੀਏ ਦੇ ਪਹਿਲੇ ਸਾਲ ਵਿਚੋਂ ਹੀ ਉਠ ਗਿਆ । ਜਦੋਂ ਅਗਲੇ ਡੇਗ ਦਾ ਬਾਨ੍ਹਣ ਨਜ਼ਰ ਨਾ ਆਇਆ ਤਾਂ ਕਾਲਜ ਦੇ ਮੁਨਾਰੇ ਭੁੰਜੇ ਆਣ ਪਏ ।

ਟਾਟ ਦਾ ਪਰਦਾ ਇਕ ਪਾਸੇ ਕਰਕੇ ਜਾਵੇਦ ਡਿਓਰੀ ਅੰਦਰ ਲੰਘ ਗਿਆ । ਜਦੋਂ ਦੀ ਉਹਨੇ ਹੋਸ਼ ਸੰਭਾਲੀ ਸੀ ਇਹ ਟਾਟ ਦਾ ਪਰਦਾ ਡਿਓਰੀ ਦੇ ਦਰਵਾਜ਼ੇ ਅੱਗੇ ਲਟਕਦਾ ਵੇਖਿਆ ਸੀ । ਜਦੋਂ ਇਹ ਛਿਜ ਜਾਂਦਾ ਤਾਂ ਇਹਦੀ ਗੰਢ ਰੂਪ ਹੋ ਜਾਂਦੀ । ਪਰ ਜਦੋਂ ਇਹਦੀਆਂ ਲਿੜਫਾਂ ਲਥ ਜਾਂਦੀਆਂ ਅਤੇ ਗੰਢ ਰੂਪ ਲਈ ਗੁੰਜਾਇਸ਼ ਨਾ ਰਹਿੰਦੀ ਤਾਂ ਉਹਦੀ ਥਾਂ ਟਾਟ ਦਾ ਨਵਾਂ ਪਰਦਾ ਲਟਕਾ ਦਿੱਤਾ ਜਾਂਦਾ । ਕੋਈ ਇਕ ਦਿਨ ਵੀ ਉਹਨੂੰ ਯਾਦ ਨਹੀਂ ਸੀ ਜਦੋਂ ਇਹ ਟਾਟ ਦਾ ਪਰਦਾ ਨਾ ਰਿਹਾ ਹੋਵੇ । ਇਸ ਟਾਟ ਦੇ ਪਰਦੇ ਬਾਰੇ ਉਹਨੇ ਅਕਸਰ ਸੋਚਿਆ ਸੀ । ਇਕ ਤਾਂ ਪਰਦੇ ਦਾ ਦਸਤੂਰ ਸੀ ਪਰ ਇਸ ਤੋਂ ਛੁਟ ਟਾਟ ਦਾ ਇਹ ਪਰਦਾ ਇਸ ਘਰ ਦੀ ਗੁਰਬਤ ਅਤੇ ਗੰਦਗੀ ਨੂੰ ਵੀ ਲੰਘਾਉਂਦਾ ਦੀ ਨਜ਼ਰੋਂ ਉਹਲਾ ਕਰਦਾ ਸੀ ।

ਡਿਓਰੀ ਵਿਚ ਪੈਰ ਧਰਦਿਆਂ ਜਾਵੇਦ ਦਾ ਵਾਹ ਇਸ ਗੰਦਗੀ ਨਾਲ ਪਿਆ । ਉਹਦੇ ਵੱਡੇ ਮਾਮੇ ਦੀ ਵੱਡੀ ਧੀ ਜਮੀਲਾ ਆਪਣੀ ਡੇਢ ਵਰ੍ਹੇ ਦੀ ਨਿਕੀ ਧੀ ਨੂੰ ਡਿਓਰੀ ਦੀ ਨਾਲੀ ਵਿਚ ਟੱਟੀ ਕਰਵਾ ਰਹੀ ਸੀ । ਦੰਦਾਂ ਤੇ ਹੋਣ ਕਰਕੇ ਬੱਚੀ ਨੂੰ ਦਸਤ ਲਗੇ ਹੋਏ ਸਨ । ਸਵੇਰੇ ਸਵੇਰੇ ਜਮੀਲਾ ਆਪ ਕੈਅ ਵੀ ਏਸੇ ਨਾਲੀ ਵਿਚ ਕਰਦੀ ਸੀ । ਇਹ ਉਸਦਾ ਤੀਜਾ ਹਮਲ ਸੀ । ਪਹਿਲੀਆਂ ਦੋਵੇਂ ਕੁੜੀਆਂ ਸਨ । ਉਹਦਾ ਮੀਆਂ ਸ਼ਬੀਰ ਅਹਿਮਦ ਜੋ ਹਾਪੜ ਵਿਚ ਰਹਿੰਦਾ ਸੀ, ਉਹਨੇ ਇਸ ਵਾਰੀ ਬੇਟੇ ਲਈ ਤਾਕੀਦ ਕੀਤੀ ਸੀ । ਨਾਲ ਹੀ ਇਹ ਧਮਕੀ ਦੇ ਕੇ ਦਿੱਲੀ ਭੇਜਿਆ ਸੀ ਕਿ ਜੇ ਇਸ ਵਾਰੀ ਵੀ ਲੋਂਡੀਆ ਜੰਮੀ ਤਾਂ ਜਮੀਲਾ ਨੂੰ ਵਾਪਸ ਹਾਪੜ ਆਉਣ ਦੀ ਲੋੜ ਨਹੀਂ ਸੀ । ਜਮੀਲਾ ਵਿਚਾਰੀ ਜੋ ਆਪਣੀਆਂ ਪੰਜਾਂ ਭੈਣਾਂ ਤੋਂ ਵੱਡੀ ਅਤੇ ਸਾਰੀਆਂ ਤੋਂ ਵਧ ਸੋਹਣੀ ਸੀ, ਜਿੰਦਗੀ ਦੇ ਬਜ਼ਾਰ ਵਿਚ ਬੁਰੀ ਤਰ੍ਹਾਂ ਠਗੀ ਗਈ ਸੀ । ਜਦੋਂ ਜਾਵੇਦ ਦਾ ਮਾਮਾ ਜਮੀਲਾ ਦਾ ਰਿਸ਼ਤਾ ਤੈਅ ਕਰਨ ਹਾਪੜ ਗਿਆ ਸੀ ਤਾਂ ਸ਼ਬੀਰ ਅਹਿਮਦ ਨੇ ਜਿਹੜੀ ਸਾਈਕਲ ਰੀਪੇਅਰ ਸ਼ਾਪ ਤੇ ਜਿਹੜਾ ਮਕਾਨ ਆਪਣੇ ਨਾਂ ਦਸਿਆ ਸੀ, ਉਹ ਦੋਵੇਂ ਅਸਲ ਵਿਚ ਉਹਦੇ ਦੋਸਤ ਦੀ ਮਲਕੀਅਤ ਸਨ । ਆਪ ਹਜ਼ਰਤ ਕਿਰਾਏ ਦੀ ਇਕ ਟੁਟੀ ਫੁਟੀ ਰਿਕਸ਼ਾ ਖਿਚਦੇ ਸਨ ਅਤੇ ਇਕ ਬੋਲੀ ਨੁਮਾ ਕੋਠੜੀ ਵਿਚ ਰਹਿੰਦੇ ਸਨ । ਨਿਕਾਹ ਤੋਂ ਮਗਰੋਂ ਪਹਿਲੇ ਫੇਰੇ ਵਿਚ ਹੀ ਜਦੋਂ ਜਮੀਲਾ ਤੇ ਉਹਦੇ ਮਾਪਿਆਂ ਤੇ ਅਸਲੀਅਤ ਖੁਲ੍ਹੀ ਤਾਂ ਉਨ੍ਹਾਂ ਆਪਣਾ ਮੱਥਾ ਪਿਟ ਲਿਆ ਤੇ ਜਾਵੇਦ ਦੀ ਮਾਮੀ ਨੇ ਅਠ ਮਹੀਨੇ ਮੰਜੀ ਮੱਲੀ ਰਖੀ ।

ਡਿਓਦੀ ਲੰਘਦਿਆਂ ਹੀ ਗਾਲ੍ਹਾਂ ਭਰੀ ਇਕ ਤਕਰਾਰ ਜਾਵੇਦ ਦੇ ਮੱਥੇ ਵਿਚ ਵਜੀ। ਇਹ ਤਕਰਾਰ ਉਹਦੀ ਨਾਨੀ ਅਤੇ ਉਹਦੀ ਮਾਮੀ ਦੀ ਮਾਂ ਦੇ ਵਿਚਕਾਰ ਚਲ ਰਹੀ ਸੀ ਤੇ ਚਲਦੀ ਰਹਿੰਦੀ ਸੀ। ਦੋਵੇਂ ਕੁੜਮਣੀਆਂ ਜੋ ਪਹਿਲੇ ਰਿਸਤੇ ਵਿਚ ਮਾਮੇ ਫੂਫੀ ਦੀਆਂ ਧੀਆਂ ਹੋਣ ਦੇ ਨਾਤੇ ਭੈਣਾਂ ਵੀ ਸਨ ਅਤੇ ਇਕੋ ਛਤ ਹੇਠਾਂ ਰਹਿੰਦੀਆਂ ਸਨ, ਸਦਾ ਕਿਸੇ ਨਾ ਕਿਸੇ ਗਲੋਂ ਇਕ ਦੂਜੀ ਨੂੰ ਵਢ ਵਢ ਖਾਂਦੀਆਂ ਰਹਿੰਦੀਆਂ ਸਨ। ਉਨ੍ਹਾਂ ਦੇ ਲਕ ਮੈਲੀਆਂ ਚੂੜੀਦਾਰ ਪਜ਼ਾਮੀਆਂ ਸਨ ਜਿਨ੍ਹਾਂ ਦਾ ਆਸਣ ਇਕ ਥੈਲੇ ਵਾਂਗ ਲੋੜ ਤੋਂ ਵਧੀਕ ਹੇਠਾਂ ਲਮਕਦਾ ਰਹਿੰਦਾ ਸੀ। ਗਿਲਟ ਦੇ ਜੰਜੀਰੀਦਾਰ ਬਟਨਾਂ ਵਾਲੇ ਮਧਰੇ ਕੁਰਤਿਆਂ ਉਤੇ ਪਾਠ ਦੀਆਂ ਥੁੱਕਾਂ ਦੇ ਦਾਗ ਸਨ। ਉਨ੍ਹਾਂ ਦੇ ਝਾਟੇ ਮੰਹਿਦੀ ਨਾਲ ਰੰਗੇ ਸਨ, ਨੱਕ ਵਿਚੋਂ ਨਸਵਰ ਦਾ ਪਾਣੀ ਰਿਸਦਾ ਰਹਿੰਦਾ ਸੀ ਅਤੇ ਮਸੂੜੇ ਤਮਾਕੂ ਚਬਣ ਕਾਰਨ ਕਾਲੇ ਹੋ ਗਏ ਸਨ। ਜਾਵੇਦ ਨੂੰ ਉਹ ਦੋਵੇਂ ਫਫੇਕੁਟਣਾਂ ਲਗਦੀਆਂ ਸਨ ਅਤੇ ਉਨ੍ਹਾਂ ਵਲ ਵੇਖਦਿਆਂ ਸਦਾ ਇਕ ਭਰਮੀ ਭੈ ਉਹਦੇ ਮਨ ਵਿਚ ਵੜ ਜਾਇਆ ਕਰਦਾ ਸੀ। ਇਸ ਵੇਲੇ ਉਹ ਕਿਸੇ ਗਵਾਚ ਗਈ ਨਸਵਾਰ ਦੀ ਡੱਬੀ ਤੋਂ ਇਕ ਦੂਜੇ ਦੇ ਪੜਛੇ ਲਾਹ ਰਹੀਆਂ ਸਨ।

“ਮੋਈ ਚੋਟੀ। ਹਮੇਸ਼ਾਂ ਇਹਦੀ ਅੱਖ ਮੇਰੀ ਡੱਬੀ ਤੇ ਰਹਿੰਦੀ ਏ। ਆਪਣੀ ਤਾਂ ਕਢਦੀ ਵੀ ਨਹੀਂ ਨੇਫਿਓਂ।”

“ਚੋਟੀ ਤੂੰ, ਤੇਰੀ ਕੋਈ ਵਡੀ ਵਡੇਰੀ। ਮਰਦੂਦ ਨਾ ਮਰਦੀ ਏ, ਨਾ ਮਗਰੋਂ ਲਹਿੰਦੀ ਏ।”

“ਮਰਾਂਗੀ, ਪਰ ਤੇਰੇ ਜਨਾਬੇ ਤੇ ਵਾਜੇ ਵਜਵਾ ਕੇ, ਤੇਰੇ ਵਹੁਣੇ ਤੇ ਹਲਵਾ ਮੰਡਾ ਖਾ ਕੇ।”

“ਤਤੀਏ ਤੇਰਾ ਮੂੰਹ ਸੜੇ। ਕੀੜੇ ਪੈਣ ਤੇਰੀ ਜੀਭ ਵਿਚ। ਕਿਸੇ ਦੀ ਆਈ ਆਵੇ ਤੈਨੂੰ। ਤੂੰ ਚੁੜ ਚੁੜ ਮਰੇਂ ਚੁੜੇਲੇ।”

ਸਦਾ ਵਾਂਗ ਜਾਵੇਦ ਇਸ ਦੁਪਾਸੀ ਗੋਲਾਬਾਰੀ ਵਿਚੋਂ ਕੰਨ ਵਲ੍ਹੇਟ ਕੇ ਤੇ ਕੰਨੀ ਕਤਰਾ ਕੇ ਲੰਘ ਗਿਆ।

ਬਰਾਂਡੇ ਵਿਚ ਉਹਨੇ ਵੇਖਿਆ, ਬਿੰਦੇ ਤਖਤਪੋਸ਼ ਉਤੇ ਕਸੀਦਾ ਲੈ ਕੇ ਬੈਠੀਆਂ ਉਹਦੇ ਵਡੇ ਮਾਮੇ ਦੀਆਂ ਦੋ ਧੀਆਂ ਦਾਦੀ ਜਾਨ ਅਤੇ ਨਾਨੀ ਜਾਨ ਦੀ ਇਸ ਬਰਾਬਰ ਦੀ ਟਕਰ ਦਾ ਮਜ਼ਾ ਲੈ ਰਹੀਆਂ ਸਨ। ਜਦੋਂ ਉਨ੍ਹਾਂ ਦਾ ਕਚਾ ਹਾਸਾ ਦਬਾਇਆ ਨਾ ਦਬਦਾ ਤਾਂ ਉਹ ਤੁਰਤ ਉਹਨੂੰ ਕਸੀਦਿਆਂ ਪਿਛੇ ਲੁਕਾ ਲੈਂਦੀਆਂ। ਇਹ ਦੋਵੇਂ ਨਵੇਂ ਬਣੇ ਸਾਕੋਂ ਜਾਵੇਦ ਦੀਆਂ ਸਾਲੀਆਂ ਸਨ ਅਤੇ ਕੁਆਰੀਆਂ ਹੋਣ ਕਰਕੇ ਮਾਮੀ ਜਾਨ ਦੀ ਰਾਤਾਂ ਦੀ ਨੀਂਦ ਦੀਆਂ ਦੁਸ਼ਮਣ। ਜਮੀਲਾ ਤੋਂ ਛੋਟੀ ਸਲਮਾ ਦਾ ਨਿਕਾਹ ਪਿਛਲੇ ਸਾਲ ਜਾਵੇਦ ਨਾਲ ਹੋਇਆ ਸੀ। ਜਦੋਂ ਮਾਮੂ ਜਾਨ ਅੱਲਾ ਨੂੰ ਪਿਆਰੇ ਹੋ ਗਏ ਅਤੇ ਚਾਰ ਪੁੱਤਾਂ ਦਾ ਬੋਝ ਇਕਲੀ ਮਾਮੀ ਜਾਨ ਦੀ ਹਿਕ ਉਤੇ ਮੂੰਗ ਦਲਣ ਲਗਾ ਤਾਂ ਕਿਸੇ ਹਦ ਤੀਕ ਆਪਣੇ ਵਡੇ ਮਾਮੇ ਦੇ ਇਹਸਾਨਾਂ ਦਾ ਬਦਲਾ ਚੁਕਾਣ ਲਈ ਜਾਵੇਦ ਨੇ ਆਪਣੀ ਮਰਜ਼ੀ ਮਾਮੀ ਜਾਨ ਦੀ ਆਰਜ਼ੂ ਤੋਂ ਵਾਰ ਦਿੱਤੀ

ਅਤੇ ਸਲਮਾਂ ਨਾਲ ਨਿਕਾਹ ਮਨਜ਼ੂਰ ਕਰ ਲਿਆ। ਸੁਫਨਾ ਤਾਂ ਉਸਦਾ ਪਹਿਲਾਂ ਹੀ ਦਫ਼ਨ ਹੋ ਚੁਕਿਆ ਸੀ। ਸੁਫਨੇ ਰਹਿਤ ਬਿੰਦਗੀ ਵਿਚ ਕੁਝ ਫ਼ਰਕ ਨਹੀਂ ਸੀ ਪੈਂਦਾ ਕਿ ਸਲਮਾਂ ਦੀਆਂ ਅੱਖਾਂ ਚੁੰਨੀਆਂ ਅਤੇ ਰੰਗ ਕਚੇ ਬੇਰ ਵਰਗਾ ਸੀ ਤੇ ਉਹਦੇ ਚਿਹਰੇ ਤੇ ਚੀਚਕ ਦੋਂ ਦਾਗ਼ ਸਨ, ਜਿਨ੍ਹਾਂ ਨੂੰ ਲੁਕਾਣ ਲਈ ਉਹ ਸਸਤਾ ਅਤੇ ਘਟੀਆ ਪਾਉਂਡਰ ਬਪਦੀ ਰਹਿੰਦੀ ਸੀ।

ਜਾਵੇਦ ਨੇ ਰਸੋਈ ਵਿਚ ਬਾਕਿਆ। ਅਕਸਰ ਉਹਦੀ ਮਾਮੀ ਜਾਨ ਹੀ ਉਹਦਾ ਹੱਥ ਮੂੰਹ ਧੁਆਂਕੇ ਚਾਹ ਬਣਾਕੇ ਦਿਆਂ ਕਰਦੀ ਸੀ, ਭਾਵੇਂ ਨਿਕਾਹ ਤੋਂ ਮਗਰੋਂ ਇਹ ਕੰਮ ਸਲਮਾਂ ਦਾ ਸੀ। ਪਰ ਨਿਕਾਹ ਤੋਂ ਪਹਿਲੇ ਦੀ ਤੁਰੀ ਆ ਰਹੀ ਆਦਤ ਨਿਕਾਹ ਤੋਂ ਮਗਰੋਂ ਵੀ ਕਾਇਮ ਰਹੀ। ਜਾਵੇਦ ਨੂੰ ਵੀ ਕੋਈ ਫ਼ਰਕ ਨਹੀਂ ਸੀ ਪੈਂਦਾ।

ਸਲਮਾ ਬੋਲੀ, "ਅੰਮੀਂ ਕੌਠੇ ਤੇ ਰਸੀਦਾ ਕੌਲੋਂ ਸਿਰ ਫੁਲਵਾ ਰਹੀ ਏ।"

ਰਸੀਦਾ ਜਾਵੇਦ ਦੀ ਸਭ ਤੋਂ ਛੋਟੀ ਸਾਲੀ ਦਾ ਨਾਂ ਸੀ। ਮਾਮੀ ਜਾਨ ਨੇ ਆਪਣੀ ਛੇਵੀਂ ਹਿਸ ਨਾਲ ਕੌਠੇ ਤੋਂ ਹੀ ਜਾਵੇਦ ਦੀ ਆਮਦ ਭਾਂਪ ਲਈ ਤੇ ਖੁਲ੍ਹੀਆਂ ਜੁਲਫ਼ਾਂ ਨੂੰ ਜੁੜੇ ਵਿਚ ਸਮੇਟਦੀ ਕਾਹਲੀ ਕਾਹਲੀ ਪੌੜੀਆਂ ਉਤਰ ਆਈ।

ਸਦਾ ਵਾਂਗ ਜਾਵੇਦ ਰਸੋਈ ਦੇ ਖੂਰੇ ਤੇ ਹੀ ਹੱਥ ਮੂੰਹ ਧੋਣ ਬਹਿ ਗਿਆ। ਪਾਣੀ ਦਾ ਭਰਿਆ ਭਰਾਇਆ ਜਗ ਜਿਸ ਉਤੋਂ ਅਨੈਮਲ ਕਈ ਵਰ੍ਹੇ ਪਹਿਲਾਂ ਲਥ ਗਿਆ ਸੀ, ਮਾਮੀ ਨੇ ਸਦਾ ਵਾਂਗ ਧਾਰ ਬੰਨ੍ਹ ਕੇ ਜਾਵੇਦ ਦੇ ਸਿਰ ਵਿਚ ਪਾਇਆ ਤੇ ਜਾਵੇਦ ਦੁਹਾਂ ਹੱਥਾਂ ਨਾਲ ਆਪਣਾ ਸਿਰ ਰਗੜਦਾ ਗਿਆ। ਜਦ ਤੀਕ ਸਿਰ ਸਾਫ਼ ਸੁਥਰਾ ਨਹੀਂ ਸੀ ਹੋ ਜਾਂਦਾ, ਮੂੰਹ ਹੱਥ ਧੋਣ ਵਿਚ ਕੋਈ ਤੁਕ ਨਹੀਂ ਸੀ। ਦੂਜਾ ਜਗ ਉਹਨੇ ਮੂੰਹ ਤੇ ਛਟੇ ਮਾਰ ਮਾਰ ਖਾਲੀ ਕੀਤਾ, ਜਦ ਤੀਕ ਰੇਗਮਾਲ ਦੀ ਮਹੀਨ ਧੂੜ ਦੀ ਚੁਭਨ ਉਹਦੀਆਂ ਅੱਖਾਂ ਵਿਚ ਮਠੀ ਨਾ ਪੈ ਗਈ। ਫੇਰ ਉਹ ਉਂਗਲਾਂ ਤੇ ਜੰਮੀ ਪੋਂਟ ਉਤਾਰਨ ਲਈ ਉਨ੍ਹਾਂ ਨੂੰ ਰਸੋਈ ਦੀਆਂ ਗਿਲੀਆਂ ਇੱਟਾਂ ਤੇ ਰਗੜਦਾ ਰਿਹਾ।

ਕਾਹਲੀ ਕਾਹਲੀ ਉਹਨੇ ਕੱਪੜੇ ਬਦਲੇ। ਕੰਘੀ ਦੀਆਂ ਚਾਰ ਛੋਹਾਂ ਨਾਲ ਉਹਨੇ ਵਾਲਾਂ ਨੂੰ ਸਟਾਈਲ ਵਿਚ ਸਵਾਰਿਆ ਤੇ ਮੈਲੇ ਬਿੰਦੇ ਇਕ ਸਟੂਲ ਤੇ ਚਾਹ ਪੀਣ ਲਈ ਬਹਿ ਗਿਆ। ਐਲੂਮਿਨੀਅਮ ਦੀ ਪਲੇਟ ਵਿਚੋਂ ਉਹਨੇ ਬਿਸਕੁਟਾਂ ਦਾ ਚੂਰਾ ਖਾਧਾ ਅਤੇ ਟੁਟੇ ਕੰਢੇ ਵਾਲੇ ਪਿਆਲੇ 'ਚੋਂ ਚਾਹ ਸੁੜਕਣ ਲਗਾ। ਪੁਰਾਣੇ ਬਿਸਕੁਟਾਂ ਦਾ ਚੂਰਾ ਜੋ ਉਹਨੇ ਪਿਛਲੇ ਮਹੀਨੇ ਦਰਿਆ ਗੰਜ ਦੀ ਇਕ ਰੇੜ੍ਹੀ ਤੋਂ ਸਸਤਾ ਖਰੀਦਿਆ ਸੀ, ਅਜੇ ਤੀਕ ਤਗ ਰਿਹਾ ਸੀ। ਇਹਦਾ ਕਾਰਣ ਵੀ ਉਹ ਜਾਣਦਾ ਸੀ। ਇਹ ਨਿਆਮਤ ਘਰ ਵਿਚ ਸਿਰਫ਼ ਓਸੇ ਨੂੰ ਨਸੀਬ ਸੀ ਤੇ ਉਹ ਵੀ ਜੁਮੇਂ ਵਾਲੇ ਦਿਨ। ਬਾਕੀ ਦਿਨ ਤਾਂ ਉਹ ਹਨੇਰੇ ਪਏ ਕੰਮ ਤੋਂ ਮੁੜਦਾ ਸੀ ਤੇ ਆਉਂਦਿਆਂ ਹੀ ਰੋਟੀ ਖਾ ਕੇ ਸੌ ਜਾਂਦਾ ਸੀ।

ਚਾਹ ਪੀ ਕੇ ਬਿਨਾਂ ਕਿਸੇ ਨਾਲ ਗੱਲ ਕੀਤੇ ਜਾਵੇਦ ਘਰੋਂ ਨਿਕਲ ਗਿਆ। ਘਰ ਵਿਚ ਸਾਰੇ ਜਾਣਦੇ ਸਨ ਕਿ ਜੁਮੇਂ ਦੀ ਸ਼ਾਮ ਉਹਦੀ ਛੁਟੀ ਦੀ ਸ਼ਾਮ ਸੀ ਜਦੋਂ

ਉਹਦੀਆਂ ਖਿਚੀਆਂ ਹੋਈਆਂ ਨਸਾਂ ਹਫ਼ਦੇ ਭਰ ਦਾ ਥਕੇਵਾਂ ਲਾਂਹਦੀਆਂ ਸਨ, ਜਦੋਂ ਉਹਦੇ ਜਿਸਮ ਨਾਲੋਂ ਵਧ ਉਹਦੀ ਰੂਹ ਆਪਣਾ ਥਕੇਵਾਂ ਲਾਂਹਦੀ ਸੀ। ਥਕੇਵਾਂ ਲਾਂਹਣ ਦਾ ਉਹਦਾ ਤਰੀਕਾ ਉਹਦੇ ਛੋਟੇ ਮਾਮੇ ਦੇ ਤਰੀਕੇ ਨਾਲੋਂ ਬਿਲਕੁਲ ਵਖਰਾ ਸੀ। ਛੋਟਾ ਮਾਮਾ ਜੁਮੇਂ ਨੂੰ ਦੁਪਹਿਰ ਮਗਰੋਂ ਛੁੱਟੀ ਕਰਕੇ ਸਿਧਾ ਜਾਮਾ ਮਸਜਦ ਨਮਾਜ਼ ਪੜ੍ਹਨ ਚਲਾ ਜਾਂਦਾ ਸੀ। ਅਧੀ ਬਕਾਵਟ ਤਾਂ ਉਹਦੀ ਵਜੂ ਕਰਨ ਨਾਲ ਹੀ ਲਹਿ ਜਾਂਦੀ ਸੀ। ਬਾਕੀ ਦੀ ਅੱਧੀ ਨਮਾਜ਼ ਪੜ੍ਹ ਚੁਕਣ ਮਗਰੋਂ ਕਾਫ਼ਰ ਹੋ ਜਾਂਦੀ। ਉਹਦਾ ਮਨ ਤੇ ਉਹਦੇ ਹਫ਼ ਪੈਰ ਇਕ ਹੋਰ ਹਫ਼ਤੇ ਦੀ ਕਰੜੀ ਸਿਹਨਤ ਲਈ ਸੂਤੇ ਜਾਂਦੇ। ਜਾਵੇਦ ਹੈਰਾਨ ਹੋਇਆ ਕਰਦਾ ਸੀ। ਇਹ ਕਿਹੋ ਜਿਹਾ ਸੁਖ ਸੀ, ਕਿਹੋ ਜਹੀ ਤਸਕੀਨ ਸੀ ਜੋ ਛੋਟੇ ਮਾਮੇ ਨੂੰ ਨਮਾਜ਼ ਵਿਚੋਂ ਮਿਲਦੀ ਸੀ। ਜਾਵੇਦ ਨੇ ਕਦੀ ਨਮਾਜ਼ ਨਹੀਂ ਸੀ ਪੜ੍ਹੀ, ਨਾ ਹੀ ਉਹਨੂੰ ਨਮਾਜ਼ ਪੜ੍ਹਨੀ ਆਉਂਦੀ ਸੀ ਤੇ ਨਾ ਹੀ ਉਹਨੂੰ ਉਮੀਦ ਸੀ ਕਿ ਹਫ਼-ਭੰਨਵੀਂ ਮੁਸ਼ੱਕਤ ਦੀ ਥਕਾਨ ਲਾਂਹਣ ਲਈ ਨਮਾਜ਼ ਉਹਨੂੰ ਰਾਸ ਆਵੇਗੀ।

ਜੁਮੇਂ ਦੀ ਸ਼ਾਮ ਨੂੰ ਆਪਣੇ ਛੋਟੇ ਮਾਮੇ ਨਾਲ ਜਾਮਾ ਮਸਜਦ ਜਾਣ ਦੀ ਥਾਂ ਉਹ ਕਨਾਟ ਪਲੇਸ ਜਾਂਦਾ ਸੀ, ਜਿਥੇ ਸਾਫ਼ ਸੁਥਰੀਆਂ ਸੜਕਾਂ ਸਨ, ਘਾਹ ਦੇ ਗਲੀਚਿਆਂ ਵਰਗੇ ਫੁਲਾਂ ਨਾਲ ਮਹਿਕਦੇ ਪਾਰਕ ਸਨ ਅਤੇ ਵੀਹ ਵੀਹ ਮੰਜਲੀਆਂ ਆਕਾਸ਼ ਛੂੰਹਦੀਆਂ ਇਮਾਰਤਾਂ ਸਨ, ਜਿਥੇ ਪਰੀ ਮਹਲ ਵਰਗੇ ਜਿਨਮਾਂ ਘਰ ਅਤੇ ਪੰਜ ਪੰਜ ਤਾਰਿਆ ਵਾਲੇ ਹੋਟਲ ਸਨ।

ਅਜਿਹੇ ਪੰਜ ਤਾਰਿਆਂ ਵਾਲੇ ਇਕ ਨਵੇਂ ਬਣ ਰਹੇ ਹੋਟਲ ਵਿਚ ਇਕ ਠੇਕੇਦਾਰ ਕੋਲ ਜਾਵੇਦ ਅਤੇ ਉਹਦਾ ਨਿਕਾ ਮਾਮਾ ਪੇਂਟ ਪਾਲਸ਼ ਦਾ ਕੰਮ ਕਰ ਰਹੇ ਸਨ। ਹੋਟਲ ਦੀ ਉਸਾਰੀ ਮੁਕਣ ਦੀ ਢਿਲ ਸੀ, ਮੁੜਕੇ ਸਾਰੀ ਜ਼ਿੰਦਗੀ ਇਸ ਹੋਟਲ ਵਿਚ ਕਦਮ ਧਰਨ ਦੀ ਪੁਜਤ ਉਨ੍ਹਾਂ ਕੋਲ ਨਹੀਂ ਹੋਵੇਗੀ। ਬਸ ਉਹ ਏਨਾ ਸੌਚ ਸਕਣਗੇ, ਏਨਾ ਆਖ ਸਕਣਗੇ ਕਿ ਉਨ੍ਹਾਂ ਇਸ ਹੋਟਲ ਵਿਚ ਪੇਂਟ ਪਾਲਸ਼ ਦਾ ਕੰਮ ਕੀਤਾ ਸੀ।

ਵਡੇ ਮਾਮੇ ਦੀ ਮੌਤ ਮਗਰੋਂ ਜਾਵੇਦ ਨੇ ਹਜ਼ਾਰ ਟਕਰਾਂ ਮਾਰੀਆਂ, ਪਰ ਕਿਤੇ ਕੋਈ ਮੁਨਸ਼ੀਗੀਰੀ, ਕਲਰਕੀ ਉਹਨੂੰ ਨਾ ਮਿਲੀ। ਜਦੋਂ ਛੇ ਮਹੀਨੇ ਜ਼ਿੰਦਗੀ ਦੀ ਖੁਰਦਰੀ ਅਸਲੀਅਤ ਦੀ ਅਲੂਣੀ ਸਿਲ ਚਟਦਿਆਂ ਲੰਘ ਗਏ ਤਾਂ ਜਾਵੇਦ ਨੇ ਮੁੜ ਮੁੜ ਰਦ ਕੀਤੀ ਛੋਟੇ ਮਾਮੇ ਦੀ ਤਜਵੀਜ਼ ਅੱਗੇ ਗੰਭੀਰ ਟੋਕ ਦਿੱਤੇ ਅਤੇ ਜ਼ਿੰਦਗੀ ਭਰ ਲਈ ਪੇਂਟ ਪਾਲਸ਼ ਦਾ ਕਾਰੀਗਰ ਬਣਨਾ ਮਨਜ਼ੂਰ ਕਰ ਲਿਆ।

ਓਡੀਅਨ ਸਿਨੇਮੇ ਦੇ ਬਾਹਰ ਇਕ ਝਮ ਝਮ ਕਰਦੀ, ਸੁੰਗਧੀਆਂ ਖਿਲਾਰਦੀ ਦੁਕਾਨ ਤੋਂ ਜਾਵੇਦ ਨੇ ਚਾਰ ਮੀਨਾਰ ਸਿਗਰਟ ਖਰੀਦੇ। ਸਾਰੇ ਹਫ਼ਤੇ ਵਿਚ ਉਹ ਸਿਰਫ਼ ਦੋ ਸਿਗਰਟ ਜੁਮੇਂ ਦੀ ਸ਼ਾਮ ਨੂੰ ਪੀਂਦਾ ਸੀ, ਇਕ ਕਨਾਟ ਪਲੇਸ ਵਿਚ ਅਪੜਦਿਆਂ ਅਤੇ ਦੂਜਾ ਕਨਾਟ ਪਲੇਸ ਤੋਂ ਘਰ ਪਰਤਿਆਂ। ਉਹਦਾ ਛੋਟਾ ਮਾਮਾ ਸਾਰਾ ਦਿਨ ਬੀੜੀਆਂ ਫੁਕਦਾ ਸੀ। ਜਾਵੇਦ ਨੇ ਕੇਵਲ ਇਕੋ ਵਾਰੀ ਬੀੜੀ ਦਾ

ਬਦਬੂਦਾਰ ਸਵਾਦ ਚਖਿਆ ਸੀ ਤੇ ਉਹਦੇ ਮਗਰੋਂ ਉਹਨੂੰ ਬੀੜੀ ਦੇ ਪੁੰਏ ਤੋਂ ਨਫਰਤ ਹੋ ਗਈ ਸੀ ।

ਜੁਮੇਂ ਦੀ ਸ਼ਾਮ ਉਹ ਕਨਾਟ ਪਲੇਸ ਦੇ ਕਿਸੇ ਸਿਨਮਾਘਰ ਵਿਚ ਬਿਤਾਂਦਾ ਸੀ, ਜਾਂ ਗੋਲ ਬਰਾਮਦਿਆਂ ਵਿਚ ਆਵਾਰਾਗਰਦੀ ਕਰਦਿਆਂ ਅਤੇ ਜਗਮਗ ਕਰਦੇ ਸੋਮ-ਕੇਸਾਂ ਵਿਚ ਝਾਕਦਿਆਂ, ਜਾਂ ਫਿਰ ਜਨਪਥ ਦੀਆਂ ਰੋਣਕੀਲੀਆਂ ਦੁਕਾਨਾਂ ਸਾਹਵੇਂ ਘੁੰਮਦੀਆਂ ਬਦੇਸ਼ੀ ਸੈਂਟਾਂ ਨਾਲ ਮਹਿਕਦੀਆਂ ਭੀੜਾਂ ਵਿਚ ਗਵਾਚਦਿਆਂ, ਏਥੋਂ ਤੀਕ ਕਿ ਉਹਦੀ ਨਵੇਕਲੀ ਹੋਂਦ ਮਿਟ ਜਾਂਦੀ ਤੇ ਉਹ ਉਨ੍ਹਾਂ ਭੀੜਾਂ ਦਾ ਹੀ ਭਾਗ ਬਣ ਜਾਂਦਾ ।

ਉਸ ਵੇਲੇ ਕੁਚਾ ਖਾਨਮ ਦੀ ਬਦਬੂ, ਗੰਦਗੀ ਅਤੇ ਗਰੀਬੀ ਦੂਰ, ਬਹੁਤ ਦੂਰ ਰਹਿ ਜਾਂਦੀਆਂ, ਜਿਵੇਂ ਉਹ ਕੋਈ ਦੂਜੀ ਦੁਨੀਆਂ ਹੋਵੇ, ਜਿਥੇ ਕੋਈ ਦੂਜਾ ਜਾਵੇਦ ਰਹਿੰਦਾ ਹੋਵੇ ਜੋ ਚੀਚਕ ਦੇ ਦਾਗਾਂ ਵਾਲੀ ਸਲਮਾਂ ਦਾ ਮੀਆਂ ਹੋਵੇ ਤੇ ਜਿਸ ਦੀਆਂ ਅੱਖਾਂ ਵਿਚ ਰੰਗ ਮਾਲ ਦੀ ਮਹੀਨ ਧੂੜ ਦੀ ਚੁਭਨ ਦਿਨ ਰਾਤ ਰਹਿੰਦੀ ਹੋਵੇ ।

ਓਡੀਅਨ ਸਿਨਮਾ ਦੇ ਬਾਹਰ ਪਿਕਚਰ ਦੇ ਵਿਸ਼ਾਲ ਨੁਮਾਇਸ਼ੀ ਬੋਰਡ ਤੋਂ ਉਹਨੇ ਪਦਮਨੀ ਕੋਲ੍ਹਾਪੁਰੀ ਨੂੰ ਪਛਾਣਿਆ ਅਤੇ ਟਿਕਟ ਖਰੀਦ ਲਿਆ । ਉਹਨੂੰ ਪਦਮਨੀ ਕੋਲ੍ਹਾਪੁਰੀ ਬੇਹੁਦ ਪਸੰਦ ਸੀ, ਕਿਉਂ ਜੋ ਪਦਮਨੀ ਕੋਲ੍ਹਾਪੁਰੀ ਦੀ ਸ਼ਕਲ ਬਲਕੀਸ ਨਾਲ ਮਿਲਦੀ ਸੀ । ਜਦੋਂ ਆਪਣੇ ਕੋਠੇ ਦੀ ਮਮਟੀ ਵਿਚ ਬਹਿਕੇ ਜਾਵੇਦ ਕਾਲਜ ਦੀ ਪੜ੍ਹਾਈ ਕਰਿਆ ਕਰਦਾ ਸੀ ਤਾਂ ਗਲੀਓਂ ਪਾਰਲੇ ਮਕਾਨ ਦੇ ਕੋਠੇ ਉਤੇ ਬਲਕੀਸ ਮੁੜ ਮੁੜ ਕਪੜੇ ਖਿਲਾਰਨ ਤੇ ਉਤਾਰਨ ਆਉਂਦੀ ਸੀ । ਸਦਾ ਉਹ ਨੰਗੇ ਪੈਰੀਂ ਆਉਂਦੀ ਸੀ । ਨਾ ਉਹਨੂੰ ਗਰਮ ਛਤ ਦੀ ਪਰਵਾਹ ਸੀ ਨਾ ਤਪਦੇ ਬਨੇਰਿਆਂ ਦੀ । ਇਕ ਅਜੀਬ ਮਦਹੋਸ਼ੀ ਵਿਚ ਡੁਬੀ ਉਹ ਆਉਂਦੀ ਤੇ ਸਾਹਮਣੀ ਮਮਟੀ ਨੂੰ ਨਜ਼ਰ ਨਾਲ ਇਕ ਸਿਜਦਾ ਕਰ ਜਾਂਦੀ । ਜਦੋਂ ਜਾਵੇਦ ਦੀ ਜ਼ਿੰਦਗੀ ਦਾ ਸੁਫਨਾ ਵਡੇ ਮਾਮੇ ਨਾਲ ਕਬਰ ਵਿਚ ਦਫਨ ਹੋ ਗਿਆ ਤਾਂ ਬਲਕੀਸ ਦੇ ਇਸ਼ਕ ਨੇ ਵੀ ਤੜਪ ਤੜਪ ਕੇ ਦਮ ਤੋੜ ਦਿੱਤਾ ।

ਸਿਨਮਾ ਘਰ ਵਿਚ ਦਾਖਲ ਹੋਣ ਤੋਂ ਪਹਿਲਾਂ ਜਾਵੇਦ ਨੇ ਕੋਠੇ ਵਿਚ ਪਈ ਵਜ਼ਨ ਕਰਨ ਵਾਲੀ ਮਸ਼ੀਨ ਵਲ ਵੇਖਿਆ । ਪਿਕਚਰ ਤੋਂ ਪਹਿਲਾਂ ਉਹ ਕਈ ਵਾਰੀ ਆਪਣਾ ਵਜ਼ਨ ਕਰਿਆ ਕਰਦਾ ਸੀ, ਵਜ਼ਨ ਜਾਣਨ ਲਈ ਨਹੀਂ ਸਗੋਂ ਆਪਣੀ ਤਕਦੀਰ ਪੜ੍ਹਨ ਲਈ ਜੋ ਵਜ਼ਨ ਵਾਲੇ ਟਿਕਟ ਦੇ ਪੁਠੇ ਪਾਸੇ ਇਕ ਫਿਕਰੇ ਵਿਚ ਲਿਖੀ ਹੁੰਦੀ ਸੀ । ਉਹਨੂੰ ਵੇਖ ਕੇ ਨਿਰਾਸ਼ਾ ਹੋਈ ਕਿ ਮਸ਼ੀਨ ਦੀ ਲਾਲ ਤੇ ਸਾਵੀ ਬੱਤੀ ਬੁਝੀ ਹੋਈ ਸੀ ਜੋ ਮਸ਼ੀਨ ਦੇ ਖਰਾਬ ਹੋਣ ਦੀ ਅਲਾਮਤ ਸੀ ।

ਪਰ ਜਦੋਂ ਉਹ ਪਿਕਚਰ ਵੇਖ ਕੇ ਬਾਹਰ ਨਿਕਲਿਆ ਤਾਂ ਮਸ਼ੀਨ ਦੀਆਂ ਬਤੀਆਂ ਜਗਦੀਆਂ ਵੇਖ ਕੇ ਤੁਝਕ ਪਿਆ । ਜਾਹਿਰ ਸੀ ਕਿ ਸ਼ੋ ਦੇ ਦੌਰਾਨ ਮਾਲਕਾਂ ਨੇ ਮਸ਼ੀਨ ਠੀਕ ਕਰਵਾ ਲਈ ਸੀ । ਕਾਸ਼ ਵਿਗੜੀ ਮਸ਼ੀਨ ਵਾਂਗ ਕਦੀ ਵਿਗੜੀਆਂ ਤਕਦੀਰਾਂ ਵੀ ਏਨੀ ਜਲਦੀ ਠੀਕ ਹੋ ਸਕਦੀਆਂ ।

ਕਾਹਲੀ ਕਾਹਲੀ ਚੁਆਨੀ ਉਹਨੇ ਮਸ਼ੀਨ ਵਿਚ ਪਾਈ । ਜਿਹੜਾ ਟਿਕਟ
ਨਿਕਲਿਆ ਉਹਦੇ ਪੁੱਠੇ ਪਾਸੇ ਲਿਖਿਆ ਸੀ :

“ਨਿਰਾਸ਼ ਨਾ ਹੋਵੋ । ਚੰਗੇ ਦਿਨ ਹੁਣ ਬਹੁਤੇ ਦੂਰ ਨਹੀਂ ।” ਪੜ੍ਹਕੇ ਜਾਵੇਦ ਦੇ
ਚਿਹਰੇ ਤੇ ਇਕ ਨਿਤਾਣੀ ਮੁਸਕਾਨ ਆ ਗਈ । ਕੂਚਾ ਖਾਨਮ ਜਾਣ ਲਈ ਜਿਉਂ ਹੀ
ਜਾਵੇਦ ਨੇ ਅਪਣਾ ਮੂੰਹ ਕਨਾਟ ਪਲੇਸ ਤੋਂ ਦਰਿਆ ਗੰਜ ਵਲ ਭੁਆਇਆ, ਉਹਦੀ
ਮੁਸਕਾਨ ਵਿਚ ਤਲਖੀ ਤੇ ਕੁੜਿਤਣ ਰਲ ਗਈ । ਫੇਰ ਉਹਨੇ ਸਿਗਰਟ ਦੇ ਸਾੜ
ਨਾਲ ਇਸ ਮੁਸਕਾਨ ਨੂੰ ਸੜਕ ਤੇ ਥੁਕ ਦਿੱਤਾ ।

ਚਾਲੀ ਸਾਲ ਬਾਅਦ

ਚੇਪੁਰ ਦਾ ਪ੍ਰਸਿੱਧ ਪ੍ਰਾਚੀਨ ਮੰਦਰ ਵੇਖ ਕੇ ਜਦੋਂ ਅਸੀਂ ਪਰਤਣ ਲੱਗੇ ਤਾਂ ਮੰਦਰ ਦੀ ਫਸੀਲ ਲਾਗਲੀ ਕੱਚੀ ਸੜਕ 'ਤੇ ਪੈਰ ਧਰਦਿਆਂ ਸਾਡਾ ਸਾਹ ਅੰਦਰ ਦਾ ਅੰਦਰ ਅਤੇ ਬਾਹਰ ਦਾ ਬਾਹਰ ਰਹਿ ਗਿਆ।

ਇਹ ਉਨ੍ਹਾਂ ਦਿਨਾਂ ਦੀ ਗੱਲ ਹੈ ਜਦੋਂ ਮੈਂ ਇੰਡੀਅਨ ਆਡਿਟ ਡਿਪਾਰਟਮੈਂਟ ਵਿਚ ਡਾਇਰੈਕਟਰ ਆਫ ਇੰਸਪੈਕਸ਼ਨਜ਼ ਸਾਂ। ਨਿੱਤ ਦੋਰੇ 'ਤੇ ਰਹਿੰਦਾ ਸਾਂ। ਕਦੀ ਜੰਮੂ-ਕਸ਼ਮੀਰ, ਕਦੀ ਕਰਨਾਟਕ, ਕਦੀ ਮੱਧ ਪ੍ਰਦੇਸ਼, ਕਦੀ ਗੁਜਰਾਤ, ਕਦੀ ਆਂਧਰਾ ਪ੍ਰਦੇਸ਼ ਤੇ ਕਦੀ ਰਾਜਸਥਾਨ ਦੇ ਅਕਾਉਂਟੈਂਟ ਜਨਰਲ ਦੇ ਦਫਤਰ ਦੀ ਇੰਸਪੈਕਸ਼ਨ ਮੇਰਾ ਰੁਝੇਵਾ ਸੀ। ਇਸ ਇੰਸਪੈਕਸ਼ਨ ਦਾ ਮੁੱਖ ਉਦੇਸ਼ ਇਹ ਹੋਇਆ ਕਰਦਾ ਸੀ ਕਿ ਅਕਾਉਂਟੈਂਟ ਜਨਰਲ ਜੋ ਰਾਜ ਸਰਕਾਰਾਂ ਦੀ ਆਮਦਨ ਅਤੇ ਖਰਚੇ ਦਾ ਆਡਿਟ ਕਰਦਿਆਂ ਰਾਜ ਸਰਕਾਰਾਂ ਵਲੋਂ ਹੋਈ ਕਾਨੂੰਨ ਅਤੇ ਨਿਯਮਾਂ ਦੀ ਉਲੰਘਣਾ ਉਤੇ ਨਿੱਤ ਟਿੱਪਣੀ ਕਰਦਾ ਹੈ, ਉਹਦੇ ਆਪਣੇ ਦਫਤਰ ਵਿਚ ਕਾਨੂੰਨ ਅਤੇ ਨਿਯਮਾਂ ਦੀ ਕਿੰਨੀ ਕੁ ਪਾਲਣਾ ਹੁੰਦੀ ਹੈ। ਹਰ ਅਕਾਉਂਟੈਂਟ ਜਨਰਲ ਦਾ ਯਤਨ ਹੁੰਦਾ ਸੀ ਕਿ ਉਹ ਡਾਇਰੈਕਟਰ ਆਫ ਇੰਸਪੈਕਸ਼ਨਜ਼ ਨੂੰ ਖੁਸ਼ ਰੱਖੇ। ਦੋਰੇ ਦੇ ਦਿਨਾਂ ਵਿਚ ਉਹਦੇ ਸੁਖ ਆਰਾਮ ਅਤੇ ਜੀਅ ਪ੍ਰਚਾਵੇ ਦਾ ਧਿਆਨ ਰੱਖੋ ਤਾਂ ਜੋ ਉਹ ਆਪਣੀ ਇੰਸਪੈਕਸ਼ਨ ਰਿਪੋਰਟ ਵਿਚ ਬਹੁਤੀ ਮੀਨ ਮੇਖ ਨਾ ਕੱਢੇ, ਬਹੁਤੀਆਂ ਹੁਝਤਾਂ ਨਾ ਪੁੱਟੇ।

ਰਾਜਸਥਾਨ ਦੇ ਦਫਤਰ ਦੀ ਇੰਸਪੈਕਸ਼ਨ ਮੁੱਕਣ ਵਾਲੀ ਸੀ ਕਿ ਅਕਾਉਂਟੈਂਟ ਜਨਰਲ ਨੇ ਆਉਂਦੇ ਐਤਵਾਰ ਲਈ ਮੇਰੀ ਸੈਰ ਤਫਰੀਹ ਦਾ ਪ੍ਰੋਗਰਾਮ ਬਣਾਇਆ। ਉਸ ਨੇ ਆਪਣੇ ਇਕ ਸੀਨੀਅਰ ਅਫਸਰ ਨੂੰ ਆਖਿਆ ਕਿ ਉਹ ਆਪਣੀ ਕਾਰ ਵਿਚ ਮੈਨੂੰ ਜੇਪੁਰ ਦੀਆਂ ਸਾਰੀਆਂ ਵੇਖਣ ਯੋਗ ਥਾਵਾਂ ਦਾ ਚੱਕਰ ਲਵਾ ਲਿਆਵੇ।

ਸਵੇਰੇ ਅੱਠ ਵਜੇ ਹੀ ਕੁਲਦੀਪ ਮਧੋਕ ਮੈਨੂੰ ਗੈਸਟ ਹਾਊਸ ਤੋਂ ਲੈਣ ਆ ਗਿਆ। ਮੈਨੂੰ ਵੇਖ ਕੇ ਖੁਸ਼ੀ ਹੋਈ ਕਿ ਉਸ ਦੀ ਪਤਨੀ ਅਤੇ ਦੋ ਬੱਚੀਆਂ ਵੀ ਨਾਲ ਜਾ ਰਹੀਆਂ ਸਨ। ਸ਼੍ਰੀਮਤੀ ਮਧੋਕ ਨੇ ਸਾਰਿਆਂ ਲਈ ਨਾਸ਼ਤਾ ਇਕ ਟੋਕਰੀ ਅਤੇ ਦੋ ਬਰਮਸਾਂ ਵਿਚ ਪੈਕ ਕਰ ਕੇ ਨਾਲ ਲੈ ਲਿਆ ਸੀ। ਇਹ ਨਾਸ਼ਤਾ ਅਸੀਂ ਅੰਬੋਰ ਕਿਲ੍ਹੇ

ਦੀ ਬਾਰਾਂਦਰੀ ਵਿਚ ਬੈਠ ਕੇ ਖਾਧਾ। ਸ੍ਰੀਮਤੀ ਮਧੋਕ ਬੜੀ ਹੱਸਮੁਖ, ਮਿਠਬੋਲੀ ਅਤੇ ਮਹਿਮਾਨ-ਨਿਵਾਜ਼ ਸੀ ਅਤੇ ਦੋਵੇਂ ਬੱਚੀਆਂ ਆਪਣੀ ਉਮਰ ਤੋਂ ਵਧੀਕ ਗੋਭਲੀਆਂ ਅਤੇ ਭੋਲੀਆਂ ਸਨ। ਸੱਤ ਸਾਲਾਂ ਦੀ ਰੀਨਾ ਦੀਆਂ ਕਿਲਕਾਰੀਆਂ ਅਤੇ ਚਾਰ ਸਾਲਾਂ ਦੀ ਨੇਹਾ ਦੀਆਂ ਤੋਤਲੀਆਂ ਬਾਝੋਂ ਉਸ ਸੈਰ ਦੀ ਖੁਸ਼ੀ ਅਧੂਰੀ ਰਹਿ ਜਾਂਦੀ।

ਜਦੋਂ ਅਸੀਂ ਜੈਪੁਰ ਦੇ ਉਸ ਪ੍ਰਸਿੱਧ ਪ੍ਰਾਚੀਨ ਮੰਦਰ ਵਿਚ ਅੱਪੜੇ ਤਾਂ ਡੇਢ ਵਜ ਗਿਆ ਸੀ। ਗਰਮੀ, ਧੁੱਪ ਅਤੇ ਥਕਾਣ ਕਾਰਨ ਅਸੀਂ ਉਸ ਮੰਦਰ ਦੇ ਇਤਿਹਾਸ ਵਿਚ ਬਹੁਤੀ ਦਿਲਚਸਪੀ ਨਹੀਂ ਸਾਂ ਵਿਖਾ ਸਕੇ। ਚਾਹੁੰਦੇ ਸਾਂ, ਛੋਟੀ ਤੋਂ ਛੋਟੀ ਘਰ ਮੁੜ ਚਲੀਏ ਤੇ ਕੁਝ ਖਾ ਪੀ ਕੇ ਨਿੱਸਲ ਹੋਈਏ। ਪਰ ਜਿਉਂ ਹੀ ਅਸੀਂ ਪਰਤਣ ਲਈ ਮੰਦਰ ਦੀ ਫਸੀਲ ਲਾਗਲੀ ਢਾਲਵੀਂ ਕੱਚੀ ਸੜਕ 'ਤੇ ਪੈਰ ਧਰਿਆ, ਸਾਡੇ ਕਦਮ ਬੱਧੇ ਗਏ ਤੇ ਸਾਡਾ ਸਾਹ ਅੰਦਰ ਦਾ ਅੰਦਰ ਅਤੇ ਬਾਹਰ ਦਾ ਬਾਹਰ ਰਹਿ ਗਿਆ।

ਕੱਚੀ ਸੜਕ ਦੇ ਵਿਚਕਾਰ ਇਕ ਕਾਲਾ ਨਾਗ ਫਣ ਫੈਲਾਈ ਸਾਡਾ ਰਾਹ ਮੱਲੀ ਖੜੋਤਾ ਸੀ।

ਮੰਦਰ ਦੇ ਬੁੱਢੇ ਪੁਜਾਰੀ ਨੇ ਸਾਡੀ ਦੁਬਿਧਾ ਵੇਖੀ ਤੇ ਫਸੀਲ ਤੋਂ ਇਕ ਅਛੋਪਲੀ ਟਪੋਸੀ ਮਾਰ ਕੇ ਸਾਡੇ ਲਾਗੇ ਆਣ ਖੜੋਤਾ।

“ਹਿਲਨਾ ਬਿਲਕੁਲ ਭੀ ਨਹੀਂ”, ਉਹਨੇ ਚਿਤਾਵਨੀ ਕੀਤੀ, “ਹਿਲਨੇ ਸੇ ਨਾਗ ਭਰ ਜਾਤਾ ਹੈ ਔਰ ਡਸ ਲੇਤਾ ਹੈ।”

ਬੁੱਢੇ ਪੁਜਾਰੀ ਦੇ ਮੂੰਹ ਵਿਚ ਇਕ ਵੀ ਦੰਦ ਨਹੀਂ ਸੀ ਤੇ ਜਦੋਂ ਉਹ ਸਾਨੂੰ ਮੰਦਰ ਦਾ ਇਤਿਹਾਸ ਸੁਣਾ ਰਿਹਾ ਸੀ ਤਾਂ ਉਹਦੇ ਬੋੜੇ ਮੂੰਹ ਵਿਚੋਂ ਸ਼ਬਦ ਭੂਰ ਭੂਰ ਕੇ ਨਿਕਲਦੇ ਸਨ ਤੇ ਉਹਦੀ ਗੱਲ ਅੱਧ-ਪਚੱਧੀ ਸਮਝ ਪੈਂਦੀ ਸੀ ਪਰ ਉਹਦੀ ਇਸ ਚਿਤਾਵਨੀ ਦਾ ਇਕ ਇਕ ਅੱਖਰ ਸਾਡੀ ਚੇਤਨਾ ਦੀ ਫੱਟੀ 'ਤੇ ਉਕਰਿਆ ਗਿਆ।

ਜੇਦੜੀ ਦੀ ਮੁਦਰਾ ਵਿਚ ਦੋਵੇਂ ਹੱਥ ਬੰਨ੍ਹ ਕੇ ਨਾਗ ਨੂੰ ਸੰਬੋਧਨ ਕਰਦਿਆਂ ਬੁੱਢੇ ਪੁਜਾਰੀ ਨੇ ਆਖਿਆ,

“ਜਾਈਏ ਮਹਾਰਾਜ, ਕਾਹੇ ਪਬਲਿਕ ਕੋ ਪ੍ਰੇਸ਼ਾਨ ਕਰਤੇ ਹੋ।”

ਪਰ ਫਨੀਅਰ ਨੇ ਅਣਸੁਣੀ ਕਰ ਛੱਡੀ ਤੇ ਉਸੇ ਤਰ੍ਹਾਂ ਫਣ ਫੈਲਾਈ ਤਣਿਆ ਰਿਹਾ।

ਬੁੱਢੇ ਪੁਜਾਰੀ ਨੇ ਹਥ ਪਹਿਲੇ ਹੀ ਜੋੜ ਰੱਖੇ ਸਨ। ਹੁਣ ਉਹਨੇ ਸਿਰ ਵੀ ਨਿਵਾ ਲਿਆ ਅਤੇ ਆਪਣੀ ਆਵਾਜ਼ ਵਿਚ ਆਜ਼ਾਦੀ ਭਰ ਕੇ ਪ੍ਰਾਰਥਨਾ ਦੇ ਲਹਿਜੇ ਵਿਚ ਤਰਲਾ ਲਿਆ।

“ਯਿਹ ਤੋਂ ਮੰਦਰ ਕੇ ਯਾਤਰੀ ਹੈ, ਪ੍ਰਭੂ। ਬੜੀ ਦੂਰ ਸੇ ਚਲ ਕਰ ਭਗਵਾਨ ਸ਼ਿਵ ਕੇ ਦਰਸ਼ਨੋਂ ਕੋ ਆਏ ਹੈ। ਆਪ ਤੋਂ ਮੰਦਰ ਔਰ ਯਾਤਰੀਓਂ ਕੇ ਰਖਵਾਲੇ ਹੈ। ਕਿਰਪਾ ਕਰ ਕੇ ਜਾਈਏ ਔਰ ਆਪਣੀ ਗੁਫਾ ਮੇਂ ਬਿਰਾਜੀਏ।”

ਏਸ ਅਰਜ਼ੋਈ ਦਾ ਅਸਰ ਫਨੀਅਰ 'ਤੇ ਬਸ ਏਨਾ ਹੋਇਆ ਕਿ ਉਹਨੇ ਆਪਣੀਆਂ ਕਾਲੀਆਂ ਅੱਖਾਂ ਦੀ ਲਿਸ਼ਕ ਮੇਰੇ ਮੂੰਹ 'ਤੇ ਗੱਡ ਦਿੱਤੀ। ਉਹਦੀ ਦੁਸ਼ਾਂਗੀ

ਜੀਭ ਹਵਾ ਵਿਚ ਲਹਿਰਾ ਰਹੀ ਸੀ ਤੇ ਮੈਨੂੰ ਜਾਪਿਆ ਉਹ ਫੁੰਕਾਰੇ ਮਾਰਦਾ ਆਖ ਰਿਹਾ ਸੀ,

“ਇਸ ਪਗੜੀ ਵਾਲੇ ਨੂੰ ਤਾਂ ਮੈਂ ਕਦੀ ਨਹੀਂ ਛੱਡਣਾ। ਕਦੀ ਨਹੀਂ, ਕਦੀ ਨਹੀਂ, ਕਦੀ ਨਹੀਂ।”

ਉਸੇ ਛਿੰਨ ਮੇਰੀ ਉਤੇਜਤ ਚੇਤਨਾ ਉਤੇ ਮੇਰੇ ਬਚਪਨ ਦੀ ਇਕ ਯਾਦ ਬਿਜਲੀ ਕੋਂਦੇ ਵਾਂਗ ਲਿਸ਼ਕ ਗਈ।

ਉਦੋਂ ਮੈਂ ਢਾਈਆਂ ਵਰ੍ਹਿਆਂ ਦਾ ਸਾਂ। ਮਾਂ ਨਾਲ ਆਪਣੇ ਨਾਨਕੇ ਆਇਆ ਹੋਇਆ ਸਾਂ। ਮੇਰਾ ਨਾਨਕਾ ਪਿੰਡ ਜਿਲਾ ਗੁੱਜਰਾਂਵਾਲਾ ਵਿਚ ਸੀ। ਨਾਂ ਸੀ ਲੱਧੇ ਵਾਲਾ ਵਡੇਰਾ। ਪਿੰਡ ਦਾ ਗੁਰਦੁਆਰਾ ਮੇਰੇ ਨਾਨਕੇ ਘਰ ਦੇ ਬਿਲਕੁਲ ਸਾਹਮਣੇ ਸੀ। ਵਿਚਕਾਰ ਇਕ ਭੀੜੀ ਜਿਹੀ ਗਲੀ ਸੀ। ਮੇਰੀ ਮਾਸੀ ਉਦੋਂ ਬਾਰ੍ਹਾਂ ਕੁ ਵਰ੍ਹਿਆਂ ਦੀ ਸੀ। ਉਸ ਦਾ ਨਾਂ ਸੀ ਵੀਰਾਂਵਾਲੀ। ਪਿੰਡ ਵਿਚ ਸਾਰੇ ਉਹਨੂੰ ਵੀਰੋ ਆਖ ਕੇ ਬੁਲਾਇਆ ਕਰਦੇ ਸਨ। ਇਕ ਦਿਨ ਮੇਰੀ ਮਾਸੀ ਪਿੰਡ ਦੀਆਂ ਹੋਰ ਕੁੜੀਆਂ ਨਾਲ ਗੁਰਦੁਆਰੇ ਦੇ ਗ੍ਰੰਥੀ ਪਾਸੋਂ ਪੰਜ ਗ੍ਰੰਥੀ ਪੜ੍ਹਨ ਗਈ ਹੋਈ ਸੀ। ਮੇਰੀ ਨਾਨੀ ਨੂੰ ਕਿਸੇ ਟਰੱਕ ਦੀਆਂ ਕੁੰਜੀਆਂ ਨਹੀਂ ਸਨ ਪਈਆਂ ਲੱਭਦੀਆਂ। ਉਹਨੇ ਮੈਨੂੰ ਆਖਿਆ—

“ਜਾਈਂ ਵੇ ਜੀਵਣ ਜੋਗਿਆ, ਧਰਮਸਾਲੋਂ ਮਾਸੀ ਨੂੰ ਕੁਆ ਲਿਆ।”

ਗੁਰਦੁਆਰੇ ਦੇ ਅੰਦਰ ਜਾਣ ਲਈ ਇਕ ਲੰਮੀ ਅਤੇ ਹਨੇਰੀ ਡਿਉਚੀ ਅ ਉਂਦੀ ਸੀ। ਡਿਉਚੀ ਦੇ ਇਕ ਕੋਨੇ ਵਿਚ ਚੌਖੀਆਂ ਸਾਰੀਆਂ ਦਿਆਰ ਦੀਆਂ ਸ਼ਤੀਰੀਆਂ ਪਈਆਂ ਹੋਈਆਂ ਸਨ। ਗੁਰਦੁਆਰੇ ਦੀ ਉਪਰਲੀ ਮੰਜ਼ਲ ਦੀ ਉਸਾਰੀ ਲਈ ਇਹ ਸਾਰੀ ਲੱਕੜ ਖਰੀਦੀ ਗਈ ਸੀ ਪਰ ਮਗਰੋਂ ਪੈਸੇ ਥੁੜ੍ਹ ਜਾਣ ਕਾਰਨ ਉਪਰ ਇਕੋ ਦੁਬਾਰਾ ਪਾਇਆ ਗਿਆ ਤੇ ਇਹ ਚੌਖੀ ਸਾਰੀ ਲੱਕੜ ਬਚ ਗਈ।

ਜਦੋਂ ਮੈਂ ਡਿਉਚੀ ਵਿਚ ਪੈਰ ਧਰਿਆ ਤਾਂ ਉਨ੍ਹਾਂ ਸ਼ਤੀਰੀਆਂ ਉਤੇ ਇਕ ਬੜਾ ਲੰਮਾ ਕੀੜਾ ਮੈਂ ਵਲ ਖਾਂਦਾ ਵੇਖਿਆ। ਆਪਣੀ ਢਾਈ ਵਰ੍ਹਿਆਂ ਦੀ ਹਯਾਤੀ ਵਿਚ ਮੈਂ ਏਡਾ ਲੰਮਾ ਕੀੜਾ ਅੱਗੇ ਕਦੀ ਨਹੀਂ ਸੀ ਵੇਖਿਆ। ਅੰਦਰ ਜਾ ਕੇ ਮੈਂ ਮਾਸੀ ਨੂੰ ਆਖਿਆ,

“ਮਾਸੀ, ਉਥੇ ਐਡਾ ਵੱਡਾ ਤੀੜਾ।”

“ਮਾਸੀ ਸਦਕੇ, ਦਸ ਖਾਂ ਮੈਨੂੰ ਕਿਥੇ।”

ਡਿਉਚੀ ਅੰਦਰ ਝਾਕਦਿਆਂ ਮਾਸੀ ਦੀਆਂ ਅੱਖਾਂ ਟੱਡੀਆਂ ਗਈਆਂ।

“ਹਾਏ ਮੈਂ ਮਰ ਗਈ, ਇਹ ਤਾਂ ਕਾਲਾ ਨਾਗ਼ ਹੈ।” ਝੱਟ ਮਾਸੀ ਨੇ ਮੈਨੂੰ ਕੁਛੜ ਚੁੱਕ ਲਿਆ ਤੇ ਅੰਦਰੋਂ ਭਾਈ ਜਵਾਹਰ ਸਿੰਘ ਗ੍ਰੰਥੀ ਨੂੰ ਸੌਂਦ ਲਿਆਈ। ਭਾਈ ਜਵਾਹਰ ਸਿੰਘ ਪੁਣਡ ਦਾ ਰਹਿਣ ਵਾਲਾ ਸੀ। ਗੋਰਾ ਚਿੱਟਾ ਕਸ਼ਮੀਰੀ ਗੱਭਰੂ। ਬਾਜ਼ ਵਾਂਗ ਤਿੱਖਾ ਤੇ ਚੀਤੇ ਵਰਗਾ ਫੁਹਲਾ। ਉਹਦੀ ਇਕੋ ਡਾਂਗ ਫਨੀਅਰ ਦੇ ਸਿਰ 'ਤੇ ਵੱਜੀ ਤੇ ਉਹਦੇ ਵਾਲਾ ਕੰਮ ਹੋ ਗਿਆ। ਮਗਰੋਂ ਸੱਪ ਦਾ ਲੰਮਾ ਜਵਾਨ ਸਰੀਰ ਕਿੰਨਾ ਚਿਰ ਸ਼ਤੀਰੀਆਂ ਉਤੇ ਝਟਕੇ ਖਾਂਦਾ ਰਿਹਾ। ਫੇਰ ਭਾਈ ਜਵਾਹਰ ਸਿੰਘ ਨੇ

ਸੱਪ ਨੂੰ ਡਾਂਗ ਨਾਲ ਚੁੱਕ ਕੇ ਗਲੀ ਵਿਚ ਲੰਮਾ ਪਾ ਦਿੱਤਾ। ਉਹ ਗਲੀ ਦੀ ਸਾਰੀ
ਚੁੜਿੱਤਣ ਵਿਚ ਵੀ ਪੂਰਾ ਨਹੀਂ ਸੀ ਆਉਂਦਾ। ਪਿੰਡ ਦੇ ਲੋਕੀਂ ਮੋਏ ਫਨੀਅਰ
ਦੁਆਲੇ ਇਕੱਠੇ ਹੋਣੇ ਸ਼ੁਰੂ ਹੋ ਗਏ। ਪੰਜ ਗ੍ਰੰਥੀ ਪੜ੍ਹਨ ਗਈਆਂ ਮੇਰੀ ਮਾਸੀ ਦੀਆਂ
ਸਹੇਲੀਆਂ ਵੀ ਬਾਹਰ ਨਠੀਆਂ ਆਈਆਂ। ਫੇਰ ਮੇਰੀ ਮਾਂ ਅਤੇ ਨਾਨੀ ਵੀ ਭੀੜ ਵਿਚ
ਆਣ ਰਲੀਆਂ।

“ਨੀਂ ਪਹਿਲੋਂ ਵੀਰੋ ਦੇ ਭਣੇਵੇਂ ਨੇ ਵੇਖਿਆ ਸਾਈ।”

“ਹਓ ਹਾਏ। ਐਸ ਨਹੂੰ ਜਿੰਨੇ ਬਾਲ ਨੇ?”

“ਆਹੋ, ਆਂਹਦਾ ਸੀ, ਮਾਸੀ ਉਥੇ ਐਡਾ ਵੱਡਾ ਤੀੜਾ।”

“ਹਲਾ ਜੀਉਂਦਾ ਰਹੇ। ਜਵਾਨੀਆਂ ਮਾਣੇ।”

ਮੇਰੀ ਨਾਨੀ ਨੇ ਮੈਨੂੰ ਮਾਸੀ ਦੇ ਕੁੱਛੜੇ ਚੁੱਕ ਲਿਆ ਸੀ। ਆਪਣੇ ਨਾਲ ਘੁੱਟਦੀ
ਮੇਰਾ ਮੂੰਹ-ਮੱਥਾ ਚੁੰਮ ਰਹੀ ਸੀ। ਮੇਰੀ ਮਾਂ, ਭਬੰਤਰੀ ਹੋਈ ਮੇਰੇ ਮੂੰਹ ਵਲ ਵੇਖੀ
ਜਾਂਦੀ ਸੀ।

ਮੇਰੇ ਨਾਨਕਿਆਂ ਦੀ ਗੁਆਂਢਣ ਰੇਸ਼ਮ ਬੀਬੀ ਨੇ ਮੇਰੀ ਕੰਡ 'ਤੇ ਪਿਆਰ ਦਿੱਤਾ
ਤੇ ਬੋਲੀ—

“ਪਾਰਬਤੀਏ ਸ਼ਾਹਣੀਏ। ਤੇਰੇ ਦੋਹਤਰੇ ਨੇ ਤਾਂ ਪਿੰਡ ਬਚਾ ਦਿੱਤਾ। ਖੋਰੇ ਏਸ
ਮੂਜ਼ੀ ਨੇ ਕਿੰਨਿਆਂ ਨੂੰ ਡੱਸਣਾ ਸੀ।”

ਨਾ ਮੈਨੂੰ ਪਤਾ ਸੀ ਮੂਜ਼ੀ ਕੀ ਹੁੰਦਾ ਹੈ, ਨਾ ਪਤਾ ਸੀ ਡੱਸਣਾ ਕੀ ਹੁੰਦਾ ਹੈ,
ਪਰ ਏਨੀ ਕੁ ਸਮਝ ਹੈ ਸੀ ਕਿ ਪਿੰਡ ਵਾਲੇ ਮੇਰੀ ਵਡਿਆਈ ਕਰ ਰਹੇ ਸਨ।
ਕਿਉਂ ਕਰ ਰਹੇ ਸਨ, ਇਹਦੇ 'ਤੇ ਹੈਰਾਨੀ ਸੀ, ਕਿਉਂ ਜੋ ਮੈਨੂੰ ਆਪ ਡਾਢਾ ਮੰਦਾ
ਲਗ ਰਿਹਾ ਸੀ ਤੇ ਕੋਈ ਮੇਰੇ ਅੰਦਰੋਂ ਮੁੜ ਮੁੜ ਮੈਨੂੰ ਆਖਦਾ ਸੀ ਕਿ ਮੈਂ ਜੋ ਵੀ
ਕੀਤਾ ਸੀ, ਚੰਗਾ ਨਹੀਂ ਸੀ ਕੀਤਾ।

ਜਦੋਂ ਮੇਰੀ ਮਾਂ ਅਤੇ ਨਾਨੀ ਘਰ ਵਲ ਮੁੜੀਆਂ ਤਾਂ ਨਾਨੀ ਦੇ ਮੋਢੇ ਲਗਿਆ
ਮੈਂ ਮੋਏ ਫਨੀਅਰ ਵਲ ਵੇਖੀ ਗਿਆ। ਉਹ ਕਿੰਨਾ ਸੋਹਣਾ ਸੀ। ਭਾਵੇਂ ਆਖਣ ਨੂੰ
ਉਹ ਕਾਲਾ ਨਾਗ ਸੀ ਪਰ ਉਹਦੀ ਪਿੱਠ ਦੇ ਵਿਚਕਾਰ ਸ਼ਹਿਦ-ਰੰਗੇ ਅਤੇ ਨਸਵਾਰੀ
ਰੰਗ ਦੇ ਵਚਿਤਰ ਲਹਿਰੀਏ ਸਨ। ਉਹਦੇ ਸਰੀਰ ਦੁਆਲੇ ਪੁਰਾਣੇ ਹਾਥੀ ਦੰਦ ਦੇ
ਰੰਗ ਦੇ ਛੱਲਿਆਂ ਦੀ ਕਤਾਰ ਸੀ। ਪੌਣ ਦੇ ਹੇਠਾਂ ਕਰ ਕੇ ਇਹ ਛੱਲੇ ਭੜਕੀਲੇ
ਨਾਰੰਜੀ ਰੰਗ ਦੇ ਹੋ ਗਏ ਸਨ। ਸਵੇਰ ਦੀ ਸੁਨਹਿਰੀ ਧੁੱਪ ਵਿਚ ਉਹ ਰੱਜ ਕੇ ਸੋਹਣਾ
ਲਗ ਰਿਹਾ ਸੀ। ਕੁਝ ਚਿਰ ਪਹਿਲਾਂ ਸ਼ਤੀਰੀਆਂ ਉਤੇ ਉਹ ਕਿਵੇਂ ਖੇਡ ਰਿਹਾ ਸੀ,
ਮੈਂਜਾਂ ਮਾਣ ਰਿਹਾ ਸੀ ਤੇ ਹੁਣ। ਤੇ ਏਸ ਸਭ ਕਾਜੇ ਲਈ ਜ਼ਿੰਮੇਵਾਰ ਮੈਂ ਸਾਂ, ਢਾਈਆਂ
ਵਹਿਊਆਂ ਦਾ ਨਹੂੰ ਜਿੰਨਾ ਬਾਲ।

ਕੁਝ ਦਿਨਾਂ ਮਗਰੋਂ ਪਿਤਾ ਜੀ ਰਾਵਲਪਿੰਡੀ ਤੋਂ ਮਾਂ ਅਤੇ ਮੈਨੂੰ ਲੈਣ ਆਏ।
ਪਿੰਡ ਵਿਚ ਕਈਆਂ ਨੇ ਮੇਰੇ ਸਾਹਮਣੇ ਉਨ੍ਹਾਂ ਨਾਲ ਮੇਰੇ ਇਸ ਕਾਰਨਾਮੇ ਦਾ ਜ਼ਿਕਰ
ਕੀਤਾ। ਰਾਵਲਪਿੰਡੀ ਜਾਣ ਲਈ ਗੱਡੀ ਅਸੀਂ ਰਾਤ ਦੇ ਨੌਂ ਵਜੇ ਗੁੱਜਰਾਵਾਲੇ
ਸਟੇਸ਼ਨ ਤੋਂ ਵੜਨੀ ਸੀ। ਚੌਖਾ ਹਨੇਰਾ ਪਿਆ ਅਸੀਂ ਟਾਂਗੇ 'ਤੇ ਲੱਧੇ ਵਾਲਿਓਂ

ਟੁਰੇ। ਰਾਤ ਹਨੇਰੀ ਸੀ। ਸੜਕ ਹਨੇਰੀ ਸੀ। ਦੁਪਾਸੀਂ ਟਾਹਲੀਆਂ ਦੇ ਕਾਲੇ ਆਕਾਰ ਸਨ। ਜੇ ਕੋਈ ਮਾੜੀ ਮੋਟੀ ਲੋਅ ਸੀ ਤਾਂ ਉਹ ਕੇਵਲ ਟਾਂਗੇ ਦੀਆਂ ਦੋ ਲੈਂਪੀਆਂ ਦੀ ਸੀ। ਲੱਧੇ ਵਾਲੇ ਤੋਂ ਗੁਜਰਾਵਾਲਾ ਕੇਵਲ ਤਿੰਨ ਕੌਹ ਦੀ ਵਾਟ ਸੀ ਪਰ ਉਹ ਤਿੰਨ ਕੌਹ ਮੇਰੇ ਲਈ ਤਿੰਨ ਸੌ ਕੌਹ ਹੋ ਕੇ ਨਿਬੜੇ। ਸਾਰਾ ਰਾਹ ਟਾਹਲੀਆਂ ਤੋਂ ਅਤੇ ਹਨੇਰੇ ਅਸਮਾਨ ਤੋਂ ਮੈਨੂੰ ਹਜ਼ਾਰਾਂ ਫਨੀਅਰਾਂ ਲਟਕਦੇ ਵਿਖਾਈ ਦਿੰਦੇ ਰਹੇ। ਉਨ੍ਹਾਂ ਦੀਆਂ ਹੋਰ ਵਿਚ ਆਈਆਂ ਕਾਲੀਆਂ ਚਮਕਦਾਰ ਅੱਖਾਂ ਅਸਮਾਨੋਂ ਚੰਗਿਆੜੇ ਬਾਲ ਰਹੀਆਂ ਸਨ। ਜੀਭਾਂ ਕੱਢ ਕੱਢ ਫੁੰਕਾਰਦੇ ਉਹ ਮੈਥੋਂ ਆਪਣੇ ਸੌਧੇ ਸਾਥੀ ਦਾ ਦੋਸ਼ ਪੁੱਛਦੇ ਸਨ। ਕਿਸ ਖੁਨਾਮੀ ਬਦਲੇ ਮੈਂ ਉਹਨੂੰ ਮਰਵਾਇਆ ਸੀ। ਉਹਨੇ ਮੇਰਾ ਕੀ ਵਿਗਾੜਿਆ ਸੀ। ਉਹਨੇ ਤਾਂ ਮੈਨੂੰ ਕੋਲੋਂ ਲੰਘਦੇ ਨੂੰ ਵੀ ਕੁਝ ਨਹੀਂ ਸੀ ਆਖਿਆ। ਮੇਰੇ ਕੋਲ ਕੋਈ ਜਵਾਬ ਨਹੀਂ ਸੀ ਜੋ ਮੈਂ ਉਨ੍ਹਾਂ ਨੂੰ ਦਿੰਦਾ। ਇਸ ਲਈ ਮੈਂ ਮੁੜ ਮੁੜ ਅੱਖਾਂ ਮੀਚ ਲੈਂਦਾ ਅਤੇ ਮੂੰਹ ਮਾਂ ਦੀ ਬੁੱਕਲ ਵਿਚ ਲੁਕਾ ਲੈਂਦਾ ਸਾਂ। ਹੈਰਾਨ ਸਾਂ ਕਿ ਉਹ ਹਜ਼ਾਰਾਂ ਫਨੀਅਰ ਮੇਰੀ ਮਾਂ ਨੂੰ ਕਿਉਂ ਨਹੀਂ ਸਨ ਪਏ ਦਿਸਦੇ। ਕਿਵੇਂ ਉਹ ਅਤੇ ਪਿਤਾ ਜੀ ਨਿਸਚਿੰਤ ਬੈਠੇ ਸਨ। ਪੁੱਣਾ ਘੰਟਾ ਸਹਿਮ ਦਾ ਉਹ ਬੱਜਰ ਪਹਿਰਾ ਮੈਂ ਮੁੜ ਕੇ ਨਹੀਂ ਵੇਖਿਆ। ਜਦੋਂ ਟਾਂਗਾ ਗੁੱਜਰਾਵਾਲੇ ਸ਼ਹਿਰ ਦੀਆਂ ਜਗਮਗ ਕਰਦੀਆਂ ਬੱਤੀਆਂ ਵਿਚ ਵੜਿਆ ਤਾਂ ਮੇਰੀ ਜਾਨ ਵਿਚ ਜਾਨ ਆਈ।

ਅੱਜ ਚਾਲ੍ਹੀ ਵਰ੍ਹਿਆਂ ਮਗਰੋਂ ਮੇਰੇ ਨਾਨਕੇ ਪਿੰਡ ਵਿਚ ਮਾਰੇ ਗਏ ਸੱਪ ਦਾ ਕੋਈ ਪੁੱਤਰ ਪੋਤਰਾ ਆਪਣੇ ਪਿਤਰ ਦਾ ਬਦਲਾ ਲੈਣ ਲਈ ਮੇਰਾ ਰਾਹ ਮੱਲੀ ਬੈਠਾ ਸੀ। ਆਪਣੀ ਲਾਲ ਜੀਭ ਹਵਾ ਵਿਚ ਲਹਿਰਾ ਰਿਹਾ ਸੀ ਅਤੇ ਬਿਲਕੁਲ ਮੇਰੀ ਸੋਧ ਵਿਚ ਫਨ ਚੁੱਕੀ ਫੁੰਕਾਰੇ ਮਾਰ ਰਿਹਾ ਸੀ। ਉਨ੍ਹਾਂ ਫੁੰਕਾਰਿਆਂ ਦੀ ਬੋਲੀ ਮੈਨੂੰ ਸਪੱਸ਼ਟ ਸੁਣੀਂਦੀ ਜਾਪਦੀ ਸੀ।

“ਤੂੰ ਆ ਗਿਆ ਏਂ ਪਗੜੀ ਵਾਲਿਆ। ਆਖਰ ਤੂੰ ਆ ਈ ਗਿਓਂ। ਉਮਰ ਭਰ ਉਡੀਕਿਆ ਏ ਮੈਂ ਤੈਨੂੰ। ਹੁਣ ਆਇਆ ਏਂ ਤਾਂ ਬਚ ਕੇ ਨਾ ਜਾਈਂ, ਬਚ ਕੇ ਨਾ ਜਾਈਂ, ਬਚ ਕੇ ਨਾ ਜਾਈਂ।”

ਬਚ ਕੇ ਨਿਕਲਣ ਦਾ ਤਾਂ ਰਾਹ ਹੀ ਨਹੀਂ ਸੀ ਰਹਿ ਗਿਆ। ਪਿੰਡੇ ਦੰੜ ਕੇ ਅਸੀਂ ਮੰਦਰ ਵਿਚ ਲੁਕ ਨਹੀਂ ਸਾਂ ਸਕਦੇ। ਸਾਡੇ ਹਿੱਲਣ ਦੀ ਢਿੱਲ ਸੀ ਕਿ ਸੱਪ ਨੇ ਸਾਡਾ ਪਿੰਡਾ ਕਰ ਕੇ ਮੈਨੂੰ ਭੱਸ ਲੈਣਾ ਸੀ। ਨਾ ਹਿੱਲ ਸਕਣ ਦੀ ਸਕਤ ਹੀ ਸਾਡੇ ਵਿਚ ਰਹਿ ਗਈ ਸੀ। ਕੁਲਦੀਪ ਮਧੋਕ, ਉਹਦੀ ਪਤਨੀ ਅਤੇ ਦੋਵੇਂ ਬੱਚੀਆਂ ਸਹਿਮੇ ਖੜ੍ਹੇ ਸਨ ਪਰ ਮੇਰੇ ਤਾਂ ਉਕਾ ਸੱਤਰ ਹੀ ਸੁੱਕ ਗਏ ਸਨ। ਕੱਟਿਆਂ ਮੇਰੇ ਪਿੰਡੇ ਵਿਚੋਂ ਲਹੁ ਨਹੀਂ ਸੀ ਲੱਭਣਾ।

ਉਸ ਵੇਲੇ ਮੈਨੂੰ ਆਪਣੀ ਮਾਂ ਯਾਦ ਆਈ, ਆਪਣੀ ਪਤਨੀ ਯਾਦ ਆਈ, ਆਪਣਾ ਦਸ ਵਰ੍ਹਿਆਂ ਦਾ ਬੇਟਾ ਨਵਤੇਜ ਅਤੇ ਆਪਣੀ ਚਾਰ ਵਰ੍ਹਿਆਂ ਦੀ ਬੇਟੀ ਜਸਕਿਰਨ ਯਾਦ ਆਈ। ਮੈਨੂੰ ਆਪਣੀ ਮੌਤ ਦਾ ਡਰ ਨਹੀਂ ਸੀ। ਡਰ ਸੀ ਤਾਂ ਉਸ ਤ੍ਰਾਸਦੀ ਦਾ ਜੋ ਮੇਰੀ ਅਨਿਆਈ ਮੌਤ ਕਾਰਨ ਮੇਰੇ ਪਰਿਵਾਰ ਦੀ ਜ਼ਿੰਦਗੀ ਵਿਚ ਵਾਪਰ ਜਾਣੀ ਸੀ।

ਬੁੱਢੇ ਪੁਜਾਰੀ ਨੂੰ ਹੁਣ ਤੀਕ ਸਾਡੇ ਖਤਰੇ ਦਾ ਤੀਖਣ ਅਨੁਭਵ ਹੋ ਗਿਆ ਸੀ ।
ਇਕ ਹੋਰ ਹੀਲਾ ਕਰਦਿਆਂ ਉਹਨੇ ਤਰਲਾਂਦੀ ਆਵਾਜ਼ ਵਿਚ ਆਖਿਆ—

“ਜਾਈਏ ਪ੍ਰਭੂ । ਔਰ ਨਹੀਂ ਤੋ ਇਨ ਦੋ ਮਾਸੂਮ ਬੱਚੀਓਂ ਪਰ ਤਰਸ ਖਾਈਏ ।
ਦੇਖੋ ਕੇਸੀ ਸਹਿਮੀ ਖੜੀ ਹੈਂ ।”

ਇਕ ਝਟਕੇ ਨਾਲ ਸੱਪ ਨੇ ਆਪਣੀਆਂ ਨੀਝਾਂ ਮੇਰੇ ਮੂੰਹ ਤੋਂ ਰੀਨਾ ਅਤੇ ਨੋਹਾ
ਵਲ ਭੁਆਈਆਂ । ਤੁਰੰਤ ਉਹਨੇ ਆਪਣਾ ਫਨ ਹੇਠਾਂ ਰੱਖ ਦਿੱਤਾ ਤੇ ਫੇਰ ਧਰਤੀ 'ਤੇ
ਆਪਣੇ ਕੁੰਡਲ ਲਹਿਰਾਂਦਾ ਮੰਦਰ ਦੀ ਨੀਂਹ ਵਿਚ ਬਣੀ ਆਪਣੀ ਖੁੰਡ ਅੰਦਰ
ਸਰਕ ਗਿਆ ।

ਮੈਂ ਜਿਥੇ ਖੜੋਤਾ ਸਾਂ ਉਥੇ ਹੀ ਗੋਡਿਆਂ ਪਰਨੇ ਹੋ ਗਿਆ । ਰੀਨਾ ਅਤੇ ਨੋਹਾ
ਨੂੰ ਇਕ ਇਕ ਥਾਂਹ ਦੇ ਕਲਾਵੇ ਵਿਚ ਲੈਂਦਾ ਮੈਂ ਚੁੰਮ ਚੁੰਮ ਫਾਹ ਵਾ ਹੋ ਗਿਆ । ਫੇਰ
ਬੱਚੀਆਂ ਦੇ ਮਾਪਿਆਂ ਦੀਆਂ ਅੱਖਾਂ ਵਿਚ ਹੈਰਾਨੀ ਪੜ੍ਹਦਿਆਂ ਮੈਂ ਆਖਿਆ—

“ਤੁਹਾਡੀ ਹੈਰਾਨੀ ਬਜਾ ਹੈ, ਕਿਉਂ ਜੋ ਤੁਸੀਂ ਨਹੀਂ ਜਾਣਦੇ ਤੁਹਾਡੀਆਂ ਮਾਸੂਮ
ਬੱਚੀਆਂ ਨੇ ਅੱਜ ਮੇਰੇ 'ਤੇ ਕੀ ਉਪਕਾਰ ਕੀਤਾ ਹੈ । ਕੱਲ੍ਹ ਮੈਂ ਦਿੱਲੀ ਇਨ੍ਹਾਂ ਨੂੰ
ਆਪਣੇ ਨਾਲ ਲੈ ਕੇ ਜਾਵਾਂਗਾ । ਆਪਣੀ ਮਾਂ ਅਤੇ ਆਪਣੀ ਪਤਨੀ ਨਾਲ ਮਿਲਾਵਾਂਗਾ ।
ਆਪਣੇ ਬੇਟੇ ਨਵਤੇਜ ਤੇ ਆਪਣੀ ਬੇਟੀ ਜਸਕਿਰਨ ਨਾਲ ਮਿਲਾਵਾਂਗਾ ਤੇ ਉਨ੍ਹਾਂ ਨੂੰ
ਦੱਸਾਂਗਾ ਕਿ ਜੇ ਇਹ ਦੋ ਚੰਨ ਟੁਕੜੀਆਂ ਨਾ ਹੁੰਦੀਆਂ ਤਾਂ ਉਨ੍ਹਾਂ ਦੀ ਦੁਨੀਆਂ ਹਨੇਰ
ਹੋ ਜਾਣੀ ਸੀ ।”

ਕਾਲੀ ਬਰਫ

ਇਕ ਤੂਫਾਨ ਬਾਹਰ ਝੁਲ ਰਿਹਾ ਸੀ, ਇਕ ਤੂਫਾਨ ਅੰਦਰ। ਬਾਹਰਲਾ ਤੂਫਾਨ ਨਜ਼ੀਰ ਕਾਟੇਜ ਦੇ ਬੂਹੇ ਬਾਰੀਆਂ ਦੇ ਭਿੱਤਾਂ ਨੂੰ ਜਲ-ਤਰੰਗ ਵਾਂਗ ਵਜਾ ਰਿਹਾ ਸੀ ਤੇ ਅੰਦਰਲਾ ਤੂਫਾਨ ਨਜ਼ੀਰ ਅਹਿਮਦ ਦੇ ਮਨ ਦੇ ਚੈਨ ਨੂੰ ਕੱਖਾਂ-ਕਾਨਿਆਂ ਵਾਂਗ ਉਡਾ ਰਿਹਾ ਸੀ। ਉਹਦੀਆਂ ਅੱਖਾਂ ਦੀ ਨੀਂਦਰ ਨੂੰ ਵਲੰਧਰਦਾ ਖੇਹ-ਖੰਭੜੀ ਕਰ ਰਿਹਾ ਸੀ। ਇਹ ਕਿਹੋ ਜਿਹਾ ਮੌਸਮ ਸਨੌਬਰ ਆਪਣੇ ਨਾਲ ਲਿਆਈ ਸੀ। ਡੁਬਡੁਬਾਈਆਂ ਅੱਖਾਂ, ਹੰਝੂਆਂ ਦੇ ਉਮਡਦੇ ਬੱਦਲ, ਬੇਜਾਨ, ਬੇਚਮਕ ਰੇਗਿਸਤਾਨੀ ਤੱਕਣੀਆਂ, ਕੁਮਲਾਇਆ ਕਲਬੂਤ, ਬੁੱਢੀ ਝੁਰੜੀਆਂ ਮਾਰੀ ਆਤਮਾ।

ਉਹਦੀਆਂ ਸ਼ਰਮੀਲੀਆਂ ਅੱਖਾਂ ਦੀ ਖੁਸ਼ ਟਿਮਕਣੀ ਕਿੱਥੇ ਗਈ। ਬੁੱਲ੍ਹਾਂ ਦੀਆਂ ਪੰਖੜੀਆਂ ਦੀ ਕਿਰਮਚੀ ਆਬ ਕਿੱਥੇ ਗਈ। ਕਿੱਥੇ ਗਈ ਉਹਦੇ ਮੱਥੇ ਦੀ ਨੂਰੀ ਛੱਟਾ ਕਿੱਥੇ ਗਿਆ ਉਹਦੇ ਲੂੰ ਲੂੰ ਵਿਚੋਂ ਛਣਦਾ ਜੰਨਤ ਦਾ ਚਾਨਣ। ਅਜੇ ਤਾਂ ਮਸਾਂ ਵਰ੍ਹਾ ਬੀਤਿਆ ਸੀ ਜਦੋਂ ਉਨਾਬੀ ਰੋਸ਼ਮ ਵਿਚ ਵਲੰਟਿਆ ਉਹਦਾ ਹੁਸਨ ਡੌਲੇ ਪਿਆ ਸੀ।

ਸਵਾ ਸਾਲ ਪਹਿਲੇ ਹੀ ਤਾਂ ਮਿਰਜ਼ਾ ਸਾਹਿਬ ਇਕ ਬੜੇ ਰਸੂਖ ਵਾਲੇ ਅਮਰੀਕਨ ਟੂਰਿਸਟ ਨੂੰ ਆਪ ਖਿਲਨਮਰਗ ਦੀ ਸੈਰ ਲਈ ਲਿਆਏ ਸਨ ਅਤੇ ਨਜ਼ੀਰ ਕਾਟੇਜ ਵਿਚ ਠਹਿਰੇ ਸਨ। ਸਨੌਬਰ ਦਾ ਹੁਸਨ ਵੇਖ ਕੇ ਮਿਰਜ਼ਾ ਸਾਹਿਬ ਦਾ ਸਾਹ ਅੰਦਰ ਦਾ ਅੰਦਰ ਤੇ ਬਾਹਰ ਦਾ ਬਾਹਰ ਰਹਿ ਗਿਆ ਸੀ। ਸਨੌਬਰ ਨੂੰ ਵੇਖਦਿਆਂ ਸਾਰ ਮਿਰਜ਼ਾ ਸਾਹਿਬ ਨੂੰ ਅਮਰੀਕਨ ਟੂਰਿਸਟ ਵੱਲ ਮਹਿਮਾਨ ਨਿਵਾਜ਼ੀ ਮੂਲੋਂ ਵਿਸਰ ਗਈ। ਇਕ ਜਨੂੰਨ ਉਨ੍ਹਾਂ ਦੇ ਸਿਰ ਨੂੰ ਚੜ੍ਹ ਗਿਆ ਤੇ ਸੱਖਣੀਆਂ ਅੱਖਾਂ ਵਿਚ ਉਨ੍ਹਾਂ ਦੀ ਰੂਹ ਤਰਲੋਮੰਛੀ ਹੋਣ ਲੱਗੀ। ਜਦੋਂ ਉਹ ਵਾਪਸ ਸ਼੍ਰੀਨਗਰ ਰਵਾਨਾ ਹੋਣ ਲੱਗੇ ਤਾਂ ਉਨ੍ਹਾਂ ਦੀਆਂ ਭਟਕਦੀਆਂ ਨੀਝਾਂ ਸਨੌਬਰ ਦੇ ਇਕ ਝਾਂਵਲੇ ਲਈ ਤਰਸ ਰਹੀਆਂ ਸਨ। ਉਨ੍ਹਾਂ ਦੇ ਕਦਮ ਫੱਟੜ ਦਿਲ ਨੂੰ ਘਸੀਟਦੇ ਲਈ ਜਾ ਰਹੇ ਸਨ ਤੇ ਉਹ ਮੁੜ ਮੁੜ ਪਿੱਛੇ ਵੇਖਦੇ ਸਨ।

ਤੇ ਫਿਰ ਸ਼੍ਰੀਨਗਰ ਤੋਂ ਮਿਰਜ਼ਾ ਸਾਹਿਬ ਦੀਆਂ ਚਿੱਠੀਆਂ ਦੀ ਵਾਛੜ ਖਿਲਨ-ਮਰਗ 'ਤੇ ਵਰ੍ਹਨੀ ਸ਼ੁਰੂ ਹੋਈ। ਇਨ੍ਹਾਂ ਸਾਰੀਆਂ ਚਿੱਠੀਆਂ 'ਤੇ ਨਜ਼ੀਰ ਅਹਿਮਦ ਦਾ

ਸਿਰਨਾਵਾਂ ਲਿਖਿਆ ਹੁੰਦਾ ਸੀ। ਮਿਰਜ਼ਾ ਸਾਹਿਬ ਇਕ ਚਿੱਠੀ ਲਿਖਦੇ, ਜਵਾਬ ਉਡੀਕੇ ਬਿਨਾਂ ਦੂਜੀ ਪਾ ਦਿੰਦੇ ਸਨ। ਉਡਕ ਦੇ ਬੇਸਬਰੇ ਆਸ਼ਕ ਸਾਬਤ ਹੋਏ ਸਨ ਮਿਰਜ਼ਾ ਸਾਹਿਬ। ਏਡੀ ਬੇਸਬਰੀ ਉਨ੍ਹਾਂ ਦੀ ਵਲਦੀ ਉਮਰ ਲਈ ਬੜੀ ਬੇਮੇਰਾ ਸੀ ਜਾਂ ਸਾਇਦ ਏਡੀ ਬੇਸਬਰੀ ਦਾ ਕਾਰਨ ਉਨ੍ਹਾਂ ਦੀ ਵਲਦੀ ਉਮਰ ਹੀ ਸੀ।

ਉਧੜੇ-ਗੁਧੜੇ ਬਿਸਤਰੇ 'ਤੇ ਕਰਵਟਾਂ ਬਦਲਦਿਆਂ, ਨੀਂਦਰ ਲਈ ਤਰਲਾਂਦਿਆਂ ਨਜ਼ੀਰ ਅਹਿਮਦ ਨੂੰ ਯਾਦ ਆਇਆ ਕਿ ਮਿਰਜ਼ਾ ਸਾਹਿਬ ਦੀ ਹਰ ਚਿੱਠੀ ਦਾ ਮਜ਼ਮੂਨ ਕੁਝ ਇਸ ਤਰ੍ਹਾਂ ਦਾ ਹੁੰਦਾ ਸੀ :—

ਕਿ ਉਨ੍ਹਾਂ ਦੀ ਆਪ ਖਿਲਨਮਰਗ ਆਉਣ ਦੀ ਕੋਈ ਮਨਸ਼ਾ ਨਹੀਂ ਸੀ। ਉਸ ਅਮਰੀਕਨ ਟੂਰਿਸਟ ਜੈਕਸਨ ਸਾਹਿਬ ਨਾਲ ਉਹ ਆਪਣੇ ਕਿਸੇ ਬੇਟੇ ਜਾਂ ਦਾਮਾਦ ਨੂੰ ਭੇਜ ਸਕਦੇ ਸਨ। ਇਹਦੇ ਵਿਚ ਖੁਦਾ ਦੀ ਕੋਈ ਮਸਲਿਹਤ, ਕੋਈ ਰਮਜ਼ ਲੁਕੀ ਸੀ ਕਿ ਉਹ ਖੁਦ ਆਉਣ ਲਈ ਪਰੇਰੇ ਗਏ ਤੇ ਏਦਾਂ ਸਨੌਬਰ ਨੂੰ ਵੇਖ ਸਕਣ ਦਾ ਮੌਕਾ ਮਹੱਲ ਬਣਿਆ। ਉਨ੍ਹਾਂ ਦੀ ਦਿਲੀ ਹਸਰਤ ਸੀ ਕਿ ਸਨੌਬਰ ਉਨ੍ਹਾਂ ਦੀ ਨੂੰਹ ਬਣਦੀ ਪਰ ਅੱਲਾ ਨੂੰ ਇਹ ਮਨਜ਼ੂਰ ਨਹੀਂ ਸੀ। ਕਿਉਂ ਜੋ ਉਨ੍ਹਾਂ ਦੇ ਦੋਵੇਂ ਬੇਟੇ ਸਾਦੀ-ਸੁਦਾ ਅਤੇ ਸਾਹਿਬ ਅੱਲਾਦ ਸਨ। ਇਸ ਲਈ ਚਿੱਠੀ ਰਾਹੀਂ ਉਹ ਸਨੌਬਰ ਲਈ ਆਪਣਾ ਪੈਗਾਮ ਭੇਜਣ ਲਈ ਮਜਬੂਰ ਸਨ। ਉਨ੍ਹਾਂ ਦੀ ਉਮਰ ਮਸਾਂ ਪੰਜਾਹ ਪਚਵੇਂ ਸੀ। ਸਾਰੀ ਹਯਾਤੀ ਕਦੀ ਉਨ੍ਹਾਂ ਦਾ ਸਿਰ ਨਹੀਂ ਸੀ ਦੁਖਿਆ, ਕਦੀ ਉਨ੍ਹਾਂ ਦਾ ਪਿੰਡਾ ਤੌਤਾ ਨਹੀਂ ਸੀ ਹੋਇਆ। ਅੱਜ ਵੀ ਉਹ ਜਿਸਮਾਨੀ ਤਾਕਤ ਅਤੇ ਫੂਰਤੀ ਵਿਚ ਜਵਾਨਾਂ ਨੂੰ ਪਿੱਛੇ ਛੱਡ ਜਾਂਦੇ ਸਨ। ਉਨ੍ਹਾਂ ਦੀ ਪਹਿਲੀ ਬੀਵੀ ਅੱਠ ਵਰ੍ਹੇ ਪਹਿਲੇ ਅੱਲਾ ਨੂੰ ਪਿਆਰੀ ਹੋ ਗਈ, ਦੂਜੀ ਨੂੰ ਉਨ੍ਹਾਂ ਪਿਛਲੇ ਸਾਲ ਬਦਚਲਣ ਹੋਣ ਕਾਰਨ ਤਲਾਕ ਦੇ ਦਿੱਤਾ ਸੀ। ਉਹ ਤਖਤ ਜਿਸ 'ਤੇ ਬੈਠ ਕੇ ਸਨੌਬਰ ਨੇ ਰਾਜ ਭੋਗਣਾ ਸੀ ਅੱਜ ਕੱਲ੍ਹ ਖਾਲੀ ਪਿਆ ਸੀ। ਚਾਰ ਲੱਖ ਰੁਪਏ ਤਕ ਉਹ ਮਿਹਰ ਲਿਖ ਕੇ ਦੇਣ ਲਈ ਤਿਆਰ ਸਨ। ਇਕ ਇਕ ਹਾਊਸ ਬੰਟ ਅਤੇ ਇਕ ਇਕ ਕੋਠੀ ਉਹ ਆਪਣੇ ਦੋ ਬੇਟਿਆਂ ਅਤੇ ਦੋ ਬੇਟੀਆਂ ਦੇ ਨਾਂ ਕਰਵਾ ਚੁੱਕੇ ਸਨ। ਬਾਕੀ ਦੇ ਦੋ ਹਾਊਸ ਬੰਟ ਅਤੇ ਸ਼੍ਰੀਨਗਰ ਲਾਲ ਚੌਕ ਵਾਲੀ ਕੋਠੀ ਉਹ ਸਨੌਬਰ ਦੇ ਨਾਂ ਲਵਾਉਣ ਨੂੰ ਤਿਆਰ ਸਨ। ਉਨ੍ਹਾਂ ਨੂੰ ਉਮੀਦ ਕਾਮਲ ਸੀ ਕਿ ਸਨੌਬਰ ਵੀ ਜੰਨਤ ਦੇ ਸੁੱਖਾਂ ਨਾਲ ਉਨ੍ਹਾਂ ਦਾ ਦਾਮਨ ਭਰ ਦੇਵੇਗੀ। ਅੱਲਾ-ਤਾਲਾ ਦੀ ਵੀ ਇਹੀ ਮਨਸ਼ਾ ਸੀ। ਨਹੀਂ ਤਾਂ ਭਲਾ ਉਹ ਖਿਲਨਮਰਗ ਜਾਣ ਲਈ ਕਿਉਂ ਪਰੇਰੇ ਜਾਂਦੇ ਜਦ ਕਿ ਉਨ੍ਹਾਂ ਦਾ ਉਕਾ ਕੋਈ ਵਿਚਾਰ ਨਹੀਂ ਸੀ।

ਇਨ੍ਹਾਂ ਚਿੱਠੀਆਂ ਨਾਲ ਸਈਦਾ ਉਕਾ ਨਾ ਪਤੀਜੀ।

“ਬੁੱਢਾ ਖਬੀਸ !” ਮਿਰਜ਼ਾ ਸਾਹਿਬ ਨੂੰ ਕੋਸਦੀ ਉਹ ਕਹਿੰਦੀ, “ਰੱਦ ਹੋ ਗਈ ਬੇਹਯਾਈ ਦੀ। ਸਨੌਬਰ ਉਹਦੀਆਂ ਪੋਤਰੀਆਂ ਬਜਾਏ।”

“ਅੰਦੋਂ ਕੁਫਰ ਨਾ ਪਈ ਤੇਲ।” ਨਜ਼ੀਰ ਅਹਿਮਦ ਨੇ ਆਪਣੀ ਬੀਵੀ ਨੂੰ ਡਾਟਿਆ ਸੀ, “ਮਿਰਜ਼ਾ ਸਾਹਿਬ ਦੀ ਵੱਡੀ ਪੋਤਰੀ ਅਜੇ ਪੰਦਰਾਂ ਵਰ੍ਹਿਆਂ ਦੀ ਏ ਜਦ ਕਿ ਸਨੌਬਰ ਬਾਈਆਂ ਦੀ ਹੋ ਗਈ ਏ।”

“ਬਾਈਆਂ ਦੀ ਧਿੰਡਾਣੇ।” ਸਈਦਾ ਨੇ ਆਖਿਆ, “ਅਜੇ ਪਿਛਲੇ ਰਮਜਾਨ ਵਿਚ ਉਹਨੂੰ ਦਿੱਕੀਵਾਂ ਚੜ੍ਹਿਆ ਏ।”

“ਉਹਦੇ ਨਾਲ ਕੀ ਫਰਕ ਪੈਂਦਾ ਏ,” ਬੀਵੀ ਨੂੰ ਝਿੜਕਦਿਆਂ ਉਹਨੇ ਆਖਿਆ ਸੀ, “ਤੇਰੀ ਇਹ ਮੀਨ ਮੇਖ ਮੈਨੂੰ ਚੰਗੀ ਨਹੀਂ ਲਗਦੀ। ਸੁਣਿਆਂ ਈ। ਮਿਰਜ਼ਾ ਸਾਹਿਬ ਬੁੱਢੇ ਤਾਂ ਕਿਸੇ ਪਾਸਿਓਂ ਵੀ ਨਹੀਂ। ਚਿੱਠੀਆਂ ਵਿਚ ਜੋ ਵੀ ਉਨ੍ਹਾਂ ਆਪਣੀ ਸਿਹਤ ਬਾਰੇ ਲਿਖਿਆ ਹੈ, ਉਹ ਅੱਖਰ ਅੱਖਰ ਸਹੀ ਹੈ। ਅਜੇ ਤੀਹ-ਪੈਂਤੀ ਸਾਲ ਉਨ੍ਹਾਂ ਨੂੰ ਕੋਈ ਖਤਰਾ ਨਹੀਂ। ਮਿਰਜ਼ਾ ਸਾਹਿਬ ਦੇ ਖਾਨਦਾਨ ਨੂੰ ਤੂੰ ਨਹੀਂ ਜਾਣਦੀ। ਮੈਂ ਜਾਣਦਾ ਹਾਂ। ਮੈਂ ਤਾਂ ਉਸ ਖਾਨਦਾਨ ਦਾ ਨਮਕ ਖਾਧਾ ਹੈ। ਬਾਰਾਂ ਵਰ੍ਹੇ ਮਿਰਜ਼ਾ ਸਾਹਿਬ ਦੇ ਵਾਲਦ ਮਰਹੂਮ, ਅੱਲਾ ਉਨ੍ਹਾਂ ਨੂੰ ਜੰਨਤ ਨਸੀਬ ਕਰੇ, ਪਾਸ ਮੁਲਾਜ਼ਮਤ ਕੀਤੀ ਹੈ। ਉਦੋਂ ਉਨ੍ਹਾਂ ਪਾਸ ਕੇਵਲ ਇਕ ਹਾਊਸ ਬੈਂਟ ਸੀ। ਆਪਣੀ ਵਪਾਰਕ ਸੂਝ-ਬੂਝ ਸਦਕਾ ਮਿਰਜ਼ਾ ਸਾਹਿਬ ਅੱਜ ਛੇ ਹਾਊਸ ਬੈਂਟਾਂ ਦੇ ਮਾਲਕ ਹਨ। ਪੰਜ ਤਾਰਿਆਂ ਵਾਲੇ ਹੋਟਲਾਂ ਦੇ ਸਾਰੇ ਐਂਜ਼-ਆਰਾਮ ਮਿਰਜ਼ਾ ਸਾਹਿਬ ਦੇ ਹਾਊਸ ਬੈਂਟਾਂ ਵਿਚ ਹਨ। ਤਾਹੀਏਂ ਤਾਂ ਅਮਰੀਕਨ ਟੂਰਿਸਟ ਆ ਕੇ ਠਹਿਰਦੇ ਹਨ। ਹਰ ਔਰਾ-ਗੈਰਾ ਮੂੰਹ ਚੁੱਕੀ ਉਨ੍ਹਾਂ ਹਾਊਸ ਬੈਂਟਾਂ ਦੇ ਨਜ਼ਦੀਕ ਨਹੀਂ ਫਟਕ ਸਕਦਾ। ਹਾਊਸ ਬੈਂਟਾਂ ਦੀ ਕਮਾਈ ਨਾਲ ਮਿਰਜ਼ਾ ਸਾਹਿਬ ਨੇ ਸ਼੍ਰੀਨਗਰ ਵਿਚ ਏਨੀ ਜਾਇਦਾਦ ਖੜੀ ਕਰ ਲਈ ਏ ਕਿ ਅੱਜ ਕਸ਼ਮੀਰ ਦੇ ਪਹਿਲੇ ਚਾਰ-ਪੰਜ ਰਈਸਾਂ ਵਿਚ ਉਨ੍ਹਾਂ ਦਾ ਸੁਮਾਰ ਹੁੰਦਾ ਹੈ। ਸਰਕਾਰੀ ਹਲਕਿਆਂ ਵਿਚ ਉਨ੍ਹਾਂ ਦਾ ਰਸੂਖ ਹੈ। ਅਜੇ ਬਲੀ ਦੇ ਮੈਂਬਰ ਉਨ੍ਹਾਂ ਦਾ ਪਾਣੀ ਭਰਦੇ ਹਨ। ਮਨਿਸਟਰ ਉਨ੍ਹਾਂ ਦੀ ਕੋਠੀ ਖਾਣੇ 'ਤੇ ਸੱਚੇ ਜਾਣ ਵਿਚ ਫ਼ਖ਼ਰ ਮਹਿਸੂਸ ਕਰਦੇ ਹਨ।”

“ਕੁੜੀ ਨੂੰ ਜਿਸ ਦੇ ਲੜ ਲਾਣਾ ਏ,” ਸਈਦਾ ਬੋਲ ਉਠੀ, “ਜੇ ਉਹੀ ਉਹਦੇ ਹਾਣ-ਮੇਲ ਦਾ ਨਾ ਹੋਇਆ ਤਾਂ ਏਡੇ ਰਿਜ਼ਕ ਰਸੂਖ ਨੂੰ ਅਸੀਂ ਚੁੱਲ੍ਹੇ ਪਾਣਾ ਏ।”

ਨਜ਼ੀਰ ਅਹਿਮਦ ਸੋਚ ਰਿਹਾ ਸੀ ਕਿ ਉਹਦੀਆਂ ਦਲੀਲਾਂ ਨਾਲ ਸਈਦਾ ਦੀ ਤਸੱਲੀ ਹੋ ਗਈ ਹੋਵੇਗੀ। ਬੀਵੀ ਦੀ ਇਸ ਅਚਨਚੇਤੀ ਵਿਰੋਧਤਾ 'ਤੇ ਉਹ ਹੱਕ-ਬੱਕਾ ਰਹਿ ਗਿਆ ਤੇ ਕੁਝ ਚਿਰ ਉਹਨੂੰ ਆਖਣ ਲਈ ਕੁਝ ਨਾ ਅਹੁੜਿਆ।

“ਨਾਲੇ ਮੈਂ,” ਸਈਦਾ ਕਹਿੰਦੀ ਗਈ, “ਆਪਣੇ ਭਣੇਵੇਂ ਨਦੀਮ ਲਈ ਆਮਨਾ ਨਾਲ ਕੋਲ-ਇਕਰਾਰ ਕਰ ਚੁੱਕੀ ਹਾਂ। ਨਦੀਮ ਤੇ ਸਨੋਬਰ ਦਾ ਬੜਾ ਹੋਜ ਏ। ਇਕ ਦੂਜੇ ਦੇ ਮਰਨੇ ਮਰਦੇ ਨੇ।”

ਸੁਣ ਕੇ ਨਜ਼ੀਰ ਅਹਿਮਦ ਇਕੋ ਵਾਰੀ ਬਹੁਦ ਦੀ ਸੁਰੰਗ ਵਾਂਗ ਫਟਿਆ।

“ਕਮਜ਼ਾਏ ਤੂੰ ਹੁਨੀ ਕੌਣ ਏ” ਮੇਰੀ ਧੀ ਦੇ ਰਿਸ਼ਤੇ ਜੋੜਨ ਵਾਲੀ। ਕੀਹਦੇ ਤੋਂ ਪੁੱਛ ਕੇ ਤੂੰ ਦਿੱਤਾ ਸੀ ਕੋਲ ਉਸ ਦੋ ਟਕੇ ਦੀ ਮੇਰੀ ਸਾਲੀ ਨੂੰ। ਉਨ੍ਹਾਂ ਕੰਗਾਲਾ ਦੀ ਔਕਾਤ ਹੀ ਕੀ ਏ। ਘਰ ਉਨ੍ਹਾਂ ਦੇ ਭੰਗ ਭੁੱਜਦੀ ਏ। ਭੈਣ ਤੇਰੀ ਲੋਕਾਂ ਦੇ ਕੱਪੜੇ ਸੀਉਂਦੀ ਏ ਤੇ ਉਹਦਾ ਮੁੰਡਾ ਸਾਰਾ ਦਿਨ ਪ੍ਰਾਵੀਵੇਟ ਫਰਮ ਵਿਚ ਟਾਈਪ ਕੁੱਟਦਾ ਏ, ਬਾਰ੍ਹਾਂ ਸੌ ਮਾਹਵਾਰ 'ਤੇ। ਬਾਰ੍ਹਾਂ ਸੌ ਵਿਚ ਅੱਜ ਕੱਲ੍ਹ ਇਕ ਡੰਗ ਦੀ ਰੋਟੀ ਨਹੀਂ ਟੁਰਦੀ। ਉਹ ਆਪ ਕੀ ਖਾਏਗਾ ਤੇ ਤੇਰੀ ਧੀ ਨੂੰ ਕੀ ਖੁਆਏਗਾ।”

ਸਈਦਾ ਜਾਣਦੀ ਸੀ ਉਹਦਾ ਅਤੀਅਲ ਸ਼ੌਹਰ ਮਨ ਵਿਚ ਜੋ ਇਕ ਵਾਰੀ ਮਿੱਥ ਲੈਂਦਾ ਸੀ, ਉਹ ਕਰ ਕੇ ਰਹਿੰਦਾ ਸੀ। ਆਪਣੀ ਬੀਵੀ ਦੀ ਰਜ਼ਾਮੰਦੀ ਤਾਂ ਉਹ ਐਵੇਂ ਰਸਮੀ ਤੌਰ 'ਤੇ ਪੁੱਛ ਰਿਹਾ ਸੀ। ਪਰ ਇਹ ਰਸਮੀ ਰਜ਼ਾਮੰਦੀ ਵੀ ਸਈਦਾ ਨੇ ਨਾ ਦਿੱਤੀ ਤੇ ਅੰਤ ਤੀਕ ਵਿੱਟਰੀ ਰਹੀ। ਸ਼ੌਹਰ ਦੇ ਕਰੋਧ ਦੇ ਲਾਵੇ ਹੇਠਾਂ ਉਹਦੇ ਵਿਰੋਧ ਦੀ ਚਿੰਗਾਰੀ ਦੱਬ ਜਾਂਦੀ। ਪਰ ਉਹ ਦੱਬੀ ਹੋਈ ਵੀ ਸੁਲਗਦੀ ਰਹਿੰਦੀ। ਕਦੀ ਕਦੀ ਉਹ ਮੱਥ ਉਠਦੀ, ਉਹਦੇ ਵਿਚੋਂ ਲਾਟਾਂ ਨਿਕਲਦੀਆਂ, ਸ਼ੌਅਲੇ ਭੜਕਦੇ ਪਰ ਜਵਾਲਾਮੁਖੀ ਦਾ ਦਹਾਨਾ ਫਿਰ ਸੁਲਗ ਉਠਦਾ ਅਤੇ ਲਾਵੇ ਦੀ ਨਦੀ ਚਿੰਗਾਰੀ ਨੂੰ ਮੁੜ ਬੇਹਿਸ ਕਰ ਦਿੰਦੀ।

ਜਵਾਲਾਮੁਖੀ ਦੇ ਸਾਹਮਣੇ ਚਿੰਗਾਰੀ ਦੀ ਪੇਸ਼ ਨਾ ਗਈ ਤੇ ਸਨੱਬਰ ਦਾ ਨਿਕਾਹ ਮਿਰਜ਼ਾ ਸਾਹਿਬ ਨਾਲ ਹੋ ਗਿਆ।

ਅੱਜ ਉਹ ਜਵਾਲਾਮੁਖੀ ਸਰਦ ਹੋ ਗਿਆ ਸੀ। ਬਰਫ ਦਾ ਇਕ ਤੂਫਾਨ ਬਾਹਰ ਝੁੱਲ ਰਿਹਾ ਸੀ ਤੇ ਬਰਫ ਦਾ ਇਕ ਤੂਫਾਨ ਜਵਾਲਾਮੁਖੀ ਦੇ ਅੰਦਰ ਝੁੱਲ ਰਿਹਾ ਸੀ।

ਠੰਢੀਆਂ ਬਰਫੀਲੀਆਂ ਆਹਾਂ ਭਰਦਾ ਨਜ਼ੀਰ ਅਹਿਮਦ ਰਜ਼ਾਈ ਵਿਚ ਸੁੰਗੜਦਾ ਜਾ ਰਿਹਾ ਸੀ। ਕਾਂਗੜੀ ਵਿਚ ਭਖਦੇ ਕੋਲੇ ਬੁਝ ਕੇ ਕਦੋਂ ਦੇ ਰਾਖ ਹੋ ਗਏ ਸਨ ਤੇ ਰਜ਼ਾਈ ਵਿਚ ਜਿਵੇਂ ਕੱਕਰ ਪੈ ਰਿਹਾ ਸੀ। ਉਸ ਵੀ ਕਾਂਗੜੀ ਬਦਨ ਦੀ ਠੰਢ ਦੂਰ ਕਰਦੀ ਹੈ। ਜਦ ਠੰਢ ਦਿਲ ਦਿਮਾਗ ਅਤੇ ਰੂਹ ਵਿਚ ਵੜ ਜਾਏ ਤਾਂ ਭਖਦੀਆਂ ਕਾਂਗੜੀਆਂ ਕੁਝ ਨਹੀਂ ਸੁਆਰਦੀਆਂ।

ਠੰਢੀ ਕਾਂਗੜੀ ਨਜ਼ੀਰ ਅਹਿਮਦ ਨੇ ਰਜ਼ਾਈ ਵਿਚੋਂ ਕੱਢ ਕੇ ਹੇਠਾਂ ਫਰਸ਼ ਉਤੇ ਰੱਖ ਦਿੱਤੀ ਅਤੇ ਖਿੜਕੀ ਦੀਆਂ ਝੀਤਾਂ ਵੱਲ ਝਾਕਿਆ। ਬਾਹਰ ਲੋਅ ਲੱਗ ਰਹੀ ਸੀ। ਤਾਂ ਕੀ ਦਿਨ ਚੜ੍ਹਨ ਵਾਲਾ ਸੀ ਤੇ ਸਾਰੀ ਰਾਤ ਉਹਦੀ ਪਲਕ ਨਾਲ ਪਲਕ ਨਹੀਂ ਸੀ ਜੁੜੀ। ਉਹਦੀ ਰੂਹ ਉਹਨੂੰ ਕੋਸਦੀ ਰਹੀ ਸੀ, ਉਹਦੀ ਜ਼ਮੀਰ ਉਹਨੂੰ ਲਾਅਨਤਾਂ ਪਾਉਂਦੀ ਰਹੀ ਸੀ। ਕਿਹੋ ਜਿਹਾ ਹਤਿਆਰਾ ਬਾਪ ਸੀ ਉਹ ਜਿਸ ਨੇ ਆਪਣੀ ਹੂੜਮਤ ਅਤੇ ਆਪਣੀ ਹਿਰਸ ਮਗਰ ਲੱਗ ਕੇ ਆਪਣੀ ਧੀ ਦੀ ਜ਼ਿੰਦਗੀ ਵੀਰਾਨ ਕਰ ਸੁੱਟੀ ਸੀ। ਉਹਨੇ ਤਾਂ ਇਸ ਹੱਦ ਤੀਕ ਵੀ ਸੋਚਿਆ ਸੀ ਕਿ ਮਿਰਜ਼ਾ ਸਾਹਿਬ ਦਾ ਰਸੂਖ ਵਰਤ ਕੇ ਕਿਸੇ ਦਿਨ ਉਹ ਗੁਲਮਰਗ ਵਿਚ ਚਾਰ ਪੰਜ ਤਾਰਿਆਂ ਵਾਲਾ ਹੋਟਲ ਖੜਾ ਕਰ ਲਵੇਗਾ।

ਨਿਕਾਹ ਵਾਲੇ ਦਿਨ ਮਿਰਜ਼ਾ ਸਾਹਿਬ ਉਤੇ ਕੋਸ਼ਾ ਰੂਪ ਚੜ੍ਹਿਆ ਸੀ। ਉਮਰ ਦੀਆਂ ਝੁਰੜੀਆਂ ਉਨ੍ਹਾਂ ਦੇ ਚਿਹਰੇ ਤੋਂ ਸਾਫ਼ ਹੋ ਗਈਆਂ ਸਨ। ਉਨ੍ਹਾਂ ਦੀਆਂ ਗੱਲਾਂ 'ਤੇ ਇਕ ਉਨਾਬੀ ਚਮਕ ਸੀ ਤੇ ਉਨ੍ਹਾਂ ਦੀਆਂ ਅੱਖਾਂ ਵਿਚ ਸੋਲ੍ਹਾਂ ਵਰ੍ਹਿਆਂ ਦੇ ਕਿਸੇ ਨਟ-ਖਟ ਛੱਕਰੇ ਦੀ ਖੁਸ਼-ਟਿਮਕਣੀ ਸੀ।

ਪਰ ਵਿਆਹ ਦੀ ਖੁਸ਼ੀ ਅਤੇ ਵਸਲ ਦੀ ਤਪਸ਼ ਮਿਰਜ਼ਾ ਸਾਹਿਬ ਤੋਂ ਜਰੀ ਨਹੀਂ ਸੀ ਗਈ। ਪਹਿਲੀ ਰਾਤ ਹੀ ਉਨ੍ਹਾਂ ਨੂੰ ਹਾਰਟ ਅਟੈਕ ਹੋ ਗਿਆ ਤੇ ਉਹ ਮਰਦੇ ਮਰਦੇ ਬਚੇ। ਪੂਰਾ ਵਰ੍ਹਾ ਉਨ੍ਹਾਂ ਮੰਜਾ ਮੱਲੀ ਰੱਖਿਆ। ਪੂਰਾ ਵਰ੍ਹਾ ਸਨੱਬਰ ਨੇ ਵਿੱਤੋਂ ਵੱਧ ਉਨ੍ਹਾਂ ਦੀ ਖਿਦਮਤ ਗੁਜ਼ਾਰੀ। ਪਿਛਲੇ ਮਹੀਨੇ ਇਕ ਰਾਤ ਉਹ ਐਸੇ

ਸੁੱਤੇ ਕਿ ਅੱਖ ਜੰਨਤ ਵਿਚ ਅੱਪੜ ਕੇ ਹੀ ਖੋਲ੍ਹੀ। ਤੇ ਹੁਣ ਮਤਰਏ ਬੇਟੇ ਬੇਟੀਆਂ ਨੇ ਬੋਲਾਂ-ਕੁਬੋਲਾਂ ਨਾਲ ਵਿੰਨ੍ਹ ਕੇ ਸਨੱਬਰ ਨੂੰ ਘਰ ਛੱਡਣ 'ਤੇ ਮਜਬੂਰ ਕਰ ਦਿੱਤਾ ਤੇ ਉਹ ਖਿਲਨਮਰਗ ਪਰਤ ਆਈ ਸੀ। ਕਿਹੋ ਜਿਹਾ ਮੌਸਮ ਉਹ ਆਪਣੇ ਨਾਲ ਲਿਆਈ ਸੀ। ਡੁਬਡੁਬਾਈਆਂ ਅੱਖਾਂ, ਹੰਝੂਆਂ ਦੇ ਉਮਡਦੇ ਬੱਦਲ, ਬੇਜਾਨ, ਬੇਚਮਕ ਰੇਗਿਸਤਾਨੀ ਤਕਣੀਆਂ, ਕੁਮਲਾਇਆ ਕਲਬੂਤ, ਬੁੱਢੀ ਝੁਰੜੀਆਂ ਮਾਰੀ ਆਤਮਾ। ਤੇ ਇਸ ਸਭ ਕਾਸੇ ਲਈ ਉਹ ਆਪ ਜ਼ਿੰਮੇਵਾਰ ਸੀ, ਨਜ਼ੀਰ ਅਹਿਮਦ ਜਿਸ ਨੇ ਸਾਰੀ ਉਮਰ ਆਪਣੀ ਬੀਵੀ ਨੂੰ ਆਪਣੀ ਮਰਜ਼ੀ ਅੱਗੇ ਹਿੱਕਿਆ ਸੀ ਤੇ ਜਿਸ ਨੇ ਹੁਣ ਆਪਣੀ ਧੀ ਦੀਆਂ ਜਵਾਨ ਹਸਰਤਾਂ ਦਾ ਭੁੱਬਲ ਬਣਾ ਦਿੱਤਾ ਸੀ।

ਜਦੋਂ ਉਹ ਰਜ਼ਾਈ ਵਿਚੋਂ ਨਿਕਲਿਆ ਤਾਂ ਉਹਦੇ ਹੱਥ ਕੰਬ ਰਹੇ ਸਨ। ਸੁੰਨ ਹੋ ਗਈਆਂ ਲੱਤਾਂ ਨਾਲ ਲੜਖੜਾਂਦਾ ਉਹ ਮਸਾਂ ਖਿੜਕੀ ਤਕ ਗਿਆ। ਖਿੜਕੀ ਖੋਲ੍ਹ ਕੇ ਬਾਹਰ ਝਾਕਿਆ। ਤੂਫਾਨ ਬੰਮ੍ਹ ਗਿਆ ਸੀ ਤੇ ਹੁਣ ਬਰਫ ਪੈ ਰਹੀ ਸੀ। ਸੂਰਜ ਸੰਘਣੇ ਬੱਦਲਾਂ ਉਹਲੇ ਹੋਣ ਕਰ ਕੇ ਚੋਤਰਫੀਂ ਇਕ ਪੁੰਦਲਕਾ ਛਾਇਆ ਸੀ। ਹਲਕੀ ਸਲੇਟੀ ਪੁੰਦ, ਮੱਕੜੀ ਦੇ ਜਾਲੇ ਵਾਂਗ ਲਗਦੀ ਸੀ। ਸਾਰਾ ਦ੍ਰਿਸ਼ ਏਦਾਂ ਜਾਪਦਾ ਸੀ ਜਿਵੇਂ ਪਰਬਤ ਅਤੇ ਵਾਦੀ ਦਾ ਅਕਸ ਕਿਸੇ ਝੀਲ ਵਿਚੋਂ ਨਜ਼ਰ ਆ ਰਿਹਾ ਹੋਵੇ।

ਫਿਰ ਅਚਨਚੇਤ ਸੂਰਜ ਬੱਦਲਾਂ ਦੀ ਝੀਤ ਪਾੜ ਕੇ ਬਾਹਰ ਆ ਗਿਆ। ਇਹ ਕੋਈ ਐਸੀ ਅਲੋਕਾਰ ਗੱਲ ਨਹੀਂ ਸੀ ਪਰ ਆਕਾਸ਼ ਨੂੰ ਚਾਨਣ ਨਾਲ ਭਰਦਾ ਵੇਖ ਨਜ਼ੀਰ ਅਹਿਮਦ ਏਦਾਂ ਤੁਝਕਿਆ ਜਿਵੇਂ ਉਹ ਕੋਈ ਚੰਦਰਾ ਸੁਫਨਾ ਵੇਖ ਰਿਹਾ ਹੋਵੇ। ਫਿਰ ਉਹ ਕਿੰਨਾ ਚਿਰ ਸਕਤੇ ਵਿਚ ਆਇਆ ਬੁੱਤ ਵਾਂਗ ਖਿੜਕੀ ਵਿਚ ਖੜੋਤਾ ਰਿਹਾ ਤੇ ਉਹਦੀਆਂ ਅੱਖਾਂ ਦੀਆਂ ਭੈਭੀਤ ਪੁਤਲੀਆਂ ਨਜ਼ੀਰ ਟੂਰਿਸਟ ਕਾਟੇਜ 'ਤੇ ਵਰ੍ਹਦੀ ਬਰਫ 'ਤੇ ਜੁੜੀਆਂ ਰਹੀਆਂ। ਫਿਰ ਉਹ ਇਕ ਤ੍ਰਾਹੇ ਹੋਏ ਸਹੇ ਵਾਂਗ ਭੁੜਕਿਆ ਤੇ ਨਾਲ ਵਾਲੇ ਵੱਡੇ ਕਮਰੇ ਵੱਲ ਨੱਠਾ ਜਿੱਥੇ ਚੁੱਲ੍ਹ ਚੜ੍ਹਾਈ ਕਾਹਵੇ ਦੀ ਕੋਤਲੀ ਲਾਗੇ ਬੈਠੀ ਸਨੱਬਰ ਆਪਣੀਆਂ ਗਿਣਤੀਆਂ ਵਿਚ ਗਵਾਚੀ ਸੀ। ਇਕ ਕੋਨੇ ਵਿਚ ਮੁਸੱਲਾ ਵਿਛਾ ਕੇ ਸਈਦਾ ਆਪਣੇ ਪਾਕ ਪਰਵਰਦਿਗਾਰ ਅੱਗੇ ਦੁਆ ਕਰ ਰਹੀ ਸੀ।

ਨਜ਼ੀਰ ਅਹਿਮਦ ਨੇ ਪਿੱਛੇ ਖੜੋ ਕੇ ਸਈਦਾ ਨੂੰ ਮੋਚਿਆਂ ਤੋਂ ਝੰਜੜਿਆ।

"ਔਹ ਵੇਖ ! ਔਹ ਵੇਖ !" ਦੋਹਾਂ ਕਮਰਿਆਂ ਵਿਚਲੇ ਬੂਹੇ ਵਿਚੋਂ ਖੁੱਲ੍ਹੀ ਖਿੜਕੀ ਵੱਲ ਸੈਨਤ ਕਰਦਿਆਂ ਉਹ ਚੀਕਿਆ, "ਔਹ ਵੇਖ ਤੇਰਾ ਪਾਕ ਪਰਵਰਦਿਗਾਰ ਕੀ ਕਿਆਮਤ ਢਾਹ ਰਿਹਾ ਹੈ।"

"ਕੀ ਹੋਇਆ ਏ ਸਨੱਬਰ ਦੇ ਅੱਥਾ ?" ਸਈਦਾ ਨੇ ਦੁਆ ਮੁਕਾ ਕੇ ਦੋਵੇਂ ਹੱਥ ਮੂੰਹ ਤੇ ਫੇਰਦਿਆਂ ਪੁੱਛਿਆ, "ਤੂੰ ਏਨਾ ਡੋਰਿਆ ਭੋਰਿਆ ਕਿਉਂ ਗਿਆ ਏ ?"

"ਔਹ ਬਾਹਰ ਵੇਖ ਕੀ ਕਹਿਰ ਟੁਟ ਰਿਹਾ ਏ।"

"ਕੈਸਾ ਕਹਿਰ ! ਮੈਂ ਪੁਛਨੀ ਆਂ ਤੇਨੂੰ ਹੋ ਕੀ ਗਿਆ ਏ ?"

"ਔਹ ਵੇਖ ! ਔਹ ਵੇਖ ਬਰਫ।"

"ਬਰਫ ਨਹੀਂ ਮੈਂ ਅੱਗੇ ਕਦੀ ਵੇਖੀ। ਬਰਫ ਵਿਚ ਐਸੀ ਕੀ ਗੱਲ ਹੈ ?"

"ਉਹ ਕਾਲੀ ਏ।"

"ਕੋਣ ਕਾਲੀ ਏ ?"

“ਬਰਫ਼।”

“ਤੇਰਾ ਦਿਮਾਗ ਤਾਂ ਨਹੀਂ ਹਿਲ ਗਿਆ? ਬਰਫ਼ ਵੀ ਕਦੀ ਕਾਲੀ ਹੋਈ ਏ?”

ਸਈਦਾ ਦਾ ਮੂੰਹ ਚਿੰਤਾ ਨਾਲ ਪਰਛਾਵਿਆਂ ਗਿਆ। ਕੀ ਧੀ ਦੇ ਗਮ ਨਾਲ ਉਹਦਾ ਸੋਹਰ ਆਪਣੇ ਹੋਸ਼-ਹਵਾਸ ਗਵਾ ਬੈਠਾ ਸੀ। ਉਹਦੀਆਂ ਅੱਖਾਂ ਮਿਚ ਗਈਆਂ ਤੇ ਉਹਦੇ ਹੱਥ ਇਕ ਵਾਰੀ ਫਿਰ ਦੁਆ ਵਿਚ ਉਠ ਗਏ।

“ਯਾ ਪਾਕ ਪਰਵਰਦਿਗਾਰ ਆਪਣੀ ਇਸ ਨਾਚੀਜ਼ ਬੰਦੀ 'ਤੇ ਰਹਿਮਤ ਕਰ। ਤੇਰੀ ਇਹ ਬੰਦੀ ਐਥਾਂ ਭਰੀ ਗੁਨਾਹਗਾਰ ਹੈ ਪਰ ਆਪਣੇ ਹਬੀਬ ਦੇ ਸਦਕੇ ਮੋਰੀ ਦੁਆ ਕਬੂਲ ਕਰ। ਯਾ ਗ਼ਫੂਰ! ਯਾ ਰਹੀਮ! ਮੇਰੇ ਸਿਰ ਦੇ ਸਾਈ' ਨੂੰ ਹਰ ਬਲਾ ਤੋਂ ਬਚਾ।”

ਨਜ਼ੀਰ ਅਹਿਮਦ ਨੇ ਉਹਨੂੰ ਫਿਰ ਮੋਢਿਆਂ ਤੋਂ ਝੰਜੋੜਿਆ।

“ਤੂੰ ਮੋਰੀ ਕਿਉਂ ਨਹੀਂ ਸੁਣਦੀ। ਆਪਣੀ ਮਾਰੀ ਜਾਨੀ ਏਂ। ਤੇਰੇ ਪਾਕ ਪਰਵਰਦਿਗਾਰ, ਤੇਰੇ ਰਹੀਮ ਨੇ ਮੇਰੇ 'ਤੇ ਕੋਈ ਰਹਿਮ ਨਹੀਂ ਕਰਨਾ। ਉਹਨੇ ਆਪਣਾ ਫੈਸਲਾ ਸੁਣਾ ਦਿੱਤਾ ਏ। ਇਹੋ ਜਿਹੀ ਸਜ਼ਾ ਉਹਨੇ ਕਦੀ ਕਿਸੇ ਨੂੰ ਨਹੀਂ ਦਿੱਤੀ ਹੋਣੀ। ਆ ਵੇਖ ਉਹਦਾ ਕਹਿਰ, ਉਹਦੀ ਕਿਆਮਤ। ਵੇਖ ਉਹ ਕਿਵੇਂ ਨਜ਼ੀਰ ਕਾਟੇਜ ਉਤੇ ਕਾਲੀ ਬਰਫ਼ ਵਰਸਾ ਰਿਹਾ ਹੈ।”

ਬਾਹੋਂ ਘਸੀਟ ਕੇ ਸਈਦਾ ਨੂੰ ਉਹ ਦੂਜੇ ਕਮਰੇ ਦੀ ਖਿੜਕੀ ਕੋਲ ਲੈ ਗਿਆ। ਚੁੱਲ੍ਹੇ ਲਾਗਿਓਂ ਉਠ ਕੇ ਸਨੋਬਰ ਉਨ੍ਹਾਂ ਦੇ ਮਗਰ ਆਈ।

ਸੂਰਜ ਨੇ ਬੱਦਲਾਂ ਦੀ ਝੀਤ ਪਾੜ ਕੇ ਇਕ ਮੁੰਘਾਰਚਾ ਬਣਾ ਲਿਆ ਸੀ। ਚੁਪਾਸੀ ਨਜ਼ਰ ਘੁੰਮਾਣ ਮਗਰੋਂ ਸਈਦਾ ਦੀਆਂ ਅੱਖਾਂ ਟੱਡੀਆਂ ਗਈਆਂ ਤੇ ਉਹਦੇ ਮੂੰਹੋਂ ਨਿਕਲਿਆ—

“ਯਾ ਅੱਲਾ ਤੇਰਾ ਕਹਿਰ।”

ਹੁਣ ਤੀਕ ਨਜ਼ੀਰ ਅਹਿਮਦ ਦੇ ਅਚੇਤ ਮਨ ਵਿਚ ਇਕ ਹੁੰਦਲੀ ਜਿਹੀ ਤਸੱਲੀ ਸੀ ਕਿ ਉਹਦੀ ਆਪਣੀ ਗੁਨਾਹਗਾਰ ਜ਼ਮੀਰ ਅਤੇ ਭੜਕੀ ਹੋਈ ਕਲਪਨਾ ਉਹਨੂੰ ਉਹ ਕੁਝ ਵਿਖਾ ਰਹੀ ਸੀ ਜੋ ਅਸਲ ਵਿਚ ਹੈ ਨਹੀਂ ਸੀ। ਪਰ ਹੁਣ ਤਾਂ ਕਾਲੀ ਬਰਫ਼ ਦਾ ਕ੍ਰਿਸਮਾ ਸਈਦਾ ਅਤੇ ਸਨੋਬਰ ਨੇ ਵੀ ਵੇਖ ਲਿਆ ਸੀ। ਤਾਂ ਕੀ ਸੱਚਮੁੱਚ ਖੁਦਾ ਨਜ਼ੀਰ ਕਾਟੇਜ ਉਤੇ ਆਪਣਾ ਕਹਿਰ ਨਾਜ਼ਲ ਕਰ ਰਿਹਾ ਸੀ, ਜਿੱਥੇ ਇਕ ਮਾਸੂਮ ਕੁੜੀ ਉਤੇ ਉਹਦੇ ਹੈਂਸਿਆਰੇ ਬਾਪ ਨੇ ਜ਼ੁਲਮ ਢਾਹਿਆ ਸੀ। ਸੱਚ ਕੇ ਨਜ਼ੀਰ ਅਹਿਮਦ ਦੀਆਂ ਨਿਤਾਣੀਆਂ ਲੱਤਾਂ ਲੜਖੜਾਈਆਂ ਤੇ ਉਹ ਬੇਹੋਸ਼ ਹੋ ਗਿਆ।

ਥੰਮ੍ਹ ਥੰਮ੍ਹ ਕੇ ਸਈਦਾ ਅਤੇ ਸਨੋਬਰ ਨੇ ਉਹਨੂੰ ਮੰਜੇ 'ਤੇ ਪਾਇਆ। ਦੱਬਿਆ ਘੁੱਟਿਆ, ਗਰਮ ਘਿਓ ਵਿਚ ਕੇਸਰ ਅਤੇ ਬਦਾਮ ਸਾੜ ਕੇ ਪੁੜ੍ਹਪੁੜੀਆਂ ਝੰਜੀਆਂ ਤੇ ਕਈ ਹੀਲਿਆਂ ਨਾਲ ਉਹਦੀ ਦੰਦਲ ਖੋਲ੍ਹੀ। ਪਰ ਉਹਦੀਆਂ ਅੱਖਾਂ ਨਾ ਖੁੱਲ੍ਹੀਆਂ, ਨਾ ਹੀ ਉਹਦੀ ਬੇਹੋਸ਼ੀ ਟੁੱਟੀ। ਉਹਦੀਆਂ ਵਰਾਛਾਂ ਵਿਚ ਝੱਗ ਇਕੱਠੀ ਹੋਣੀ ਸ਼ੁਰੂ ਹੋ ਗਈ ਸੀ ਤੇ ਉਹ ਬੇਸੁਰਤੀ ਵਿਚ ਬੋਲ ਰਿਹਾ ਸੀ—

“ਔਹ ਵੇਖੋ ਮਲਕੂਲ ਮੌਤ! ਵੇਖ ਸਈਦਾ, ਤੇਰੇ ਪਾਕ ਪਰਵਰਦਿਗਾਰ ਨੇ ਉਹਨੂੰ

ਘੱਲਿਆ ਈ, ਮੇਰੀਆਂ ਮੁਸ਼ਕਾਂ ਕੱਸ ਕੇ ਫੜ ਲਿਆਉਣ ਲਈ। ਉਹਦੇ ਹੱਥਾਂ ਵਿਚ ਕਾਲੀ ਬਰਫ਼ ਨਾਲ ਭਰੀਆਂ ਦੋ ਬਾਲਟੀਆਂ ਨੇ। ਤੇ ਉਹਦੇ ਨਾਲ ਮਿਰਜ਼ਾ ਸਾਹਿਬ ਵੀ ਆ ਰਹੇ ਹਨ, ਕਾਲੀ ਬਰਫ਼ ਦਾ ਤਸਲਾ ਸਿਰ 'ਤੇ ਚੁੱਕੀ। ਜਹੰਨਮ ਵਿਚ ਇਕੱਲਿਆਂ ਮਿਰਜ਼ਾ ਸਾਹਿਬ ਦਾ ਦਮ ਘੁਟਦਾ ਏ। ਉਹ ਜਹੰਨਮ ਵਿਚ ਮੇਰੇ ਇਸਤਕਬਾਲ ਲਈ ਆ ਰਹੇ ਹਨ। ਯਾ ਅੱਲਾ ਮੇਰੇ 'ਤੇ ਰਹਿਮ ਕਰ। ਯਾ ਪਾਕ ਪਰਵਰਦਿਗਾਰ, ਸਈਦਾ ਦੀਆਂ ਦੁਆਵਾਂ ਸਦਕਾ ਮੈਨੂੰ ਦੋਸ਼ ਦੀ ਅੱਗ ਵਿਚ ਨਾ ਸਾੜੀ।”

ਸਈਦਾ ਪੱਤੇ ਵਾਂਗ ਕੰਬ ਰਹੀ ਸੀ। ਜਦੋਂ ਉਹਨੂੰ ਕੁਝ ਨਾ ਸੁੱਝਾ ਤਾਂ ਉਹ ਆਪਣੇ ਕੋਨੇ ਵਿਚ ਖੜੇ ਕੇ ਮਗਰਬ ਵੱਲ ਮੂੰਹ ਭੁਆ ਕੇ ਦੁਆ ਮੰਗਣ ਲੱਗੀ।

“ਯਾ ਰਹੀਮ! ਯਾ ਗਫੂਰ ਆਪਣੀ ਇਸ ਨਾਮੁਰਾਦ ਬੰਦੀ ਦੀ ਦੁਆ ਕਬੂਲ ਕਰ। ਮੈਂ ਤਾਂ ਹਾਂ ਹੀ ਗੁਨਾਹਗਾਰ ਪਰ ਜੇ ਮੇਰੇ ਸਿਰ ਦੇ ਸਾਈਂ ਤੋਂ ਅਣਜਾਣੇ ਵਿਚ ਕੋਈ ਗੁਨਾਹ ਹੋ ਗਿਆ ਹੋਵੇ ਤਾਂ ਉਹ ਵੀ ਮੇਰੀ ਝੋਲੀ ਪਾ ਦੇ। ਮੈਨੂੰ ਆਪਣੇ ਲਈ ਦੋਸ਼ ਦੀ ਅੱਗ ਮਨਜ਼ੂਰ ਏ ਪਰ ਮੇਰੇ ਸ਼ੌਹਰ ਨੂੰ ਹਰ ਬਲਾ ਤੋਂ ਮਹਿਫੂਜ਼ ਰੱਖ। ਤੈਨੂੰ ਤੇਰੇ ਹਬੀਬ ਦਾ ਵਾਸਤਾ। ਤੇਰੇ ਹਬੀਬ ਦਾ ਵਾਸਤਾ। ਤੇਰੇ ਹਬੀਬ ਦਾ ਵਾਸਤਾ।”

ਅਨੈਕਸੀ ਵਿਚੋਂ ਦੌੜ ਕੇ ਛੱਤਿਆ ਹੋਇਆ ਲਾਘਾ ਲੰਘਦੀ ਸਨੋਬਰ ਮੇਨ ਕਾਟੇਜ ਵਿਚ ਗਈ ਜਿੱਥੇ ਇਕ ਟੂਰਿਸਟ ਪਰਿਵਾਰ ਠਹਿਰਿਆ ਹੋਇਆ ਸੀ। ਉਹਦੀ ਮਾਂ ਨੇ ਅੱਜ ਸਵੇਰੇ ਹੀ ਸਨੋਬਰ ਨੂੰ ਦੱਸਿਆ ਸੀ ਕਿ ਉਹ ਲੋਕ ਸਵੀਡਨ ਤੋਂ ਆਏ ਸਨ। ਬੁੱਢਾ ਡਾਕਟਰ ਬਰਗਮੈਨ ਜੋ ਇਕ ਸਾਇੰਸਦਾਨ ਸੀ, ਉਹਦੀ ਧੀ ਤੇ ਉਹਦਾ ਮੰਗੇਤਰ ਜੋ ਇਕ ਡਾਕਟਰ ਸੀ। ਸਨੋਬਰ ਨੂੰ ਕੋਈ ਬਹੁਤੀ ਆਸ ਨਹੀਂ ਸੀ, ਕਿਉਂ ਜੋ ਉਹ ਜਾਣਦੀ ਸੀ ਕਿ ਸੁਵੱਖਤੇ ਹੀ ਨਾਸ਼ਤਾ ਖਾ ਕੇ ਉਹ ਤਿੰਨੋਂ ਜਣੇ ਦੂਰ ਪਹਾੜੀ ਢਲਵਾਨਾਂ 'ਤੇ ਸਕੀਇੰਗ ਕਰਨ ਚਲੇ ਗਏ ਸਨ। ਉਹਨੇ ਆਪ ਉਨ੍ਹਾਂ ਨੂੰ ਟੱਟੂਆਂ 'ਤੇ ਜਾਂਦਿਆਂ ਵੇਖਿਆ ਸੀ। ਉਦੋਂ ਅਜੇ ਬਰਫ਼ ਪੈਣੀ ਸ਼ੁਰੂ ਨਹੀਂ ਸੀ ਹੋਈ। ਸਨੋਬਰ ਨੇ ਕਾਟੇਜ ਦੇ ਬਾਵਰਚੀਖਾਨੇ ਵਿਚ ਵੇਖਿਆ। ਨਾ ਨੂਰਾ ਬਾਵਰਚੀ ਨਾ ਅਲੀਆ ਖਾਨਸਾਮਾ ਉਹਨੂੰ ਨਜ਼ਰ ਆਇਆ।

ਚਿੱਤਾ ਨਾਲ ਭਬੰਤਰੀ ਹੋਈ ਉਹ ਕਾਟੇਜ ਦੇ ਸਾਰੇ ਕਮਰੇ ਘੁੰਮ ਗਈ। ਅਖੀਰ ਡਰਾਇੰਗ ਰੂਮ ਦੀ ਬੰਦ ਖਿੜਕੀ ਦੇ ਸੀਸਿਆਂ ਵਿਚੋਂ ਉਹਨੂੰ ਝਾਉਲਾ ਪਿਆ। ਗਿੱਲਾ, ਸੀਸ਼ਾ ਉਹਨੇ ਚੁੰਨੀ ਨਾਲ ਰਗੜ ਕੇ ਨੀਝਿਆ। ਅਲੀਆ ਖਾਨਸਾਮਾ ਕਾਟੇਜ ਦੇ ਗੇਟ ਤੋਂ ਲੈ ਕੇ ਬਾਹਰਲੇ ਬਰਾਂਡੇ ਤੀਕ ਫੌਹੜੇ ਨਾਲ ਬਰਫ਼ ਹੁੰਝ ਕੇ ਰਸਤਾ ਬਣਾ ਰਿਹਾ ਸੀ। ਸਨੋਬਰ ਨੇ ਉਹਨੂੰ ਤੁਰਤ ਡਾਕਟਰ ਨੂੰ ਸੱਦ ਲਿਆਉਣ ਲਈ ਖਿਲਨਮਰਗ ਦੀ ਇਕੋ ਇਕ ਡਿਸਪੈਂਸਰੀ ਵੱਲ ਦੁੜਾ ਦਿੱਤਾ ਜੋ ਨਜ਼ੀਰ ਕਾਟੇਜ ਤੋਂ ਚਾਰ ਫਰਲਾਂਗ ਦੀ ਵਿੱਥ 'ਤੇ ਸੀ।

ਸਨੋਬਰ ਨੂੰ ਅਨੈਕਸੀ ਵਿਚ ਮੁੜਿਆਂ ਅਜੇ ਬਹੁਤਾ ਚਿਰ ਨਹੀਂ ਸੀ ਲੰਘਿਆ ਕਿ ਉਹਨੇ ਵੇਖਿਆ ਉਹ ਟੂਰਿਸਟ ਪਰਿਵਾਰ ਟੱਟੂਆਂ 'ਤੇ ਵਾਪਸ ਪਰਤ ਆਇਆ ਸੀ। ਉਹ ਮੁੜ ਨੱਠੀ ਨੱਠੀ ਕਾਟੇਜ ਵਿਚ ਗਈ।

“ਮੇਰਾ ਅੱਥਾ !” ਉਹ ਟੁੱਟੀ ਫੁੱਟੀ ਅੰਗਰੇਜ਼ੀ ਵਿਚ ਸਿਸਕੀ, “ਉਹ ਬੇਹੋਸ਼ ਪਿਆ
 ਏ। ਦੋ ਘੰਟੇ ਹੋ ਗਏ ਨੇ। ਉਹਨੂੰ ਹੋਸ਼ ਨਹੀਂ ਆ ਰਹੀ। ਪਲੀਜ਼ ਸਰ ਤੁਸੀਂ
 ਡਾਕਟਰ ਹੋ। ਮੇਰੇ ਅੱਥਾ ਨੂੰ ਹੋਸ਼ ਵਿਚ ਲਿਆਓ।”

ਮਿਸ ਰੋਜ਼ਾ ਬਰਗਮੈਨ ਦੇ ਮੰਗੇਤਰ ਨੇ ਆਪਣੇ ਬੈਡਰੂਮ ਵਿਚੋਂ ਆਪਣਾ ਬੈਗ
 ਚੁੱਕਿਆ ਤੇ ਉਹ ਤਿੰਨੋਂ ਕਾਹਲੀ ਕਾਹਲੀ ਸਨੌਬਰ ਦੇ ਨਾਲ ਅਨੈਕਸੀ ਵਿਚ ਗਏ।
 ਡਾਕਟਰ ਨੇ ਨਜ਼ੀਰ ਅਹਿਮਦ ਦੀ ਹਾਲਤ ਦੇਖ ਕੇ ਇਕ ਇੰਜੈਕਸ਼ਨ ਦਿੱਤਾ ਤੇ ਨਬਜ਼
 'ਤੇ ਹੱਥ ਰੱਖੀ ਰੱਖਿਆ ਜਦ ਤੀਕ ਨਜ਼ੀਰ ਅਹਿਮਦ ਨੇ ਅੱਖਾਂ ਨਾ ਖੋਲ੍ਹ ਦਿੱਤੀਆਂ।

“ਅੱਥਾ ਨੂੰ ਹੋਸ਼ ਆ ਗਿਆ ਮਾਂ।” ਸਨੌਬਰ ਨੇ ਸਈਦਾ ਦੇ ਮੋਢੇ 'ਤੇ ਹੱਥ
 ਰੱਖਦਿਆਂ ਕਿਹਾ, “ਤੇਰੀਆਂ ਦੁਆਵਾਂ ਕਬੂਲ ਹੋ ਗਈਆਂ ਨੇ।”

“ਯਾ ਪਾਕ ਪਰਵਰਦਿਗਾਰ !” ਸਈਦਾ ਗੋਡਿਆਂ ਪਰਨੇ ਹੋ ਕੇ ਸਿਜਦੇ ਵਿਚ
 ਡਿੱਗ ਪਈ, “ਤੇਰਾ ਲੱਖ ਲੱਖ ਸ਼ੁਕਰ ! ਤੇਰੀ ਰਹਿਮਤ ਦਾ ਕੋਈ ਪਾਰਾਵਾਰ ਨਹੀਂ।
 ਤੂੰ ਆਪਣੇ ਗੁਨਾਹਗਾਰ ਬੰਦਿਆਂ ਦੀ ਵੀ ਸੁਣਦਾ ਏ।”

ਨਜ਼ੀਰ ਅਹਿਮਦ ਦੀਆਂ ਅੱਖਾਂ ਖੁੱਲ੍ਹੀਆਂ ਤਾਂ ਸਭ ਤੋਂ ਪਹਿਲਾਂ ਉਹਦੀ ਨਜ਼ਰ
 ਸਿਜਦੇ ਵਿਚ ਡਿੱਗੀ ਸਈਦਾ 'ਤੇ ਪਈ।

“ਮੈਂ ਤਾਂ ਮਰ ਗਿਆ ਹਾਂ ਸਈਦਾ,” ਉਹ ਝੀਣੀ ਆਵਾਜ਼ ਵਿਚ ਵਿਲਕਿਆ,
 “ਤੇਰੀਆਂ ਦੁਆਵਾਂ ਨੇ ਕੁਝ ਨਹੀਂ ਸਾਰਿਆ। ਛੱਡ ਇਹ ਪੁਰਾਣਾ ਰਾਗ ਤੇ ਉਠ ਕੇ
 ਮੇਰੇ ਕਫ਼ਨ ਦਫ਼ਨ ਦਾ ਇੰਤਜ਼ਾਮ ਕਰ। ਹੋਰ ਨਹੀਂ ਤਾਂ ਮੈਨੂੰ ਕਾਲੀ ਬਰਫ਼ ਦੇ ਏਸੇ
 ਢੇਰ ਵਿਚ ਦੱਬ ਦੇ। ਜਿਹੜਾ ਢੇਰ ਤੇਰੇ ਪਾਕ ਪਰਵਰਦਿਗਾਰ ਨੇ ਸਿਰਫ਼ ਮੇਰੇ ਲਈ
 ਉਸਾਰਿਆ ਹੈ, ਕਿਉਂ ਜੋ ਮੈਂ ਸਨੌਬਰ ਦਾ ਗੁਨਾਹਗਾਰ ਹਾਂ। ਮੈਂ ਹੀ ਉਹਦੀ ਜ਼ਿੰਦਗੀ
 ਵੀਰਾਨ ਕੀਤੀ ਹੈ।”

ਸਈਦਾ ਉਠ ਕੇ ਨਜ਼ੀਰ ਅਹਿਮਦ ਦੀ ਪੁਆਂਦੀ ਆਣ ਬੈਠੀ ਤੇ ਰਜ਼ਾਈ ਵਿਚ
 ਹੱਥ ਵਾੜ ਕੇ ਉਹਦੇ ਠੰਢੇ ਪੈਰ ਘੁੱਟਣ ਲੱਗੀ। ਜ਼ਿੰਦਗੀ ਦੀ ਇਸ ਨਿੱਘੀ ਠੋਸ
 ਛੋਹ ਨਾਲ ਨਜ਼ੀਰ ਅਹਿਮਦ ਨੂੰ ਆਪਣੇ ਜੀਉਂਦੇ ਹੋਣ ਦਾ ਭਰਮ ਜਿਹਾ ਪਿਆ।
 ਫਿਰ ਜਦੋਂ ਉਹਨੇ ਨਜ਼ਰ ਭੁਆ ਕੇ ਟੂਰਿਸਟ ਮਹਿਮਾਨਾਂ ਵੱਲ ਵੇਖਿਆ ਤਾਂ ਉਹਦੇ
 ਮੂੰਹ 'ਤੇ ਇਕ ਨਿੰਮੀ ਜਿਹੀ ਤਸੱਲੀ ਝਲਕ ਪਈ ਕਿ ਉਹ ਅਜੇ ਸੱਚਮੁੱਚ
 ਜੀਉਂਦਾ ਸੀ।

ਸਨੌਬਰ ਦੇ ਮਨ ਵਿਚ ਚਿੰਤਾਵਾਂ ਦਾ ਇਕ ਢੇਰ ਉਸਰਿਆ ਸੀ। ਪਹਿਲਾਂ ਇਸ
 ਢੇਰ ਵਿਚੋਂ ਸਭ ਤੋਂ ਵੱਡੀ ਚਿੰਤਾ ਉਭਰੀ ਤਾਂ ਮਿਸ ਰੋਜ਼ਾ ਬਰਗਮੈਨ ਵੱਲ ਮੂੰਹ ਮੋੜ
 ਕੇ ਸਨੌਬਰ ਨੇ ਡਰੀ ਹੋਈ ਆਵਾਜ਼ ਵਿਚ ਪੁੱਛਿਆ—

“ਇਹ ਕਾਲੀ ਬਰਫ਼ ? ਕੀ ਤੁਸੀਂ ਵੇਖੀ ਹੈ ?”

“ਹਾਂ !” ਮਿਸ ਬਰਗਮੈਨ ਨੇ ਆਖਿਆ, “ਅਸੀਂ ਸਾਰਾ ਰਾਹ ਵੇਖਦੇ ਆਏ ਹਾਂ।
 ਇਥੋਂ ਤਿੰਨ ਮੀਲ ਦੂਰ ਜਿੱਥੇ ਅਸੀਂ ਸਕੀਇੰਗ ਲਈ ਜਾਂਦੇ ਹਾਂ, ਉਥੇ ਵੀ ਪਈ ਹੈ।
 ਪਾਪਾ ਦਾ ਅਨੁਮਾਨ ਹੈ ਕਿ ਇਹ ਕਾਲੀ ਬਰਫ਼ ਕਸ਼ਮੀਰ ਵਿਚ ਲਗਪਗ, ਅੱਸੀ ਨੱਥੇ
 ਵਰਗ ਕਿਲੋਮੀਟਰ ਇਲਾਕੇ ਵਿਚ ਪਈ ਹੋਵੇਗੀ।”

ਸੁਣਦਿਆਂ ਸਾਰ ਨਜ਼ੀਰ ਅਹਿਮਦ ਕੂਹਣੀਆਂ ਪਰਨੇ ਅੱਧਾ ਕੁ ਬਿਸਤਰੇ ਤੋਂ ਉਠ ਪਿਆ। ਤਾਂ ਕੀ ਕਾਲੀ ਬਰਫ਼ ਸਿਰਫ਼ ਨਜ਼ੀਰ ਟੂਰਿਸਟ ਕਾਟੇਜ 'ਤੇ ਨਹੀਂ ਸੀ ਵਰ੍ਹੀ। ਇਹ ਖੁਦਾਈ ਕਹਿਰ ਕੇਵਲ ਉਹਦੇ 'ਤੇ ਨਾਜ਼ਲ ਨਹੀਂ ਸੀ ਹੋਇਆ, ਇਹ ਕਿਆਮਤ ਸਿਰਫ਼ ਉਹਦੇ 'ਤੇ ਬਰਪਾ ਨਹੀਂ ਸੀ ਹੋਈ। ਜੇਕਰ ਇਹ ਉਹਦੇ ਗੁਨਾਹਾਂ ਦੀ ਸਜ਼ਾ ਹੁੰਦੀ ਤਾਂ ਦੂਰ ਦੂਰ ਤਕ ਕਾਲੀ ਬਰਫ਼ ਡਿੱਗਣ ਦਾ ਕੋਈ ਮਤਲਬ ਨਹੀਂ ਸੀ। ਇਹ ਤਾਂ ਕੋਈ ਹੋਰ ਹੀ ਰਮਜ਼ ਜਾਪਦੀ ਸੀ।

ਨਜ਼ੀਰ ਅਹਿਮਦ ਦੀਆਂ ਨੀਝਾਂ ਹੁਣ ਮਿਸਟਰ ਮਾਈਕਲ ਬਰਗਮੈਨ ਦੇ ਮੂੰਹ 'ਤੇ ਗੱਡੀਆਂ ਸਨ।

“ਇਹ ਤਾਂ ਅਸੀਂ ਸਾਰੇ ਜਾਣਦੇ ਹਾਂ,” “ਬੁੱਢਾ ਸਾਇੰਸਦਾਨ ਕਹਿ ਰਿਹਾ ਸੀ, “ਕਿ ਇਰਾਕ ਦੀਆਂ ਫੌਜਾਂ ਹਾਰ ਕੇ ਪਿੱਛੇ ਹਟਦੀਆਂ ਕੁਵੈਤ ਵਿਚ ਪੈਟਰੋਲ ਦੇ ਸੈਂਕੜੇ ਖੂਹਾਂ ਨੂੰ ਅੱਗ ਲਾ ਗਈਆਂ ਹਨ। ਇਹ ਅੱਗਾਂ ਮੱਚ ਰਹੀਆਂ ਹਨ ਤੇ ਇਨ੍ਹਾਂ ਨੂੰ ਬੁਝਾਣ 'ਤੇ ਅਜੇ ਦੋ ਚਾਰ ਵਰ੍ਹੇ ਲੱਗਣਗੇ। ਪੈਟਰੋਲ ਦੇ ਪੁੱਥੇ ਵਿਚ ਗੰਧਕ ਅਤੇ ਨਾਈਟਰੋਜਨ ਹੁੰਦੇ ਹਨ। ਇਹ ਜਦੋਂ ਹਵਾ ਦੀ ਆਕਸੀਜਨ ਨਾਲ ਰਲਦੇ ਹਨ ਤਾਂ ਆਕਸਾਈਡ ਬਣਾਂਦੇ ਹਨ। ਇਨ੍ਹਾਂ ਆਕਸਾਈਡਾਂ ਦੀ ਤਾਸੀਰ ਤੇਜ਼ਾਬੀ ਹੁੰਦੀ ਹੈ। ਕੁਵੈਤ ਵਲੋਂ ਵਗਦੀਆਂ ਹਵਾਵਾਂ ਇਨ੍ਹਾਂ ਨੂੰ ਕਸ਼ਮੀਰ ਚੁੱਕ ਲਿਆਈਆਂ ਹਨ। ਜਿਸ ਜਿਸ ਇਲਾਕੇ ਵਿਚੋਂ ਇਹ ਹਵਾਵਾਂ ਲੰਘਣਗੀਆਂ, ਉਥੇ ਬਾਰਸ਼ ਵੀ ਕਾਲੀ ਵਰ੍ਹੇਗੀ ਤੇ ਬਰਫ਼ ਵੀ ਕਾਲੀ ਗਿਰੇਗੀ।”

ਅਚਨਚੇਤ ਨਜ਼ੀਰ ਅਹਿਮਦ ਉਠ ਕੇ ਬਹਿ ਗਿਆ। ਫਿਰ ਉਹ ਮੰਜੇ ਤੋਂ ਉਠ ਖਲੋਤਾ। ਫਿਰ ਉਹਨੇ ਕਮਰੇ ਦੇ ਇਕ ਖੂੰਜੇ ਪਿਆ ਫੋਹੜਾ ਚੁੱਕਿਆ ਤੇ ਕਾਟੇਜ ਦੇ ਮੇਨ ਗੇਟ ਲਾਗਿਓਂ ਬਰਫ਼ ਹੁੰਝਣ ਲਈ ਬਾਹਰ ਨਿਕਲ ਗਿਆ।

ਤਾਰਿਆਂ ਦੀ ਛਾਵੇਂ ਅਬਨਾਸ ਗੁਰਦੁਆਰਾ ਬੰਗਲਾ ਸਾਹਿਬ ਵਲ ਹੋ ਰੁਕੀ। ਇਹ ਨੇਮ ਬਣ ਗਿਆ ਸੀ ਉਹਦਾ, ਜਦੋਂ ਤੋਂ ਉਹ ਆਪਣੇ ਨਿੱਕੇ ਬਾਲ ਬੱਚਿਆਂ ਨੂੰ ਨਾਲ ਲੈ ਕੇ ਪਿੰਡੀਓਂ ਦਿੱਲੀ ਆਪਣੀ ਨਨਾਣ ਕੋਲ ਆਈ ਸੀ। ਚਿੰਤਾ ਝੋਰੇ ਦੇ ਝੱਖੜ ਝਾਂਜੇ ਵਿਚ ਉਹਨੂੰ ਇਹੋ ਠਾਹਰ ਦਿਸ ਆਈ ਸੀ। ਉਸ ਬਾਲਾ ਗੁਰੂ ਦੇ ਅਸਥਾਨ 'ਤੇ ਜਿਸ ਡਿੱਠਿਆਂ ਸਭ ਦੁਖ ਦੂਰ ਹੋ ਜਾਂਦੇ ਹਨ, ਸੰਗਤ ਦੇ ਜੋੜਿਆਂ ਵਿਚ ਖੜ੍ਹੇ ਕੇ ਉਹ ਅਰਦਾਸਾਂ ਕਰਦੀ, ਜੋਦੜੀਆਂ ਕਰਦੀ ਅਤੇ ਪਿੰਡੀ ਰਹਿ ਗਏ ਆਪਣੇ ਪਤੀ ਤੇ ਵੱਡੇ ਦੋ ਪੁੱਤਰਾਂ ਅਤੇ ਐਬਟਆਬਾਦ ਵਿਚ ਰਹਿ ਗਈ ਆਪਣੀ ਸਜ-ਵਿਆਹੀ ਧੀ ਅਤੇ ਜਵਾਈ ਦੀ ਸੁਖ ਮੰਗਦੀ।

ਅੱਗੇ ਰੋਜ਼ ਕੋਈ ਨਾ ਕੋਈ ਉਹਨੂੰ ਰਾਹ ਵਿਚ ਪਹਾੜਗੰਜ ਤੋਂ ਗੁਰਦੁਆਰੇ ਵਲ ਜਾਂਦਾ ਮਿਲ ਜਾਂਦਾ ਸੀ ਪਰ ਅੱਜ ਤਾਂ ਸੜਕਾਂ ਸੁੰਨਸਾਨ ਪਈਆਂ ਸਨ। ਇਹ ਸੁੰਨ ਪਰਸੋਂ ਰਾਤ ਤੋਂ ਹੀ ਦਿੱਲੀ ਵਿਚ ਵਰਤ ਗਈ ਸੀ ਜਦੋਂ ਤੋਂ ਸ਼ਹਿਰ ਵਿਚ ਮੁਸਲਮਾਨਾਂ ਵਿਰੁਧ ਦੇਗੇ ਫਸਾਦ ਸ਼ੁਰੂ ਹੋਏ ਸਨ। ਕੱਲ੍ਹ ਵਾਂਗ ਅੱਜ ਵੀ ਉਹਦੀ ਨਨਾਣ ਨੇ ਉਹਨੂੰ ਇਸ ਤਰ੍ਹਾਂ ਕੱਲੀ ਕਾਰੀ ਨਿਕਲ ਟੁਰਨੋਂ ਵਰਜਿਆ ਸੀ। ਪਰ ਉਹ ਆਪਣਾ ਨੇਮ ਨਹੀਂ ਸੀ ਤੋੜ ਸਕਦੀ। ਤੇ ਫੇਰ ਆਜ਼ਾਦ ਹੋ ਗਏ ਭਾਰਤ ਵਿਚ ਉਹਨੂੰ ਕਾਹਦਾ ਖਤਰਾ ਸੀ। ਸਾਰੇ ਖਤਰੇ ਤਾਂ ਉਨ੍ਹਾਂ ਲਈ ਸਨ ਜਿਹੜੇ ਵੰਡ ਦੀ ਲਕੀਰ ਦੇ ਉਸ ਪਾਸੇ ਜਿਨਾਹ ਦੇ ਪਾਕਿਸਤਾਨ ਵਿਚ ਰਹਿ ਗਏ ਸਨ।

ਪਰ ਉਹਦੇ ਨਨਾਣਵਈਏ ਨੇ ਉਹਨੂੰ ਰਸਮੀ ਤੌਰ 'ਤੇ ਵੀ ਨਹੀਂ ਸੀ ਹੋੜਿਆ। ਪਿਛਲੇ ਤਿੰਨ ਮਹੀਨਿਆਂ ਵਿਚ ਉਹਦਾ ਵਰਤਾਰਾ ਅਬਨਾਸ ਤੇ ਉਹਦੇ ਬੱਚਿਆਂ ਵਲ ਰੁੱਖਾ ਰਿਹਾ ਸੀ। ਜਿਉਂ ਜਿਉਂ ਦਿਨ ਲੰਘਦੇ ਜਾਂਦੇ ਸਨ ਤੇ ਉਹਦੇ ਪਤੀ ਤੇ ਵੱਡੇ ਦੋ ਪੁੱਤਰਾਂ ਦੇ ਬਚ ਨਿਕਲਣ ਦੀ ਆਸ ਨਿੰਮੀ ਹੁੰਦੀ ਜਾਂਦੀ ਸੀ, ਉਹਦੇ ਨਨਾਣਵਈਏ ਦਾ ਸੁਭਾ ਕੌਰਾ ਤੇ ਕੁੜੀਲ ਹੁੰਦਾ ਜਾਂਦਾ ਸੀ। ਅੰਦਰੋਂ ਅੰਦਰ ਉਹਦੇ ਨਨਾਣਵਈਏ ਨੂੰ ਇਹ ਚਿੰਤਾ ਖਾਈ ਜਾਂਦੀ ਸੀ ਕਿ ਕਿਤੇ ਉਹਦੀ ਅਤੇ ਉਹਦੇ ਬੱਚਿਆਂ ਦੀ ਕਬੀਲਦਾਰੀ ਦਾ ਭਾਰ ਹਮੇਸ਼ਾ ਲਈ ਉਹਦੇ ਸਿਰ ਨਾ ਪੈ ਜਾਏ। ਕੱਲ੍ਹ ਸ਼ਾਮ ਤੋਂ ਤਾਂ

ਨਨਾਣਵਈਏ ਦਾ ਮੂੰਹ ਸੁੱਜ ਕੇ ਭੁਕਾਨਾ ਬਣਿਆ ਹੋਇਆ ਸੀ। ਫਸਾਦਾਂ ਅਤੇ ਅੱਗਾਂ ਕਾਰਨ ਪਹਾੜਗੰਜ ਦੀ ਲਾਗਲੀ ਆਬਾਦੀ ਮੁਲਤਾਨੀ ਢਾਂਡੇ ਵਿਚ ਵੇਰ ਸਾਰੇ ਮਕਾਨ ਖਾਲੀ ਹੋ ਗਏ ਸਨ। ਨਨਾਣਵਈਆ ਇਕ ਮਕਾਨ ਮੱਲ ਵੀ ਆਇਆ ਸੀ ਜੋ ਲੁੱਟਿਆ ਪੁੱਟਿਆ ਗਿਆ ਸੀ ਪਰ ਸੜਿਆ ਨਹੀਂ ਸੀ। ਉਹ ਚਾਹੁੰਦਾ ਸੀ ਕਿ ਅਬਨਾਸ ਤੇ ਉਹਦੇ ਬੱਚੇ ਉਸ ਮਕਾਨ ਵਿਚ ਜਾ ਰਹਿਣ।

"ਨਹੀਂ ਭਾਈਆ ਜੀ," ਅਬਨਾਸ ਨੇ ਇਕ ਸਖਤ ਜਿਹੀ ਹਲੀਮੀ ਨਾਲ ਆਖਿਆ, "ਮੈਂ ਕਿਸੇ ਮਜ਼ਲੂਮ ਦੇ ਲੁੱਟੇ ਪੁੱਟੇ ਘਰ ਤੇ ਮੱਲ ਮਾਰ ਲਵਾਂ, ਇਹ ਗੱਲ ਮੈਂ ਸੋਚ ਵੀ ਨਹੀਂ ਸਕਦੀ। ਉਨ੍ਹਾਂ ਨੂੰ ਆ ਲੈਣ ਦਿਓ। ਫੇਰ ਸਾਨੂੰ ਭਾਵੇਂ ਕਿਰਾਏ ਦੀ ਕਿਸੇ ਝੁੰਗੀ ਵਿਚ ਰਹਿਣਾ ਪਵੇ।"

ਉਹਦੀ ਨਨਾਣ ਵੀ ਹੁਣ ਉਹਦੇ ਨਾਲ ਏਨੀ ਨਿੱਘੀ ਤੇ ਮਿੱਠ-ਬੋਲੀ ਨਹੀਂ ਸੀ ਜਿਨੀ ਕਦੀ ਹੋਇਆ ਕਰਦੀ ਸੀ। ਕਈ ਵਾਰੀ ਉਹ ਅਬਨਾਸ ਨੂੰ ਏਸ ਗੱਲੋਂ ਗੁੱਝੀਆਂ ਟਕੋਰਾਂ ਮਾਰਦੀ ਸੀ ਕਿ ਉਹ ਉਹਦੇ ਭਰਾ ਅਤੇ ਸੌਣੇ ਵਰਗੇ ਦੋ ਜਵਾਨ ਭਤੀਜਿਆਂ ਨੂੰ ਏਡੇ ਖਤਰੇ ਦੇ ਮੂੰਹ ਕਿਉਂ ਛੱਡ ਆਈ ਸੀ। ਉਹਦੀ ਨਨਾਣ ਨਹੀਂ ਸੀ ਜਾਣਦੀ ਕਿ ਉਹਨੇ ਕਿੰਨੀ ਵਾਹ ਲਾਈ ਸੀ, ਕਿ ਉਹ ਉਦੋਂ ਤੋਂ ਹੀ ਆਪਣੇ ਪਤੀ ਨੂੰ ਪ੍ਰੇਰਦੀ ਰਹੀ ਸੀ ਜਦੋਂ ਜੂਨ ਵਿਚ ਪਾਕਿਸਤਾਨ ਬਣਾਏ ਜਾਣ ਦਾ ਫੈਸਲਾ ਹੋ ਗਿਆ ਸੀ ਤੇ ਪੰਦਰਾਂ ਅਗਸਤ ਦੀ ਤਾਰੀਖ ਵੀ ਨੀਯਤ ਹੋ ਗਈ ਸੀ। ਉਸ ਦਿਨ ਤੋਂ ਹੀ ਰਾਵਲਪਿੰਡੀ ਸ਼ਹਿਰ ਬੜੀ ਤੇਜ਼ੀ ਨਾਲ ਸੱਖਣਾ ਹੋਣਾ ਸ਼ੁਰੂ ਹੋ ਗਿਆ ਸੀ। ਲੋਕ ਘਰਾਂ ਦੁਕਾਨਾਂ ਨੂੰ ਤਾਲੇ ਲਾ ਕੇ ਪਟਿਆਲੇ ਜਾ ਰਹੇ ਸਨ। ਕ੍ਰੋੜੀਆਂ ਕਸੀਦਿਆਂ ਨਾਲ ਰੋਣਕਾਏ ਮੁਹੱਲੇ ਦਿਨਾਂ ਵਿਚ ਭਾਂਭਾਂ ਕਰਨ ਲੱਗ ਪਏ ਸਨ। ਤਦੋਂ ਅਬਨਾਸ ਨੇ ਚਾਹਿਆ ਸੀ ਕਿ ਉਹ ਸਾਰਾ ਟੱਬਰ ਛੇਤੀ ਤੋਂ ਛੇਤੀ ਪਿੰਡੀਓਂ ਨਿਕਲ ਜਾਣ ਪਰ ਉਹਦੇ ਪਤੀ ਦੀ ਮਰਜ਼ੀ ਸਾਹਵੇਂ ਉਹਦੀ ਪੇਸ਼ ਨਹੀਂ ਸੀ ਗਈ। ਉਹਦੇ ਪਤੀ ਨੂੰ ਆਪਣੀ ਅਤੇ ਆਪਣੇ ਦੋਹਾਂ ਵੱਡੇ ਪੁੱਤਰਾਂ ਦੀ ਨੌਕਰੀ ਦੀ ਚਿੰਤਾ ਸੀ। ਪਟਿਆਲੇ ਜਾਂ ਦਿੱਲੀ ਉਹ ਆਪਣੀ ਰੋਜ਼ੀ ਰੋਟੀ ਆਪਣੇ ਨਾਲ ਲਿਜਾਣਾ ਚਾਹੁੰਦਾ ਸੀ। ਸਰਨਾਰਥੀ ਕੈਂਪਾਂ ਵਿਚ ਸਰਕਾਰੀ ਖੇਰਾਇਤ 'ਤੇ ਦਿਨ-ਕਾਟੀ ਨਹੀਂ ਸੀ ਕਰਨਾ ਚਾਹੁੰਦਾ।

"ਖਾ ਗਈਆਂ ਖਸਮਾਂ ਨੂੰ ਨੌਕਰੀਆਂ," ਅਬਨਾਸ ਨੇ ਆਖਿਆ ਸੀ, "ਆਪਣੀ ਜਾਨ, ਆਪਣੀ ਪਤ ਅਬਰੋ ਅਰਬੀਂ ਖਰਬੀਂ ਹੱਥ ਨਹੀਂ ਆਉਂਦੀ। ਜਾਨ ਰਹੀ ਤਾਂ ਨੌਕਰੀਆਂ ਹੋਰ ਮਿਲ ਜਾਸਨ।"

ਉਹਦੇ ਪਤੀ ਨੇ ਆਖਿਆ ਕਿ ਬੈਂਕ ਦਾ ਸਾਰਾ ਸਟਾਫ ਡਿਊਟੀ 'ਤੇ ਸੀ। ਟੱਬਰ ਟੌਰ ਉਨ੍ਹਾਂ ਭਾਵੇਂ ਤੋਰ ਚਿੱਤੇ ਸਨ। ਉਹਨੇ ਆਖਿਆ ਕਿ ਬੈਂਕ ਦੇ ਹੈਡ ਆਫਿਸ ਦੇ ਕਿਸੇ ਆਰਡਰ ਬਿਨਾਂ, ਮੈਨੇਜਰ ਦੀ ਹੈਸੀਅਤ ਵਿਚ ਉਹ ਬੈਂਕ ਛੱਡ ਕੇ ਨਹੀਂ ਸੀ ਜਾ ਸਕਦਾ।

ਕਦੀ ਉਹਦਾ ਪਤੀ ਆਖਦਾ, "ਤੂੰ ਨਿੱਕੇ ਬੱਚਿਆਂ ਨੂੰ ਲੈ ਕੇ ਦਿੱਲੀ ਹਰਬੰਸ ਕੋਲ ਚਲੀ ਜਾਹ। ਸਾਨੂੰ ਏਥੇ ਸੱਤੇ ਖੇਰਾਂ ਨੇ। ਜੇ ਮੁਸਲਮਾਨ ਸਾਰੇ ਹਿੰਦੂਆਂ, ਸਿੱਖਾਂ

ਨੂੰ ਮਾਰ ਛੋੜਸਨ ਤਾਂ ਰਾਜ ਕਿਸ ਉਪਰ ਕਰਸਨ । ਨਾਲੇ ਹਮੇਸ਼ਾ ਰਾਜ ਬਦਲਦੇ ਆਏ ਨੇ । ਪਰਜਾ ਵੀ ਕਦੀ ਬਦਲੀਆਂ ਨੇ ।"

ਉਹਨੂੰ ਪਤੀ ਦੀ ਇਸ ਦਲੀਲ ਵਿਚ ਕੋਈ ਤੁਕ ਨਜ਼ਰ ਨਹੀਂ ਸੀ ਆਉਂਦੀ । ਉਹ ਜਾਣਦੀ ਸੀ ਉਹਦੇ ਪਤੀ ਦੀ ਪੁਰਾਣੀ ਆਦਤ ਸੀ ਭੁਲੇਖਿਆਂ ਨਾਲ ਆਪਣੇ ਆਪ ਨੂੰ ਸੁਖਿਆਰਨ ਦੀ । ਉਹਨੇ ਪਤੀ ਦੀਆਂ ਮਿੰਨਤਾਂ ਕੀਤੀਆਂ, ਸਮਾਜਤਾਂ ਕੀਤੀਆਂ ਪਰ ਉਹਦੇ ਪਤੀ ਦੇ ਆਸ਼ਾਵਾਦੀ ਮਨ ਨੇ ਆਪਣੀ ਅੜੀ ਨਾ ਛੱਡੀ । ਹਾਰ ਕੇ ਜੂਨ ਦੇ ਅਖੀਰ ਵਿਚ ਉਹ ਚੁਹਾਂ ਨਿੱਕੇ ਬੱਚਿਆਂ ਨੂੰ ਲੈ ਕੇ ਦਿੱਲੀ ਆਪਣੀ ਨਨਾਣ ਕੋਲ ਆ ਗਈ ।

ਪਿਛਲੇ ਤਿੰਨ ਮਹੀਨੇ ਉਹਨੇ ਇਕ ਗ੍ਰਹਿਣੀ ਹੋਈ ਜ਼ਿੰਦਗੀ ਜੀਵੀ ਸੀ । ਦਿਨ ਹਉਕਿਆਂ ਦੀ ਹਨੇਰੀ ਝਾਗਦਿਆਂ ਅਤੇ ਰਾਤਾਂ ਹੋਝੂਆਂ ਦੀ ਕਾਂਗ ਲੰਘਦਿਆਂ ਬੀਤਦੀਆਂ ਸਨ । ਆਸ ਦੀ ਕੱਚੀ ਤੰਦ ਦੇ ਆਸਰੇ ਉਹ ਜ਼ਿੰਦਗੀ ਨੂੰ ਧੱਕਾ ਦਿੰਦੀ ਆਈ ਸੀ ।

ਫੇਰ ਭੈੜੀਆਂ ਭੈੜੀਆਂ ਖਬਰਾਂ ਆਉਣ ਲਗ ਪਈਆਂ । ਲਾਹੌਰ ਦੀਆਂ ਅੱਗਾਂ ਦੀਆਂ, ਸ਼ੇਖੂਪੁਰੇ ਦੇ ਕਤਲਾਮ ਦੀਆਂ, ਰਾਵਲਪਿੰਡੀ ਵਿਚ ਫ਼ਰੇਬਾਜ਼ੀ ਦੀਆਂ ਵਾਰਦਾਤਾਂ ਦੀਆਂ, ਪਿੰਡੀ ਪਸ਼ੌਰੋਂ ਚਲੀਆਂ ਸ਼ਰਨਾਰਥੀ ਸਪੈਸ਼ਲ ਗੱਡੀਆਂ ਗੁਜਰਾਤ, ਵਜ਼ੀਰਾਬਾਦ ਅਤੇ ਲਾਲਮੂਸੇ ਵੱਢੀਆਂ ਜਾਣ ਦੀਆਂ । ਫੇਰ ਪਿੰਡੀਓਂ, ਐਬਟਾਬਾਦੋਂ ਚਿੱਠੀਆਂ ਆਉਣੀਆਂ ਬੰਦ ਹੋ ਗਈਆਂ । ਹੋਰ ਵੀ ਕਿਤੇ ਕੋਈ ਉਘ-ਸੁੱਘ ਨਹੀਂ ਸੀ ਨਿਕਲ ਰਹੀ । ਉਹਦਾ ਪਤੀ, ਉਹਦੇ ਧੀ ਜਵਾਈ ਤੇ ਵੱਡੇ ਦੋ ਪੁੱਤਰ ਜਿਉਂਦੇ ਸਨ ਜਾਂ ਪਾਕਿਸਤਾਨ ਦੇ ਲੇਖੇ ਲਗ ਗਏ ਸਨ, ਉਹ ਨਹੀਂ ਸੀ ਜਾਣਦੀ ।

ਦਿਨ ਧੁਆਂਖੇ ਹੋਏ ਚੜ੍ਹਦੇ, ਸਾਵਣ ਭਾਦੋਂ ਦੀਆਂ ਤਿੱਖੀਆਂ ਧੁੱਪਾਂ ਵੀ ਧੁੰਦ ਵਾਂਗ ਜਾਪਦੀਆਂ । ਰਾਤ ਪਿਆਂ ਚਿੰਤਾ ਦੀ ਚਿਖਾ ਮਚ ਮਚ ਉਠਦੀ ।

ਕਦੀ ਉਹਦੀ ਨਾਨਣ ਦੀ ਕੋਈ ਗੁਆਂਢਣ ਆਖਦੀ—

"ਰੱਬ ਸਭਨਾਂ ਦੀ ਆਂਦਰੀਂ ਨੰਦ ਪਾਏ, ਪਰ ਹੁਣ ਤਾਂ ਕੋਈ ਕਰਮਾਂ ਨਾਲ ਹੀ ਉਧਰੋਂ ਆਏਗਾ । ਜਿਹੜੇ ਆ ਗਏ ਸੋ ਆ ਗਏ ਜਿਹੜੇ ਰਹਿ ਗਏ ਸੋ ਰਹਿ ਗਏ ।"

ਸੁਣ ਕੇ ਉਹਨੂੰ ਡੋਬੂ ਪੈਂਦੇ ਤੇ ਪਛਤਾਵੇ ਵਿਚ ਹੱਥ ਮਲਦੀ ਉਹ ਸੋਚਦੀ :

'ਹਾਏ ਮੈਂ ਕਾਹਨੂੰ ਆਪਣੇ ਸਿਰ ਦੇ ਸਾਈ' ਅਤੇ ਜਵਾਨ ਪੁੱਤਰਾਂ ਨੂੰ ਛੱਡ ਕੇ, ਇਨ੍ਹਾਂ ਨਿੱਕੇ ਨਿੱਕੇ ਜੀਆਂ ਨੂੰ ਲੈ ਕੇ ਪਰਦੇਸ ਵਿਚ ਆਣ ਬੈਠੀ । ਮੈਨੂੰ ਆਪਣੀ ਜਿੰਦ ਕੋਈ ਬਹੁਤੀ ਪਿਆਰੀ ਸੀ । ਉਹ ਜਾਣੇ ਪਾਕਿਸਤਾਨ ਵਿਚ ਸਾਡੇ ਨਾਲ ਜੋ ਬੀਤਦੀ । ਜੀਉਂਦੇ ਰਹਿੰਦੇ ਤਾਂ ਇਕੱਠੇ ਜੀਉਂਦੇ । ਮਰਨਾ ਪੈਂਦਾ ਤਾਂ ਇਕੱਠੇ ਮਰਦੇ ।'

ਗੁਰਦੁਆਰਾ ਬੰਗਲਾ ਸਾਹਿਬ ਤੋਂ ਪਰਤਦਿਆਂ ਸਾਰਾ ਰਾਹ ਅਬਨਾਸ਼ ਇਨ੍ਹਾਂ ਵਹਿਣਾਂ ਵਿਚ ਗੁਆਚੀ ਰਹੀ । ਜਦੋਂ ਉਹ ਬੇਅਰਡ ਰੋਡ ਅਤੇ ਮਾਰਕਿਟ ਰੋਡ ਦਾ ਚੌਕ ਲੰਘੀ ਤਾਂ ਅਚਨਚੇਤ ਉਹਦਾ ਤ੍ਰਾਹ ਨਿਕਲ ਗਿਆ । ਲੋਡੀ ਹਾਰਡਿੰਗ ਹਸਪਤਾਲ ਦੇ ਗੇਟ ਦੇ ਸਾਹਮਣੇ ਇਕ ਭਿਆਨਕ ਦ੍ਰਿਸ਼ ਉਹਦੀ ਨਜ਼ਰੀਂ ਪਿਆ ਜਿਸ ਨੇ ਉਹਦਾ ਕਣ ਕਣ ਕੰਥਾ ਦਿੱਤਾ । ਇਹ ਇਕ ਪਠਾਣ ਦੀ ਲੱਥ ਸੀ । ਉਹਦੇ ਛੱਤੇ ਖਿਲਰੇ ਹੋਏ

ਤੇ ਆਨੇ ਟੱਡੇ ਹੋਏ ਸਨ ਤੇ ਉਹਦੇ ਸਿਰ ਦੇ ਹੇਠਾਂ ਇਕ ਲਹੂ ਦੀ ਕਾਲੀ ਛਪੜੀ ਸੀ। ਗੁਰਦੁਆਰੇ ਜਾਂਦਿਆਂ, ਇਹ ਲੋਥ ਉਹਨੂੰ ਨਹੀਂ ਸੀ ਦਿਸੀ ਕਿਉਂ ਜੋ ਉਸ ਵੇਲੇ ਹਨੇਰਾ ਸੀ। ਲੋਥ ਲਗਦਿਆਂ ਸਭ ਤੋਂ ਪਹਿਲੀ ਚੀਜ਼ ਜੋ ਨਿਤਰ ਕੇ ਉਹਦੇ ਸਾਹਮਣੇ ਆਈ, ਉਹ ਇਹ ਲੋਥ ਸੀ। ਜਦੋਂ ਪੰਚਕੂਈਆਂ ਰੋਡ ਤੋਂ ਉਹ ਪਹਾੜਗੰਜ ਵਲ ਮੁੜੀ ਤਾਂ ਤਿੰਨ ਹੋਰ ਮੁਸਲਮਾਨਾਂ ਦੀਆਂ ਲੋਥਾਂ ਉਹਨੂੰ ਸੜਕ ਦੇ ਵਿਚਕਾਰ ਪਈਆਂ ਦਿਸੀਆਂ। ਉਹਦੀ ਜ਼ਿੰਦਗੀ ਵਿਚ ਇਹ ਪਹਿਲਾ ਮੌਕਾ ਸੀ ਕਿ ਉਹਨੇ ਕਿਸੇ ਕਤਲ ਹੋਏ ਇਨਸਾਨ ਦੀ ਲਾਸ਼ ਵੇਖੀ ਸੀ ਤੇ ਜਦੋਂ ਉਹ ਘਰ ਅੱਪੜੀ ਤਾਂ ਪੱਤੇ ਵਾਂਗ ਕੰਬ ਰਹੀ ਸੀ।

ਅਜੇ ਧੁੱਪਾਂ ਨੇ ਬਨੇਰੇ ਨਹੀਂ ਸਨ ਛੋਹੇ ਕਿ ਫਸਾਦ ਦੀਆਂ ਖਬਰਾਂ ਧੁੰਮਣੀਆਂ ਸ਼ੁਰੂ ਹੋ ਗਈਆਂ। ਸਾਹਮਣੇ ਘਰ ਦੀ ਬਾਲਕੋਨੀ ਵਿਚ ਖੜੋਤੀ ਲੰਗੜੇ ਵਕੀਲ ਦੀ ਪਤਨੀ ਉਹਦੀ ਨਨਾਣ ਨੂੰ ਦੱਸ ਰਹੀ ਸੀ ਕਿ ਪਹਾੜਗੰਜ ਬਾਜ਼ਾਰ ਵਿਚ ਮੁਸਲਮਾਨਾਂ ਦੀਆਂ ਦੁਕਾਨਾਂ ਲੁੱਟੀਆਂ ਜਾ ਰਹੀਆਂ ਸਨ, ਕਿ ਮੁਲਤਾਨੀ ਢਾਂਡੇ ਦੀ ਮੁਸਲਮਾਨ ਆਬਾਦੀ ਦਾ ਸਵਾਇਆ ਕਰਨ ਮਗਰੋਂ ਹੁਣ ਚੂਨਾ ਮੰਡੀ ਦੇ ਇੱਕੜ-ਦੁੱਕੜ ਮੁਸਲਮਾਨ ਘਰਾਂ ਨੂੰ ਲੁੱਟਿਆ ਤੇ ਸਾੜਿਆ ਜਾ ਰਿਹਾ ਸੀ। ਜਿਹੜਾ ਕੋਈ ਅੱਗ ਤੋਂ ਬਾਹਰ ਠੱਠਦਾ ਉਹਨੂੰ ਝੱਟ ਫੁਰ ਮਾਰ ਕੇ ਪਾਕਿਸਤਾਨ ਪੁਚਾਇਆ ਜਾ ਰਿਹਾ ਸੀ।

ਸੁਣ ਸੁਣ ਕੇ ਅਬਨਾਸ਼ ਦੇ ਚਿਲ ਦੀ ਧੜਕਣ ਬੇਸੁਰੀ ਹੁੰਦੀ ਜਾ ਰਹੀ ਸੀ।

ਫੇਰ ਹੇਠਾਂ ਗਲੀ ਵਿਚੋਂ ਢੋਲ ਦੀ ਆਵਾਜ਼ ਆਉਣੀ ਸ਼ੁਰੂ ਹੋ ਗਈ।

“ਹੁਣ ਕੀ ਹੋਇਆ ਏ?” ਅਬਨਾਸ਼ ਸਿਸਕੀ “ਇਹ ਢੋਲ ਕਿਉਂ ਪਿਆ ਵੱਜਦਾ ਏ?”

“ਜਲੂਸ ਪਏ ਕੱਢਦੇ ਨੇ।” ਹੇਠਲੀ ਮੰਜਲ ਵਿਚ ਰਹਿੰਦੇ ਓਵਰਸੀਅਰ ਦੀ ਘਰਵਾਲੀ ਬੋਲੀ। ਉਹ ਗਲੀ ਵਿਚ ਝਾਤੀ ਮਾਰਨ ਲਈ ਉਪਰ ਪੌੜੀਆਂ ਚੜ੍ਹ ਆਈ ਸੀ।

“ਜਲੂਸ?” ਅਬਨਾਸ਼ ਨੇ ਪੁੱਛਿਆ, “ਜਲੂਸ ਕਾਹਦਾ?”

“ਏ ਮੁਸਲੀਆਂ ਦਾ।” ਓਵਰਸੀਅਰ ਦੀ ਘਰਵਾਲੀ ਨੇ ਖਿੜ ਕੇ ਆਖਿਆ।

‘ਮੁਸਲੀਆਂ’ ਸ਼ਬਦ ਅਬਨਾਸ਼ ਨੂੰ ਬੜਾ ਰੜਕਿਆ। ਇਹ ਸ਼ਬਦ ਵੇਰ ਦਾ ਸੂਚਕ ਸੀ, ਘਿਰਣਾ ਦਾ ਲਖਾਇਕ ਸੀ। ‘ਮੁਸਲਮਾਨੀਆਂ’ ਆਖਣ ਨਾਲ ਜੀਭ ਵਿਚ ਕੋਈ ਕੜਵੱਲ ਨਹੀਂ ਸੀ ਪੈਂਦਾ। ਅਜਿਹੇ ਸ਼ਬਦ ਵਰਤਣ ਵਾਲੇ ਲੋਕਾਂ ਤੋਂ ਉਹਨੂੰ ਬੜੀ ਗਿਲਾਨੀ ਆਉਂਦੀ ਸੀ। ਨਾ ਹੀ ਉਹਨੂੰ ਚੰਗਾ ਲਗਦਾ ਸੀ ਜਦੋਂ ਕੋਈ ਮੁਸਲਮਾਨ ਸਿੱਖਾਂ ਨੂੰ ‘ਸਿਖੜੇ’ ਤੇ ਹਿੰਦੂਆਂ ਨੂੰ ‘ਕਿਰਾੜ’ ਕਹਿੰਦਾ ਸੀ। ਇਹ ਸਾਰੇ ਸ਼ਬਦ ਤੁਅਸਬ ਦੇ ਜ਼ਹਿਰ ਵਿਚ ਗਲੇਫੇ ਸਨ ਤੇ ਇਹ ਜ਼ਹਿਰ ਹੁਣ ਰੂਹ ਵਿਚ ਬੜਾ ਡੂੰਘਾ ਉਤਰ ਗਿਆ ਸੀ।

“ਏ ਮੁਸਲਮਾਨ ਔਰਤਾਂ ਦਾ ਜਲੂਸ?” ਉਹਨੇ ਹੈਰਾਨ ਹੋ ਕੇ ਪੁੱਛਿਆ।
 “ਹਾਂ।” ਓਵਰਸੀਅਰਨੀ ਨੇ ਆਪਣੀ ਖੁਸ਼ੀ ਲੁਕਾਣ ਦਾ ਕੋਈ ਜਤਨ ਨਾ ਕੀਤਾ, “ਰੁੜ੍ਹ ਜਾਣੀਆਂ ਨੂੰ ਅਲਫ ਨੰਗਾ ਕਰ ਕੇ।”

ਸੁਣ ਕੇ ਅਬਨਾਸ ਨੂੰ ਇਕ ਘੋਰਨੀ ਆਈ ਤੇ ਉਹ ਬੇਸੁਰਤ ਹੋ ਕੇ ਢੇਰੀ ਹੋ ਗਈ।

ਉਹਦੀ ਨਨਾਣ ਨੇ ਉਹਦੇ ਮੂੰਹ 'ਤੇ ਛੱਟੇ ਮਾਰੇ, ਦੱਬਿਆ ਘੁੱਟਿਆ ਤੇ ਕਈ ਜਤਨਾਂ ਨਾਲ ਉਹਦੀ ਦੰਦਲ ਖੋਲੀ।

ਜਦੋਂ ਉਹਦੀਆਂ ਅੱਖਾਂ ਫਰਕੀਆਂ ਤਾਂ ਉਹ ਬੋਲੀ, "ਹਾਏ ਉਨ੍ਹਾਂ ਕੁੜੀਆਂ ਨੂੰ ਕੋਈ ਉਨੀ ਚਾਦਰ ਸੁੱਟੋ ਤੇ ਉਨ੍ਹਾਂ ਨੂੰ ਆਖੋ ਢੱਲ ਨਾ ਵਜਾਣ। ਇਹਦੀ ਧਮਕ ਮੇਰੀਆਂ ਆਂਦਰਾਂ ਵਿਚ ਪੈਂਦੀ ਏ।"

ਪਤਾ ਨਹੀਂ ਕਿਵੇਂ ਅਬਨਾਸ ਨੇ ਸਮਝਿਆ ਹੋਇਆ ਸੀ ਕਿ ਅਜਿਹੇ ਜ਼ੁਲਮ ਕੇਵਲ ਮੁਸਲਮਾਨ ਹੀ ਕਰ ਸਕਦੇ ਹਨ। ਇਹ ਜਾਣ ਕੇ ਕਿ ਜ਼ੁਲਮ ਕਰਨ ਵਿਚ ਹਿੰਦੂ ਸਿੱਖ ਕਿਸੇ ਮਾਈ ਦੇ ਲਾਲ ਤੋਂ ਪਿੱਛੇ ਨਹੀਂ ਸਨ, ਉਹ ਅੰਦਰੋਂ ਲੀਰੇ ਲੀਰੇ ਹੋ ਗਈ।

ਕਿਸੇ ਨੇ ਉਹਦੀ ਆਖੀ ਗੱਲ ਨਾ ਗੋਲੀ। ਇਹ ਸਾਰੇ ਲੋਕ, ਉਹਨੂੰ ਜਾਪਿਆ, ਬਲਦੇ ਭਾਂਬੜ ਨੂੰ ਹਵਾ ਦੇਣ ਵਾਲੇ ਸਨ। ਬੁਝਾ ਕੇ ਉਹ ਆਪਣਾ ਸੁਆਦ ਖਰਾਬ ਨਹੀਂ ਸਨ ਕਰਨਾ ਚਾਹੁੰਦੇ। ਜਿਨ੍ਹਾਂ ਨੂੰ ਦਿੱਲੀ ਵਿਚ ਬੈਠਿਆਂ ਬਿਠਾਇਆਂ ਸਵਰਾਜ ਮਿਲ ਗਿਆ ਸੀ ਤੇ ਜਿਨ੍ਹਾਂ ਪੰਦਰਾਂ ਅਗਸਤ ਨੂੰ ਆਪਣੇ ਘਰਾਂ 'ਤੇ ਤਿਰੰਗੇ ਲਹਿਰਾਏ ਸਨ ਉਨ੍ਹਾਂ ਲਈ ਦਿੱਲੀ ਦੇ ਇਹ ਫਸਾਦ ਇਕ ਤਮਾਸ਼ਾ ਬਣੇ ਹੋਏ ਸਨ ਤੇ ਉਹ ਦਿਲੋਂ ਚਾਹੁੰਦੇ ਸਨ ਕਿ ਉਨ੍ਹਾਂ ਦੀ ਤਫ਼ਰੀਹ ਲਈ ਇਹ ਤਮਾਸ਼ਾ ਚਲਦਾ ਰਹੇ। ਕੇਵਲ ਉਹ ਜੋ ਆਪ ਬਲਦੇ ਭਾਂਬੜ ਵਿਚੋਂ ਨਿਕਲ ਕੇ ਆਏ ਸਨ, ਜਾਣਦੇ ਸਨ ਕਿ ਅੱਗ ਕੀ ਹੁੰਦੀ ਹੈ ਅਤੇ ਸੋਕ ਕੀ ਹੁੰਦਾ ਹੈ।

ਓਵਰਸੀਰਨੀ ਨੂੰ ਇਕ ਬੇਸ਼ਰਮ ਹਾਸਾ ਹੱਸਦੀ ਵੇਖ ਅਬਨਾਸ ਦੇ ਅੰਦਰ ਮੁਆਤਾ ਬਲ ਉਠਿਆ।

"ਏਨਾ ਜ਼ੁਲਮ ਹੋ ਰਿਹਾ ਏ", ਉਹ ਚੀਖੀ, "ਤੁਸੀਂ ਸਾਰੇ ਲੋਕ ਕਿਵੇਂ ਨਿਠ ਕੇ ਬੈਠੇ ਹੋ।"

"ਫੇਰ ਅਸੀਂ ਕੀ ਕਰੀਏ?" ਓਵਰਸੀਰਨੀ ਬੋਲੀ, "ਇਨ੍ਹਾਂ ਦੀ ਇਹੋ ਬਾਬ ਹੋਣੀ ਚਾਹੀਦੀ ਏ। ਹੋਰ ਬਨਾਣ ਪਾਕਿਸਤਾਨ।"

ਇਕ ਹੋਰ ਗੁਆਂਢਣ ਬੋਲੀ, "ਬੁਲਾਣ ਹੁਣ ਜਿਨਾਹ ਨੂੰ, ਆ ਕੇ ਫੁਡਾਵੇ।"

ਸੁਣ ਕੇ ਅਬਨਾਸ ਦੇ ਅੰਦਰ ਦਾ ਮੁਆਤਾ ਉਹਦੀਆਂ ਅੱਖਾਂ ਦੇ ਅੰਗਾਰ ਬਣ ਗਿਆ। ਉਹ ਲਰਚਾ ਖਾ ਕੇ ਉਠੀ। ਉਹਨੇ ਇਕ ਬਿੰਦ ਹੋਰ ਨਾ ਲਾਈ ਤੇ ਪਲੰਘ ਤੋਂ ਖੇਸ ਚਾਦਰ ਖਿੱਚ ਕੇ ਕਾਹਲੀ ਕਾਹਲੀ ਪੌੜੀਆਂ ਉਤਰ ਗਈ। ਉਹਦੀ ਨਨਾਣ ਵਾਜ਼ਾਂ ਮਾਰਦੀ ਉਹਦੇ ਮਗਰ ਨੱਠੀ ਪਰ ਗਲੀ ਦਾ ਮੋੜ ਮੁੜ ਕੇ ਜਿਥੇ ਬਾਜ਼ਾਰ ਸ਼ੁਰੂ ਹੋ ਜਾਂਦਾ ਸੀ, ਉਹ ਵਾਪਸ ਪਰਤ ਆਈ।

ਢੱਲ ਦੀ ਆਵਾਜ਼ ਦੀ ਸਿਮਤ ਟੌਂਹਦੀ ਉਹ ਵਾਹੋ-ਦਾਹੀ ਨੱਠਦੀ ਗਈ। ਕਦੋਂ ਉਹਦਾ ਦੁਖੱਟਾ ਉਹਦੇ ਸਿਰੋਂ ਲੱਥ ਕੇ ਸੜਕ 'ਤੇ ਜਾ ਪਿਆ, ਉਹ ਨਹੀਂ ਸੀ ਜਾਣਦੀ। ਅਖੀਰ ਤਿਲਕ ਸਟਰੀਟ ਅਤੇ ਚੂਨਾ ਮੰਡੀ ਦਾ ਬਾਜ਼ਾਰ ਲੰਘ ਕੇ ਪੰਜਾਬੀ

ਗਲੀ ਵਿਚ ਜਦੋਂ ਉਹ ਜਲੂਸ ਦੇ ਨੇੜੇ ਜਾ ਚੁਕੀ ਤਾਂ ਉਹਨੂੰ ਹੌਂਕਣੀ ਚੜ੍ਹੀ ਹੋਈ ਸੀ ਤੇ ਉਹਦਾ ਸਾਹ ਨਾਲ ਸਾਹ ਨਹੀਂ ਸੀ ਰਲਦਾ।

ਬਿੰਦ ਦਾ ਬਿੰਦ ਉਹ ਰਤਾ ਕੁ ਪਰੇਡੇ ਖੜ੍ਹੇ ਕੇ ਬਾਘੀਆਂ ਪਾਦੀ ਭੀੜ ਵਲ ਵੇਖਦੀ ਰਹੀ। ਜਦੋਂ ਮਨੁੱਖ ਕੰਧਰਾਂ ਵਿਚ ਰਹਿੰਦਾ ਸੀ ਅਤੇ ਹੱਡੀਆਂ ਦੇ ਹਥਿਆਰ ਵਰਤਦਾ ਸੀ, ਉਹਦੇ ਨਾਲੋਂ ਵੱਧ ਵਹਿਸ਼ੀਪੁਣਾਂ ਇਨ੍ਹਾਂ ਲੋਕਾਂ ਵਿਚ ਸੀ। ਜਦੋਂ ਉਹ ਅਭਾਗੀਆਂ ਕੁੜੀਆਂ ਆਪਣੇ ਹੱਥਾਂ ਨਾਲ ਆਪਣਾ ਨੰਗੇਜ ਕੱਜਣ ਦਾ ਯਤਨ ਕਰਦੀਆਂ ਤਾਂ ਡਾਂਗ ਦੀਆਂ ਹੁੱਝਾਂ ਉਨ੍ਹਾਂ ਦੀਆਂ ਵੱਖੀਆਂ ਵਿਚ ਮਾਰੀਆਂ ਜਾਂਦੀਆਂ।

ਨੱਠਦੀ ਹੋਈ ਅਥਨਾਸ ਭੀੜ ਵਿਚ ਆਣ ਰਲੀ ਤੇ ਉਹਨੇ ਹੁੱਝਾਂ ਮਾਰ ਰਹੇ ਬੰਦੇ ਹੱਥਾਂ ਡਾਂਗ ਖੋਹ ਲਈ।

ਚੋਲ ਵਾਲੇ ਦੀਆਂ ਟਮਕਾਂ ਅਚਨਚੇਤ ਰੁਕ ਗਈਆਂ।

ਅਥਨਾਸ ਨੂੰ ਵੇਖਦਿਆਂ ਸਾਰ ਭੀੜ ਦੇ ਮੂੰਹ 'ਤੇ ਹੈਰਾਨੀ ਦਾ ਸੰਘਣਾ ਲੇਪ ਪੈਂਦਾ ਗਿਆ। ਉਹਨੂੰ ਆਪ ਵੀ ਘੱਟ ਹੈਰਾਨੀ ਨਾ ਹੋਈ, ਇਹ ਵੇਖ ਕੇ ਕਿ ਚਾਘਰਾਂ ਮਾਰਦੇ ਵਹਿਸ਼ੀਆਂ ਦੀ ਭੀੜ ਵਿਚ ਉਹ ਜਨਾਨੀ ਮੁਹਾਣੀ ਇਕੱਲੀ ਖਲੋਤੀ ਸੀ।

ਜਦੋਂ ਡਾਂਗ ਵਾਲੇ ਭਾਈ ਨੂੰ ਸਬਦ ਅਹੁੜੇ ਤਾਂ ਉਹ ਬੋਲਿਆ।

“ਭੈਣ ਜੀ ਤੁਸੀਂ ਏਥੇ ਕੀ...?”

“ਖਬਰਦਾਰ!” ਅਥਨਾਸ ਨੇ ਟੋਕਿਆ, “ਜੇ ਮੈਨੂੰ ਭੈਣ ਆਖਿਆ। ਤੁਹਾਡੇ ਵਰਗੇ ਭਰਾਵਾਂ ਬਾਝੋਂ ਐਵੇਂ ਹੀ ਚੰਗੀ ਹਾਂ।”

“ਬੀਬੀ ਤੂੰ ਘਰ ਨੂੰ ਸੁਤ ਜਾਹ।” ਇਕ ਅਧਖੜ ਸੂਝਵਾਨ ਤਮਾਸ਼ਬੀਨ ਨੇ ਆਖਿਆ “ਜਨਾਨੀਆਂ ਦਾ ਇਥੇ ਕੋਈ ਕੰਮ ਨਹੀਂ।”

“ਐਹ ਜਨਾਨੀਆਂ ਨਹੀਂ ਤੁਹਾਨੂੰ ਦਿਸਦੀਆਂ?” ਅਥਨਾਸ ਨੇ ਪੁੱਛਿਆ।

“ਉਨ੍ਹਾਂ ਦੀ ਹੋਰ ਗੱਲ ਏ।” ਸੂਝਵਾਨ ਨੇ ਦਲੀਲ ਦਿੱਤੀ, “ਉਹ ਮੁਸਲੀਆਂ ਨੇ। ਉਨ੍ਹਾਂ ਤੋਂ ਅਸੀਂ ਬਦਲਾ ਲੈ ਰਹੇ ਹਾਂ।”

“ਕਾਹਦਾ ਬਦਲਾ?”

“ਪਾਕਿਸਤਾਨ ਵਿਚ ਜਿਹੜੇ ਸਾਡੀਆਂ ਧੀਆਂ ਭੈਣਾਂ ਦੇ ਨੰਗੇ ਜਲੂਸ ਕੱਢੇ ਗਏ ਹਨ।”

“ਤਾਂ ਕੀ,” ਅਥਨਾਸ ਨੇ ਪੁੱਛਿਆ, “ਇਹ ਦੋਵੇਂ ਕੁੜੀਆਂ ਪਾਕਿਸਤਾਨੀਆਂ ਨੂੰ ਆਖਣ ਗਈਆਂ ਸਨ ਕਿ ਉਹ ਤੁਹਾਡੀਆਂ ਧੀਆਂ ਭੈਣਾਂ ਨਾਲ ਏਦਾਂ ਕਰਨ?”

ਸੂਝਵਾਨ ਚੁੱਪ ਕਰ ਗਿਆ। ਲਗਦਾ ਸੀ ਅਥਨਾਸ ਦੀ ਆਖੀ ਗੱਲ ਰਤਾ ਕੁ ਉਹਦੇ ਪੈਰ ਬਿੜਕਾ ਗਈ ਸੀ।

ਸੁਆਰ ਕੇ ਬੱਧੀ ਦਾੜ੍ਹੀ ਦਸਤਾਰ ਵਾਲਾ ਇਕ ਗੱਡਰੂ ਬੋਲਿਆ, “ਬੀਬੀ ਜੀ ਤੁਸੀਂ ਤਾਂ ਸਿੱਖ ਹੋ। ਕੜਾ ਪਾਇਆ ਹੋਇਆ ਏ ਤੁਸੀਂ। ਤੁਹਾਨੂੰ ਮੁਸੱਲਿਆਂ ਦਾ ਕਾਹਦਾ ਹੋਜ ਏ?”

"ਸ਼ਾਵਾਸ਼ੇ ਤੁਹਾਡੇ।" ਅਬਨਾਸ ਦੀ ਆਵਾਜ਼ ਇਕ ਠੰਢੇ ਹਉਂਦੇ ਵਿਚ ਗੂੰਨੀ ਘਈ ਸੀ। "ਚੰਗਾ ਨਾ ਰੋਸ਼ਨ ਕਰਨ ਲੱਗੇ ਓ ਸਿੱਖੀ ਅਤੇ ਹਿੰਦੂ ਧਰਮ ਦਾ। ਚੰਗੀ ਖੋਹ ਉਡਾਣ ਲੱਗੇ ਓ ਇਨਸਾਨੀਅਤ ਦੀ।"

"ਇਨਸਾਨੀਅਤ।" ਉਹ ਗੱਭਰੂ ਭਖ ਕੇ ਬੋਲਿਆ, "ਕਾਹਦੀ ਇਨਸਾਨੀਅਤ। ਕਿਥੋਂ ਦੀ ਇਨਸਾਨੀਅਤ। ਮੈਂ ਪੁਛਨਾਂ ਸਾਡੀਆਂ ਭੈਣਾਂ ਦੀ ਪੱਤ ਲਾਹਣ ਲੱਗਿਆਂ ਉਹਨਾਂ ਕਿਹੜੀ ਇਨਸਾਨੀਅਤ ਵਿਖਾਈ ਸੀ। ਨੰਗੇ ਜਲੂਸ ਕੱਢਣੇ ਉਹਨਾਂ ਸ਼ੁਰੂ ਕੀਤੇ ਨੇ। ਉਹਨਾਂ ਨੂੰ ਕਿਸੇ ਕੁਝ ਨਹੀਂ ਆਖਿਆ। ਅਸੀਂ ਤਾਂ ਸਿਰਫ ਭਾਜੀ ਮੋੜ ਰਹੇ ਹਾਂ।"

ਭੀੜ ਵਿਚੋਂ ਕੁਝ ਵਿਰਲੇ ਜਿਨ੍ਹਾਂ ਦਾ ਅੰਦਰਲਾ ਮਨੁੱਖ ਅਜੇ ਉਕਾ ਨਹੀਂ ਸੀ ਮੋਇਆ, ਨਜ਼ਰਾਂ ਚੁਰਾਣ ਲੱਗ ਪਏ ਸਨ। ਪਰ ਬਹੁਤੇ ਉਹਨੂੰ ਵੱਢਖਾਣੀਆਂ ਨਜ਼ਰਾਂ ਨਾਲ ਵੇਖ ਰਹੇ ਸਨ। ਕਿਥੋਂ ਆ ਗਈ ਸੀ ਇਹ ਕੁਲਹਿਣੀ ਤੀਵੀਂ। ਲੈ ਕੇ ਸਾਰਾ ਸੁਆਦ ਖਰਾਬ ਕਰ ਦਿੱਤਾ ਸੂ।

"ਠੀਕ ਹੈ।" ਅਬਨਾਸ ਨੇ ਕਿਹਾ, "ਮੋੜੇ ਭਾਜੀ, ਲਵੋ ਬਦਲਾ। ਪਰ ਬਦਲਾ ਲੈਣ ਲਈ ਸਿਰਫ ਉਹੀ ਏਥੇ ਰੁਕੇ, ਜਿਸ ਦੀ ਆਪਣੀ ਧੀ ਭੈਣ ਦੀ ਬੇਪਤੀ ਪਾਕਿਸਤਾਨ ਵਿਚ ਹੋਈ ਏ। ਬਾਕੀਆਂ ਅੱਗੇ ਮੇਰੀ ਹੱਥ ਬੰਨ੍ਹ ਕੇ ਅਰਜ਼ ਦੇ ਕਿ ਆਪਣੇ ਘਰੋਂ ਘਰੀਂ ਜਾਉ।"

ਉਹਦੀ ਪੱਛੀ ਹੋਈ ਆਤਮਾ ਜਾਣਦੀ ਸੀ ਕਿ ਜਿਸ ਦੀ ਆਪਣੀ ਧੀ ਭੈਣ 'ਤੇ ਜ਼ੁਲਮ ਹੋਇਆ ਹੋਵੇ ਉਹ ਕਿਸੇ ਦੀ ਧੀ ਭੈਣ ਨਾਲ ਜ਼ੁਲਮ ਨਹੀਂ ਕਰ ਸਕਦਾ।

ਸਭ ਤੋਂ ਪਹਿਲੇ ਭੀੜ ਵਿਚੋਂ ਢੋਲ ਵਾਲਾ ਖਿਸਕਿਆ। ਫੇਰ ਕੁਝ ਉਹ ਜਿਨ੍ਹਾਂ ਅੰਦਰ ਇਨਸਾਨੀਅਤ ਅਜੇ ਸਿਸਕਦੀ ਤੇ ਸਾਹ ਲੈਂਦੀ ਸੀ। ਤੇ ਫੇਰ ਪਤਲੀ ਪੈਂਦੀ ਭੀੜ ਉਕਾ ਖਿੰਡ ਗਈ।

ਪੰਘਰੀਆਂ ਪੰਘਰੀਆਂ ਨਜ਼ਰਾਂ ਨਾਲ ਅਬਨਾਸ ਨੇ ਉਹਨਾਂ ਅਭਾਗੀਆਂ ਕੁੜੀਆਂ ਵਲ ਵੇਖਿਆ। ਸਹਿਮ ਨਾਲ ਸੁੰਨ ਹੋਈਆਂ ਉਹ ਕਾਂਬੇ ਮੂੰਹ ਆਈਆਂ ਹੋਈਆਂ ਸਨ ਤੇ ਉਹਨਾਂ ਦੀ ਤੱਕਣੀ ਸੁਦੈਣਾ ਵਰਗੀ ਸੀ।

ਅਬਨਾਸ ਨੇ ਚਾਦਰ ਤੇ ਖੋਸ ਉਹਨਾਂ ਵਲ ਵਧਾਇਆ, ਪਰ ਉਹਨਾਂ ਫੜਿਆ ਕੋਈ ਨਾ ਤੇ ਗੁੰਮ-ਸੁੰਮ ਖੜੋਤੀਆਂ ਰਹੀਆਂ। ਹੋਸ਼ ਹਵਾਸ ਉਹਨਾਂ ਦਾ ਸਾਥ ਛੱਡ ਗਏ ਜਾਪਦੇ ਸਨ।

ਅਬਨਾਸ ਨੇ ਆਪ ਅੱਗੇ ਹੋ ਕੇ ਇਕ ਨੂੰ ਖੋਸ ਅਤੇ ਦੂਜੀ ਨੂੰ ਚਾਦਰ ਵਿਚ ਵਲ੍ਹੇਟਿਆ ਤੇ ਇਕ ਇਕ ਬਾਂਹ ਦੇ ਕਲਾਵੇ ਵਿਚ ਲੈਂਦੀ, ਨਿੱਕੇ ਨਿੱਕੇ ਕਦਮ ਤੁਰਾਂਦੀ ਉਹਨਾਂ ਨੂੰ ਆਪਣੀ ਨਨਾਣ ਦੇ ਘਰ ਲੈ ਆਈ।

ਸਭ ਤੋਂ ਪਹਿਲਾਂ ਉਹਨੇ ਆਪਣੇ ਟਰੇਕ ਵਿਚੋਂ ਕੱਪੜਿਆਂ ਦੇ ਦੋ ਜੋੜੇ ਕੱਢ ਕੇ ਉਹਨਾਂ ਨੂੰ ਪਹਿਨਾਏ। ਫੇਰ ਉਹਨੇ ਆਪਣੇ ਸਲ੍ਹਾਂ ਵਰ੍ਹਿਆਂ ਦੇ ਪੁੱਤਰ ਗੁਰਦੀਪ ਨੂੰ ਨਾਲ ਲਿਆ ਤੇ ਉਹਨਾਂ ਨੂੰ ਮੁਸਲਮਾਨ ਸਰਨਾਰਥੀਆਂ ਦੇ ਤੀਸ ਹਜ਼ਾਰੀ ਕੈਂਪ ਵਿਚ ਉਹਨਾਂ ਦੇ ਰਿਸ਼ਤੇਦਾਰਾਂ ਪਾਸ ਛੱਡ ਆਈ।

ਜਦੋਂ ਉਹ ਘਰ ਪਰਤੀ ਤਾਂ ਦੁਪਹਿਰ ਦੀ ਡਾਕ ਵਿਚ ਆਈ ਇਕ ਚਿੱਠੀ ਉਹਨੂੰ
ਉਡੀਕ ਰਹੀ ਸੀ । ਉਹਦੀ ਧੀ ਜਸਬੀਰ ਦੀ ਚਿੱਠੀ, ਜਿਸ ਦੇ ਵਿਚ ਉਹਨੇ ਲਿਖਿਆ
ਸੀ ਕਿ ਕਲਗੀ ਵਾਲੇ ਪਿਤਾ ਦੀ ਮਿਹਰ ਨਾਲ ਉਹ ਤੇ ਉਹਦਾ ਪਤੀ ਐਬਟਾਬਾਦੋਂ
ਨਿਕਲ ਕੇ ਸੁਖੀ ਸਾਂਦੀ ਸ੍ਰੀ ਅੰਮ੍ਰਿਤਸਰ ਸਾਹਿਬ ਪਹੁੰਚ ਗਏ ਸਨ ।

ਜਦੋਂ ਮੁਸੀਬਤ ਤੋਂ ਛੁਟਕਾਰਾ ਪਾ ਕੇ ਮੀਨਾਕਸ਼ੀ ਆਪਣੀ ਦੋਸਤ ਲੇਡੀ ਡਾਕਟਰ ਦੇ ਕਲੀਨਿਕ ਤੋਂ ਬਾਹਰ ਨਿਕਲੀ ਤਾਂ ਉਹਦਾ ਸਰੀਰ ਨੁਚੜਿਆ ਨੁਚੜਿਆ ਸੀ ਪਰ ਉਹਦੇ ਮਨ ਵਿਚ ਅੰਤਾਂ ਦਾ ਸੁਖ ਸੀ। ਚਿੰਤਾ ਸੰਤਾਪ ਦਾ ਹਫ਼ਤਾ ਪੁਰਾਣਾ ਤਾਪ ਜਿਵੇਂ ਅਚਨਚੇਤ ਟੁੱਟ ਗਿਆ ਸੀ ਅਤੇ ਫੁੱਲਾਂ ਵਰਗੀ ਹਲਕੀ ਹੋ ਗਈ ਉਹਦੀ ਆਤਮਾ ਵਿਚ ਮੁੜ ਭਿੰਨੀਆਂ ਸੁਗੰਧੀਆਂ ਜਾਗ ਉਠੀਆਂ ਸਨ।

ਅਜ ਤੋਂ ਦੋ ਮਹੀਨੇ ਪਹਿਲਾਂ ਉਹ ਜੀਉਣ ਦੇ ਇਸ਼ਕ ਨਾਲ ਮੂੰਹੋਂ ਮੂੰਹ ਭਰੀ ਸੀ ਕਿ ਅਚਨਚੇਤ ਇਕ ਕਾਲੀ ਪਰਛਾਈਂ ਉਹਦਾ ਆਕਾਰ ਮੱਲ ਬੈਠੀ, ਜਦੋਂ ਉਹਨੂੰ ਗਰਭ ਠਹਿਰ ਗਿਆ। ਉਹਨੂੰ ਯਕੀਨ ਨਹੀਂ ਸੀ ਆਇਆ। ਕਿਸੇ ਅਜਿਹੀ ਦੁਰਘਟਨਾ ਵਿਰੁਧ ਉਹਨੇ ਆਪ ਵੀ ਪੂਰੀ ਚੋਕਸੀ ਵਰਤੀ ਸੀ ਅਤੇ ਆਪਣੇ ਪਤੀ ਨੂੰ ਵੀ ਅਵੇਸਲਾ ਨਹੀਂ ਸੀ ਹੋਣ ਦਿੱਤਾ। ਉਹਨਾਂ ਨੇ ਤਾਂ ਆਪਣਾ ਹਨੀਮੂਨ ਹੀ ਗਰਭ ਨਿਰੋਧਕ ਉਪਰਾਲਿਆਂ ਨਾਲ ਸ਼ੁਰੂ ਕੀਤਾ ਸੀ। ਤਾਂ ਹੀ ਇਹ ਹਨੀਮੂਨ ਪੂਰੇ ਤਿੰਨ ਸਾਲ ਸੱਜਰਾ ਅਤੇ ਨਿੱਤ-ਨਵਾਂ ਰਿਹਾ ਸੀ। ਫੇਰ ਜਦੋਂ ਸਾਰੇ ਪਹਿਰੇ ਭੰਨ ਕੇ ਗਰਭ ਉਹਦੇ ਅੰਦਰ ਆਣ ਵੜਿਆ ਤਾਂ ਮੀਨਾਕਸ਼ੀ ਨੇ ਮਨ ਵਿਚ ਨਿਰਣਾ ਕਰ ਲਿਆ ਕਿ ਗਰਭ ਨਿਰੋਧਕ ਸਾਰੇ ਅਖੌਤੀ ਉਪਰਾਲੇ ਬਕਵਾਸ ਸਨ ਤੇ ਕੇਵਲ ਸਰਕਾਰ ਦੇ ਪਬਲਿਸਿਟੀ ਸਟੰਟ ਸਨ। ਸਭ ਤੋਂ ਵਧੀਆ ਨਿਰੋਧ ਤਾਂ ਇਹ ਸੀ ਕਿ ਜੈਰਾਮਨ ਸਾਹਿਬ ਹੁਣ ਤੋਂ ਵੱਖਰੇ ਬੈਂਡਰੂਮ ਵਿਚ ਸਵਿਆਂ ਕਰਨ। ਜਿਨੀ ਨ੍ਰਾਤੀ ਉਨਾਂ ਹੀ ਪੁੰਨ। ਜਿੱਥੇ ਅੱਖ ਖੁੱਲ੍ਹ ਜਾਏ ਉਥੇ ਹੀ ਸਵੇਰ ਹੋ ਗਈ ਸਮਝਣੀ ਚਾਹੀਦੀ ਹੈ।

ਮੀਨਾਕਸ਼ੀ ਨੇ ਵਿਆਹ ਲਈ ਤਾਂ ਆਪਣੇ ਆਪ ਨੂੰ ਮਨਾ ਲਿਆ ਸੀ ਕਿਉਂ ਜੋ ਉਹਦੀਆਂ ਸਾਰੀਆਂ ਸਹੇਲੀਆਂ ਇਕ ਇਕ ਕਰ ਕੇ ਵਿਆਹੀਆਂ ਗਈਆਂ ਸਨ ਤੇ ਕਿਸੇ ਗੱਲੋਂ ਉਹਨਾਂ ਤੋਂ ਪਿੱਛੇ ਰਹਿ ਜਾਣਾ ਉਹਨੂੰ ਕਦੀ ਵੀ ਗਵਾਰਾ ਨਹੀਂ ਸੀ। ਜੈਰਾਮਨ ਸਾਹਿਬ ਦੀ ਲੰਮੀ ਪੁੰਮ ਅਰਾਧਨਾ ਨੇ ਉਹਦੇ ਪੱਥਰ ਦਿਲ ਨੂੰ ਮੌਮ ਕਰ ਲਿਆ ਸੀ। ਪਰ ਵਿਆਹ ਲਈ ਹਾਂ ਕਰਨ ਤੋਂ ਪਹਿਲੇ ਉਹਨੇ ਮਨ ਵਿਚ ਧਾਰ ਲਿਆ ਸੀ ਕਿ ਹਰ ਹੀਲੇ ਬੱਚਿਆਂ ਵਰਗੀਆਂ ਮਲਾਮਤਾਂ ਕੋਲੋਂ ਉਹ ਸਾਰੀ ਉਮਰ ਬਚੀ ਰਹੇਗੀ।

ਪਰ ਕੁਦਰਤ ਅੱਗੇ ਕਿਸੇ ਦਾ ਜ਼ੋਰ ਚੱਲਿਆ ਹੈ ਜੋ ਉਹਦਾ ਚਲਦਾ। ਬੇਬਸ ਹੋ ਕੇ ਮੀਨਾਕਸੀ ਨੇ ਸਮਝੋਤਾ ਕਰ ਲਿਆ ਸੀ। ਉਹ ਜਾਣੇ ਇਕ ਬੇਟਾ ਹੋ ਜਾਏ। ਜੈਰਾਮਨ ਸਾਹਿਬ ਖੁਸ਼ ਹੋ ਜਾਣਗੇ। ਕੁਝ ਮਹੀਨਿਆਂ ਤੋਂ ਉਹਦੇ ਪਤੀ ਦੇ ਮਨ ਵਿਚ ਆਪਣੀ ਅੰਸ਼ ਅੱਗੇ ਤੋਰਨ ਦੀ ਚਾਹ ਬਿਹਬਲ ਹੁੰਦੀ ਜਾਂਦੀ ਸੀ। ਜੈਰਾਮਨ ਸਾਹਿਬ ਦੀ ਵਕਾਲਤ ਦੀ ਕਮਾਈ ਕਾਇਮ ਰਹੇ। ਇਸ ਕਮਾਈ ਸਦਕਾ ਉਹ ਇਕ ਦੀ ਥਾਂ ਦੋ ਆਯਾ ਰੱਖ ਲਏਗੀ। ਇਕ ਦਿਨ ਦੀ, ਇਕ ਰਾਤ ਦੀ ਪਰ ਆਪਣੀ ਮੜ੍ਹਕ ਅਤੇ ਰੁਟੀਨ ਵਿਚ ਕਦੀ ਫਰਕ ਨਹੀਂ ਪੈਣ ਦਏਗੀ।

ਪਰ ਜਦੋਂ ਮੀਨਾਕਸੀ ਨੇ ਅਲਟਰਾ ਸਾਊਂਡ ਟੈਸਟ ਕਰਵਾਇਆ ਤਾਂ ਉਹਦੇ 'ਤੇ ਭਿਆਨਕ ਭੇਦ ਖੁੱਲਿਆ ਕਿ ਉਹਦੀ ਕੁੱਖ ਵਿਚ ਪੁੰਗਰ ਰਿਹਾ ਬੀਜ ਇਕ ਮਦੀਨ ਬੱਚੇ ਦਾ ਹੈ। ਮਦੀਨ ਬੱਚਾ ਮਤਲਬ ਕੁੜੀ ਜੋ ਸੱਤ ਕੁਲਾਂ ਵਿਚ ਇਕ ਨਹੀਂ ਮਾਣ ਹੁੰਦੀ। ਕੁੜੀ ਜੋ ਉਸ ਬਾਬਲ ਨੂੰ ਵੀ ਆਣ ਨਿਵਾਂਦੀ ਹੈ ਜਿਹੜਾ ਬਾਬਲ ਕਦੀ ਨਹੀਂ ਨਿਵਿਆ ਹੁੰਦਾ।

ਮੀਨਾਕਸੀ ਨੂੰ ਲੱਗਾ ਜਿਵੇਂ ਉਹਦੀ ਕੁੱਖ ਨੂੰ, ਉਹਦੀ ਜਿੰਦਗੀ ਨੂੰ ਗ੍ਰਹਿਣ ਲਗ ਗਿਆ ਹੋਵੇ।

ਜੈਰਾਮਨ ਸਾਹਿਬ ਬੱਚੇ ਨੂੰ ਬਾਇਆ ਕਰਨ ਦੇ ਹੱਕ ਵਿਚ ਠਹੀਂ ਸਨ ਪਰ ਉਹ ਕਦੀ ਆਪਣੀ ਪਤਨੀ ਨੂੰ ਧਿਕਕੇ ਆਪਣੀ ਡਗਰ 'ਤੇ ਨਹੀਂ ਸਨ ਪਾ ਸਕੇ। ਏਨੀ ਖੁੱਲ੍ਹ ਮੀਨਾਕਸੀ ਨੇ ਸ਼ੁਰੂ ਤੋਂ ਹੀ ਆਪਣੇ ਪਤੀ ਨੂੰ ਨਹੀਂ ਸੀ ਦਿੱਤੀ। ਉਹ ਪਰੇਰ ਸਕਦਾ ਸੀ ਪਰ ਵਰਜ ਨਹੀਂ ਸੀ ਸਕਦਾ। ਉਹ ਸੁਣ ਜ਼ਰੂਰ ਲੈਂਦੀ ਸੀ ਪਰ ਕਰਦੀ ਸਦਾ ਆਪਣੀ ਸੀ। ਉਹਦੇ ਪਤੀ ਦੀ ਮਜ਼ਾਲ ਨਹੀਂ ਸੀ ਕਿ ਉਹਦੀਆਂ ਆਪ-ਹੁਦਰੀਆਂ ਸਾਹਵੇਂ ਕੁਸ਼ਕ ਜਾਏ।

ਕਲੀਨਿਕ ਵਿਚੋਂ ਨਿਕਲ ਕੇ ਆਪਣੀ ਮਾਰੂਤੀ ਵਿਚ ਬਹਿੰਦਿਆਂ ਮੀਨਾਕਸੀ ਨੇ ਨਜ਼ਰ ਘੁਮਾਈ। ਉਹਨੇ ਗੋਲਫ ਲਿੰਕਸ ਦੀ ਸੁਹਣੀ ਸੁਰਮਈ ਸੜਕ ਵੱਲ ਵੇਖਿਆ। ਸੜਕ ਦੇ ਦੁਪਾਸੀਂ ਲੱਗੇ ਗੁਲਮੋਹਰ ਦੇ ਕੇਸਰੀ ਫਤਨਾਰਿਆਂ ਵੱਲ ਵੇਖਿਆ। ਉਪਰ ਅਸਮਾਨ ਦੀ ਗੂਹੜੀ ਨੀਲਾਣ ਵੱਲ ਵੇਖਿਆ। ਸਭ ਕੁਝ ਪਹਿਲੇ ਵਰਗਾ ਹੋ ਗਿਆ ਸੀ। ਧੁਖਧੁਖੀ ਦਾ ਧੂੰਆਂ ਜਿਸ ਨੇ ਪਿਛਲਾ ਹਫਤਾ ਉਹਦੀ ਨਜ਼ਰ ਨੂੰ ਹੁੰਆਂਖੀ ਰੱਖਿਆ ਸੀ ਅਤੇ ਉਹ ਗਹਿਰ ਜੋ ਉਹਦੀ ਚੇਤਨਾ 'ਤੇ ਛਾਈ ਰਹੀ ਸੀ, ਉਹਦਾ ਹੁਣ ਕਿਤੇ ਨਾਂ ਨਿਸ਼ਾਨ ਨਹੀਂ ਸੀ।

ਸੜਕ ਦੇ ਕੰਢੇ ਇਕ ਥਾਂ ਫੁੱਲਾਂ ਦੀ ਭਰਮਾਰ ਵੇਖ ਕੇ ਮੀਨਾਕਸੀ ਨੇ ਮਾਰੂਤੀ ਰੋਕ ਲਈ। ਬਾਹਰ ਨਿਕਲ ਕੇ ਕਾਰ ਦੀ ਬਾਨਟ ਦੀ ਟੇਕ ਲਾ ਕੇ ਉਹਨੇ ਚੋਗਿਰਦਾ ਨੀਝਿਆ। ਉਹਨੂੰ ਜਾਪਿਆ ਜਿਵੇਂ ਉਹਦੀ ਕੁੱਖ ਦਾ ਗ੍ਰਹਿਣ ਲੱਥਦਿਆਂ ਸਾਰ ਕੁਦਰਤ ਦੀ ਕੱਖ ਦਾ ਹੁਸਨ ਲੁਸ ਲੁਸ ਕਰ ਉਠਿਆ ਸੀ। ਅਮਲਤਾਸ ਦੇ ਪੀਲੇ ਜ਼ਰਦ ਖੇੜੇ ਦੀ ਭਰਪੂਰਤਾ ਛਾਲਾਂ ਤੋਂ ਡੁੱਲ੍ਹ ਡੁੱਲ੍ਹ ਪੈਂਦੀ ਸੀ। ਲਾਜਵਰਦੀ ਆਕਾਸ਼ ਜਿਵੇਂ ਨਿਉਂ ਕੇ ਗੁਲਮੋਹਰਾਂ ਅਤੇ ਅਮਲਤਾਸਾਂ ਦੇ ਬੁੰਬਲਾਂ ਨੂੰ ਚੁੰਮ ਰਿਹਾ ਸੀ।

ਕੁਦਰਤ ਦੇ ਨਾਲ ਖੁਸ਼ੀਆਂ ਦਾ ਸੋਗਵਾਰ ਮੂੰਹ ਵੀ ਝੰਮ ਝੰਮ ਕਰ ਉਠਿਆ ਸੀ। ਜ਼ਿੰਦਗੀ ਨੂੰ, ਜਵਾਨੀ ਨੂੰ ਜਿਵੇਂ ਇਕ ਨਵੀਂ ਲੀਜ਼ ਮਿਲ ਗਈ ਸੀ।

ਸਰੀਰਕ ਕਮਜ਼ੋਰੀ ਕਾਰਨ ਮੀਨਾਕਸੀ ਇਕ ਤੁੰਡੀ ਹੋਈ ਵੇਲ ਵਾਂਗ ਮਹਿਸੂਸ ਕਰ ਰਹੀ ਸੀ ਪਰ ਆਤਮਾ ਉਹਦੀ 'ਤੇ ਇਕ ਨਵੀਂ ਬਹਾਰ ਦਾ ਖੇਡਾ ਸੀ। ਗੁਲਮੋਹਰ ਦੀ ਇਕ ਡਾਲ ਨਾਲ ਝੁਲਦੀ ਇਕ ਚਿੜੀ ਉਹਦੀ ਕਾਰ ਦੀ ਬਾਨਟ 'ਤੇ ਆਣ ਬੈਠੀ। ਉਹਨੂੰ ਵੇਖ ਕੇ ਮੀਨਾਕਸੀ ਨੂੰ ਕੁਝ ਯਾਦ ਆ ਗਿਆ। ਉਹਨੇ ਕਾਹਲੀ ਕਾਹਲੀ ਕਾਰ ਸਟਾਰਟ ਕਰ ਕੇ ਸਪੀਡ ਤੇਜ਼ ਕਰ ਦਿੱਤੀ। ਉਹ ਛੇਤੀ ਤੋਂ ਛੇਤੀ ਆਪਣੇ ਜੁਗਨੂੰ ਨੂੰ ਵੇਖਣਾ ਚਾਹੁੰਦੀ ਸੀ।

ਇਹ ਨਾਂ ਉਹਨੇ ਚਿੜੀ ਦੇ ਉਸ ਬੋਟ ਦਾ ਰੱਖਿਆ ਸੀ ਜਿਹੜਾ ਹਵਤਾ ਕੁ ਪਹਿਲੇ ਡਰਾਇੰਗ ਰੂਮ ਦੇ ਇਕ ਪੈਲਮੈਟ ਉੱਤੇ ਬਣੇ ਆਲ੍ਹਣੇ ਵਿਚੋਂ ਡਿੱਗਾ ਸੀ। ਚਿੜੀ ਦਾ ਚੀਕ ਚਿਹਾੜਾ ਸੁਣ ਕੇ ਮੀਨਾਕਸੀ ਦਾ ਧਿਆਨ ਉਹਦੇ ਵੱਲ ਖਿੱਚਿਆ ਗਿਆ ਸੀ। ਅਖੀਰ ਉਹੀ ਗੱਲ ਹੋਈ ਜਿਸ ਦਾ ਤੌਖਲਾ ਜੈਰਾਮਨ ਸਾਹਿਬ ਨੂੰ ਲੱਗਾ ਰਹਿੰਦਾ ਸੀ। ਜੈਰਾਮਨ ਸਾਹਿਬ ਤਾਂ ਸ਼ੁਰੂ ਤੋਂ ਹੀ ਇਸ ਆਲ੍ਹਣੇ ਦੇ ਨਿਰਮਾਣ ਦੇ ਹੱਕ ਵਿਚ ਨਹੀਂ ਸਨ। ਜਦੋਂ ਚਿੜੀ ਨੇ ਇਸ ਆਲ੍ਹਣੇ ਦਾ ਨੀਂਹ ਪੱਥਰ ਰੱਖਣ ਦਾ ਪਹਿਲਾ ਯਤਨ ਕੀਤਾ, ਉਸੇ ਵੇਲੇ ਜੈਰਾਮਨ ਸਾਹਿਬ ਨੇ ਉਹ ਚਾਰ ਤੀਲੇ ਪੈਲਮੈਟ ਤੋਂ ਹੂੰਝ ਸੁੱਟੇ ਸਨ। ਜਦੋਂ ਮੀਨਾਕਸੀ ਨੇ ਰੋਸ ਪ੍ਰਗਟ ਕੀਤਾ ਤਾਂ ਜੈਰਾਮਨ ਸਾਹਿਬ ਨੇ ਆਖਿਆ ਸੀ—

“ਤੇਰਾ ਖਿਆਲ ਹੈ, ਇਹ ਆਲ੍ਹਣਾ ਛਾਵੇਂ ਬਹਿਣ ਲਈ ਬਣਾ ਰਹੇ ਨੇ। ਇਹ ਤਾਂ ਇਹਨਾਂ ਦੀ ਘਰ ਗ੍ਰੇਜਿਬੀ ਦਾ ਉਦਘਾਟਨ ਹੈ। ਇਸ ਆਲ੍ਹਣੇ ਵਿਚ ਚੌਹਲ ਹੋਣਗੇ, ਕਲੱਲ ਹੋਣਗੇ। ਫੇਰ ਅੰਡੇ ਦਿੱਤੇ ਜਾਣਗੇ ਤੇ ਫੇਰ ਕਿਸੇ ਦਿਨ ਕੋਈ ਬੋਟ ਆਲ੍ਹਣੇ ਵਿਚੋਂ ਡਿੱਗ ਪਵੇਗਾ ਤੇ ਇਕ ਮੁਸੀਬਤ ਖੜ੍ਹੀ ਹੋ ਜਾਏਗੀ।”

ਪਰ ਮੀਨਾਕਸੀ ਨੇ ਆਪਣੇ ਪਤੀ ਨੂੰ ਆਲ੍ਹਣਾ ਉਜਾੜਨ ਨਾ ਦਿੱਤਾ। ਆਪ ਉਹ ਆਲ੍ਹਣੇ ਦੀ ਉਸਾਰੀ ਲਈ ਬਹੁਕਰਾਂ ਝਾੜ੍ਹਆਂ ਵਿਚੋਂ ਤੀਲੇ ਕੱਢ ਕੇ ਚਿੜੀ ਚਿੜੀ ਨੂੰ ਸਪਲਾਈ ਕਰਦੀ ਰਹੀ। ਨਤੀਜਾ ਇਹ ਨਿਕਲਿਆ ਕਿ ਚਿੜੀ ਗਰਭਵਤੀ ਮਗਰੋਂ ਹੋਈ, ਇਕ ਨਰਮ ਨਿੱਘਾ ਅਤੇ ਆਰਾਮਦੇਹ ਆਲ੍ਹਣਾ ਪਹਿਲਾਂ ਤਿਆਰ ਹੋ ਗਿਆ।

ਬੋਟ ਡਰਾਇੰਗ ਰੂਮ ਦੇ ਗਫ ਅਤੇ ਗੁਦਗੁਦੇ ਈਰਾਨੀ ਕਾਲੀਨ ਉੱਤੇ ਡਿੱਗਾ। ਚਮਕੀਲੇ ਰੰਗ ਦੇ ਕਾਲੀਨ ਉੱਤੇ ਇਕ ਪਿਲਪਿਲਾ ਗੁਲਾਬੀ ਬੇਚਮਕ ਲੱਬੜਾ। ਪੀਲੀ ਚੁੰਝ, ਲੰਮੀਆਂ ਤੀਲਿਆਂ ਵਰਗੀਆਂ ਲੱਤਾਂ, ਸਿਰ ਧੜ ਦੇ ਮੁਕਾਬਲੇ ਵਿਚ ਅਸਾਧਾਰਨ ਤੌਰ 'ਤੇ ਵੱਡਾ, ਅੱਖਾਂ ਬੰਦ, ਤਿੱਖੇ ਉਭੜਵਾਰੇ ਸਾਹਾਂ ਨਾਲ ਪੇਟ ਧੌਂਖਣੀ ਵਾਂਗ ਉਭਰਦਾ।

ਸਭ ਤੋਂ ਪਹਿਲਾ ਫੁਰਨਾ, ਜੋ ਮੀਨਾਕਸੀ ਨੂੰ ਫੁਰਿਆ ਉਹ ਬੋਟ ਨੂੰ ਚੁੱਕ ਕੇ ਮੁੜ ਆਲ੍ਹਣੇ ਵਿਚ ਟਿਕਾ ਦੇਣ ਦਾ ਸੀ। ਪਰ ਇਹ ਫੁਰਨਾ ਛੇਤੀ ਹੀ ਪਰਤ ਗਿਆ। ਕਿਉਂ ਜੋ ਆਲ੍ਹਣਾ ਪੈਲਮੈਟ ਉੱਤੇ ਕੁਝ ਇਸ ਤਰ੍ਹਾਂ ਕੁਵਾਸਾ ਜਿਹਾ ਬਣਿਆ ਹੋਇਆ ਸੀ ਕਿ ਮੀਨਾਕਸੀ ਨੂੰ ਵੀਹ ਵਿਸਵੇਂ ਨਿਸ਼ਚਾ ਸੀ ਕਿ ਹੱਥ ਲੱਗਦਿਆਂ ਹੀ ਭੋਇਂ 'ਤੇ ਆਣ ਪਏਗਾ ਤੇ ਕੌਣ ਜਾਣੇ ਉਹਦੇ ਵਿਚ ਹੋਰ ਕਿੰਨੇ ਕੁ ਬੋਟ ਹੋਣ।

ਇਸ ਲਈ ਮੀਨਾਕਸ਼ੀ ਨੂੰ ਆਪਣੀ ਸਹੇਲੀ ਰਜਨੀ ਦੇ ਪਤੀ ਡਾਕਟਰ ਪਟਨਾਇਕ ਦਾ ਖਿਆਲ ਆਇਆ ਜੋ ਇਕ ਸਲੋਤਰੀ ਡਾਕਟਰ ਸੀ। ਨੰਬਰ ਘੁਮਾ ਕੇ ਮੀਨਾਕਸ਼ੀ ਨੇ ਹੱਥਾਂ ਦੀ ਤੁਲੀ ਸਾੜੀ ਨਾਲ ਸੁਕਾਈ। ਬੋਟ ਤੋਂ ਤਿਖੇਰਾ ਉਹਦਾ ਆਪਣਾ ਦਿਲ ਧੜਕ ਰਿਹਾ ਸੀ।

“ਰਜਨੀ, ਮੈਂ ਮੀਨਾਕਸ਼ੀ ! ਡਾਕਟਰ ਸਾਹਿਬ ਕਿੱਥੇ ਨੇ ?”

“ਕਿਉਂ, ਤੁਹਾਡੇ ਪੋਸਟਰੀਅਨ, ਕੀ ਨਾਂ ਦੇ ਉਦ੍ਯ, ਚੀਕੂ ਦੀ ਤਬੀਅਤ ਨਾਸਾਜ਼ ਦੇ ?”

“ਨਹੀਂ,” ਮੀਨਾਕਸ਼ੀ ਦੀ ਆਵਾਜ਼ ਵਿਚ ਹੰਝੂ ਉਮਡ ਆਏ ਸਨ, “ਚੀਕੂ ਤਾਂ ਪਿਛਲੇ ਸਾਲ ਸਾਨੂੰ ਸਦੀਵੀ ਵਿਛੋੜਾ ਦੇ ਗਿਆ ਸੀ।”

“ਓ, ਆਈ ਐਮ ਸੋਰੀ। ਅੱਜ ਕੱਲ੍ਹ ਕਿਹੜਾ ਡੋਗੀ ਦੇ ਤੁਹਾਡੇ ਪਾਸ ?”

“ਨਹੀਂ, ਚੀਕੂ ਮਗਰੋਂ ਕੋਈ ਡੋਗੀ ਰੱਖਣ ਦਾ ਜਿਗਰਾ ਨਹੀਂ ਪਿਆ।”

“ਤਾਂ ਫਿਰ ਡਾਕਟਰ ਸਾਹਿਬ ਨਾਲ ਕੀ ਕੰਮ ਦੇ ?”

“ਇਕ ਹੋਰ ਐਮਰਜੈਂਸੀ ਆਣ ਪਈ ਦੇ।”

“ਐਮਰਜੈਂਸੀ ?”

“ਹਾਂ, ਇਕ ਚਿੜੀ ਦਾ ਬੋਟ...”

“ਤਾਂ ਕੀ ਕੁੱਤਿਆਂ ਦੀ ਥਾਂ ਚੁਣ ਤੁਸੀਂ ਚਿੜੀਆਂ ਕਾਵਾਂ ਦੇ ਬੋਟ ਪਾਲਣੇ ਸ਼ੁਰੂ ਕਰ ਦਿੱਤੇ ਨੇ।”

“ਨਹੀਂ। ਉਹ ਨਾਂ, ਆਲ੍ਹਣੇ ਵਿਚੋਂ ਡਿੱਗ ਪਿਆ ਦੇ।”

“ਫੇਰ ਸਭ ਤੋਂ ਸੋਖਾ ਤਰੀਕਾ ਹੈ, ਉਹਨੂੰ ਚੁੱਕ ਕੇ ਆਲ੍ਹਣੇ ਵਿਚ ਰੱਖ ਦੇ।”

“ਮੈਂ ਵੀ ਸੋਚਿਆ ਸੀ ਪਰ ਆਲ੍ਹਣਾ ਐਸੀ ਉਲਾਰ ਥਾਂ ਬਣਿਆ ਦੇ ਕਿ ਹੱਥ ਲਾਇਆ ਭੋਇਂ 'ਤੇ ਆਣ ਪਏਗਾ। ਤੂੰ ਜਗਾ ਡਾਕਟਰ ਸਾਹਿਬ ਨੂੰ ਬੁਲਾ ਦੇ।”

“ਉਹ ਲੰਚ ਖਾ ਕੇ ਰਤਾ ਟਿਕ ਗਏ ਨੇ।”

“ਰਤਾ ਜਗਾ ਦੇ ਉਹਨਾਂ ਨੂੰ ਰਜਨੀ। ਪਲੀਜ਼।”

“ਅੱਛਾ ਦੇਖਦੀ ਹਾਂ।”

“ਪਲੀਜ਼ ਰਜਨੀ ਪਲੀਜ਼।”

“ਅੱਛਾ ਬਾਬਾ ਜਗਾ ਦੇਨੀ ਆਂ। ਏਨਾ ਨਰਵਸ ਹੋਣ ਦੀ ਲੋੜ ਨਹੀਂ।”

ਡਾਕਟਰ ਪਟਨਾਇਕ ਨੂੰ ਜੇ ਕੋਈ ਚੀਜ਼ ਜ਼ਿੰਦਗੀ ਵਿਚ ਅਤਿ ਪਿਆਰੀ ਸੀ ਤਾਂ ਉਹ ਦੁਪਹਿਰ ਦੀ ਨੀਂਦਰ ਸੀ। ਉਹਦੀ ਅੱਖ ਅਜੇ ਲੱਗੀ ਹੀ ਸੀ। ਏਦਾਂ ਅਭੜਵਾਹੇ ਕੱਚੀ ਨੀਂਦਰੇ ਜਗਾਇਆ ਜਾਣਾ ਉਹਨੂੰ ਚੰਗਾ ਨਾ ਲੱਗਾ। ਟੈਲੀਫੋਨ 'ਤੇ ਉਹਦਾ ਲਹਿਜ਼ਾ ਸਾਫ਼ ਖਿਝਿਆ ਹੋਇਆ ਸੀ। ਚਿੜੀ ਦੇ ਬੋਟ ਦਾ ਜ਼ਿਕਰ ਸੁਣਦਿਆਂ ਉਹ ਵੱਢ ਖਾਣ ਨੂੰ ਪਿਆ ਪਰ ਛੇਤੀ ਹੀ ਮੀਨਾਕਸ਼ੀ ਦੀ ਸੁਰੀਲੀ ਅਤੇ ਰਸੀਲੀ ਆਵਾਜ਼ ਦਾ ਜਾਦੂ ਉਹਦੇ 'ਤੇ ਤਾਰੀ ਹੁੰਦਾ ਗਿਆ। ਤੇ ਹੁਣ ਉਹ ਬਿਨਾਂ ਕਿਸੇ ਫੀਸ ਜਾਂ ਅਪਾਇੰਟਮੈਂਟ ਦੇ ਚਿੜੀ ਦੇ ਬੋਟ ਦੀ ਪਰਵਰਿਸ਼ ਲਈ ਸਵਿਸਥਾਰ ਹਦਾਇਤਾਂ ਟੈਲੀਫੋਨ 'ਤੇ ਦੇ ਰਿਹਾ ਸੀ।

ਮੀਨਾਕਸ਼ੀ ਨੇ ਉਸੇ ਤਰ੍ਹਾਂ ਕੀਤਾ। ਆਪਣੀ ਮੇਡ ਸਰਵੈਂਡ ਦੀ ਕਸੀਦੇ ਵਾਲੀ ਪੱਛੀ ਖਾਲੀ ਕਰਵਾ ਕੇ ਪੂਰੇ ਦਾ ਪੂਰਾ ਬੰਡਲ ਰੂ ਦਾ ਉਹਦੇ ਵਿਚ ਵਿਛਾ ਦਿੱਤਾ। ਜਦੋਂ ਇਹ ਨਰਮ ਗੁਦਗੁਦਾ ਵਿਛੋਣਾ ਵਿਛ ਗਿਆ ਤਾਂ ਉਹਨੇ ਕੰਬਦੀਆਂ ਉਂਗਲਾਂ ਨਾਲ ਚਿੜੀ ਦੇ ਬੋਟ ਨੂੰ ਏਨੀ ਨਰਮਾਈ ਨਾਲ ਕਾਲੀਨ ਤੋਂ ਚੁੱਕਿਆ ਜਿਵੇਂ ਕਿਸੇ ਨੇ ਕਿਸੇ ਨਵਜੰਮੇ ਰਾਜਕੁਮਾਰ ਨੂੰ ਨਹੀਂ ਚੁੱਕਿਆ ਹੋਣਾ।

ਫੇਰ ਮੀਨਾਕਸ਼ੀ ਨੇ ਆਪ ਕਿਚਨ ਵਿਚ ਜਾ ਕੇ ਇਕ ਪਿਆਲੀ ਵਿਚ ਚੁੰਦੀ ਕੁ ਵੇਸਣ ਘੋਲਿਆ ਅਤੇ ਅੱਖਾਂ ਵਿਚ ਦਵਾਈ ਪਾਣ ਵਾਲੇ ਡਰਾਪਰ ਨਾਲ ਬੋਟ ਦੇ ਮੂੰਹ ਵਿਚ ਪਾਇਆ। ਫੇਰ ਉਹਨੂੰ ਲੱਗਾ ਜਿਵੇਂ ਬੋਟ ਉੱਘਣ ਲਗ ਪਿਆ ਹੋਵੇ ਤਾਂ ਮੀਨਾਕਸ਼ੀ ਨੇ ਬੁੱਲ੍ਹਾਂ ਤੇ ਉਂਗਲ ਰੱਖ ਕੇ ਕਿਚਨ ਵਿਚ ਨੌਕਰ ਨੂੰ ਭਾਂਡਿਆਂ ਦਾ ਖੜਾਕ ਕਰਨੇ ਵਰਜ ਦਿੱਤਾ ਤਾਂ ਜੋ ਬੋਟ ਦੀ ਨੀਂਦਰ ਵਿਚ ਵਿਘਨ ਨਾ ਪਏ।

ਰਾਤੀਂ ਉਹ ਘੰਟੇ ਘੰਟੇ ਮਗਰੋਂ ਜਾਗ ਕੇ ਪੱਖਾਂ ਭਾਰ ਟੁਰਦੀ ਬੋਟ ਦੀ ਖਬਰ ਸੁਰਤ ਲੈਂਦੀ ਰਹੀ। ਜੇ ਉਹ ਭੁੱਖ ਨਾਲ ਹਿਲ ਰਿਹਾ ਹੁੰਦਾ ਤਾਂ ਉਹਦੀ ਪੀਲੀ ਚੁੰਝ ਖੋਲ੍ਹ ਕੇ ਉਹੀ ਵੇਸਣ ਦਾ ਘੋਲ ਪਿਆ ਦਿੰਦੀ।

ਏਦਾਂ ਉਹ ਬੋਟ ਮੀਨਾਕਸ਼ੀ ਦਾ ਸਾਰਾ ਧਿਆਨ, ਸਾਰਾ ਸਮਾਂ, ਸਾਰਾ ਮੋਹ ਮਲ ਬੈਠਾ। ਪੰਜਵੇਂ ਦਿਨ ਬੋਟ ਨੇ ਪਹਿਲੀ ਵਾਰੀ ਅੱਖਾਂ ਖੋਲ੍ਹੀਆਂ ਤਾਂ ਉਹਨਾਂ ਮਹੀਨੇ ਟਿਮਕਦੀਆਂ ਅੱਖਾਂ ਵੱਲ ਵੇਖ ਕੇ ਮੀਨਾਕਸ਼ੀ ਨੇ ਉਹਦਾ ਨਾਂ ਜੁਗਨੂੰ ਰੱਖ ਦਿੱਤਾ।

ਤੇ ਅੱਜ ਸਵੇਰੇ ਉਹਨੇ ਵੇਖਿਆ ਸੀ, ਜੁਗਨੂੰ ਦੇ ਨਿੱਕੇ ਨਿੱਕੇ ਪੀਲੇ ਖੰਭ ਨਿਕਲਣੇ ਸ਼ੁਰੂ ਹੋ ਗਏ ਸਨ।

ਜਦੋਂ ਗਰਾਜ ਵਿਚ ਮੋਟਰ ਖੜੀ ਕਰਕੇ ਮੀਨਾਕਸ਼ੀ ਨਿਤਾਣੇ ਕਦਮ ਪੁਟਦੀ ਆਪਣੀ ਕੋਠੀ ਵਿਚ ਦਾਖਲ ਹੋਈ ਤਾਂ ਉਹਨੂੰ ਸਾਰਾ ਕੁਝ ਬੜਾ ਅਜੀਬ ਜਿਹਾ ਲੱਗਾ। ਜਿਵੇਂ ਪੈਣ ਵਿਚ ਸਿਸਕੀਆਂ ਹੋਣ, ਜਿਵੇਂ ਵਾਤਾਵਰਣ ਵਿਚ ਅਲਾਹੁਣੀਆਂ ਦੀ ਗੂੰਜ ਹੋਵੇ ਜਿਵੇਂ ਇਹ ਮਾਤਮ ਵਾਲਾ ਘਰ ਹੋਵੇ। ਕਿਸੇ ਤ੍ਰਾਸਦੀ ਦੀਆਂ ਕੰਨਸੋਆਂ ਨਾਲ ਉਹਦਾ ਅੰਦਰ ਬੁਝ ਗਿਆ। ਡਰਾਇੰਗ ਰੂਮ ਲੰਘ ਕੇ ਰੇਲਿੰਗ ਫੜ ਫੜ ਕੇ ਪਉੜੀਆਂ ਚੜ੍ਹਦੀ ਜਦੋਂ ਉਹ ਆਪਣੇ ਬੈਡਰੂਮ ਵਿਚ ਪੁੱਜੀ ਤਾਂ ਉਹਨੇ ਡਡਿਆ ਕੇ ਚੀਕ ਮਾਰੀ। ਪਲੰਘ ਦੇ ਵਿਚਕਾਰ ਕਸੀਦੇ ਵਾਲੀ ਪੱਛੀ ਵਿਚ ਜੁਗਨੂੰ ਨਹੀਂ ਜੁਗਨੂੰ ਦੀ ਆਕੜੀ ਹੋਈ ਲੱਥ ਪਈ ਸੀ।

ਰੈਟੀਨਾ ਕਲੀਨਿਕ

ਅੰਦਰ ਵੜਦਿਆਂ ਹੀ ਬਾਹਰਲੀ ਦੁਨੀਆਂ ਅਤੇ ਉਹਦੇ ਰੰਗ ਤਮਾਸ਼ੇ ਵਿਸਰ ਜਾਂਦੇ ਸਨ। ਕਿਉਂ ਜੋ ਅੰਦਰ ਇਕ ਵੱਖਰੀ ਦੁਨੀਆਂ ਸੀ। ਇਹ ਦੁਨੀਆਂ ਅੱਖਾਂ ਦੇ ਵੱਡੇ ਸਰਕਾਰੀ ਹਸਪਤਾਲ ਦੀ ਦੁਨੀਆਂ ਸੀ। ਇਹ ਦੁਨੀਆਂ ਕਾਲੀਆਂ ਐਨਕਾਂ, ਸਾਵੀਆਂ ਟਾਕੀਆਂ ਅਤੇ ਲਹੂ-ਲਿਬੜੀਆਂ ਪੱਟੀਆਂ ਦੀ ਦੁਨੀਆਂ ਸੀ। ਇਹ ਦੁਨੀਆਂ ਹਨੇਰੇ ਬੁਢਾਪੇ ਅਤੇ ਮੁਥਾਜੀ ਦੀ ਦੁਨੀਆਂ ਸੀ, ਇਹ ਦੁਨੀਆਂ ਚਿੱਟੇ ਤੇ ਕਾਲੇ ਮੌਤੀਏ ਦੇ ਔਪਰੇਸ਼ਨਾਂ ਦੀ ਦੁਨੀਆਂ ਸੀ ਪਰ ਨਾਲ ਹੀ ਇਹ ਦੁਨੀਆਂ ਮਾਨਵੀ ਹਿਤ ਅਤੇ ਹਮਦਰਦੀ ਦੀ ਦੁਨੀਆਂ ਸੀ। ਇਥੇ ਕੋਈ ਕਿਸੇ ਵਲ ਮਨ ਮੈਲਾ ਨਹੀਂ ਸੀ ਕਰਦਾ। ਕੋਈ ਕਿਸੇ ਨੂੰ ਮੰਦਾ ਨਹੀਂ ਸੀ ਬੋਲਦਾ। ਹਰ ਕਿਸੇ ਦੇ ਲਹਿਜੇ ਵਿਚ ਨਰਮਾਈ ਸੀ, ਚੀਸ ਸੀ।

ਫਾਟਕੋਂ ਬਾਹਰ ਤਾਂ ਸੁਖ ਦਾ ਰਾਜ ਸੀ। ਜਿਹੜਾ ਸੁਖ ਰੋਗ ਬਣ ਜਾਂਦਾ ਹੈ। ਸ਼ਰੀਕਾ, ਵਿਤਕਰਾ, ਸਾੜਾ ਅਤੇ ਨਫਰਤ ਬਣ ਜਾਂਦਾ ਹੈ। ਅੰਦਰ ਦੁਖ ਸੀ ਜੋ ਦਾਰੂ ਬਣ ਕੇ ਮਨਾਂ ਦੀ ਮੈਲ ਅਤੇ ਦਿਲਾਂ ਦਾ ਸਾੜ ਧੋ ਸੁੱਟਦਾ ਹੈ।

ਹਸਪਤਾਲ ਦੇ ਇਕ ਵਿੰਗ ਵਿਚ ਰੈਟੀਨਾ ਕਲੀਨਿਕ ਸੀ। ਉਹਨਾਂ ਮਰੀਜ਼ਾਂ ਲਈ ਜਿਨ੍ਹਾਂ ਦੀਆਂ ਰੈਟੀਨਾ, ਭਾਵ ਅੱਖਾਂ ਦੇ ਪਰਦਿਆਂ ਵਿਚ ਕੋਈ ਨੁਕਸ ਪੈ ਗਿਆ ਸੀ। ਇਕ ਲੰਮੇ ਬਰਾਂਡੇ ਦੀਆਂ ਕੰਧਾਂ ਨਾਲ ਬੈਂਚਾਂ ਦੀ ਕਤਾਰ ਸੀ ਜਿਸ 'ਤੇ ਮਰੀਜ਼ ਘੁਸ਼ੜ ਕੇ ਬੈਠੇ ਸਨ। ਬਰਾਂਡੇ ਦੇ ਵਿਚਕਾਰ ਦੋ ਨਰਸਾਂ ਇਕ ਟੇਬਲ ਦੇ ਦੁਪਾਸੀਂ ਬੈਠੀਆਂ ਸਨ। ਇਕ ਨਰਸ ਮਰੀਜ਼ਾਂ ਦੇ ਕਾਰਡਾਂ ਦੇ ਨੰਬਰ, ਤਾਰੀਖ ਆਦਿ ਇਕ ਰਜਿਸਟਰ ਵਿਚ ਦਰਜ ਕਰ ਰਹੀ ਸੀ।

“ਉਸ਼ਾ ਅਨੰਦ।” ਉਹਨੇ ਪੁਕਾਰ ਕੇ ਪੁੱਛਿਆ, “ਤੁਹਾਡੇ ਵਿਚੋਂ ਉਸ਼ਾ ਅਨੰਦ ਕੌਣ ਹੈ?”

ਸੱਠਾਂ ਕੁ ਵਰ੍ਹਿਆਂ ਦੀ ਇਕ ਗੋਰੀ ਚਿੱਟੀ, ਭਾਰੇ ਸਰੀਰ ਵਾਲੀ ਇਸਤਰੀ ਬੈਂਚ ਦੇ ਦੁਰਾਡਲੇ ਕੋਨੇ ਤੋਂ ਉਠੀ। ਕਾਰਡ ਵਿਚ ਜੋ ਨਹੀਂ ਸੀ ਪੜ੍ਹਿਆ ਜਾ ਰਿਹਾ, ਨਰਸ ਨੂੰ ਦੱਸ ਕੇ ਮੁੜ ਆਪਣੀ ਸੀਟ 'ਤੇ ਆ ਬੈਠੀ।

ਕੁਝ ਚਿਰ ਮਗਰੋਂ ਨਰਸ ਨੇ ਮੁੜ ਪੁਕਾਰਿਆ, "ਪਦਮਾ ਚੱਢਾ। ਪਦਮਾ ਚੱਢਾ ਕੌਣ ਹੈ?"

ਪਹਿਲੀ ਇਸਤਰੀ ਦੇ ਬਿਲਕੁਲ ਲਾਗੇ ਬੈਠੀ ਪਦਮਾ ਚੱਢਾ ਉਠੀ। ਉਹੀ ਲੰਮੀ, ਤਿੱਖੇ ਨਕਸ਼, ਰੰਗ ਸਾਂਵਲਾ, ਸਾੜ੍ਹੀ ਬਲਾਉਂਦੀ ਵਿਚ ਇਕ ਫਬਣੀ, ਉਮਰ ਪੰਜਾਹ ਪਚਵੇਂ ਦੇ ਵਿਚਕਾਰ।

ਰਜਿਸਟਰ ਭਰਵਾਣ ਵਿਚ ਨਰਸ ਦਾ ਹੱਥ ਵਟਾ ਕੇ ਜਦੋਂ ਉਹ ਪਰਤੀ ਤਾਂ ਉਹਨੇ ਵੇਖਿਆ ਉਹਦੀ ਸੀਟ ਮੱਲੀ ਗਈ ਸੀ। ਉਸ਼ਾ ਅਨੰਦ ਦੇ ਨਾਲ ਇਕ ਗਰੀਬੜਾ ਮਾੜਾ ਜਿਹਾ ਬ੍ਰਿਥ ਆਣ ਬੈਠਾ ਸੀ ਤੇ ਮੈਲੀ ਪਗੜੀ ਦੇ ਲੜ ਨਾਲ ਅੱਖਾਂ ਪੂੰਝ ਰਿਹਾ ਸੀ।

ਉਸ਼ਾ ਅਨੰਦ ਨੇ ਬੈਂਚ 'ਤੇ ਸਿਮਟਦਿਆਂ ਆਪਣੇ ਅਤੇ ਬ੍ਰਿਥ ਦੇ ਵਿਚਕਾਰ ਗਿੱਠ ਕੁਝ ਬੈਠਾਈ ਤੇ ਬੋਲੀ—

"ਆਓ, ਏਥੇ ਬਹਿ ਜਾਓ ਭੈਣ ਜੀ, ਐਥੇ ਸੋਖੋ ਹੋ ਕੇ।"

ਬ੍ਰਿਥ ਠਠਬਰ ਕੇ ਉਠ ਖੜੋਤਾ।

"ਤੁਸੀਂ ਵੀ ਬਹਿ ਜਾਓ ਬਾਬਾ ਜੀ", ਪਦਮਾ ਚੱਢਾ ਨੇ ਬਹਿੰਦਿਆਂ ਬੈਂਚ ਦਾ ਕੋਨਾ ਬ੍ਰਿਥ ਲਈ ਛੱਡ ਦਿੱਤਾ। ਬ੍ਰਿਥ ਟਿਕ ਗਿਆ ਤੇ ਕਾਹਲੀ ਕਾਹਲੀ ਅੱਖਾਂ ਝਮਕਣ ਲੱਗਾ। ਇਹ ਝਮਕਣੀ ਬੁਝੀ ਬੁਝੀ ਤੇ ਜੋਤਹੀਣ ਲਗਦੀ ਸੀ।

"ਤੁਹਾਡਾ ਕਾਰਡ ਵੀ ਨਹੀਂ ਪੜ੍ਹਿਆ ਗਿਆ ਨਰਸ ਤੋਂ" ਉਸ਼ਾ ਅਨੰਦ ਨੇ ਪੁੱਛਿਆ।

"ਹਾਂ। ਸਾਫ ਸਾਹਮਣੇ ਅੱਜ ਦੀ ਤਾਰੀਖ ਲਿਖੀ ਹੋਈ ਸੀ। ਪਤਾ ਨਹੀਂ ਉਹਨੂੰ ਕਿਉਂ ਨਜ਼ਰ ਨਹੀਂ ਆਈ।"

ਇਹ ਪਹਿਲੀ ਸਾਂਝ ਸੀ ਉਸ਼ਾ ਅਨੰਦ ਅਤੇ ਪਦਮਾ ਚੱਢਾ ਦੇ ਵਿਚਕਾਰ। ਨਾਂ ਕੇਵਲ ਉਹ ਨਾਲ ਨਾਲ ਬੈਠੀਆਂ ਸਨ ਸਗੋਂ ਏਨੇ ਸਾਰੇ ਮਰੀਜ਼ਾਂ ਵਿਚੋਂ ਉਨ੍ਹਾਂ ਦੋਹਾਂ ਦੇ ਕਾਰਡ ਹੀ ਨਰਸ ਤੋਂ ਨਹੀਂ ਸਨ ਪੜ੍ਹੇ ਗਏ।

ਦਸ ਦਸ ਮਿੰਟ ਦੇ ਵਕਫੇ ਮਗਰੋਂ ਨਰਸ ਮਰੀਜ਼ਾਂ ਦੀਆਂ ਅੱਖਾਂ ਡਾਇਲੋਟ ਕਰਨ ਲਈ ਦਵਾਈ ਪਾ ਰਹੀ ਸੀ। ਪੂਰੀ ਡਾਇਲੋਸ਼ਨ ਤਿੰਨ ਚਾਰ ਵਾਰੀ ਦਵਾਈ ਪਾਣ ਮਗਰੋਂ ਹੁੰਦੀ ਸੀ। ਰੈਟੀਨਾ ਕਲੀਨਿਕ ਵਿਚ ਅੱਖਾਂ ਦੇ ਮੁਆਇਨੇ ਲਈ ਡਾਇਲੋਸ਼ਨ ਜ਼ਰੂਰੀ ਸੀ। ਕੁਝ ਮਰੀਜ਼ਾਂ ਦੀ ਡਾਇਲੋਸ਼ਨ ਹੋ ਚੁੱਕੀ ਸੀ ਤੇ ਉਹ ਹੁਣ ਡਾਕਟਰ ਦੇ ਆਉਣ ਨੂੰ ਉਡੀਕ ਰਹੇ ਸਨ।

ਇਨ੍ਹਾਂ ਵਿਚੋਂ ਇਕ ਮਰੀਜ਼ ਜਿਸ ਦੀ ਗੱਗੜ ਉਹਦੀ ਧੋਤੀ ਤੋਂ ਬਾਹਰ ਲਮਕੀ ਹੋਈ ਸੀ ਸਹਿਜੇ ਸਹਿਜੇ ਤੁਰਦਾ ਉਸ ਕੋਲੋਂ ਕੋਲ ਅੱਪੜਿਆ ਜਿਥੇ ਉਸ਼ਾ ਅਨੰਦ ਅਤੇ ਪਦਮਾ ਚੱਢਾ ਬੈਠੀਆਂ ਸਨ। ਸਾਹਮਣੀ ਕੰਧ ਉਤੇ ਸ਼ੀਸ਼ੇ ਦੇ ਫਰੇਮ ਵਿਚ ਲਿਖਿਆ ਸੀ, 'ਅੱਖਾਂ ਕੁਦਰਤ ਦੀ ਸਭ ਤੋਂ ਵੱਡਮੁਲੀ ਸੁਗਾਤ ਹਨ।' ਦੋਹਾਂ ਇਸਤਰੀਆਂ ਵਲ ਪਿੱਠ ਕਰ ਕੇ ਉਹ ਕੰਧ ਦੀ ਲਿਖਤ ਬੜੇ ਧਿਆਨ ਨਾਲ ਪੜ੍ਹਨ ਲੱਗਾ। ਉਹਦੇ ਦੋਵੇਂ ਹੱਥ ਪਿੱਛੇ ਉਹਦੀ ਧੋਤੀ ਦੇ ਉਭਾਰ 'ਤੇ ਜੁੜੇ ਹੋਏ ਸਨ।

ਅਚਨਚੇਤ, ਬਿਨਾਂ ਕਿਸੇ ਚਿਤਾਵਨੀ ਦੇ ਉਹਨੇ ਪਿੱਛੋਂ ਗੈਸ ਦਾ ਭਥਾਕਾ ਛੱਡਿਆ ਤੇ ਵਾਪਸ ਆਪਣੀ ਸੀਟ ਵਲ ਤੁਰ ਪਿਆ। ਕੋਲ ਬੈਠੇ ਮਰੀਜ਼ਾਂ ਦੇ ਨੱਕ ਸੜ ਗਏ। ਅਜੇ ਦਸ ਮਿੰਟ ਵੀ ਨਹੀਂ ਸਨ ਲੰਘੇ ਕਿ ਸਹਿਜ ਸੁਭਾਈਂ ਤੁਰਦਾ ਉਹ ਮੁੜ ਉਸੇ ਥਾਂ 'ਤੇ ਆਣ ਖੜੋਤਾ ਅਤੇ ਕੰਧ ਦੀ ਲਿਖਤ ਪੜ੍ਹਨ ਲੱਗਾ ਜਿਵੇਂ ਪਹਿਲੀ ਵਾਰੀ ਉਹਨੂੰ ਉਸ ਕਥਨ ਦੀ ਸੱਚਾਈ 'ਤੇ ਵਿਸ਼ਵਾਸ ਨਾ ਆਇਆ ਹੋਵੇ।

ਏ ਫੇਰ ਉਹਨੇ ਧੌਤੀ ਦੀ ਪਤਲੀ ਜਹੀ ਤਹਿ ਵਿਚੋਂ ਇਕ ਹੋਰ ਗਰਨੇਡ ਛੱਡਿਆ ਜੋ ਪਹਿਲੇ ਨਾਲੋਂ ਵੱਧ ਧਮਾਕੇਦਾਰ ਅਤੇ ਮੁਹਲਕ ਸੀ।

ਪਿੱਛੇ ਬੈਠੀਆਂ ਦੋਹਾਂ ਸੁਆਣੀਆਂ ਦਾ ਹਾਸਾ ਰੋਕਦਿਆਂ ਰੋਕਦਿਆਂ ਨਿਕਲ ਗਿਆ।

ਧੌਤੀ ਵਾਲੇ ਭਾਈ ਨੇ ਅੱਭੜਵਾਹੇ ਪਿੱਛੇ ਮੁੜ ਕੇ ਵੇਖਿਆ ਤਾਂ ਉਹ ਆਪਣਾ ਹਾਸਾ ਸਾੜੀ ਦੇ ਪੱਲੂ ਵਿਚ ਲੁਕਾ ਰਹੀਆਂ ਸਨ। ਉਹਦੀ ਤੱਕਣੀ ਵਿਚ ਅੰਤਾਂ ਦੀ ਹੈਰਾਨੀ ਅਤੇ ਇਕ ਮੂਕ ਨਿਹੇਰਾ ਸੀ। ਇਹਦੇ ਵਿਚ ਹਾਸੇ ਦੀ ਕਿਹੜੀ ਗੱਲ ਸੀ ਭਲਾ। ਜੇ ਹਸਪਤਾਲ ਦੇ ਕਰਮਚਾਰੀਆਂ ਨੇ ਉਹ ਲਿਖਤ ਸ਼ੀਸ਼ੇ ਵਿਚ ਮੜ੍ਹਵਾ ਕੇ ਕੰਧ 'ਤੇ ਟੰਗੀ ਸੀ ਤਾਂ ਪੜ੍ਹਨ ਲਈ ਹੀ ਟੰਗੀ ਸੀ।

ਮੁੜ ਮੁੜ ਕੇ ਡਾਢੀ ਗਿਲਾਨੀ ਨਾਲ ਉਨ੍ਹਾਂ ਦੋਹਾਂ ਵਲ ਵੇਖਦਾ ਉਹ ਆਪਣੀ ਸੀਟ 'ਤੇ ਜਾ ਬੈਠਾ।

ਉਸ਼ਾ ਅਨੰਦ ਵਿਚ ਸੰਜਮ ਵਧੇਰੇ ਸੀ ਕਿਉਂ ਜੋ ਉਹਨੇ ਪਦਮਾ ਚੱਢਾ ਤੋਂ ਪਹਿਲਾਂ ਆਪਣੇ ਹਾਸੇ 'ਤੇ ਕਾਬੂ ਪਾ ਲਿਆ ਤੇ ਬੋਲੀ—

“ਵਿਚਾਰਾ..”

“ਵਿਚਾਰਾ ਨਾ ਵਿਚਾਰਾ” ਪਦਮਾ ਚੱਢਾ ਨੇ ਆਖਿਆ, “ਵੇਖੋ ਨਾਂ ਕਿਵੇਂ ਗੁੱਸੇ ਨਾਲ ਵੇਖ ਰਿਹਾ ਏ ਜਿਵੇਂ ਜੋ ਕੁਝ ਉਹਨੇ ਕੀਤਾ ਹੈ ਉਹਦੇ ਲਈ ਅਸੀਂ ਜ਼ਿੰਮੇਵਾਰ ਹੋਈਏ।”

“ਵਿਚਾਰਾ ਮੈਂ ਤਾਂ ਕਿਹਾ ਏ,” ਉਸ਼ਾ ਅਨੰਦ ਨੇ ਕਿਹਾ, “ਕਿ ਅੱਖਾਂ ਤਾਂ ਅੱਗੇ ਈ ਗਈਆ ਗੁਜ਼ਰੀਆਂ ਨੇ ਤੇ ਹੁਣ ਪੇਟ ਵੀ ਖਰਾਬ ਹੋ ਗਿਆ ਸ਼ੂ।”

“ਪਰ ਇਹ ਆਪਣੇ ਪੇਟ ਦੀ ਖਰਾਬੀ ਹਰ ਵਾਰੀ ਏਥੇ ਆ ਕੇ ਕਿਉਂ ਕੱਢਦਾ ਏ।”

“ਆਪਣੀ ਕਰਤੂਤ 'ਤੇ ਪਰਦਾ ਪਾਉਣ ਲਈ। ਓਹ ਸਾਹਮਣੀ ਲਿਖਤ ਪੜ੍ਹਨ ਦੇ ਪੱਜ ਆਪਣਾ ਅਸਲੀ ਮੰਤਵ ਸਾਰ ਜਾਂਦਾ ਏ।”

“ਫੇਰ ਵੀ ਤੁਸੀਂ ਉਹਨੂੰ ਵਿਚਾਰਾ ਆਖਦੇ ਹੋ?”

“ਹੋਰ ਕੀ ਭੈਣੇ ਮੇਰੀਏ,” ਉਸ਼ਾ ਅਨੰਦ ਬੋਲੀ, “ਸੋਚੀਏ ਤਾਂ ਅਸੀਂ ਸਾਰੇ ਜੋ ਅੱਖਾਂ ਬੰਦ ਕਰ ਕੇ ਇਨ੍ਹਾਂ ਬੈਂਚਾਂ 'ਤੇ ਬੈਠੇ ਹਾਂ, ਵਿਚਾਰੇ ਹੀ ਹਾਂ।”

ਏਸ ਫਲਸਫੀਆਨਾ ਦਲੀਲ ਦਾ ਪਦਮਾ ਚੱਢਾ ਪਾਸ ਕੋਈ ਉਤਰ ਨਹੀਂ ਸੀ। ਇਸ ਲਈ ਉਸ ਨੇ ਪੁੱਛਿਆ,

“ਤੁਸੀਂ ਅਨੰਦ ਹੁੰਦੇ ਓ?”

“ਹਾਂ।”

“ਅਸੀਂ ਚੱਢੇ ਹਾਂ।”

“ਆਹੋ ਮੈਂ ਜਾਣ ਗਈ ਸਾਂ ਜਦੋਂ ਨਰਸ ਨੇ ਤੁਹਾਡਾ ਨਾਂ ਪੁਕਾਰਿਆ ਸੀ। ਚੱਢੇ ਕੀ ਤੇ ਅਨੰਦ ਕੀ। ਹੈ ਤਾਂ ਖੁਖਰੋਣ ਬਰਾਦਰੀ ਹੀ।”

“ਮੇਰੇ ਪੇਕੇ ਅਨੰਦ ਨੇ।”

“ਤੇ ਮੇਰੇ ਚੱਢੇ ਨੇ।”

“ਫੇਰ ਤਾਂ ਅਸੀਂ ਨਨਾਣ ਭਰਜਾਈ ਹੋਈਆਂ,” ਪਦਮਾ ਚੱਢਾ ਨੇ ਖਿੜ ਕੇ ਆਖਿਆ। “ਸਾਡਾ ਤਾਂ ਦੂਹਰਾ ਸਾਕਾ ਹੈ। ਇਕ ਸਾਕੋਂ ਤੁਸੀਂ ਨਨਾਣ ਤੇ ਮੈਂ ਭਰਜਾਈ। ਦੂਜੇ ਸਾਕੋਂ ਮੈਂ ਨਨਾਣ ਤੇ ਤੁਸੀਂ ਭਰਜਾਈ।”

“ਕਿਥੇ ਸਨ ਤੁਹਾਡੇ ਪੇਕੇ?”

“ਗੁਜਰਖਾਨ। ਤੇ ਤੁਹਾਡੇ?”

“ਮੇਰੇ ਜਿਹਲਮ।”

“ਲੈ ਜਿਹਲਮ ਕੀ ਤੇ ਗੁਜਰਖਾਨ ਕੀ। ਨਾਲੋਂ ਨਾਲ ਸਨ। ਆਪਣੇ ਪਾਸੇ ਦਾ ਕੋਈ ਆਪਣੇ ਵਰਗਾ ਮਿਲ ਜਾਏ ਤਾਂ ਕਿੰਨੀ ਖੁਸ਼ੀ ਹੁੰਦੀ ਹੈ।”

“ਤੇ ਹੋਰ ਕੀ ਭੈਣੇ ਮੇਰੀਏ,” ਉਸ਼ਾ ਅਨੰਦ ਨੇ ਆਖਿਆ, “ਜਗ ਚਾਰ ਦਿਨਾਂ ਦਾ ਮੇਲਾ ਹੈ। ਹੱਸ ਦੰਦਾਂ ਦੀ ਪ੍ਰੀਤ ਹੈ। ਹੋਰ ਏਥੋਂ ਲੈ ਕੇ ਕਿਸੇ ਨੇ ਕੀ ਜਾਣਾ ਹੈ।”

ਨਰਸ ਤੀਜੀ ਵਾਰੀ ਦੋਹਾਂ ਦੀਆਂ ਅੱਖਾਂ ਵਿਚ ਦੁਆਈ ਪਾ ਗਈ।

“ਕਾਹਲੀ ਪਈ ਹੋਈ ਸੁ,” ਪਦਮਾ ਚੱਢਾ ਨੇ ਸ਼ਿਕਾਇਤ ਕੀਤੀ, “ਅੱਧੀ ਦੁਆਈ ਤਾਂ ਬਾਹਰ ਡੋਲ੍ਹ ਜਾਂਦੀ ਹੈ।”

“ਅਜੇ ਤਾਂ ਇਕ ਵਾਰੀ ਹੋਰ ਪਾਣ ਆਏਗੀ। ਮੇਰੀ ਡਾਏਲੇਸ਼ਨ ਬੜੀ ਦੇਰ ਨਾਲ ਹੁੰਦੀ ਹੈ। ਕਈ ਵਾਰੀ ਤਾਂ ਪੰਜ ਵਾਰੀ ਦਵਾਈ ਪਾਣੀ ਪੈਂਦੀ ਹੈ।”

“ਤਹਾਡੀ ਕਿਹੜੀ ਅੱਖ ਵਿਚ ਤਕਲੀਫ਼ ਹੈ।”

“ਦੋਹਾਂ ਵਿਚ।” ਉਸ਼ਾ ਆਨੰਦ ਨੇ ਦੱਸਿਆ, “ਮੇਰੀਆਂ ਦੋਹਾਂ ਅੱਖਾਂ ਦਾ ਗੈਸ ਵਾਲਾ ਐਪਰੇਸ਼ਨ ਹੋ ਚੁੱਕਾ ਹੈ। ਪਹਿਲਾਂ ਖੱਬੀ ਦਾ ਹੋਇਆ। ਤਿੰਨ ਮਹੀਨੇ ਮਗਰੋਂ ਚੈਕਅਪ ਲਈ ਆਈ ਤਾਂ ਸੱਜੀ ਰੈਟੀਨਾ ਵੀ ਛਿਜੀ ਪਈ ਸੀ।”

“ਮੇਰੀ ਖੱਬੀ ਠੀਕ ਏ,” ਪਦਮਾ ਚੱਢਾ ਨੇ ਕਿਹਾ, “ਪਰ ਇਸ ਮਰ ਜਾਣੀ ਸੱਜੀ ਨੇ ਮੈਨੂੰ ਸ਼ੁਰੂ ਤੋਂ ਹੀ ਦੁੱਖ ਚਿੱਤਾ ਹੈ। ਅਜੇ ਸਕੂਲ ਵਿਚ ਹੀ ਪੜ੍ਹਦੀ ਸਾਂ ਕਿ ਸੱਜੀ ਅੱਖ ਦਾ ਮਾਈਓਪੀਆ ਮਾਈਨਸ ਸਿਕਸ ਸੀ।”

“ਰੈਟੀਨਾ ਦੀ ਤਕਲੀਫ਼ ਹੁੰਦੀ ਹੀ ਬਹੁਤੀ ਮਾਈਓਪੀਏ ਵਾਲਿਆਂ ਨੂੰ ਹੈ। ਮੈਨੂੰ ਕਾਲਜ ਵਿਚ ਪਹਿਲੇ ਸਾਲ ਹੀ ਐਨਕਾਂ ਲਗ ਗਈਆਂ ਸਨ।”

“ਪੰਜ ਮਹੀਨੇ ਪਹਿਲੋਂ ਨਾ,” ਪਦਮਾ ਚੱਢਾ ਆਪਣੀ ਸੱਜੀ ਅੱਖ ਦਾ ਦੁਖੜਾ ਰੋਂਦੀ ਕਹਿੰਦੀ ਗਈ, “ਸੱਜੀ ਅੱਖ ਵਿਚੋਂ ਮੈਨੂੰ ਇੰਝ ਲਗੇ ਜਿਵੇਂ ਕੋਈ ਚੂਹਾ ਦੰਡ ਕੇ ਲੰਘ ਗਿਆ ਹੈ। ਮੈਂ ਇਨ੍ਹਾਂ ਨੂੰ ਆਖਾਂ ਬਜ਼ਾਰੋਂ ਚੂਹੇ ਮਾਰਨ ਵਾਲੀ ਦੁਆਈ

ਲਿਆ ਦਿਓ। ਇਹ ਆਖਣ ਘਰ ਵਿਚ ਚੁੱਪੇ ਦਾ ਤਾਂ ਨਾਮ ਨਿਸ਼ਾਨ ਨਹੀਂ। ਅਸੀਂ ਕਿੰਨੀ ਵਾਰੀ ਏਸ ਗੱਲੋਂ ਖਹਿਬੜ ਵੀ ਪਏ। ਕੁਝ ਦਿਨਾਂ ਮਗਰੋਂ ਮੇਰੀ ਸੱਜੀ ਅੱਖ ਵਿਚ ਲਿਸ਼ਕਾਰੇ ਪੈਣ ਲੱਗੇ। ਮੈਂ ਆਖਾਂ ਲਿਸ਼ਕਦਾ ਬੜਾ ਏ ਪਰ ਵਸਦਾ ਕਿਉਂ ਨਹੀਂ। ਅਖੀਰ ਜਾਂ ਕੇ ਸਮਝ ਆਈ ਕਿ ਕਸੂਰ ਸਾਰਾ ਮੇਰੀ ਨਿਜਹੋਣੀ ਸੱਜੀ ਅੱਖ ਦਾ ਏ। ਉਥੋਂ ਜਨਕਪੁਰੀ ਸਾਡੇ ਗੁਆਂਢ ਡਾਕਟਰ ਬੁਧੀਰਾਜ਼ ਆਈ ਸਪੈਸ਼ਲਿਸਟ ਏ। ਉਹਨੂੰ ਵਿਖਾਇਆ। ਆਖਣ ਲੱਗਾ, ਢਿੱਲ ਨਾ ਲਾਓ, ਹੁਣੇ ਜਾਂ ਕੇ ਵੱਡੇ ਹਸਪਤਾਲ ਦੀ ਐਮਰਜੈਂਸੀ ਵਿਚ ਵਿਖਾਓ। ਏਥੇ ਮਸ਼ੀਨਾਂ ਲਾ ਕੇ ਡਾਕਟਰਾਂ ਵੇਖਿਆ, ਸੱਜੀ ਅੱਖ ਦੀ ਰੈਟੀਨਾ ਵਿਚ ਪਾੜ ਪਿਆ ਹੋਇਆ ਸੀ। ਜਿਵੇਂ ਘੋੜੇ ਦਾ ਨਾਅਲ ਨਹੀਂ ਹੁੰਦਾ, ਉਸ ਸ਼ਕਲ ਦਾ ਪਾੜ। ਦੋ ਦਿਨ ਨਾ ਆਉਂਦੀ ਤਾਂ ਰੈਟੀਨਾ ਡੀਟੈਚ ਹੋ ਜਾਣਾ ਸੀ।

“ਤੁਸੀਂ ਜਨਕਪੁਰੀ ਰਹਿੰਦੇ ਹੋ?” ਉਸ ਅਨੰਦ ਨੇ ਪੁੱਛਿਆ।

“ਆਹੋ। ਆਪਣਾ ਫਲੈਟ ਏ। ਭਲੇ ਵੇਲੇ ਦਿੱਲੀ ਵਿਚ ਜ਼ਮੀਨ ਨਹੀਂ ਖਰੀਦੀ ਤੇ ਹੁਣ ਉਮਰ ਭਰ ਦੀ ਕਮਾਈ, ਗਹਿਣੇ ਗੱਟੇ ਸਮੇਤ ਇਸ ਫਲੈਟ 'ਤੇ ਲਾ ਛੱਡੀ ਏ। ਤੁਸੀਂ ਕਿਥੇ ਰਹਿੰਦੇ ਓ?”

“ਅਸੀਂ ਤਾਂ ਨੇੜੇ ਹੀ ਹਾਂ। ਡੀਫੈਂਸ ਕਾਲੋਨੀ।”

“ਆਪਣੀ ਕੋਠੀ ਏ?”

“ਹਾਂ।”

“ਕਿੰਨੇ ਗਜ਼?”

“ਸਵਾ ਤਿੰਨ ਸੌ।”

“ਡੀਫੈਂਸ ਕਾਲੋਨੀ ਤਾਂ ਜ਼ਮੀਨ ਅੱਜ ਕੱਲ੍ਹ ਸੌਨੇ ਦੇ ਭਾਅ ਏ। ਸੁਣਿਆ ਏ ਹੁਣ ਰੇਟ ਵੀਹ ਹਜ਼ਾਰ ਰੁਪਏ ਮੀਟਰ ਏ। ਏਸ ਹਿਸਾਬ ਤਾਂ ਤੁਹਾਡਾ ਪਲਾਟ ਹੀ ਸੱਠ ਲੱਖ ਤੋਂ ਉਪਰ ਹੋਇਆ।” ਪਦਮਾ ਚੱਢਾ ਨੇ ਝੱਟ ਹਿਸਾਬ ਲਾਂਦਿਆਂ ਆਖਿਆ।

“ਅਸਾਂ ਕਿਹੜਾ ਵੇਚਣਾ ਏ। ਵੇਚੀਏ ਤਾਂ ਰਹੀਏ ਕਿਥੇ। ਸਿਰ 'ਤੇ ਛੱਤ ਨਾ ਹੋਵੇ ਤਾਂ ਲੱਖਾਂ ਨੂੰ ਕਿਸੇ ਕੀ ਕਰਨਾ ਏ। ਇਹ ਆਪ ਭਾਵੇਂ ਕਈ ਵਾਰੀ ਕਹਿੰਦੇ ਨੇ ਕਿ ਵੇਚ ਕੇ ਚੰਡੀਗੜ੍ਹ ਜਾਂ ਡੇਹਰਾਦੂਨ ਜਾ ਰਹੀਏ। ਪਰ ਕਾਕੇ ਦੀ ਠੱਕੇਦਾਰੀ ਏਥੇ, ਨੂੰਹ ਦੇ ਪੋਕੇ ਏਥੇ ਨੇ। ਦਿੱਲੀ ਛੱਡਣੀ ਮੁਸ਼ਕਲ ਏ।”

“ਕਾਕਾ ਠੱਕੇਦਾਰੀ ਕਰਦਾ ਜੇ?”

“ਹਾਂ।”

“ਜੀਉਂਦਾ ਰਹੇ। ਏਥੇ ਨਾਲ ਆਇਆ ਜੇ?”

“ਕਿਥੇ। ਉਹਨੂੰ ਆਪਣੇ ਕੰਮਾਂ 'ਚੋਂ ਸਿਰ ਖੁਰਕਣ ਦੀ ਵਿਹਲ ਨਹੀਂ।”

“ਫੇਰ ਨੂੰਹ ਆਈ ਹੋਵੇਗੀ ਜੇ।”

“ਨਹੀਂ, ਉਹਦੀ ਅੱਜ ਕਿੱਟੀ ਪਾਰਟੀ ਸੀ। ਕਹਿੰਦੀ ਸੀ, 'ਮਾਂ ਜੀ ਤੁਸੀਂ ਕਾਰ ਤੇ ਡਰਾਈਵਰ ਲੈ ਜਾਓ।' ਪਰ ਮੈਂ ਆਖਿਆ, 'ਤੂੰ ਲੈ ਜਾ, ਮੈਂ ਤਾਂ ਨਾਲ

ਈ ਜਾਣਾ ਏ, ਕੋਈ ਥੀ-ਵੀਲਰ ਫੜ ਲਵਾਂਗੀ । 'ਤੁਹਾਡੇ ਨਾਲ ਕੋਣ ਆਇਆ ਏ ?'

"ਕੋਈ ਨਹੀਂ ? ਚੜ੍ਹਾ ਸਾਹਿਬ ਆਖਣ ਲੱਗੇ, 'ਮੈਂ ਦਫਤਰੋਂ ਛੁੱਟੀ ਲੈ ਲੈਣਾ ਵਾਂ ।' ਮੈਂ ਆਖਿਆ, 'ਦਵਾਈ ਮੋਰੀਆਂ ਅੱਖਾਂ ਵਿਚ ਪੈਣੀ ਏ, ਚੈਕਅਪ ਡਾਕਟਰ ਨੇ ਮੋਰੀਆਂ ਅੱਖਾਂ ਦਾ ਕਰਨਾ ਏ । ਤੁਸੀਂ ਜਾ ਕੇ ਕੀ ਲੈਣਾ ਏ ?'

"ਨਹੀਂ, ਉਂਜ ਤਾਂ ਕੋਈ ਆਪਣਾ ਨਾਲ ਹੋਵੇ ਤਾਂ ਦਿਲ ਨੂੰ ਸਹਾਰਾ ਰਹਿੰਦਾ ਏ ।"

"ਆਪਣੇ ਮੈਨੂੰ ਤੁਸੀਂ ਜੁ ਮਿਲ ਗਏ ਓ ।" ਪਦਮਾ ਚੱਢਾ ਨੇ ਓੜਕ ਦੀ ਅਪਣੱਤ ਨਾਲ ਆਖਿਆ, "ਤੁਸੀਂ ਮੇਰਾ ਸਹਾਰਾ, ਮੈਂ ਤੁਹਾਡਾ ਸਹਾਰਾ । ਹੋਰ ਸਹਾਰੇ ਅਸਾਂ ਕੀ ਕਰਨੇ ਨੇ ।"

ਉਸ਼ਾ ਅਨੰਦ ਨੇ ਪ੍ਰਤੀਤ ਕੀਤਾ ਕਿ ਉਨ੍ਹਾਂ ਦੇ ਦਿਲ ਬੜੀ ਨੇੜੇ ਨੇੜੇ ਧੜਕ ਰਹੇ ਸਨ ।

ਚੋਬੀ ਵਾਰੀ ਦਵਾਈ ਪਾਣ ਆਈ ਨਰਸ ਨੇ ਪਦਮਾ ਚੱਢਾ ਨੂੰ ਦੱਸਿਆ ਕਿ ਉਹਦੀ ਡਾਇਲੇਸ਼ਨ ਹੋ ਗਈ ਸੀ ਤੇ ਉਹ ਹੁਣ ਡਾਕਟਰ ਦੇ ਕਮਰੇ ਵਿਚ ਜਾ ਸਕਦੀ ਸੀ ।

ਚੈਕਅਪ ਮਗਰੋਂ ਜਦੋਂ ਚੱਢਾ ਬਾਹਰ ਆਈ ਤਾਂ ਉਸ਼ਾ ਅਨੰਦ ਨੇ ਪੁੱਛਿਆ,

"ਕੀ ਕਹਿੰਦਾ ਏ ਡਾਕਟਰ ?"

"ਸਭ ਠੀਕ ਠਾਕ ਏ । ਕਹਿੰਦਾ ਏ ਕੋਈ ਨਵੀਂ ਥਾਂ ਨਹੀਂ ਛਿਜੀ ।" ਆਖ ਕੇ ਪਦਮਾ ਚੱਢਾ ਫੇਰ ਬੈਂਚ 'ਤੇ ਬਹਿ ਗਈ ਤੇ ਉਨ੍ਹਾਂ ਚਿਰ ਬੈਠੀ ਉਡੀਕਦੀ ਰਹੀ ਜਿੰਨਾ ਚਿਰ ਉਸ਼ਾ ਅਨੰਦ ਦਾ ਚੈਕਅਪ ਖਤਮ ਨਾ ਹੋਇਆ ।

"ਸ਼ੁਕਰ ਏ ਮੇਰਾ ਵੀ ਠੀਕ ਠਾਕ ਨਿਕਲਿਆ ਏ," ਉਸ਼ਾ ਅਨੰਦ ਬਾਹਰ ਆਉਂਦੀ ਬੋਲੀ, "ਮੇਰਾ ਦਿਲ ਅਜੇ ਤਕ ਧੜਕੀ ਜਾਂਦਾ ਏ ।"

"ਮੁੜ ਕਦੇ ਬੁਲਾਇਆ ਨੇ ?"

"ਤਿੰਨ ਮਹੀਨਿਆਂ ਨੂੰ ।"

"ਮੈਨੂੰ ਵੀ ਤਿੰਨ ਮਹੀਨਿਆਂ ਨੂੰ ।" ਪਦਮਾ ਚੱਢਾ ਨੇ ਖੁਸ਼ ਹੋ ਕੇ ਆਖਿਆ, "ਅਸੀਂ ਕਾਊਂਟਰ ਤੋਂ ਇਕੋ ਡੇਟ ਪਵਾ ਲੈਨੀਆਂ ਵਾਂ । ਤਿੰਨ ਮਹੀਨਿਆਂ ਨੂੰ ਦੋਵੇਂ ਭੈਣਾਂ ਮੁੜ ਰਲ ਬੈਠਾਂਗੀਆਂ ।"

"ਤਿੰਨ ਮਹੀਨੇ ਮੇਰੇ ਤੋਂ ਮਿਲੇ ਬਗੈਰ ਨਹੀਂ ਰਿਹਾ ਜਾਣਾ । ਸਾਡੇ ਘਰ ਡੀਫੈਂਸ ਕਾਲੋਨੀ ਆਇਆ ਜੇ । ਸਾਡਾ ਨੰਬਰ ਪੀ-162 ਹੈ ।"

"ਆਵਾਂਗੀ । ਜ਼ਰੂਰ ਆਵਾਂਗੀ ਪਰ ਪਹਿਲੇ ਤੁਸੀਂ ਕਿਸੇ ਦਿਨ ਜਨਕਪੁਰੀ ਆਓ । ਸਾਡਾ ਨੰਬਰ ਐਮ 123 ਏ । ਮੈਂ ਤੁਹਾਡਾ ਰਾਹ ਵੇਖਾਂਗੀ ।"

ਕੋਈ ਪੰਦਰ੍ਹਾਂ ਦਿਨਾਂ ਮਗਰੋਂ ਜਦੋਂ ਪਦਮਾ ਚੱਢਾ ਦੀ ਨਜ਼ਰ ਖਿੜਕੀ 'ਚੋਂ ਬਾਹਰ ਪਈ ਤਾਂ ਉਹਨੇ ਆਪਣੇ ਘਰ ਦੇ ਅੱਗੇ ਇਕ ਕਾਰ ਰੁਕਦੀ ਵੇਖੀ । ਸ਼ੋਫਰ ਨੇ ਬਾਹਰ ਨਿਕਲ ਕੇ ਕਾਰ ਦਾ ਦਰਵਾਜ਼ਾ ਖੋਲ੍ਹਿਆ ।

"ਸੁਣ ਲਖਸ਼ਮੀ," ਪਦਮਾ ਚੱਢਾ ਨੇ ਝਾੜੂ ਪੋਚਾ ਕਰਦੀ ਮਾਈ ਨੂੰ ਆਖਿਆ,

“ਇਕ ਜਨਾਨੀ ਸਾਡੇ ਘਰ ਵਲ ਆ ਰਹੀ ਏ । ਆਖ ਦਈਂ ਮੈਂ ਘਰ ਨਹੀਂ । ਆਖ ਦਈਂ ਮੈਂ ਚਾਂਦਨੀ ਚੌਂਕ ਗਈ ਆਂ, ਰਾਤੀਂ ਪਰਤਾਂਗੀ ।”

ਜਦੋਂ ਮੋਟਰ ਚਲੀ ਗਈ ਤਾਂ ਪਸੀਨਾ ਪਸੀਨਾ ਹੋਈ ਪਦਮਾ ਚੱਢਾ ਸਟੋਰ 'ਚੋਂ ਨਿਕਲੀ ।

“ਕੌਣ ਸੀ, ਬੀਬੀ ਜੀ ?” ਲਖਸ਼ਮੀ ਨੇ ਪੁਛਿਆ ।

“ਮੈਨੂੰ ਹਸਪਤਾਲ ਮਿਲੀ ਸੀ । ਬੜੀ ਆਪਣੀ ਡੀਫੈਂਸ ਕਾਲੋਨੀ ਦੀ ਕੋਠੀ ਦੀ ਸ਼ਾਨ ਸਾੜਦੀ ਸੀ । ਹੁਣ ਮੈਨੂੰ ਆਪਣੀ ਕਾਰ ਤੇ ਵਰਦੀ ਵਾਲਾ ਡਰਾਈਵਰ ਵਿਖਾਣ ਆਈ ਸੀ ।”

ਕੁਲ ਗੁਰੂ ਵਸਿਸ਼ਟ

ਜਦੋਂ ਪੋਲੀਸ ਨੇ ਝੋਂਪੜੀਆਂ ਵਿਚੋਂ ਲੁਟ ਦਾ ਮਾਲ ਬਰਾਮਦ ਕਰਨਾ ਸ਼ੁਰੂ ਕੀਤਾ ਤਾਂ ਮੁਕੰਦੀ ਲਾਲ ਦੀ ਖਾਨਿਉਂ ਗਈ। ਏਨਾਂ ਸ਼ੁਕਰ ਕਿ ਕਿਸੇ ਕੈਦ ਸਜ਼ਾ ਦਾ ਧੁੜਕੂ ਨਹੀਂ ਸੀ। ਸਿਰਫ਼ ਹਜ਼ਮ ਕੀਤਾ ਮਾਲ ਉਗਲਨਾ ਪੈਣਾ ਸੀ। ਪਰ ਇਹ ਕਿਹੜਾ ਘਟ ਤਸੀਹਾ ਸੀ। ਮਾਲ ਉਗਲਦਿਆਂ ਅੰਦਰੋਂ ਆਂਦਰਾਂ ਵਲੂੰਧਰੀਆਂ ਜਾਂਦੀਆਂ ਸਨ। ਇਹਦੇ ਨਾਲੋਂ ਤਾਂ ਕੈਦ ਬਾਮੁਸ਼ਕਤ ਢੇਰ ਸੰਖੇਰੀ ਸੀ। ਮਹੀਨੇ ਡੂਢ ਮਗਰੋਂ ਲੁਟਿਆ ਮਾਲ ਬਰਾਮਦ ਕਰਵਾਣਾ ਕਿਥੋਂ ਦਾ ਕਾਨੂੰਨ ਸੀ। ਨਿਰਾ ਡਾਢਿਆਂ ਦਾ ਨਿਆਂ। ਬੰਦਾ ਪੁਛੇ, ਜੇ ਮਗਰੋਂ ਬਰਾਮਦ ਹੀ ਕਰਵਾਣਾ ਸੀ ਤਾਂ ਪਹਿਲੋਂ ਲੁਟਣ ਹੀ ਕਿਉਂ ਦਿੱਤਾ। ਏਸ ਹਸਾਬ ਤਾਂ ਉਹੀਓ ਸੁਘੜ ਸਿਆਣੇ ਸਨ ਜਿਹੜੇ ਹਰਿਆਨੇ ਵਾਪਸ ਜਾਂਦੇ ਹੋਏ ਕਲ੍ਹਰ ਟੀ. ਵੀ. ਤੇ ਵੀ. ਸੀ. ਆਰ ਪੰਜ ਪੰਜ ਸੌ ਤੋਂ ਵੇਚ ਗਏ ਸਨ। ਉਹਨੂੰ ਇਹ ਸਿਆਣਪ ਕਿਉਂ ਨਾ ਸੁਝੀ। ਕਲ੍ਹਰ ਟੀ. ਵੀ. ਉਹਨੇ ਹਿੱਕ ਨਾਲ ਚਮੜੀ ਰਖਿਆ ਤੇ ਹੁਣ ਪੋਲੀਸ ਉਹ ਕਲ੍ਹਰ ਟੀ. ਵੀ. ਉਹਦੀ ਪੀਚਵੀਂ ਗਲਵਕੜੀ 'ਚੋਂ ਪੂਰ ਕੇ ਲੈ ਜਾਏਗੀ ਤੇ ਉਹਦਾ ਫਟੜ ਦਿਲ ਲਹੂ ਲੁਹਾਨ ਹੋਇਆ ਪਿਛੇ ਪਿਸਟਦਾ ਜਾਏਗਾ।

ਏਨੇ ਵਰ੍ਹੇ, ਮੁਕੰਦੀ ਲਾਲ ਨੇ ਸੋਚਿਆ, ਉਹਨੂੰ ਦਿੱਲੀ ਵਿਚ ਭਠ ਝੋਂਕਦਿਆਂ ਲੰਘ ਗਏ ਸਨ। ਸਰਕਾਰ ਨੇ ਵੀ ਕਈ ਸੂਤਰੀ ਪ੍ਰੋਗਰਾਮ ਬਣਾ ਬਣਾ ਕੇ ਉਹਦੀ ਗ਼ਰੀਬੀ ਦੂਰ ਕਰਨ ਲਈ ਵਾਹ ਲਾਈ ਸੀ। ਪਰ ਗ਼ਰੀਬੀ ਦੀ ਜ਼ਹਿਮਤ ਐਸੀ ਸੀ ਕਿ ਜਿੰਨਾਂ ਕੋਈ ਇਹਨੂੰ ਮਗਰੋਂ ਲਾਹਣ ਦਾ ਜਤਨ ਕਰਦਾ, ਭਖੜੇ ਵਾਂਗੂ ਉਨੀ ਇਹ ਹੋਰ ਚੰਬੜਦੀ। ਅਖੀਰ ਇਕ ਦਿਨ ਐਸਾ ਆਇਆ, ਮੁਕੰਦੀ ਲਾਲ ਨੇ ਸੋਚਿਆ, ਕਿ ਦੇਸ਼ ਦੀ ਏਕਤਾ ਤੇ ਅਖੰਡਤਾ ਲਈ ਦੇਸ਼ ਦੀ ਪਰਧਾਨ ਮੰਤਰੀ ਨੂੰ ਆਪਣੇ ਪ੍ਰਾਣਾਂ ਦੀ ਆਹੂਤੀ ਦੇਣੀ ਪਈ। ਤਦੋਂ ਦਿੱਲੀ ਅਤੇ ਕਾਨ੍ਹਪੁਰ ਦੇ ਗ਼ਰੀਬਾਂ ਨੂੰ ਖੁਲ੍ਹੀ ਛੂਟ ਮਿਲ ਗਈ ਕਿ ਉਹ ਆਪਣੀ ਹੱਥੀਂ ਆਪਣੀ ਗ਼ਰੀਬੀ ਦੂਰ ਕਰਨ ਦਾ ਇਕ ਸਿਰਤੋੜ ਜਤਨ ਕਰ ਵੇਖਣ। ਤੇ ਇਹ ਏਸੇ ਜਤਨ ਦਾ ਸਦਕਾ ਸੀ ਕਿ ਉਹ ਜਿਨ੍ਹਾਂ ਨੂੰ ਢੇਰ ਅੱਖਾਂ ਮਲ ਮਲ ਕੇ ਵੀ ਕਦੀ ਟਰਾਂਸਮਿਟਰ ਵੇਖਣਾ ਨਸੀਬ ਨਹੀਂ ਸੀ ਹੋਇਆ, ਉਨ੍ਹਾਂ ਦੀਆਂ ਝੁਗੀਆਂ ਵਿਚੋਂ ਅੱਜ ਕਲ੍ਹਰ ਟੀ. ਵੀ., ਵੀ. ਸੀ. ਆਰ,

ਗੀਜਰ, ਫਰਿਜ ਤੇ ਵਾਸ਼ਿੰਗ ਮਸ਼ੀਨਾਂ ਬਰਾਮਦ ਹੋ ਰਹੀਆਂ ਸਨ ।

ਮਹੀਨਾ ਖੰਡ ਝੁਗੀਆਂ ਝੋਂਪੜੀਆਂ ਵਾਲੇ ਬੜੇ ਨਾਢੂ ਖਾਨ ਬਣੇ ਰਹੇ ਸਨ । ਅਖੀਰ ਸਰਕਾਰ ਨੇ ਉਨ੍ਹਾਂ ਦੀ ਗਰੀਬੀ ਕੱਟ ਦਿੱਤੀ ਸੀ । ਈਸ਼ਵਰ ਦੀ ਇਸ ਦੁਨੀਆਂ ਵਿਚ ਦੇਰ ਜ਼ਰੂਰ ਸੀ ਪਰ ਹਨੇਰ ਨਹੀਂ ਸੀ । ਝੁਗੀਆਂ ਝੋਂਪੜੀਆਂ ਵਿਚ ਰੋਣਕਾਂ ਲਗ ਗਈਆਂ ਸਨ । ਰੱਬ ਨੇ ਛਪਰ ਪਾੜ ਕੇ ਅਣ-ਕਿਆਸੀਆਂ ਨਿਆਮਤਾਂ ਬਖਸ਼ ਦਿੱਤੀਆਂ ਸਨ । ਝੁਗੀਆਂ ਦੀਆਂ ਸਵਾਣੀਆਂ ਜੋ ਕਲ੍ਹ ਤੀਕ ਕੋਠੀਆਂ ਵਿਚ ਜੁਠੇ ਭਾਂਡੇ ਮਾਂਜੇਦੀਆਂ ਤੇ ਝਾੜੂ ਪੋਚਾ ਕਰਦੀਆਂ ਸਨ, ਹੁਣ ਸਾਰਾ ਦਿਨ ਧੁੱਪ ਸੋਕਦੀਆਂ ਤੇ ਸ਼ੀਸ਼ਾ ਸਾਹਮਣੇ ਰਖ ਕੇ ਕੰਘੀਆਂ ਪਟੀਆਂ ਸੰਵਾਰਦੀਆਂ ਰਹਿੰਦੀਆਂ । ਪਰ ਮਾਲ ਬਰਾਮਦ ਕਰਨ ਦੀ ਮੁਹਿੰਮ ਨਾਲ ਝੁਗੀਆਂ ਝੋਂਪੜੀਆਂ ਦਾ ਮਾਵਾ ਲਬਣਾ ਸੁਰੂ ਹੋ ਗਿਆ ।

ਬਰਾਮਦ ਹੋਇਆ ਮਾਲ ਕਿਥੇ ਜਾਂਦਾ ਸੀ, ਇਹ ਕੋਈ ਨਹੀਂ ਸੀ ਜਾਣਦਾ । ਪਰ ਇਕ ਗੱਲ ਨਿਸਚੇ ਨਾਲ ਕਹੀ ਜਾ ਸਕਦੀ ਸੀ ਕਿ ਇਹ ਮਾਲ ਮਾਲਕਾਂ ਜਾਂ ਉਨ੍ਹਾਂ ਦੇ ਵਾਰਸਾਂ ਪਾਸ ਨਹੀਂ ਸੀ ਪਹੁੰਚਦਾ, ਕਿਉਂਜੋ ਮਾਲਕ ਤੇ ਉਨ੍ਹਾਂ ਦੇ ਵਾਰਸ ਏਸ ਜਹਾਨੋਂ ਹੀ ਕੂਚ ਕਰ ਗਏ ਸਨ । ਉਹ ਉਥੇ ਪਹੁੰਚ ਗਏ ਸਨ ਜਿਥੇ ਕਿਸੇ ਟੀ. ਵੀ., ਕਿਸੇ ਫਰਿਜ, ਕਿਸੇ ਗੀਜਰ, ਕਿਸੇ ਵਾਸ਼ਿੰਗ ਮਸ਼ੀਨ ਦੀ ਲੋੜ ਨਹੀਂ ਸੀ । ਲੋਹੇ ਦੀ ਲਾਠ ਦੀ ਇਕੋ ਮਾਰੂ ਸਟ ਉਨ੍ਹਾਂ ਦੇ ਸਿਰ ਵਿਚ ਵਜੀ ਸੀ ਤੇ ਉਹ ਅਧਮੋਏ ਹੋ ਕੇ ਡਿੱਗ ਪਏ ਸਨ । ਮਗਰੋਂ ਉਨ੍ਹਾਂ ਦੀ ਰੜਫ਼ਨੀ ਦਾ ਸੰਤਾਪ ਹਰਨ ਲਈ ਗਰੀਬੀ ਹਟਾਉਣ ਵਾਲੀਆਂ ਭੀੜਾਂ ਨੇ ਰੱਬ ਤਰਸੀ ਕਰ ਕੇ ਉਨ੍ਹਾਂ ਉਤੇ ਪੈਟਰੋਲ ਛਿੜਕ ਕੇ ਉਨ੍ਹਾਂ ਨੂੰ ਜੀਉਂਦਿਆਂ ਸਾੜ ਦਿੱਤਾ ਸੀ ।

ਅੱਜ ਕਿਤੋਂ ਮੁਕੰਦੀ ਲਾਲ ਨੂੰ ਭਿਣਕ ਪੈ ਗਈ ਸੀ ਕਿ ਕਲ੍ਹ ਸਰਘੀ ਨੂੰ ਪੌਲੀਸ ਨੇ ਕਲਿਆਨਪੁਰੀ ਦੀਆਂ ਝੁਗੀਆਂ ਤੇ ਛਾਪਾ ਮਾਰਨਾ ਸੀ । ਸੁਣ ਕੇ ਉਹਦਾ ਖਾਣ ਪੀਣ ਹਰਾਮ ਹੋ ਗਿਆ । ਬਸ ਬੀੜੀ ਤੇ ਬੀੜੀ ਫੂਕਦਾ ਰਿਹਾ ਤੇ ਬੇਧਿਆਨੀ ਵਿਚ ਥਿਰੀ ਵੀਲਰ ਤੇ ਸਵਾਰੀਆਂ ਢੋਂਦਾ ਰਿਹਾ । ਤਾਰ ਉਹਦੀ ਕਿਤੇ ਹੋਰ ਵਜਦੀ ਸੀ । ਦੋ ਵਾਰੋਂ ਉਹਦਾ ਐਕਸੀਡੈਂਟ ਹੁੰਦਾ ਹੁੰਦਾ ਬਚਿਆ । ਪਰ ਭਾਵੇਂ ਉਹਦਾ ਮਨ ਸਾਰਾ ਦਿਨ ਉਧੇੜ ਬੁਣ ਵਿਚ ਉਲਝਿਆ ਰਿਹਾ, ਉਹਨੂੰ ਕੋਈ ਸਬੀਲ ਨਾ ਸੁਝੀ । ਇਕ ਗੱਲ ਉਹਨੇ ਨਿਸਚੇ ਕਰ ਲਈ ਸੀ । ਉਹ ਜਾਨ ਦੇ ਦਏਗਾ ਪਰ ਕਦਾਚਿਤ ਆਪਣੀ ਟੀ. ਵੀ. ਪੌਲੀਸ ਦੇ ਹਵਾਲੇ ਨਹੀਂ ਕਰੇਗਾ ।

ਬੀੜੀਆਂ ਦੇ ਲੋਰ ਵਿਚ ਆਪਣੇ ਹੱਕ ਦੀ ਰਾਖੀ ਖਾਤਰ ਜਾਨ ਦੇਣੀ ਔਖੀ ਨਹੀਂ ਸੀ ਲਗਦੀ । ਪਰ ਜਦੋਂ ਉਹ ਥਿਰੀ ਵੀਲਰ ਦੇ ਮਾਲਕ ਦਾ ਕਿਰਾਇਆ ਭਰ ਕੇ ਭੁੱਖਾ ਭਾਣਾ ਢਾਬੇ ਵਲ ਜਾ ਰਿਹਾ ਸੀ ਤਾਂ ਜਾਨ ਦੇਣ ਦੇ ਇਰਾਦੇ ਦਾ ਮੂੰਹ ਧੁਆਂਖ ਘੜਾ ਸੀ । ਪੌਲੀਸ ਦੇ ਸਾਹਮਣੇ ਵਡੇ ਵਡੇ ਖਬੀਖਾਨਾਂ ਦੀ ਤਹਿਮਦ ਲਿਬੜ ਘੜਦੀ ਸੀ, ਉਹ, ਮੁਕੰਦੀ ਲਾਲ ਕਿਹੜੀ ਗਿਣਤੀ ਵਿਚੋਂ ਸੀ । ਰੋਟੀ ਖਾਣ ਮਗਰੋਂ ਉਹਦੀ ਸੁਰਤ ਰਤਾ ਕੁ ਸੰਭਲੀ ਤੇ ਜਦੋਂ ਉਹਨੇ ਤੱਤੀ ਤੱਤੀ ਚਾਹ ਦਾ ਸੁੜਾਕਾ ਮਾਰਿਆ ਤਾਂ ਅੱਖ ਪਲਕਾਰੇ ਵਿਚ ਇਕ ਸਬੀਲ ਉਹਦੇ ਮਨ ਵਿਚ ਲਿਸ਼ਕ ਪਈ । ਹੈਰਾਨੀ ਤਾਂ

ਇਹ ਸੀ ਕਿ ਇਹ ਸਿਧ ਪਧਰੀ ਜਹੀ ਸਬੀਲ ਉਹਨੂੰ ਸਾਰਾ ਦਿਨ ਕਿਉਂ ਨਾ ਸੁਝੀ ।

ਨਠਦਾ ਨਠਦਾ ਉਹ ਆਪਣੀ ਝੁਗੀ ਵਿਚ ਅਪੜਿਆ । ਟੀ. ਵੀ. ਇਕ ਪਾਟੀ ਖੋਲੀ ਵਿਚ ਬੰਨ੍ਹ ਕੇ ਥਿਰੀ ਵੀਲਰ ਦੀ ਸੀਟ ਤੇ ਰਖਿਆ । ਅਤੇ ਥਿਰੀ ਵੀਲਰ ਮਾਡਲ ਟਾਉਨ ਵਲ ਹਕ ਦਿੱਤਾ ਜਿਥੇ ਇਕ ਸੇਠ ਦੀ ਕੋਠੀ ਵਿਚ ਉਹਦਾ ਯਾਰ ਜੰਗ ਬਹਾਦਰ ਪਿਛਲੇ ਬਾਰਾਂ ਵਰ੍ਹਿਆਂ ਤੋਂ ਚੋਕੀਦਾਰੀ ਕਰਦਾ ਸੀ । ਮੁਕੰਦੀ ਲਾਲ ਨੇ ਖੁਦ ਇਸ ਕੋਠੀ ਵਿਚ ਡੇਢ ਸਾਲ ਡਰਾਈਵਰੀ ਕੀਤੀ ਸੀ । ਪਰ ਪਿਛਲੇ ਸਾਲ ਉਹ ਕਵਿਆ ਗਿਆ ਸੀ ਕਿਉਂਜੋ ਪੈਟਰੋਲ ਪੰਪ ਵਾਲਿਆਂ ਨਾਲ ਰਲ ਕੇ ਉਹਨੇ ਝੂਠੀਆਂ ਰਸੀਦਾਂ ਬਣਵਾਈਆਂ ਸਨ ਤੇ ਉਹਦੀ ਬੇਈਮਾਨੀ ਪਕੜੀ ਗਈ ਸੀ ।

ਜੰਗ ਬਹਾਦਰ ਬੇਈਮਾਨੀ ਕਰਨ ਵਾਲੇ ਦੇ ਰਾਹ ਨਹੀਂ ਸੀ ਲੰਘਦਾ । ਪਿਛਲੇ ਸਾਲ ਜਦੋਂ ਮੁਕੰਦੀ ਲਾਲ ਨੂੰ ਨੌਕਰੀ ਤੋਂ ਜਵਾਬ ਮਿਲਿਆ ਤਾਂ ਕਿੰਨੇ ਦਿਨ ਜੰਗ ਬਹਾਦਰ ਦੇ ਮੂੰਹ ਵਿਚ ਨਿੰਮ ਘੁਲੀ ਰਹੀ ਸੀ । ਮੁਕੰਦੀ ਲਾਲ ਲਈ ਜੰਗ ਬਹਾਦਰ ਦੇ ਦਿਲ ਵਿਚ ਇਕ ਰਾਖਵੀਂ ਥਾਂ ਸੀ । ਪਿਛਲੇ ਵਰ੍ਹੇ ਜਦੋਂ ਕੋਠੀ ਦੇ ਮਾਲਕ ਨੈਨੀਤਾਲ ਗਏ ਹੋਏ ਸਨ ਤੇ ਸਾਂਹਸੀ ਚੌਰਾਂ ਦੀ ਧਾੜ ਜੰਗ ਬਹਾਦਰ ਨੂੰ ਅਧਮੋਇਆ ਕਰਕੇ ਸੁਟ ਗਈ ਸੀ ਤਾਂ ਮੁਕੰਦੀ ਲਾਲ ਹੀ ਉਹਨੂੰ ਟੈਕਸੀ ਵਿਚ ਪਾ ਕੇ ਹਸਪਤਾਲ ਲੈ ਗਿਆ ਸੀ । ਤਾਂ ਵੀ ਖ਼ੂਨ ਦੀਆਂ ਦੋ ਬੋਤਲਾਂ ਚੜ੍ਹੀਆਂ ਸਨ । ਹਸਪਤਾਲ ਪੁਚਾਣ ਵਿਚ ਮਾਸਾ ਢਿਲ ਹੋ ਜਾਂਦੀ ਤਾਂ ਜੰਗ ਬਹਾਦਰ ਵੈਤਰਨੀ ਤਰ ਕੇ ਧਰਮਰਾਜ ਦੇ ਦੁਆਰ ਜਾ ਪੁਜਦਾ ।

ਜਦੋਂ ਜੰਗ ਬਹਾਦਰ ਨੇ ਸੁਣਿਆ ਕਿ ਮੁਕੰਦੀ ਲਾਲ ਨੇ ਦਿੱਲੀ ਦੇ ਬੇਗੁਨਾਹ ਸਿੱਖਾਂ ਵਿਰੁਧ ਹੋਈ ਲੁੱਟ ਮਾਰ ਵਿਚ ਹਿੱਸਾ ਲਿਆ ਸੀ ਤਾਂ ਉਹਦੇ ਦਿਲ ਵਿਚ ਮੁਕੰਦੀ ਲਾਲ ਲਈ ਰਾਖਵੀਂ ਥਾਂ ਤੇ ਚੌਖਾ ਸਾਰਾ ਘਟਾ ਪੈ ਗਿਆ । ਜੰਗ ਬਹਾਦਰ ਨੇ ਮੁਕੰਦੀ ਨੂੰ ਲਾਅਨਤਾਂ ਭੇਜੀਆਂ, ਫਿਟਕਾਰਾਂ ਪਾਈਆਂ ਪਰ ਉਹਦੇ ਨਾਲੋਂ ਦੋਸਤੀ ਦਾ ਨਾਤਾ ਨਾਂ ਤੋੜ ਸਕਿਆ ਕਿਉਂਜੋ ਇਸ ਦੋਸਤੀ ਵਿਚ ਸੂਹੇ ਖ਼ੂਨ ਦੀਆਂ ਦੋ ਬੋਤਲਾਂ ਧੜਕਦੀਆਂ ਸਨ ।

ਟੀ. ਵੀ. ਆਪਣੇ ਕੁਆਰਟਰ ਵਿਚ ਰਖਣੇ ਜੰਗ ਬਹਾਦਰ ਨੇ ਬੜੀ ਕਰੜਾਈ ਨਾਲ ਸਿਰ ਫੇਰਿਆ । ਸੇਠ ਰਾਮ ਪਰਸਾਦ ਦੀ ਕੋਠੀ ਦੇ ਚੋਕੀਦਾਰ ਦੇ ਕੁਆਰਟਰ ਵਿਚ ਲੁਟ ਦਾ ਮਾਲ । ਇਸ ਗੱਲ ਦਾ ਸੁਆਲ ਹੀ ਨਹੀਂ ਸੀ ਉਠਦਾ । ਪਰ ਜਿਉਂ ਜਿਉਂ ਮੁਕੰਦੀ ਲਾਲ ਨੇ ਉਹਦੀ ਠੋਡੀ ਹੱਥ ਲਾਇਆ, ਜਿਉਂ ਜਿਉਂ ਉਹਦੇ ਗੱਭੇ ਘੁਟੇ, ਜਿਉਂ ਜਿਉਂ ਲਿਲ੍ਹਕੜੀਆਂ ਲਈਆਂ, ਤਿਉਂ ਤਿਉਂ ਜੰਗ ਬਹਾਦਰ ਦੀ ਕਰੜਾਈ ਨਰਮ ਪੈਂਦੀ ਗਈ । ਉਹ ਅਜੇ ਵੀ ਨਾਂਹ ਵਿਚ ਸਿਰ ਹਿਲਾ ਰਿਹਾ ਸੀ, ਪਰ ਉਹਦੀ ਦੇਸ ਨਾਂਹ ਵਿਚ ਚੌਖੀ ਸਾਰੀ ਹਾਂ ਰਲ ਗਈ ਜਾਪਦੀ ਸੀ ।

"ਠੀਕ ਹੈ ।" ਅਖ਼ੀਰ ਜੰਗ ਬਹਾਦਰ ਨੇ ਆਖਿਆ, "ਸੇਠ ਤੇ ਉਹਦਾ ਪਰਵਾਰ ਦੋ ਮਹੀਨੇ ਲਈ ਅਮਰੀਕਾ ਦੀ ਸੈਰ ਲਈ ਗਏ ਹਨ । ਉਨ੍ਹਾਂ ਦੇ ਪਰਤਣ ਤੋਂ ਪਹਿਲਾਂ ਇਹ ਟੀ. ਵੀ. ਤੈਨੂੰ ਏਥੋਂ ਚੁਕਣਾ ਹੋਵੇਗਾ ।"

ਮੁਕੰਦੀ ਲਾਲ ਹਰ ਸ਼ਰਤ ਲਈ ਤਿਆਰ ਸੀ । ਦੋ ਮਹੀਨੇ ਕਿਸ ਨੇ ਵੇਖੇ ਸਨ ।

ਉਦੋਂ ਤੀਕ ਪੋਲੀਸ' ਸਭ ਝੁਗੀ ਝੋਂਪੜੀ ਬਸਤੀਆਂ ਵਿਚ ਟਕਰਾਂ ਮਾਰ ਕੇ ਆਪਣੀ ਕਾਰਵਾਈ ਮੁਕੰਮਲ ਕਰ ਚੁਕੀ ਹੋਵੇਗੀ।

ਮੁਕੰਦੀ ਲਾਲ ਨੂੰ ਕਲ੍ਹਰ ਟੀ. ਵੀ. ਦਾ ਸੁਆਮੀ ਬਣਿਆਂ ਡੇਢ ਮਹੀਨਾ ਹੋ ਗਿਆ ਸੀ ਪਰ ਲਾਂ ਕੇ ਉਹਨੇ ਇਕ ਵਾਰੀ ਵੀ ਨਹੀਂ ਸੀ ਵੇਖਿਆ, ਕਿਉਂਜੋ ਕਲਿਆਨਪੁਰੀ ਉਹਦੀ ਝੁਗੀ ਵਿਚ ਬਿਜਲੀ ਦਾ ਕੋਈ ਪ੍ਰਬੰਧ ਨਹੀਂ ਸੀ। ਜੰਗ ਬਹਾਦਰ ਦੇ ਪਸੀਜ ਜਾਣ ਨਾਲ ਮੁਕੰਦੀ ਲਾਲ ਦੇ ਦੋਹੀਂ ਹੱਥੀਂ ਲੱਭੂ ਆ ਗਏ। ਇਕ ਤਾਂ ਉਹਦਾ ਕਲ੍ਹਰ ਟੀ. ਵੀ. ਕੋਠੀ ਦੇ ਸਰਵੈਂਟ ਕੁਆਰਟਰ ਵਿਚ ਸੁਰਖਿਅਤ ਹੋ ਗਿਆ। ਦੂਜਾ ਹੁਣ ਉਹ, ਕਲ੍ਹਰ ਟੀ. ਵੀ. ਦਾ ਸਵਾਮੀ ਮੁਕੰਦੀ ਲਾਲ, ਜਦੋਂ ਚਾਹੇ ਆ ਕੇ ਟੀ. ਵੀ. ਵੇਖ ਸਕਦਾ ਸੀ।

ਅੱਜ ਕਲ੍ਹ ਟੀ. ਵੀ. ਤੇ ਰਾਮਾਇਨ ਵਿਖਾਈ ਜਾ ਰਹੀ ਸੀ। ਇਸ ਪ੍ਰੋਗਰਾਮ ਦੀ ਮੁਕੰਦੀ ਲਾਲ ਨੇ ਬੜੀ ਸੋਭਾ ਸੁਣੀ ਸੀ। ਦੇਸ਼ ਭਰ ਵਿਚ ਘਰ ਘਰ ਅੰਦਰ ਅਪਾਰ ਸ਼ਰਧਾ ਨਾਲ ਇਹ ਪ੍ਰੋਗਰਾਮ ਵੇਖਿਆ ਜਾਂਦਾ ਸੀ। ਏਥੋਂ ਤੀਕ ਕਿ ਹਰ ਐਤਵਾਰ ਨੂੰ ਸਵੇਰੇ ਨੌਂ ਤੋਂ ਦਸ ਵਜੇ ਤੀਕ, ਜਦੋਂ ਇਹ ਪ੍ਰੋਗਰਾਮ ਵਿਖਾਇਆ ਜਾਂਦਾ ਸੀ, ਦਿੱਲੀ ਦੀਆਂ ਸੜਕਾਂ ਬਾਜ਼ਾਰ ਸੁੰਨੇ ਹੋ ਜਾਂਦੇ ਸਨ। ਜਿਵੇਂ ਸਾਰੇ ਦਿੱਲੀ ਵਾਸੀ ਤੀਰਥ ਯਾਤਰਾ ਲਈ ਦਿੱਲੀ ਤੋਂ ਅਯੁਧਿਆ ਪਧਾਰ ਗਏ ਹੋਣ। ਬਿਰੀ ਵੀਲਰ ਨੂੰ ਕੋਈ ਸਵਾਰੀ ਮਿਲਦੀ ਤਾਂ ਦਸ ਵਜੇ ਤੋਂ ਬਾਅਦ ਮਿਲਦੀ, ਜਦੋਂ ਇਹ ਸੀਰੀਅਲ ਮੁਕਦਾ ਅਤੇ ਰਾਜਧਾਨੀ ਦੀ ਜ਼ਿੰਦਗੀ ਮੁੜ ਹਰਕਤ ਵਿਚ ਆਉਂਦੀ। ਤੇ ਜਦੋਂ ਸਵਾਰੀਆਂ ਆਪਸ ਵਿਚ ਸੀਰੀਅਲ ਦੀਆਂ ਗੱਲਾਂ ਕਰਦੀਆਂ ਤਾਂ ਬਿਰੀ ਵੀਲਰ ਚਲਾਣ ਵਾਲੇ ਹੁਏ ਭਰਦੇ, ਜਿਨ੍ਹਾਂ ਕੰਲ ਨਾ ਟੀ. ਵੀ. ਸੀ ਤੇ ਨਾ ਹੀ ਰੋਜ਼ੀ ਰੋਜ਼ਗਾਰ ਦੇ ਟੰਟੇ ਕਾਰਨ ਵਿਹਲ ਸੀ। ਪਰ ਮੁਕੰਦੀ ਲਾਲ ਕੇਵਲ ਹੁਏ ਹੀ ਨਾ ਭਰਦਾ। ਉਹਦੇ ਕਾਲਜੇ ਵਿਚ ਵੀ ਰੁਗ ਭਰੇ ਜਾਂਦੇ। ਉਹਦੀ ਤ੍ਰਾਸਦੀ ਦੂਹਰੀ ਸੀ ਕਿਉਂ ਜੋ ਟੀ. ਵੀ. ਕੋਲ ਹੁੰਦਿਆਂ ਸੁੰਦਿਆਂ ਉਹ ਰਾਮਾਇਨ ਨਹੀਂ ਸੀ ਵੇਖ ਸਕਦਾ।

ਪਰ ਹੁਣ ਤਾਂ ਪ੍ਰਭੂ ਨੇ ਉਹਦੀ ਸੁਣ ਲਈ ਸੀ। ਹੁਣ ਹਰ ਐਤਵਾਰ ਉਹ ਮਾਡਲ ਟਾਉਨ ਆਪਣੇ ਯਾਰ ਜੰਗ ਬਹਾਦਰ ਨਾਲ ਰਾਮਾਇਨ ਵੇਖਿਆ ਕਰੇਗਾ ਤੇ ਕੋਈ ਰੜਾ ਰਾਟੀਕੀਨ, ਕੋਈ ਕੜਾ ਪੋਲੀਸ ਕਪਤਾਨ ਉਹਨੂੰ ਏਦਾਂ ਕਰਨੋਂ ਨਹੀਂ ਸੀ ਹੋੜ ਸਕਦਾ।

ਅਗਲੇ ਐਤਵਾਰ ਨੂੰ ਅਜੇ ਪੂਰੇ ਛੇ ਦਿਨ ਰਹਿੰਦੇ ਸਨ। ਇਹ ਛੇ ਦਿਨ ਮੁਕੰਦੀ ਲਾਲ ਨੂੰ ਛੇ ਜੁਗ ਹੋ ਕੇ ਬੀਤੇ। ਸਾਰੇ ਵਾਰ ਇਕ ਇਕ ਕਰਕੇ ਆ ਰਹੇ ਸਨ। ਜੇ ਕੋਈ ਨਹੀਂ ਸੀ ਆ ਰਿਹਾ ਤਾਂ ਉਹ ਐਤਵਾਰ ਸੀ। ਮੁਕੰਦੀ ਲਾਲ ਨੂੰ ਲਗਦਾ ਜਿਵੇਂ ਕਾਲ ਚੱਕਰ ਦਾ ਰਾਵਣ ਐਤਵਾਰ ਦਾ ਅਪਹਰਨ ਕਰਕੇ ਲੈ ਗਿਆ ਸੀ।

ਅਖੀਰ ਜਦੋਂ ਸਨਿਫਰਵਾਰ ਦੀ ਲੰਮੀ ਤਿਕਾਲ ਅਤੇ ਲੰਮੇਰੀ ਰਾਤ ਮੁਕਣ ਮਗਰੋਂ ਐਤਵਾਰ ਚੜ੍ਹਿਆ ਤਾਂ ਸਰਘੀ ਵੇਲੇ ਉਠ ਕੇ ਮੁਕੰਦੀ ਲਾਲ ਨੇ ਇਸ਼ਨਾਨ ਕਰਕੇ ਮੱਥੇ ਤਿਲਕ ਲਾਇਆ ਤੇ ਚਿੱਟਾ ਧੌਤੀ ਕੁਰਤਾ ਪਹਿਨਿਆ। ਇਹ ਕਪੜੇ ਉਹ ਕੇਵਲ ਮਸਿਆ ਪੂਰਨਮਾਸੀ ਨੂੰ ਮੰਦਰ ਜਾਣ ਵੇਲੇ ਪਹਿਨਿਆ ਕਰਦਾ ਸੀ। ਤਿਆਰ

ਹੋ ਕੇ ਉਹਨੇ ਆਪਣੇ ਥਿਰੀ ਵੀਲਰ ਦੀ ਮੁਹਾਰ ਮਾਡਲ ਟਾਉਨ ਵਲ ਮੋੜ ਲਈ । ਰਾਹ ਵਿਚ ਕਈ ਲੋਕਾਂ ਨੇ ਉਹਨੂੰ ਹੱਥ ਦਿੱਤਾ ਪਰ ਉਹਨੇ ਕੋਈ ਸਵਾਰੀ ਨਾ ਚੁਕੀ । ਉਸ ਵੇਲੇ ਉਹਦੀ ਲਿਵ ਰਾਮਾਇਨ ਦੀ ਤਾਘ ਵਿਚ ਜੁੜੀ ਸੀ ਤੇ ਉਹ ਆਪਣੀ ਇਕਾਗਰ ਬਿਰਤੀ ਵਿਚ ਵਿਘਨ ਨਹੀਂ ਸੀ ਪਾਣਾ ਚਾਹੁੰਦਾ । ਰਾਹ ਵਿਚ ਉਹ ਰੁਕਿਆ ਤਾਂ ਸਹੀ ਪਰ ਸਿਰਫ਼ ਗੁਟੇ ਦਾ ਹਾਰ ਅਤੇ ਅਗਰਬਤੀ ਖਰੀਦਣ ਲਈ ।

ਪਾਟੀ ਖੋਲੀ ਦੀਆਂ ਗੰਢਾਂ ਬੋਹਲਕੇ ਉਹਨੇ ਟੀ. ਵੀ. ਨੂੰ ਬੰਧ-ਮੁਕਤ ਕੀਤਾ । ਫੇਰ ਉਹਨੂੰ ਏਦਾਂ ਪੂੰਝਿਆ, ਸਵਾਰਿਆ ਅਤੇ ਪਲੇਸਿਆ ਜਿਵੇਂ ਉਹ ਉਹਦੀ ਮਹਿਬੂਬਾ ਹੋਵੇ । ਫੇਰ ਉਹਨੇ ਗੁਟੇ ਦਾ ਹਾਰ ਟੀ. ਵੀ. ਉਤੇ ਖਿਲਾਰ ਦਿੱਤਾ । ਤੇ ਜਦੋਂ ਅਗਰਬਤੀ ਜਲਾ ਕੇ ਮੁਕੰਦੀ ਲਾਲ ਨੇ ਟੀ. ਵੀ. ਸੈਟ ਦੀ ਆਰਤੀ ਉਤਾਰੀ ਤਾਂ ਜੰਗ ਬਹਾਦਰ ਦਾ ਕੁਆਰਟਰ ਚੰਦਨ ਕਸਤੂਰੀ ਦੀ ਸੁਗੰਧੀ ਨਾਲ ਭਰ ਗਿਆ ।

ਜਦੋਂ ਇਸ ਸਾਰੇ ਕਰਮ ਕਾਂਡ ਮਗਰੋਂ ਟੀ. ਵੀ. ਚਾਲੂ ਕੀਤਾ ਗਿਆ ਤਾਂ ਦਸਰਥ ਮਹਾਰਾਜ ਆਪਣੇ ਜੀਉਂਦੇ ਜੀ ਸਾਰਾ ਰਾਜ ਪਾਟ ਸ੍ਰੀ ਰਾਮ ਚੰਦਰ ਨੂੰ ਸੌਂਪਣ ਦਾ ਸੰਕਲਪ ਰਾਜ ਸਭਾ ਨਾਲ ਸਾਂਝਾ ਕਰ ਰਹੇ ਸਨ । ਅਗਲੇ ਸੀਨ ਵਿਚ ਸ੍ਰੀ ਰਾਮ ਚੰਦਰ ਬੜੇ ਦ੍ਰਿੜ੍ਹ ਨਿਸਚੇ ਨਾਲ ਆਖ ਰਹੇ ਸਨ ਕਿ ਪੂਜਯ ਪਿਤਾ ਦੇ ਜੀਵਨ ਕਾਲ ਵਿਚ ਉਨ੍ਹਾਂ ਦਾ ਰਾਜਗੱਦੀ ਤੇ ਕਦਾਚਿਤ ਅਧਿਕਾਰ ਨਹੀਂ ਸੀ ਬਣਦਾ ਤੇ ਉਹ ਕਦੀ ਰਾਜ ਤਿਲਕ ਪਰਵਾਨ ਨਹੀਂ ਕਰਨਗੇ । ਫੇਰ ਕੁਲ ਗੁਰੂ ਵਸਿਸ਼ਟ ਆਏ ਤੇ ਉਹ ਸ੍ਰੀ ਰਾਮ ਨੂੰ ਇਹ ਆਖ ਕੇ ਪਰੇਰਨ ਲਗੇ ਕਿ ਉਨ੍ਹਾਂ ਨੂੰ ਭਾਵਨਾ ਵਿਚ ਨਹੀਂ ਵਹਿਣਾ ਚਾਹੀਦਾ, ਸਗੋਂ ਆਪਣੇ ਕਰਤੱਵ ਦਾ ਪਾਲਣ ਕਰਨਾ ਚਾਹੀਦਾ ਹੈ ।

ਕੁਲ ਗੁਰੂ ਵਸਿਸ਼ਟ ਦੀ ਲੰਮੀ ਦਾੜ੍ਹੀ ਅਤੇ ਸੰਘਣੇ ਭਰਵਟੇ ਵੇਖ ਕੇ ਮੁਕੰਦੀ ਲਾਲ ਨੂੰ ਲਗਾ ਜਿਵੇਂ ਉਹਦੀ ਅਧਮੁਨੀ ਖਸਖਸੀ ਦਾੜ੍ਹੀ ਵਿਚੋਂ ਲਾਟਾਂ ਸੇਕ ਮਾਰ ਉਠੀਆਂ ਹੋਣ । ਉਹਦਾ ਜਬੜਾ ਪੀੜ ਪੀੜ ਕਰ ਉਠਿਆ । ਇਹ ਪੀੜ ਉਹਨੂੰ ਸਮੇਂ ਦੀ ਲਾਮਡੇਰੀ ਨਾਲ ਖਿਚਦੀ ਬਹੁਤ ਪਿਛੇ ਲੈ ਗਈ ਜਦੋਂ ਦੇਸ਼ ਦੀ ਵੰਡ ਹੋਈ ਸੀ ਤੇ ਉਹਦੇ ਮਾਪੇ ਸ਼ੇਖੂਪੁਰੇ ਦੇ ਕਤਲਾਮ ਵਿਚ ਮਾਰੇ ਗਏ ਸਨ । ਉਦੋਂ ਉਹ ਦਸਾਂ ਵਰ੍ਹਿਆਂ ਦਾ ਸੀ । ਫੌਜੀ ਕਾਨਵਾਏ ਵਾਲਿਆਂ ਉਹਨੂੰ ਤੇ ਉਹਦੇ ਮਾਮੇ ਨੂੰ ਲੋਥਾਂ ਦੇ ਢੇਰ ਹੇਠੋਂ ਧੂਹ ਕੇ ਕਢਿਆ ਸੀ । ਖਜਲ ਖੁਆਰ ਹੁੰਦੇ ਅਖੀਰ ਉਹ ਦਿੱਲੀ ਅਪੜੇ । ਉਹਦਾ ਮਾਮਾ ਜਮਾਂਦਰੂ ਆਲਸੀ ਤੇ ਦਰਿਦਰੀ ਸੀ । ਮਿਹਨਤ ਮੁਸ਼ੱਕਤ ਉਹਦੇ ਵਸ ਦਾ ਰੋਗ ਨਹੀਂ ਸੀ । ਦੁਪਹਿਰ ਦੀ ਰੋਟੀ ਉਹ ਅਕਸਰ ਗੁਰਦਵਾਰਾ ਸੀਸ ਗੰਜ ਦੇ ਲੰਗਰ ਵਿਚ ਖਾਂਦੇ । ਮਗਰੋਂ ਮਾਮੇ ਦੀ ਉਸ਼ਕਲ ਪਾ ਕੇ ਮੁਕੰਦੀ ਸੰਗਤ ਦੇ ਜੋੜਿਆਂ ਵਿਚੋਂ ਬੂਟ, ਕੋਈ ਚਪਲ, ਕੋਈ ਸੈਂਡਲ ਚੁਕ ਕੇ ਪਜਾਮੇ ਵਿਚ ਟੁੰਗ ਲੈਂਦਾ ਤੇ ਮਸਕੀਨ ਜਿਹਾ ਮੂੰਹ ਬਣਾ ਕੇ ਬਾਹਰ ਆ ਜਾਂਦਾ । ਉਹ ਜੁੱਤੀ ਉਰਦੂ ਬਾਜ਼ਾਰ ਦੇ ਇਕ ਮੋਚੀ ਕੋਲ ਵੇਚ ਕੇ ਉਹ ਰਾਤ ਦਾ ਡੰਗ ਟਪਾਂਦੇ । ਇਕ ਦਿਨ ਇਕ ਸੇਵਾਦਾਰ ਨੇ ਉਹਨੂੰ ਜੁੱਤੀ ਚੁਰਾਦਿਆਂ ਸਿਰੋਂ ਆਣ ਫੜਿਆ ਤੇ ਇਕ ਜਬਰ ਜੰਗ ਬਪੜ ਉਹਦੇ ਅਲੂਏਂ ਮੂੰਹ ਤੇ ਜੜ੍ਹ ਦਿੱਤਾ । ਉਸ ਬਪੜ ਨਾਲ ਮੁਕੰਦੀ ਦੇ ਸਾਹਮਣੇ ਦੁਨੀਆ ਘੁੰਮ ਗਈ ।

ਪੂਰਾ ਮਹੀਨਾ ਉਹਦਾ ਜਬੜਾ ਪੀੜ ਕਰਦਾ ਰਿਹਾ। ਮੁੜ ਕੇ ਸਾਰੀ ਉਮਰ ਉਹ ਕਿਸੇ ਗੁਰਦਵਾਰੇ ਦੇ ਨੇੜਿਉਂ ਨਾ ਲੰਘਿਆ।

ਅੱਜ ਕੁਲ ਗੁਰੂ ਵਸਿਸ਼ਟ ਦੀ ਲੰਮੀ ਦਾੜੀ ਤੇ ਸੰਘਣੇ ਭਰਵੱਟੇ ਵੇਖ ਕੇ ਉਹਨੂੰ ਉਸ ਸੇਵਾਦਾਰ ਦੀ ਯਾਦ ਆ ਗਈ ਤੇ ਉਨ੍ਹਾਂ ਤਤੀਆਂ ਉਂਗਲਾਂ ਦੀ ਅੱਗ ਇਕ ਵਾਰੀ ਫੇਰ ਮਘ ਉਠੀ।

ਜੰਗ ਬਹਾਦਰ ਨੇ ਮੁਕੰਦੀ ਦੀਆਂ ਭੈਭੀਤ ਅੱਖਾਂ ਵੇਖੀਆਂ ਤੇ ਬੋਲਿਆ—

“ਕੀ ਗੱਲ ਏ ? ਤੇਰੀ ਤਬੀਅਤ ਠੀਕ ਨਹੀਂ ?”

“ਕੁਝ ਨਹੀਂ। ਕੁਝ ਨਹੀਂ।” ਮੁਕੰਦੀ ਲਾਲ ਨੇ ਆਪਣਾ ਜਬੜਾ ਪਲੱਸਦਿਆਂ ਕਿਹਾ।

—ਕੁਲ ਗੁਰੂ ਵਸਿਸ਼ਟ ਦੇ ਪੂਰੇ ਸ੍ਰੀ ਰਾਮ ਚੰਦਰ ਤਿਲਕ ਲਈ ਰਜ਼ਾਮੰਦ ਹੋ ਗਏ। ਅਗਲੀ ਸਵੇਰ ਰਾਜ ਤਿਲਕ ਹੋਣਾ ਸੀ। ਰਾਜ ਤਿਲਕ ਤੋਂ ਪਹਿਲਾਂ ਮਰਯਾਦਾ ਅਨੁਸਾਰ ਸ੍ਰੀ ਰਾਮ ਅਤੇ ਸੀਤਾ ਕੁਲ ਗੁਰੂ ਵਸਿਸ਼ਟ ਦੇ ਚਰਨ ਪੈ ਰਹੇ ਸਨ।

ਅਚਨਚੇਤ ਮੁਕੰਦੀ ਲਾਲ ਨੇ ਆਪਣੀਆਂ ਦੋਵੇਂ ਬਾਹਵਾਂ ਆਪਣੀ ਹਿੱਕ ਤੇ ਘੁਟ ਲਈਆਂ। ਜਿਵੇਂ ਉਹਦੀ ਹਿੱਕ ਵਿਚ ਕੋਈ ਵਦਾਣ ਆਣ ਵੱਜਾ ਹੋਵੇ। ਜੰਗ ਬਹਾਦਰ ਨੂੰ ਲਗਾ ਜਿਵੇਂ ਮੁਕੰਦੀ ਲਾਲ ਦੀਆਂ ਸੱਤੇ ਸੂਧਾਂ ਮਾਰੀਆਂ ਗਈਆਂ ਹੋਣ। ਜਿਵੇਂ ਉਹਦਾ ਸਰੀਰ ਝੂਠਾ ਪੈਂਦਾ ਜਾ ਰਿਹਾ ਹੋਵੇ। ਉਹਦੀਆਂ ਅੱਖਾਂ ਫਿਰ ਗਈਆਂ ਸਨ ਤੇ ਉਹਦੇ ਮੂੰਹ ਵਿਚ ਝਗ ਇਕੱਠੀ ਹੋਣੀ ਸ਼ੁਰੂ ਹੋ ਗਈ ਸੀ। ਜਾਪਦਾ ਸੀ ਉਹਨੂੰ ਦੇਂਦਲ ਭੁਟੇ ਪਈ ਕਿ ਪਈ। ਜੰਗ ਬਹਾਦਰ ਨੇ ਵੇਖਿਆ ਮੁਕੰਦੀ ਨੇ ਦੋਵੇਂ ਹੱਥ ਆਪਣੇ ਮੱਥੇ ਤੇ ਮਾਰੇ ਤੇ ਪਾਣੀ ਹੋਈ ਆਵਾਜ਼ ਵਿਚ ਚੀਖਿਆ—

“ਇਹ ਕੁਲ ਗੁਰੂ ਵਸਿਸ਼ਟ ਨਹੀਂ ਜੇ। ਇਹ ਤਾਂ ਓਹੀਓ ਜੇ ਜਿਸ ਦੀ ਕੋਠੀ ਮੈਂ ਲੁਟੀ ਏ। ਓਹੀਓ ਲੰਮੀ ਚਿੱਟੀ ਦਾੜੀ, ਉਹੀਓ ਚਾਂਦੀ ਵਰਗੇ ਕੇਸ਼ਾਂ ਦਾ ਜੂੜਾ, ਉਹੀਓ ਮਸਤਕ ਦਾ ਤੇਜ਼। ਏਸ ਮਸਤਕ ਨੂੰ ਮੈਂ ਮੋਟੇ ਸਰੀਏ ਨਾਲ ਪਾੜ ਸੁਟਿਆ ਸੀ। ਲਹੂ ਦਾ ਪਾੜਛਾ ਵਹਿ ਭੁਰਿਆ ਸੀ। ਪਰ ਇਹ ਤੇਜ਼ ਨਹੀਂ ਜੇ ਪਾਟਾ। ਵੇਖ ਜੰਗ ਬਹਾਦਰ ਉਹਦੇ ਮਸਤਕ ਵਿਚ ਤ੍ਰਿਸੂਲ ਚਮਕ ਪਿਆ ਏ। ਹਾਏ ਇਹ ਤ੍ਰਿਸੂਲ ਮੇਰੀਆਂ ਅੱਖਾਂ ਵਿਚ ਆਣ ਵੱਜਾ ਏ। ਹੁਣ ਮੈਨੂੰ ਕੁਝ ਨਹੀਂ ਦਿਸਦਾ। ਮੈਂ ਅੰਨ੍ਹਾ ਹੋ ਗਿਆ ਹਾਂ। ਮੈਂ ਅੰਨ੍ਹਾ ਹੋ ਗਿਆ ਹਾਂ।”

ਪਰਮੇਸ਼ਰੀ

ਪਰਮੇਸ਼ਰੀ ਨੇ ਵੇਖਿਆ ਨਸੀਬ ਕੌਰ ਚਾਹ ਦਾ ਗਲਾਸ ਹੱਥ ਵਿਚ ਚੁਕੀ ਚਾਈਂ ਚਾਈਂ ਪੌੜੀਆਂ ਉਤਰ ਰਹੀ ਸੀ। ਪੌੜੀਆਂ ਤਾਂ ਉਹ ਅੱਗੇ ਵੀ ਦਿਨ ਵਿਚ ਤਿੰਨ ਚਾਰ ਵਾਰੀ ਉਤਰਿਆ ਕਰਦੀ ਸੀ ਪਰ ਅੱਜ ਉਹਦੇ ਸਉਲੇ ਚਿਹਰੇ ਤੇ ਇਕ ਟਹਿਕ ਸੀ ਅਤੇ ਉਹਦੇ ਭਾਰੇ ਭੱਦੇ ਕਦਮਾਂ ਵਿਚ ਇਕ ਉਤਾਵਲ ਸੀ। ਇਸ ਟਹਿਕ, ਇਸ ਉਤਾਵਲ ਦਾ ਕਾਰਨ ਪਰਮੇਸ਼ਰੀ ਜਾਣਦੀ ਸੀ। ਸਵੇਰੇ ਸਵੇਰੇ ਅੱਜ ਰਾਜਬੀਰ ਮੁਸਲਮਾਨ ਚੌਧਰੀਆਂ ਦੀ ਹਵੇਲੀ ਵਿਚੋਂ ਇਕ ਵਧੀਆ ਈਰਾਨੀ ਕਾਲੀਨ ਲੁਟ ਲਿਆਇਆ ਸੀ ਅਤੇ ਪੁੱਠੇ ਪੈਰੀਂ ਦੂਜਾ ਫੇਰਾ ਲਾਣ ਉਠ ਨਿਠਿਆ ਸੀ। ਆਪ ਪਰਮੇਸ਼ਰੀ ਨੇ ਉਹਨੂੰ ਵਲ੍ਹੇਟਿਆ ਹੋਇਆ ਕਾਲੀਨ ਮੋਢੇ ਤੇ ਚੁਕੀ ਚੁਬਾਰੇ ਦੀਆਂ ਪੌੜੀਆਂ ਚੜ੍ਹਦਿਆਂ ਵੇਖਿਆ ਸੀ। ਤੇ ਮੁੜਦੀ ਵਾਰ ਜਦੋਂ ਉਹ ਤਿੰਨ ਤਿੰਨ ਪੌੜੀਆਂ ਇਕੱਠੀਆਂ ਉਤਰ ਰਿਹਾ ਸੀ ਤਾਂ ਉਹਦੇ ਮਗਰ ਆਉਂਦੀ ਨਸੀਬ ਕੌਰ ਦੀ ਆਵਾਜ਼ ਪਰਮੇਸ਼ਰੀ ਦੇ ਕੰਨੀਂ ਪਈ ਸੀ—

“ਜਾਹ ਏਦਾਂ ਦੇ ਦੋ ਚਾਰ ਫੇਰੇ ਹੋਰ ਮਾਰ ਆ, ਮਾਂ ਸਦਕੇ।”

ਕਿ ਨਸੀਬ ਕੌਰ ਲੁਟ ਦਾ ਮਾਲ ਘਰ ਲਿਆਉਣ ਲਈ ਆਪਣੇ ਪੁੱਤਰ ਨੂੰ ਉਸਕਲ ਦੇ ਰਹੀ ਸੀ, ਸੋਚ ਕੇ ਪਰਮੇਸ਼ਰੀ ਦਾ ਮੂੰਹ ਕੌੜਾ ਹੋ ਗਿਆ।

“ਕੌੜੀਆ” ਨਸੀਬ ਕੌਰ ਨੇ ਡਿਉਢੀ ਦੀਆਂ ਬਹੁਰਾਂ ਤੇ ਖੜੋਤੇ ਆਪਣੇ ਬਿਹਾਰੀ ਮੁੰਡੇ ਨੂੰ ਆਖਿਆ, “ਜਾਹ ਤੂੰ ਵੀ ਵਹਿੰਦੀ ਗੰਗਾ ਵਿਚ ਹੱਥ ਧੋ ਆ। ਪਜ਼ਾਮਾ ਤੇਰਾ ਕਈ ਦਿਨਾਂ ਦਾ ਪਾਟਾ ਏ। ਹੋਰ ਕੁਸ਼ ਨਹੀਂ ਤਾਂ ਕਿਸੇ ਦੀ ਪਤਲੂਨ ਦੀ ਲੁਟ ਲਿਆ।”

“ਨਹੀਂ ਬੀਬੀ,” ਮੁੰਡੇ ਨੇ ਮੁੰਡੀ ਹਿਲਾਈ, “ਹਮ ਸੇ ਨਹੀਂ ਹੋਗਾ।”

“ਜਾਹ ਵੇ ਕਿਸੇ ਨਾ ਕੰਮ ਦਿਆ,” ਨਸੀਬ ਕੌਰ ਨੇ ਫਿਟਕਾਰਿਆ, “ਤੇਰਾ ਭੋਰਾ ਸੁਖ ਨਹੀਂ।”

ਗਲੀ ਵਿਚ ਸ਼ੌਰ ਸੀ। ਦਗੜ ਦਗੜ ਕਰਦੀਆਂ ਧਾੜਾਂ ਕਦੀ ਏਧਰ ਕਦੀ ਓਧਰ ਲੰਘ ਜਾਂਦੀਆਂ। ਪਟਿਆਲੇ ਵਿਚ ਸੁਤੀਆ ਕਲਾਂ ਜਾਗ ਉਠੀਆਂ ਸਨ। ਹਨੇਰੀ

ਜਿਹੜੀ ਕਤੀ ਦਿਨਾਂ ਤੋਂ ਵਗਣ ਵਗਣ ਕਰਦੀ ਸੀ, ਅੱਜ ਵਗ ਹੀ ਟੁਰੀ ਸੀ । ਪਕਿਸਤਾਨ ਵਿਚ ਮੁਸਲਮਾਨਾਂ ਨੇ ਹਿੰਦੂਆਂ ਸਿੱਖਾਂ ਨੂੰ ਬਲਦੀ ਦੇ ਬੂਥੇ ਅੱਗੇ ਡਾਹਿਆ ਸੀ ਤੇ ਏਥੇ ਪੁੱਟਿਆਲੇ ਵਿਚ ਹਿੰਦੂ ਸਿੱਖ ਮੁਸਲਮਾਨਾਂ ਤੋਂ ਵਾਰੀ ਵੱਟਾ ਲਾਹ ਰਹੇ ਸਨ । ਇਹੀ ਕਾਰਨ ਸੀ ਕਿ ਨਸੀਬ ਕੌਰ ਦੀ ਬੁਸਬੁਸੀ ਤੇ ਹਮਵਾਰ ਜ਼ਿੰਦਗੀ ਅੱਜ ਉਤਸ਼ਾਹ ਨਾਲ ਭਰ ਗਈ ਸੀ ।

“ਮਖਾਂ ਆ ਜਾਹ ਤੂੰ ਬੀ,” ਜਗੀਰ ਕੌਰ ਨੇ ਮਸੱਸੀ ਖੜੀ ਪਰਮੇਸ਼ਰੀ ਨੂੰ ਤਣਕਾ ਮਾਰਿਆ, “ਗਲੀ ਵਿਚ ਖੜੋ ਕੇ ਆਪਾਂ ਬੀ ਕੁਸ਼ ਵੇਖ ਲਈਏ ।”

“ਨਹੀਂ ਭੈਣ ਜੀ, ਮੇਰਾ ਚਿਤ ਰਾਜੀ ਨਹੀਂ ।”

“ਕਿਉਂ ਚਿਤ ਨੂੰ ਕੀ ਹੋਇਆ ?”

“ਮੇਰੇ ਤੋਂ ਨਹੀਂ ਇਹ ਲੁਟ ਮਾਰ ਵੇਖੀ ਜਾਂਦੀ ।”

“ਕਿਉਂ ਤੈਨੂੰ ਕਾਹਤੋਂ ਦੁਖ ਲਗਦਾ ਮੁਸਲਿਆਂ ਦਾ । ਇਹਨਾਂ ਟੁਟ ਪੈਣਿਆਂ ਕਿਹੜੀ ਪਟ ਕੀਤੀ ਏ ਸਾਡੇ ਨਾਲ ਪਾਕਿਸਤਾਨ ਵਿਚ ।” ਨਸੀਬ ਕੌਰ ਨੇ ਦਲੀਲ ਦਿੱਤੀ ।

ਪਰਮੇਸ਼ਰੀ ਉਹਨੂੰ ਪੁਛਣਾ ਚਾਹੁੰਦੀ ਸੀ ਕਿ ਉਹਦੇ ਨਾਲ ਕਦੋਂ ਕੁਝ ਪਾਕਿਸਤਾਨ ਵਿਚ ਹੋਇਆ ਵਰਤਿਆ ਸੀ ! ਨਸੀਬ ਕੌਰ ਤਾਂ ਉਨ੍ਹਾਂ ਖ਼ੁਸ਼ਨਸੀਬਾਂ ਵਿਚੋਂ ਸੀ ਜਿਨ੍ਹਾਂ ਦੀ ਝੋਲੀ ਵਿਚ ਸਵਰਾਜ ਪਟਿਆਲੇ ਆਪਣੇ ਜੱਦੀ ਘਰਾਂ ਵਿਚ ਸੁਖੀ ਸਾਂਦੀ ਵਸਦਿਆਂ ਪੈ ਗਿਆ ਸੀ ।

“ਤੂੰ ਆਪਣੇ ਵਲ ਈ ਵੇਖ ਖਾਂ,” ਚਾਹ ਦਾ ਸੁਤਾਕਾ ਮਾਰਦੀ ਨਸੀਬ ਕੌਰ ਕਹਿੰਦੀ ਗਈ, “ਸਿਰ ਦਾ ਸਾਈਂ ਤੇਰਾ ਉਨ੍ਹਾਂ ਮਾਰ ਸੁਟਿਆ । ਸਜ ਵਿਆਹੀ ਤੇਰੀ ਧੀ ਬੁਰਫਿਆਂ ਨੇ ਸਾਂਭ ਲਈ । ਦੋ ਮਕਾਨ ਰੋਲਪਿੰਡੀ ਵਿਚ ਭਰੇ ਭਰਾਏ ਛਡਕੇ ਅੱਜ ਤੂੰ ਮੇਰੇ ਘਰ ਕਿਰਾਏ ਦੀ ਕੋਠੜੀ ਵਿਚ ਪਈ ਰਹਿਨੀ ਏ । ਤੈਨੂੰ ਕਾਹਦਾ ਦਰਦ ਏ ਇਨ੍ਹਾਂ ਸੁਰਾਂ ਦਾ ।”

ਪਰਮੇਸ਼ਰੀ ਨੇ ਇਕਠਾ ਹੋ ਗਿਆ ਕੌੜੀ ਬੁਕ ਦਾ ਬੋਬਾ ਅੰਦਰ ਲੰਘਾਇਆ । ਪਰ ਕਸ ਮੁੜ ਕੇ ਉਹਦੇ ਮੂੰਹ ਵਿਚ ਘੁਲਣੀ ਸ਼ੁਰੂ ਹੋ ਗਈ । ਇਹ ਸੋਚ ਕੇ ਕਿ ਨਸੀਬ ਕੌਰ ਜੋ ਰੋਜ਼ ਗੁਰਦਵਾਰੇ ਹਾਜ਼ਰੀ ਭਰਦੀ ਸੀ ਤੇ ਨਿਛ ਮਾਰਨ ਮਗਰੋਂ ਸਦਾ ‘ਸਤਿਨਾਮ ਸ੍ਰੀ ਵਾਹਿਗੁਰੂ’ ਉਚਾਰਿਆ ਕਰਦੀ ਸੀ, ਅੱਜ ਲੁਟ ਮਾਰ ਕਰਨ ਵਾਲਿਆਂ ਦਾ ਪਖ ਪੂਰ ਰਹੀ ਸੀ ।

ਪਰਮੇਸ਼ਰੀ ਦੀ ਤਕਣੀ ਮੁੜ ਪੌੜੀਆਂ ਵਲ ਭੇਂ ਗਈ । ਰਾਜਬੀਰ ਦੁਹਾਂ ਹੱਥਾਂ ਵਿਚ ਇਕ ਰੇਡੀਓ ਚੁਕੀ ਕਾਹਲੀ ਕਾਹਲੀ ਉਪਰ ਜਾ ਰਿਹਾ ਸੀ । ਨਸੀਬ ਕੌਰ ਨੇ ਪਰਮੇਸ਼ਰੀ ਦੀਆਂ ਅੱਖਾਂ ਦੀ ਮੂਕ ਗਿਲਾਨੀ ਅਣਗੋਲੀ ਕਰਨੀ ਚਾਹੀ ਪਰ ਜਦੋਂ ਪਰਮੇਸ਼ਰੀ ਨੇ ਆਪਣੀ ਨਿਹੱਥੇ ਭਰੀ ਤਕਣੀ ਨਾਲ ਨਸੀਬ ਕੌਰ ਨੂੰ ਵਿੰਨ੍ਹਣਾ ਚਾਹਿਆ ਤਾਂ ਨਸੀਬ ਕੌਰ ਨੇ ਬੁਲ੍ਹ ਟੇਰਦਿਆਂ ਆਖਿਆ—

“ਸਾਰੀ ਦੁਨੀਆਂ ਪਈ ਲੁਟਦੀ ਏ। ਜੇ ਮੇਰਾ ਮੁੰਡਾ ਇਕ ਵਾਜਾ ਚੁਕ ਲਿਆਇਆ ਤਾਂ ਕੀ ਹਨੇਰ ਆ ਗਿਆ। ਤੇ ਕੀ ਮੈਂ ਤੈਨੂੰ ਪਈ ਆਹਦੀ ਸਾਂ,” ਨਸੀਬ ਕੌਰ ਚਾਹ ਤੇ ਆ ਗਈ ਸਿਕਰੀ ਉਂਗਲ ਨਾਲ ਬਾਹਰ ਛਿਣਕਦੀ ਕਹਿੰਦੀ ਗਈ, “ਤੂੰ ਕਾਹਨੂੰ ਪੱਤੇ ਵਾਂਗ ਕੰਬੀ ਜਾਨੀ ਏਂ। ਮੁੰਡਾ ਤੇਰਾ ਤਾਂ ਅੱਜ ਗਿਣ ਗਿਣ ਕੇ ਬਦਲੇ ਲੈ ਰਿਹਾ ਏ ਤੇ ਤੂੰ ਘਰ ਬੈਠੀ ਭੁੰਜੇ ਲਥਦੀ ਜਾਨੀ ਏਂ।”

ਪਹਿਲਾਂ ਇਕ ਚੁਪ ਪਰਮੇਸ਼ਰੀ ਦੇ ਅਧਖਲ੍ਹੇ ਮੂੰਹ ਵਿਚੋਂ ਸਿਸੜੀ। ਫੇਰ ਜਦੋਂ ਉਹ ਬੋਲ ਸਕੀ—

“ਮੁੰਡਾ ਮੇਰਾ? ਕੌਣ ਭਗਵੰਤ?”

“ਆਹੋ।”

“ਨਹੀਂ ਭਗਵੰਤ ਤਾਂ ਨੌਕਰੀ ਲਭਣ ਗਿਆ ਏ।”

“ਕਾਹਤੋਂ? ਉਹ ਤਾਂ ਕਿਰਪਾਨ ਚੁਕੀ ਜੱਥੇ ਨਾਲ ਨਠਦਾ ਜਾਂਦਾ ਸੀ। ਮੈਂ ਆਪ ਉਹਨੂੰ ਬਨੇਰੇ ਤੋਂ ਵੇਖਿਆ ਏ।”

“ਨਹੀਂ ਸ਼ੀਬੀ ਤੈਨੂੰ ਭੁਲੇਖਾ ਲਗਾ ਹੋਣਾ ਏ।” ਪਰਮੇਸ਼ਰੀ ਨੇ ਆਪਣੇ ਡੋਲ ਰਹੇ ਦਿਲ ਨੂੰ ਦਿਲਬਰੀ ਦੇਣ ਦਾ ਜਤਨ ਕੀਤਾ, “ਮੇਰਾ ਭਗਵੰਤ ਇਹੋ ਜਿਹਾ ਨਹੀਂ। ਕਿਸੇ ਨੂੰ ਦੁਖ ਦੇਵੇ ਇਹੋ ਜਿਹੀ ਮਿੱਟੀ ਮੇਰੇ ਪੁੱਤਰ ਨੂੰ ਨਹੀਂ ਲਗੀ।”

“ਮੇਰੀ ਅੱਖੀਂ ਅਜੇ ਮੋਤੀਆਂ ਨਹੀਂ ਉਤਰਿਆ।” ਨਸੀਬ ਕੌਰ ਨੇ ਆਖਿਆ, “ਕਿ ਮੈਂ ਭਗਵੰਤ ਨੂੰ ਨਾ ਪਛਾਣਾਂ। ਉਹਦੀ ਕਿਰਪਾਨ ਤਾਂ ਲਹੂ ਨਾਲ ਲਿਖੜੀ ਸੀ।” ਸੁਣ ਕੇ ਪਰਮੇਸ਼ਰੀ ਦਾ ਅੰਦਰ ਪਛਿਆ ਗਿਆ। ਉਹ ਕੋਠੜੀ ਦੇ ਅੰਦਰ ਗਈ ਅਤੇ ਅਲਮਾਰੀ ਖੋਲ੍ਹ ਕੇ ਵੇਖੀ। ਕਿਰਪਾਨ ਸਚਮੁਚ ਉਥੇ ਨਹੀਂ ਸੀ।

ਕਾਹਲੀ ਕਾਹਲੀ ਪਰਮੇਸ਼ਰੀ ਨੇ ਪੈਰੀਂ ਜੁੱਤੀ ਅੜਾਈ ਤੇ ਮੈਲੇ ਦੁਪੱਟੇ ਦੀ ਲੀਰ ਸਿਰ ਤੇ ਧਰਦੀ ਬਾਹਰ ਨਿਕਲ ਗਈ।

“ਨੀ ਤੈਨੂੰ ਕੀ ਹੋਇਆ? ਤੂੰ ਕਿਧਰ ਨੂੰ ਹੋ ਟੁਰੀ?”

ਨਸੀਬ ਕੌਰ ਦੀ ਅਵਾਜ਼ ਪਰਮੇਸ਼ਰੀ ਦੀਆਂ ਤਿੱਖੀਆਂ ਪੁਲਾਂਘਾਂ ਮਗਰ ਘਿਸਟਦੀ ਗਈ।

ਦੋਪਹਿਰ ਢਲਣ ਤੀਕ ਉਹ ਪਟਿਆਲੇ ਦੇ ਗਲੀਆਂ ਬਾਜ਼ਾਰਾਂ ਵਿਚ ਮਾਰੀ ਮਾਰੀ ਫਿਰਦੀ ਰਹੀ ਪਰ ਭਗਵੰਤ ਉਹਨੂੰ ਕਿਤੇ ਨਾ ਦਿਸਿਆ। ਇਹ ਗਲੀਆਂ ਬਾਜ਼ਾਰ ਉਹਦੇ ਲਈ ਓਪਰੇ ਸਨ। ਕਿਹੜੀ ਗਲੀ ਕਿਥੇ ਜਾ ਨਿਕਲਦੀ ਸੀ ਅਤੇ ਕਿਹੜਾ ਮੌੜ ਕਿਧਰ ਨੂੰ ਜਾਂਦਾ ਸੀ, ਉਹ ਨਹੀਂ ਸੀ ਜਾਣਦੀ। ਪਟਿਆਲੇ ਵਿਚ ਉਹਨੂੰ ਸਿਰਫ ਆਪਣੇ ਘਰ ਤੋਂ ਗੁਰਦਵਾਰਾ ਦੁਖ ਨਿਵਾਰਨ ਸਾਹਬ ਦਾ ਰਸਤਾ ਆਉਂਦਾ ਸੀ ਜਿਥੇ ਉਹ ਹਰ ਸਰਘੀ ਨੂੰ ਨੰਗੇ ਪੈਰੀਂ ਚਲ ਕੇ ਆਪਣੀ ਉਧਾਲੀ ਧੀ ਦੀ ਸੁਖ ਮੰਗਣ ਜਾਇਆ ਕਰਦੀ ਸੀ। ਭਗਵੰਤ ਨੂੰ ਟੋਲਦਿਆਂ ਬੇਸਿਮਤ ਘੁੰਮਦੀ ਉਹ ਕਦੀ ਵਾਰੀ ਉਸੇ ਗਲੀ, ਉਸੇ ਬਾਜ਼ਾਰ ਵਿਚ ਆਣ ਭਟਕਦੀ ਜਿਥੋਂ ਹੁਣੇ ਲੰਘ ਕੇ ਗਈ ਸੀ। ਇਨ੍ਹਾਂ ਤਿੰਨਾਂ ਘੰਟਿਆਂ ਵਿਚ ਜਿਹੜੇ ਚੰਦਰੇ ਦ੍ਰਿਸ਼ ਉਹਨੇ ਵੇਖੇ ਉਹ ਉਹਦੀ ਰੂਹ ਦੇ

ਪਿੰਡੇ ਤੇ ਕੋਰੜਿਆਂ ਦੀ ਮਾਰ ਬਣ ਗਏ । ਜਦੋਂ ਉਹ ਥਕੀ ਹਾਰੀ ਪਰਤੀ ਤਾਂ ਉਹਦੀ ਆਤਮਾ ਅਤੇ ਉਹਦਾ ਮਨ ਲਹੂ ਲਹਾਨ ਹੋ ਚੁਕੇ ਸਨ ।

ਘਰ ਦੇ ਬੂਹੇ ਅੱਗੇ ਉਹ ਗਲੀ ਵਿਚ ਹੀ ਖੜੋਤੀ ਸੀ ਕਿ ਉਹਨੇ ਵੇਖਿਆ ਡਿਓਵੀ ਵਿਚ ਭਗਵੰਤ ਬੋਰੀ ਦੇ ਇਕ ਟੁਕੜੇ ਨਾਲ ਆਪਣੀ ਕਿਰਪਾਨ ਤੋਂ ਲਹੂ ਪੁੰਝ ਰਿਹਾ ਸੀ । ਫੇਰ ਉਹਨੇ ਸੱਜੇ ਹੱਥ ਦੀਆਂ ਉਂਗਲਾਂ ਮੀਟ ਕੇ ਸਿਧੀਆਂ ਕੀਤੀਆਂ ਜੋ ਚੌਖਾ ਚਿਰ ਕਿਰਪਾਨ ਫੜੀ ਰਖਣ ਨਾਲ ਅੰਬ ਗਈਆਂ ਸਨ । ਫੇਰ ਉਹਨੇ ਥਕੇ ਗੁਟ ਨੂੰ ਦੂਜੇ ਹੱਥ ਨਾਲ ਘੁਟਿਆ ਅਤੇ ਫੇਰ ਉਹ ਚੁਬਾਰੇ ਦੀਆਂ ਪੌੜੀਆਂ ਚੜ੍ਹ ਗਿਆ ।

ਪਰਮੇਸ਼ਰੀ ਦੇ ਸਰੀਰ ਵਿਚੋਂ ਜਿਵੇਂ ਸ਼ੂਨ ਦਾ ਆਖਰੀ ਤੁਪਕਾ ਨੁਚੜ ਗਿਆ ਹੋਵੇ । ਉਹਨੇ ਡਿਓਵੀ ਦੀ ਚੁਗਾਨ ਨੂੰ ਘੁਟਕੇ ਫੜ ਲਿਆ । ਜਦੋਂ ਉਹਦੇ ਸਿਰ ਦਾ ਚੱਕਰ ਰੱਤਾ ਬੰਮਿਆ ਤਾਂ ਉਹ ਕੰਧ ਦਾ ਢਾਸਣਾ ਲਾ ਕੇ ਥਿੜਕਦੇ ਕਦਮਾਂ ਨਾਲ ਚੁਬਾਰੇ ਦੀਆਂ ਪੌੜੀਆਂ ਚੜ੍ਹਣ ਲਗੀ ।

ਚੁਬਾਰੇ ਅੰਦਰੋਂ ਭਗਵੰਤ ਦੀ ਆਵਾਜ਼ ਆ ਰਹੀ ਸੀ । ਉਹ ਰਾਜਬੀਰ ਨੂੰ ਆਪਣੇ ਕਾਰਨਾਮੇਂ ਸੁਣਾ ਰਿਹਾ ਸੀ । ਬਾਰ ਦੇ ਤਖਤੇ ਦੀ ਓਟ ਵਿਚੋਂ ਪਰਮੇਸ਼ਰੀ ਸੁਣਨ ਲਗੀ ।

“ਕਦੀ ਤੂੰ ਤਕਦਾ,” ਭਗਵੰਤ ਕਹਿ ਰਿਹਾ ਸੀ, “ਉਹ ਕਿਵੇਂ ਲੋਟਣੀਆਂ ਲੈਂਦੇ ਸਨ, ਕਿਵੇਂ ਪੈਰਾਂ ਤੇ ਸਿਰ ਪਟਕਦੇ ਸਨ, ਕਿਵੇਂ ਗੋਡਿਆਂ ਨੂੰ ਚੰਬੜਦੇ ਸਨ । ਕਦੀ ਤੂੰ ਤਕਦਾ ਉਨ੍ਹਾਂ ਸੂਰਾਂ ਨੂੰ ਗਿੜਗਿੜਾਦਿਆਂ, ਲਿਲ੍ਹਕੜੀਆਂ ਲੈਂਦਿਆਂ । ਕਦੀ ਤੂੰ ਤਕਦਾ ਉਨ੍ਹਾਂ ਨੂੰ ‘ਵਾਹਗੁਰੂ’ ਦੇ ਵਾਸਤੇ ਪਾਂਦਿਆਂ । ਕਦੀ ਤੂੰ ਸੁਣਦਾ ਕਿ ਮੁਸਲਿਆਂ ਦੇ ਮੂੰਹੋਂ ਜਿਹੜਾ ‘ਵਾਹਗੁਰੂ’ ਨਿਕਲਦਾ ਏ, ਉਹ ਕਿੰਨਾ ਬਨਾਵਟੀ ਹੁੰਦਾ ਏ ।”

“ਸਭ ਬੁਢਿਆਂ ਜਵਾਨਾਂ ਨੂੰ,” ਭਗਵੰਤ ਸਾਹ ਲੈਣ ਲਈ ਰੁਕਦਾ ਕਹਿੰਦਾ ਗਿਆ, “ਅਸਾਂ ਥਾਣੇਂ ਮਾਰ ਸੁਟਿਆ । ਬੱਚੇ ਰੋਂਦੇ ਚਿਚਲਾਂਦੇ ਰਹੇ । ਜਨਾਨੀਆਂ ਸਾਰੀਆਂ ਅਸਾਂ ਇਕ ਘਰ ਦੇ ਵਿਹੜੇ ਵਿਚ ਕਠੀਆਂ ਕਰ ਲਈਆਂ ।”

ਕ੍ਰੋਧ ਨਾਲ ਪਰਮੇਸ਼ਰੀ ਦਾ ਸਾਹ ਧੌਂਖਣੀ ਵਾਂਗ ਚੱਲਣ ਲਗ ਪਿਆ ਸੀ । ਕਿਤੇ ਉਹਦੇ ਸਾਹ ਦੀ ਆਵਾਜ਼ ਉਨ੍ਹਾਂ ਦੀ ਕੰਨੀਂ ਨਾ ਪੈ ਜਾਏ, ਉਹਨੇ ਨੱਕ ਅੱਗੇ ਦੁਪੱਟਾ ਵਲ੍ਹੇਟ ਲਿਆ ।

“ਇਕ ਜਵਾਨ ਕੁੜੀ,” ਭਗਵੰਤ ਆਖ ਰਿਹਾ ਸੀ, “ਕੋਈ ਸਹਿਜ਼ਾਦੀ ਲਗਦੀ ਸੀ, ਸੋਨੇ ਵਰਗੀ ਉਹਦੀ ਜਵਾਨੀ । ਕਪੜੇ ਨਾ ਲਾਹੇ । ਅਖੇ ਭਾਵੇਂ ਮੇਰੀ ਬੋਟੀ ਬੋਟੀ ਕਰ ਸੁਟੇ । ਕਿਰਪਾਨ ਦੀ ਨੱਕ ਨਾਲ ਮੈਂ ਉਹਦੇ ਗਲੇ ਤੇ ਮਹੀਨ ਜਹੀ ਝਰੀਟ ਖਿਚ ਦਿੱਤੀ । ਲਹੂ ਦੀ ਲਕੀਰ ਉਘੜ ਆਈ ਪਰ ਉਹ ਰੱਤਾ ਨਾ ਕੁਸ਼ਕੀ । ਫੇਰ ਮੇਰੇ ਦੋ ਸਾਥੀਆਂ ਉਹਨੂੰ ਕਾਬੂ ਕੀਤਾ ਤੇ ਮੈਂ ਇਕ ਇਕ ਕਰਕੇ ਉਹਦੇ ਕਪੜੇ ਲੰਗਾਰ ਸੁਟੇ । ਅੰਦਰੋਂ ਜਿਹੜੀ ਜਵਾਨੀ ਨਿਕਲੀ, ਕੁਝ ਨਾ ਪੁਛ ।”

ਪਰਮੇਸ਼ਰੀ ਦੇ ਸੀਨੇ ਵਿਚ ਆਰਾਂ ਵਜ ਰਹੀਆਂ ਸਨ । ਪਰ ਉਹਨੇ ਆਪਣੇ ਆਪ

ਨੂੰ ਵਰਜੀ ਰਖਿਆ ਤੇ ਭਿੱਤ ਦਾ ਉਹਲਾ ਨਾ ਛਡਿਆ ।

“ਫੇਰ ਤਿੱਖੜ ਦੁਪਹਿਰੇ ।” ਭਗਵੰਤ ਕਹਿ ਰਿਹਾ ਸੀ, “ਅਸਾਂ ਉਨ੍ਹਾਂ ਨੰਗੀਆਂ ਮੁਸਲੀਆਂ ਦਾ ਜਲੂਸ ਕਢਿਆ । ਨੰਗੀਆਂ ਛਾਤੀਆਂ ਦਾ ਜਲੂਸ । ਵੰਨ ਵੰਨਾਂ ਦੀਆਂ ਛਾਤੀਆਂ । ਨਿੱਕੀਆਂ ਤੇ ਪੀਡੀਆਂ, ਵਡੀਆਂ ਤੇ ਪੌਲੀਆਂ । ਕੁਆਰੀਆਂ ਛਾਤੀਆਂ, ਜਵਾਨ ਛਾਤੀਆਂ, ਅਧੜ ਛਾਤੀਆਂ । ਬਸ ਕੁਝ ਨਾ ਪੁੱਛ । ਜ਼ਿੰਦਗੀ ਦਾ ਲੁਤਫ਼ ਆ ਗਿਆ ।”

ਸੁਣ ਕੇ ਪਰਮੇਸ਼ਰੀ ਦੇ ਅੰਦਰ ਮੁਆਤੇ ਬਲ ਉਠੇ । ਉਹ ਇਕੋ ਵਾਰੀ ਸਾਰੀ ਦੀ ਸਾਰੀ ਮੱਚ ਪਈ । ਬਾਰ ਦਾ ਭਿਤ ਪਟਾਕ ਕਰਕੇ ਕੰਧ ਨਾਲ ਵੱਜਾ । ਸੂਕਦੀ ਹੋਈ ਪਰਮੇਸ਼ਰੀ ਚੁਬਾਰੇ ਅੰਦਰ ਲਪਕੀ । ਉਹਦਾ ਪੀਲਾ ਅਤੇ ਪਤਲਾ ਕਲਬੂਤ ਤਣਿਆ ਹੋਇਆ ਸੀ ।

“ਫਿਟੇ ਮੂੰਹ ਤੇਰੇ ਹੋਏ ਤੇ ਜੰਮੇ ਦਾ ।” ਉਹ ਕੜਕੀ, “ਤੇਨੂੰ ਨੰਗੀਆਂ ਛਾਤੀਆਂ ਵੇਖਣ ਦਾ ਚਾਅ ਏ ਨਾਂ, ਲੈ ਵੇਖ ।” ਇਕਾ ਇਕ ਉਹਨੇ ਗਲਮੇ ਦੇ ਸਾਰੇ ਬਟਨ ਖੋਲ੍ਹਕੇ ਆਪਣੀਆਂ ਛਾਤੀਆਂ ਬਾਹਰ ਪਲਮਾਂ ਦਿੱਤੀਆਂ, “ਰਜ ਕੇ ਵੇਖ ਦੁਸ਼ਟਾ, ਨੀਵੀਂ ਕਿਉਂ ਪਾ ਲਈ । ਉਨ੍ਹਾਂ ਮਾਵਾਂ ਭੈਣਾਂ ਦੀਆਂ ਛਾਤੀਆਂ ਵੇਖਣ ਵੇਲੇ ਤੇਰੀ ਨੀਵੀਂ ਕਿਥੇ ਸੀ । ਚੁਕ ਅੱਖਾਂ ਤੇ ਵੇਖ ਛਾਤੀਆਂ ਜਿਨ੍ਹਾਂ ‘ਚੋਂ ਤੂੰ ਦੁੱਧ ਚੁੰਘਿਆ ਏ । ਜੇ ਮੈਂ ਜਾਣਦੀ ਇਕ ਚੰਡਾਲ ਨੂੰ ਦੁੱਧ ਪਿਆ ਰਹੀ ਹਾਂ ਤਾਂ ਪਹਿਲੋਂ ਮੌਰਾਂ ਮਝ ਲੈਂਦੀ ।”

ਭਗਵੰਤ ਅਤੇ ਰਾਜਬੀਰ ਥਾਏ ਗਏ ਗਏ ਸਨ । ਫੇਰ ਰਾਜਬੀਰ ਅਛਪਲੇ ਪੌੜੀਆਂ ਉਤਰ ਗਿਆ ।

“ਮੈਂ ਕੀ ਲੋਹੜਾ ਮਾਰਿਆ ਏ ਭਾਵੀ ।” ਭਗਵੰਤ ਰਤਾ ਭਖ ਕੇ ਬੋਲਿਆ, “ਤੂੰ ਲਗ ਪਈ ਏਂ ਮੈਨੂੰ ਕੋਸਣ । ਮੁਸਲੇ ਵੀ ਤਾਂ ਲੈ ਗਏ ਨੇ ਸਾਡੀ ਹਰਬੰਸ ਨੂੰ ਉਹਦੇ ਸਹੁਰੇ ਪਿੰਡੋਂ । ਉਨ੍ਹਾਂ ਕਸਾਈਆਂ ਮੋਰੀ ਭੈਣ ਦੀ ਕੀ ਬਾਬ ਕੀਤੀ ਹੋਵੇਗੀ ।”

“ਫੇਰ ਤੂੰ ਐਡਾ ਸੂਰਬੀਰ ਸੇਂ,” ਪਰਮੇਸ਼ਰੀ ਦੀਆਂ ਅੱਖਾਂ ਅੰਗਾਰ ਬਣੀਆਂ ਹੋਈਆਂ ਸਨ । “ਤਾਂ ਜਾਂਦੇ ਆਪਣੀ ਭੈਣ ਨੂੰ ਛੁਡਾਣ ਉਨ੍ਹਾਂ ਝਾਣੀ ਬਲਿਆਂ ਕੋਲੋਂ । ਬਦਲਾ ਲੈਂਦੇ ਉਨ੍ਹਾਂ ਹੈਸਿਆਰਿਆਂ ਤੋਂ । ਪਰ ਨਹੀਂ ਉਦੋਂ ਤੈਨੂੰ ਆਪਣੀ ਜਾਨ ਪਿਆਰੀ ਸੀ ਤੇ ਤੂੰ ਜਾਨ ਬਚਾ ਕੇ ਪਟਿਮਾਲੇ ਨਸ ਆਇਆ । ਮੈਂ ਪੁਛਣੀ ਆਂ ਉਦੋਂ ਕਿਥੇ ਗਈ ਸੀ ਤੇਰੀ ਕਿਰਪਾਨ ?”

“ਤੂੰ ਤਾਂ ਭਾਵੀ ਮੁਸਲਿਆਂ ਦੀ ਸੱਕੀ ਏ” ਭਗਵੰਤ ਦੀ ਆਵਾਜ਼ ਐਤਕੀਂ ਝਵੀਂ ਹੋਈ ਸੀ, “ਇਹ ਵੀ ਭੁੱਲ ਗਈ ਏਂ ਕਿ ਪਿਛਲੇ ਮਹੀਨੇ ਭਾਪਾ ਜੀ ਨੂੰ ਮੁਸਲਿਆਂ ਫੁਰੇ ਨਾਲ ਮਾਰ ਛੋੜਿਆ ਸੀ ।”

“ਮੈਂ ਨਹੀਂ ਭੁੱਲੀ । ਭੁੱਲ ਤੂੰ ਗਿਆ ਏਂ । ਤੇਰੇ ਭਾਪਾ ਜੀ ਨੂੰ ਫੁਰਾ ਪਿੰਡੀ ਦੇ ਕਿਸੇ ਮੁਸਲਮਾਨ ਗੁੰਡੇ ਨੇ ਮਾਰਿਆ ਸੀ । ਪਟਿਆਲੇ ਦੇ ਇਹ ਮੁਸਲਮਾਨ ਪਿੰਡੀ ਤੇਰੇ ਭਾਪਾ ਜੀ ਨੂੰ ਮਾਰਨ ਨਹੀਂ ਸਨ ਗਏ ।”

“ਪਰ ਭਾਵੀ...”

“ਖਬਰਦਾਰ ਮੁੜ ਕੇ ਮੈਨੂੰ ਭਾਵੀ ਆਖਿਆ।” ਪਰਮੇਸ਼ਰੀ ਦਾ ਗੁੱਸਾ ਝਗੋ ਝਗ ਹੋ ਉਠਿਆ ਸੀ, “ਮਰ ਗਈ ਤੇਰੀ ਭਾਵੀ ਤੇ ਮਰ ਗਿਉਂ ਭਾਵੀ ਲਈ ਤੂੰ। ਬੁਚੜਾ ਦਸਵੇਂ ਗੁਰੂ ਦੀ ਕਿਰਪਾਨ ਬੇਗੁਨਾਹਾਂ ‘ਤੇ ਚਲਾਣ ਵੇਲੇ ਤੈਨੂੰ ਬਾਂਹ ਦਾ ਕੜਾ ਨਾ ਦਿਸਿਆ। ਮੈਂ ਤੇਰੀ ਮਾਂ ਤੈਨੂੰ ਸਰਾਪ ਦੇਨੀਂ ਆਂ, ਤੂੰ ਸੁਤੜਾ ਸੌਂ ਜਾਏਂ, ਤੇਰੀ ਝਾਣੀ ਬਲੇ, ਤੂੰ...ਤੂੰ...”

ਪਰਮੇਸ਼ਰੀ ਦੀ ਸੁਰਤ ਨੂੰ ਭੁਆਟਣੀ ਆਈ ਤੇ ਉਹ ਬੇਹੋਸ ਹੋਕੇ ਡਿੱਗ ਪਈ।

ਨਸੀਬ ਕੌਰ ਜੋ ਬਨੇਰੇ ਦਾ ਢਾਸਣਾ ਲਾਈ ਸਭ ਕੁਝ ਸੁਣ ਰਹੀ ਸੀ, ਅੰਦਰ ਆਈ। ਪਹਿਲਾ ਕੰਮ ਉਹਨੇ ਇਹ ਕੀਤਾ ਕਿ ਪਰਮੇਸ਼ਰੀ ਦੀਆਂ ਛਾਤੀਆਂ ਕਮੀਜ਼ ਦੇ ਅੰਦਰ ਕਰ ਕੇ ਬਟਨ ਮੇਲ ਦਿੱਤੇ। ਫੇਰ ਵਲਟੋਹੀ ਵਿਚੋਂ ਪਾਣੀ ਲੈ ਕੇ ਉਹਦੇ ਮੂੰਹ ਤੇ ਛੱਟੇ ਮਾਰਨ ਲਗੀ।

ਰਿਸ਼ਤਾ ਮਹਿਕ ਦਾ

ਤੇਰੇ ਪਤੀ ਤੇ ਤੇਰੇ ਪੁਤਰ ਨੇ ਤੇਰੀ ਚਿਤਾ ਨੂੰ ਅੱਗ ਛੁਹਾਈ ਤੇ ਚੁਪਾਸੀਂ ਭਾਂਬੜ ਮੱਚ ਉਠਿਆ। ਤੇਰੀ ਅਰਥੀ ਨਾਲ ਆਏ ਨਿਕਟਵਰਤੀਆਂ ਸਬੰਧੀਆਂ ਦੀ ਭੀੜ ਸਮਸਾਨ ਭੂਮੀ ਦੀ ਚਾਰ ਦੀਵਾਰੀ ਤੋਂ ਬਾਹਰ ਨਿਕਲ ਟੁਰੀ ਅਤੇ ਸਾਹਮਣੇ ਚਬੂਤਰੇ ਤੇ ਕੀਰਤਨ ਸੁਣਨ ਲਈ ਜਾ ਬੈਠੀ ਹੈ। ਤੇਰੀ ਚਿਤਾ ਕੋਲ ਕੇਵਲ ਤੇਰਾ ਪਤੀ, ਪੁਤਰ ਅਤੇ ਮੈਂ ਰਹਿ ਗਏ ਹਾਂ। ਫੇਰ ਇਕ ਬਜ਼ੁਰਗ ਆਏ ਤੇ ਢੇਰ ਦਿਲਜੋਈ ਮਗਰੋਂ ਤੇਰੇ ਪਤੀ ਅਤੇ ਪੁਤਰ ਨੂੰ ਚਬੂਤਰੇ ਵਲ ਲੈ ਟੁਰੇ। ਮੈਂ ਜਾਣਾ ਨਹੀਂ ਸਾਂ ਚਾਹੁੰਦਾ ਪਰ ਤੇਰੇ ਪਤੀ ਨੇ ਮੇਰਾ ਹੱਥ ਘੁਟ ਕੇ ਫੜ ਰਖਿਆ ਸੀ। ਇਸ ਲਈ ਮੈਂ ਵੀ ਉਨ੍ਹਾਂ ਨਾਲ ਹੋ ਟੁਰਿਆ। ਕੀਰਤਨ ਵਿਚ ਮੇਰਾ ਮਨ ਨਹੀਂ ਲਗਾ ਤੇ ਮੈਂ ਤੇਰੀ ਚਿਤਾ ਸਾਹਵੇਂ ਇਕ ਬੈਂਚ ਤੇ ਆ ਬੈਠਾ ਹਾਂ। ਤੇਰੀ ਚਿਤਾ ਵਿਚੋਂ ਨਿਕਲ ਰਹੇ ਵਾਂਡੇ ਜੁਗਨੂਆਂ ਵਾਂਗ ਜਗ ਬੁਝ ਰਹੇ ਹਨ। ਨਾਲ ਹੀ ਤੇਰੀਆਂ ਯਾਦਾਂ ਦੇ ਜੁਗਨੂੰ ਵੀ ਮੇਰੀ ਚੇਤਨਾਂ ਸਾਹਵੇਂ ਜਗਦੇ ਬੁਝਦੇ ਜਾ ਰਹੇ ਹਨ।

ਅੱਜੋਂ ਡੇਢ ਮਹੀਨੇ ਨਹੀਂ ਬੀਤਿਆ ਜਦੋਂ ਸਤੰਬਰ ਵਿਚ ਡੇਹਰਾਦੂਨ ਤੋਂ ਕਿਸੇ ਹਰਿੰਦਰ ਸਿੰਘ ਦੀ ਚਿੱਠੀ ਆਈ ਸੀ। ਮੇਰੀ ਪਤਨੀ ਜਸਜੀਤ ਤੁਹਾਨੂੰ ਬਹੁਤ ਯਾਦ ਕਰ ਰਹੀ ਹੈ, ਉਹਨੇ ਲਿਖਿਆ ਸੀ, ਜੇ ਅਗਲੇ ਸਨਿਚਰ ਐਤਵਾਰ ਦੀਆਂ ਛੁਟੀਆਂ ਤੁਸੀਂ ਸਾਡੇ ਕੋਲ ਬਿਤਾ ਸਕੋ ਤਾਂ ਸਾਨੂੰ ਬੜੀ ਖੁਸ਼ੀ ਹੋਵੇਗੀ। ਜਸਜੀਤ ਤਾਕੀਦ ਕਰਦੀ ਹੈ ਕਿ ਤੁਸੀਂ ਆਪਣੀ ਪਤਨੀ ਨੂੰ ਵੀ ਨਾਲ ਲਿਆਉਣਾ।

ਜਸਜੀਤ। ਕੌਣ ਜਸਜੀਤ। ਮੈਂ ਆਪਣੇ ਚੇਤੇ ਦੀ ਚੰਗੇਰ ਫ਼ਰੋਲਣੀ ਸ਼ੁਰੂ ਕੀਤੀ। ਜਸਜੀਤ ਨਾਂ ਦੀ ਕੇਵਲ ਇਕੋ ਪਰਚੀ ਮੈਨੂੰ ਲਭੀ। ਮੋਟੀਆਂ ਚਮਕੀਲੀਆਂ ਅੱਖਾਂ ਤੇ ਮੋਟੀ ਗੁਤ ਵਾਲੀ ਤੇਰ੍ਹਾਂ ਚੋਦ੍ਹਾਂ ਵਰ੍ਹਿਆਂ ਦੀ ਇਕ ਪਤਲੀ ਸਾਂਵਲੀ ਕੁੜੀ, ਸਰਦਾਰ ਬਲਵੰਤ ਸਿੰਘ ਸਾਹਨੀ ਦੀ ਬੇਟੀ। ਸ. ਬਲਵੰਤ ਸਿੰਘ ਸਾਹਨੀ ਰਾਵਲਪਿੰਡੀ ਉਸੇ ਬੈਂਕ ਵਿਚ ਅਕਾਉਂਟੈਂਟ ਸਨ ਜਿਥੇ ਮੇਰੇ ਪਿਤਾ ਜੀ ਮੈਨੇਜਰ ਸਨ। ਹੇਠਲੀ ਮੰਜਲ ਵਿਚ ਬੈਂਕ ਸੀ। ਉਪਰਲੀ ਮੰਜਲ ਵਿਚ ਮੈਨੇਜਰ ਅਤੇ ਅਕਾਉਂਟੈਂਟ ਦੀ ਰਿਹਾਇਸ਼ ਲਈ ਦੋ ਫਲੈਟ ਸਨ। ਦੁਹਾਂ ਫਲੈਟਾਂ ਦੇ ਸਾਹਮਣੇ ਇੱਕ ਲੰਮੀ ਛਤੀ ਹੋਈ ਬਾਲਕੋਨੀ ਸੀ। ਅਸੀਂ ਦੋਵੇਂ ਪਰਵਾਰ ਸਿਰਫ ਡੇਢ ਵਰ੍ਹਾ ਹੀ ਇਕੱਠੇ ਰਹੇ। ਉਹਦੇ ਮਗਰੋਂ

ਸਾਹਨੀ ਸਾਹਬ ਦੀ ਟਰਾਂਸਫਰ ਸਿਆਲਕੋਟ ਹੋ ਗਈ। ਸਰਦਾਰਾਂ ਦੇ ਬਾਗ ਦੇ ਸਾਹਮਣੇ ਜਿਹੜਾ ਨਾਰਮਲ ਹਾਈ ਸਕੂਲ ਸੀ, ਜਸਜੀਤ ਉਥੇ ਨੌਵੀਂ ਜਮਾਤ ਵਿਚ ਪੜ੍ਹਦੀ ਸੀ। ਮੈਂ ਗੋਰਡਨ ਮਿਸ਼ਨਰੀ ਕਾਲਜ ਵਿਚ ਐਫ. ਐਸ. ਸੀ ਕਰ ਰਿਹਾ ਸਾਂ। ਮੈਨੂੰ ਉਹ ਮੁਸਕਾਨ ਯਾਦ ਆਈ ਜੋ ਮੈਨੂੰ ਵੇਖਦਿਆਂ ਹੀ ਜਸਜੀਤ ਦੇ ਮੂੰਹ ਤੇ ਆ ਜਾਇਆ ਕਰਦੀ ਸੀ। ਇਸ ਮੁਸਕਾਨ ਦੇ ਨਾਲ ਉਹਦਾ ਸਾਂਵਲਾ ਚਿਹਰਾ ਗੁਲਨਾਰੀ ਹੋ ਜਾਇਆ ਕਰਦਾ ਸੀ। ਪਰ ਮੈਂ ਕਦੀ ਉਸ ਮੁਸਕਾਨ ਨੂੰ ਨਹੀਂ ਸੀ ਗੱਲਿਆ। ਮੈਂ ਬੜਾ ਪੜ੍ਹਾਕੂ ਹੋਇਆ ਕਰਦਾ ਸਾਂ। ਕਿਤਾਬਾਂ ਮੋਰੀਆਂ ਦਿਨ ਰਾਤ ਦੀਆਂ ਸਾਥਣਾਂ ਸਨ ਅਤੇ ਕਾਲਜ ਵਿਚ ਹਰ ਸਬਜੈਕਟ ਵਿਚ ਫਸਟ ਆਉਣਾ ਮੇਰੀ ਜ਼ਿੰਦਗੀ ਦਾ ਇਕੋ ਇਕ ਟੀਚਾ ਸੀ।

ਕੋਈ ਸਤ ਵਰ੍ਹੇ ਮਗਰੋਂ ਦੇਸ਼ ਦਾ ਬਟਵਾਰਾ ਹੋ ਗਿਆ। ਬੈਂਕ ਦੀਆਂ ਬਹੁਤ ਸਾਰੀਆਂ ਬਰਾਂਚਾਂ ਪਾਕਿਸਤਾਨ ਵਿਚ ਰਹਿ ਗਈਆਂ। ਮੇਰੇ ਪਿਤਾ ਜੀ ਅੰਮ੍ਰਿਤਸਰ ਦੀ ਬਰਾਂਚ ਵਿਚ ਆਣ ਲਗੇ। ਉਦੋਂ ਇਕ ਚਿੱਠੀ ਉਨ੍ਹਾਂ ਨੂੰ ਅੰਬਾਲੇ ਤੋਂ ਸ. ਬਲਵੰਤ ਸਿੰਘ ਸਾਹਨੀ ਦੀ ਮਿਲੀ ਜਿਸ ਵਿਚ ਜਸਜੀਤ ਦਾ ਰਿਸ਼ਤਾ ਉਨ੍ਹਾਂ ਮੇਰੇ ਲਈ ਤਜਵੀਜ਼ ਕੀਤਾ ਸੀ। ਪਰ ਉਦੋਂ ਤੀਕ ਮੇਰੀ ਮੰਗਣੀ ਸਿਮਰਨ ਨਾਲ ਹੋ ਗਈ ਸੀ।

ਇਸ ਗੱਲ ਨੂੰ ਸਤਾਰ੍ਹਾਂ ਵਰ੍ਹੇ ਬੀਤ ਗਏ। ਇਨ੍ਹਾਂ ਸਤਾਰ੍ਹਾਂ ਵਰ੍ਹਿਆਂ ਵਿਚ ਮੈਨੂੰ ਤੇਰੀ ਯਾਦ ਨਾਂ ਆਈ। ਜੇ ਆਈ ਵੀ ਤਾਂ ਉਨ੍ਹਾਂ ਸੈਂਕੜਿਆਂ ਵਰਗੀ ਜਿਨ੍ਹਾਂ ਨਾਲ ਮੇਰਾ ਵਾਹ ਜ਼ਿੰਦਗੀ ਵਿਚ ਪਿਆ ਸੀ। ਤੇ ਫੇਰ ਇਕ ਦਿਨ ਤੇਰੇ ਪਤੀ ਦੀ ਚਿੱਠੀ ਡੇਹਰਾਦੂਨ ਤੋਂ ਆ ਗਈ ਕਿ ਤੂੰ ਮੈਨੂੰ ਬਹੁਤ ਯਾਦ ਕਰ ਰਹੀ ਏਂ।

ਸਨਿਫਰਵਾਰ ਦੀ ਸ਼ਾਮ ਨੂੰ ਸਿਮਰਨ ਤੇ ਮੈਂ ਡੇਹਰਾਦੂਨ ਪਹੁੰਚੇ। ਚਿੱਠੀ ਤੇ ਲਿਖਿਆ ਸਿਰਨਾਵਾਂ ਰਾਜਪੁਰ ਰੋਡ ਐਸਟੇਲੇ ਹਾਲ ਦਾ ਸੀ। ਉਥੇ ਜਾ ਕੇ ਸਾਨੂੰ ਪਤਾ ਲਗਾ ਕਿ ਤੇਰੇ ਪਤੀ ਹਰਿੰਦਰ ਸਿੰਘ ਡੇਹਰਾਦੂਨ ਵਿਚ ਉਸੇ ਬੈਂਕ ਦੇ ਮੈਨੇਜਰ ਸਨ ਜਿਸ ਵਿਚੋਂ ਤੇਰੇ ਪਿਤਾ ਜੀ ਰੀਟਾਇਰ ਹੋਏ ਸਨ। ਚੈਕੀਦਾਰ ਨੇ ਸਾਨੂੰ ਦਸਿਆ ਕਿ ਬੈਂਕ ਹੇਠਲੀ ਮੰਜ਼ਲ ਵਿਚ ਸੀ ਤੇ ਮੈਨੇਜਰ ਸਾਹਿਬ ਦੀ ਰਿਹਾਇਸ਼ ਦੂਜੀ ਮੰਜ਼ਲ ਤੇ ਸੀ। ਐਸਟੇਲੇ ਹਾਲ ਦੀ ਉਸ ਬਿਲਡਿੰਗ ਦੀ ਲੰਮੀ ਛਤੀ ਹੋਈ ਬਾਲਕੋਨੀ ਵਲ ਮੈਂ ਵੇਖਦਾ ਰਹਿ ਗਿਆ। ਖਬੇ ਹੱਥ ਰਾਜਪੁਰ ਰੋਡ ਵਲ ਵੇਖਿਆ ਤਾਂ ਮਸੂਰੀ ਦੇ ਪਹਾੜ ਨਜ਼ਰ ਆਏ ਜਿਵੇਂ ਰਾਵਲਪਿੰਡੀ ਵਾਲੀ ਬਾਲਕੋਨੀ ਵਿਚੋਂ ਮੱਰੀ ਦੀਆਂ ਪਹਾੜੀਆਂ ਦਿਸਿਆ ਕਰਦੀਆਂ ਸਨ। ਖਿਨ ਮਾਤਰ ਲਈ ਮੈਨੂੰ ਲਗਾ ਜਿਵੇਂ ਬਚਪਨ ਵਿਚ ਰਾਵਲਪਿੰਡੀ ਪਹੁੰਚ ਗਿਆ ਹੋਵਾਂ।

ਤੂੰ ਮੈਨੂੰ ਉਡਕੇ ਮਿਲੀ। ਮੇਰੇ ਦੋਵੇਂ ਹੱਥ ਤੂੰ ਆਪਣੇ ਹੱਥਾਂ ਵਿਚ ਘੁਟ ਲਏ। ਤੇਰੀਆਂ ਮੋਟੀਆਂ ਚਮਕੀਲੀਆਂ ਅੱਖਾਂ ਨੇ ਮੇਰੀਆਂ ਅੱਖਾਂ ਵਿਚ ਵੇਖਿਆ ਤੇ ਤੇਰੇ ਬੁਲ੍ਹਾਂ ਤੇ ਉਹ ਪੰਝੀ ਵਰ੍ਹੇ ਪੁਰਾਣੀ ਮੁਸਕਾਨ ਜਗ ਉਠੀ। ਮੈਂ ਵੇਖਿਆ ਤੇਰੇ ਚਿਹਰੇ ਦਾ ਰੰਗ ਹੁਣ ਸਾਂਵਲਾ ਨਹੀਂ, ਪੀਲਾ ਸੀ ਤੇ ਇਸ ਮੁਸਕਾਨ ਨੇ ਉਹਦੇ ਵਿਚ ਇਕ ਗੁੱਟੋਈ ਭਖ ਰਲਾ ਦਿੱਤੀ ਸੀ।

ਸਿਮਰਨ ਨੂੰ ਗਲਵਕਤੀ ਵਿਚ ਘੁਟਦਿਆਂ ਤੂੰ ਆਖਿਆ—

‘ਤੁਸੀਂ ਆ ਗਏ । ਅਸੀਂ ਤਾਂ ਉਮੀਦ ਛੱਡ ਬੈਠੇ ਸਾਂ ।’

“ਕਿਉਂ ?” ਸਿਮਰਨ ਨੇ ਪੁਛਿਆ ।

“ਅਸੀਂ ਸੋਚਿਆ ਸੀ, ਤੁਸੀਂ ਸਵੇਰੇ ਮਸ਼ੂਰੀ ਐਕਸਪਰੈਸ ਤੇ ਆਉਗੇ । ਹਰਿੰਦਰ ਜੀ ਤੁਹਾਨੂੰ ਲੈਣ ਵੀ ਗਏ ਸਨ ।”

“ਨਹੀਂ, ਅਸੀਂ ਬਸ ਤੇ ਆਏ ਹਾਂ ।” ਸਿਮਰਨ ਨੇ ਦਸਿਆ ।

ਤੂੰ ਸਾਨੂੰ ਅਪਣੇ ਪਤੀ ਅਤੇ ਸਤਾਰ੍ਹਾਂ ਵਰ੍ਹਿਆਂ ਦੇ ਆਪਣੇ ਪੁਤਰ ਸਰਬਜੀਤ ਨਾਲ ਮਿਲਾਇਆ । ਤੇਰੇ ਪਤੀ ਦੇ ਮੱਥੇ ਤੇ ਇਕ ਸਵਾਗਤੀ ਖੇੜਾ ਸੀ ਤੇ ਉਹਦੇ ਬੋਲ ਮਲੋਮਲੀ ਹਰ ਕਿਸੇ ਨੂੰ ਮੋਹ ਲੈਣ ਵਾਲੇ ਸਨ । ਤੇਰੇ ਪੁਤਰ ਦਾ ਚਿਹਰਾ ਸੋਚਵਾਨ ਅਤੇ ਉਦਾਸ ਸੀ । ਜਵਾਨੀ ਦੀਆਂ ਬ੍ਰਹਾਂ ਤੇ ਅਜੇ ਉਹ ਅਪੜਿਆ ਸੀ ਤੇ ਲਗਦਾ ਸੀ, ਚਿੰਦਗੀ ਨੇ ਉਹਦੀ ਮੁਸਕਾਨ “ਖੋਹ ਲਈ ਸੀ ।

ਚਾਹ ਪੀਂਦਿਆਂ ਹਨੇਰਾ ਪੈ ਗਿਆ । ਤੇਰੇ ਪਤੀ ਨੇ ਤੇਰੇ ਪਿਛੇ ਖੜਕੇ ਦੋਵੇਂ ਹੱਥ ਤੇਰੇ ਮੋਢਿਆਂ ਤੇ ਟਿਕਾਇਆਂ ਕਿਹਾ—

“ਜੱਸੀ ਹੁਣ ਤੁਸੀਂ ਜ਼ਰਾ ਲੇਟ ਜਾਓ । ਏਨੀ ਖੋਚਲ ਤੁਹਾਡੇ ਲਈ ਚੰਗੀ ਨਹੀਂ ।”

“ਚੰਗਾ ਫਿਰ ।” ਤੂੰ ਆਖਿਆ, “ਚਲੋਂ ਸਾਰੇ ਬੈਡਰੂਮ ਵਿਚ ਚਲਦੇ ਹਾਂ ।”

ਜਦੋਂ ਤੂੰ ਬੈਡ ਤੇ ਸਰਹਾਣੇ ਦੀ ਢੇ ਲਾਕੇ ਬਹਿ ਗਈ ਤਾਂ ਸਿਮਰਨ ਨੇ ਪੁਛਿਆ,

“ਕੀ ਗੱਲ ਏ ? ਤੁਹਾਡੀ ਤਬੀਅਤ ਠੀਕ ਨਹੀਂ ਜਾਪਦੀ ।”

“ਕੁਝ ਨਹੀਂ,” ਤੂੰ ਆਖਿਆ, “ਕੁਝ ਵੀ ਤਾਂ ਨਹੀਂ । ਬਸ ਤਬੀਅਤ ਹੀ ਕੁਝ ਠੀਕ ਨਹੀਂ ।”

“ਕੀ ਤਕਲੀਫ਼ ਹੈ ?” ਸਿਮਰਨ ਨੇ ਪੁਛਿਆ ।

ਨਾਂ ਤੇਰੇ ਪਤੀ ਤੇ ਨਾਂ ਤੂੰ ਕੁਝ ਉਤਰ ਦਿੱਤਾ । ਜਿਵੇਂ ਗੱਲ ਭੁਲਾਣ ਲਈ ਤੂੰ ਆਪਣੇ ਪਤੀ ਨੂੰ ਪੁਛਿਆ,

“ਮੋਮਬਤੀਆਂ ਮੰਗਵਾਈਆਂ ਜੇ ?”

“ਹਾਂ ।”

“ਦੋ ਬੈਡਲ ?”

“ਹਾਂ ।”

“ਲਿਆਉ ਫੇਰ ।”

ਤੇਰੇ ਪਤੀ ਨੇ ਸਰਬਜੀਤ ਵਲ ਵੇਖਿਆ । ਉਹ ਨਾਲ ਦੇ ਕਮਰੇ ਵਿਚੋਂ ਦੋ ਪੈਕਟ ਚੁਕ ਲਿਆਇਆ । ਦੋਵੇਂ ਪੈਕਟ ਖੋਲ੍ਹ ਕੇ ਮੋਮਬਤੀਆਂ ਬਿਸਤਰੇ ਤੇ ਖਿਲਾਰਦਿਆਂ ਤੂੰ ਸ਼ੋਖ ਨਿਗਾਹਾਂ ਮੇਰੇ ਵਲ ਚੁਕੀਆਂ ਤੇ ਪੁਛਿਆ—

“ਕੁਝ ਯਾਦ ਆਇਆ ਜੇ ?”

“ਨਹੀਂ ।”

“ਕੁਝ ਯਾਦ ਨਹੀਂ ਆਇਆ ਤੁਹਾਨੂੰ ?”

“ਨਹੀਂ !”

ਤੇਰੀਆਂ ਤਕਣੀਆਂ ਉਦਾਸ ਹੋ ਗਈਆਂ ।

ਫੇਰ ਤੂੰ ਮੌਮਬਤੀਆਂ ਦੀ ਉਸ ਢੇਰੀ ਵਿਚੋਂ ਗੁਲਾਬੀ ਮੌਮਬਤੀਆਂ ਵਖ ਕਰ ਦਿੱਤੀਆਂ ਤੇ ਪੀਲੀਆਂ ਵਖ ।

“ਹੁਣ ਕੁਝ ਯਾਦ ਆਇਆ ਜੇ ?”

“ਹਾਂ” ਮੈਂ ਆਖਿਆ, “ਸਭ ਕੁਝ ਯਾਦ ਆ ਗਿਆ ਏ ।”

ਮੈਂ ਵੇਖਿਆ ਤੇਰੀਆਂ ਅੱਖਾਂ ਦੀ ਖੁਸ਼-ਟਿਮਕਣੀ ਪਰਤ ਆਈ ।

ਮੈਨੂੰ ਯਾਦ ਆਈਆਂ ਚੜ੍ਹੀ ਪੰਝੀ ਵਰ੍ਹੇ ਪਹਿਲਾਂ ਦੀਆਂ ਦੋ ਦੀਵਾਲੀਆਂ ਜੋ ਅਸੀਂ ਰਾਵਲਪਿੰਡੀ ਵਿਚ ਇਕੱਠੀਆਂ ਮਨਾਈਆਂ ਸਨ । ਦੀਵਾਲੀ ਦੇ ਤਿਉਹਾਰ ਤੇ ਬੈਂਕ ਦੇ ਸਟਾਫ਼ ਦੇ ਹਰ ਇਕ ਮੈਂਬਰ ਨੂੰ ਬੈਂਕ ਵਲੋਂ ਮੌਮਬਤੀਆਂ ਦਾ ਇਕ ਇਕ ਪੈਕਟ ਮਿਲਿਆ ਕਰਦਾ ਸੀ । ਜਸਜੀਤ ਆਪਣਾ ਪੈਕਟ ਸਾਡੇ ਘਰ ਚੁਕ ਲਿਆਉਂਦੀ । ਫੇਰ ਸਾਡੇ ਪੈਕਟ ਤੇ ਵੀ ਕਬਜ਼ਾ ਕਰਕੇ ਦੋਵੇਂ ਪੈਕਟ ਖੋਲ੍ਹਕੇ ਮੇਰੇ ਬਿਸਤਰੇ ਤੇ ਖਿਲਾਰ ਦੇਂਦੀ । ਫੇਰ ਗੁਲਨਾਰੀ ਰੰਗ ਦੀਆਂ ਮੌਮਬਤੀਆਂ ਇਕ ਪਾਸੇ ਛਾਟ ਲੈਂਦੀ ਤੇ ਗੂਹੜੇ ਪੀਲੇ ਰੰਗ ਦੀਆਂ ਦੂਜੇ ਪਾਸੇ । ਉਹੋ ਜਿਹੇ ਸ਼ੋਖ ਚਮਕੀਲੇ ਰੰਗਾਂ ਦੀਆਂ ਮੌਮਬਤੀਆਂ ਮੈਂ ਮੁੜਕੇ ਨਹੀਂ ਵੇਖੀਆਂ । ਸ਼ਾਇਦ ਉਦੋਂ ਮੌਮਬਤੀਆਂ ਵੀ ਇੰਗਲੈਂਡ ਤੋਂ ਆਉਂਦੀਆਂ ਸਨ ਜਾਂ ਉਨ੍ਹਾਂ ਅੰਦਰ ਵਧੀਆ ਜਰਮਨ ਰੰਗ ਮਿਲਾਏ ਜਾਂਦੇ ਸਨ । ਛਾਟੀ ਕਰਕੇ ਉਹ ਆਖਦੀ, “ਚੁਣ ਲਵੋ ਜਿਹੜਾ ਰੰਗ ਪਸੰਦ ਜੇ ।” ਮੈਨੂੰ ਯਾਦ ਸੀ ਮੈਂ ਦੋਵੇਂ ਵਾਰੀ ਗੂਹੜਾ ਪੀਲਾ ਰੰਗ ਚੁਣਿਆਂ ਸੀ । ਗੁਲਨਾਰੀ ਰੰਗ ਜੋ ਮੈਨੂੰ ਬੇਹਦ ਪਸੰਦ ਸੀ ਮੈਂ ਦੋਵੇਂ ਵਾਰੀ ਉਹਦੇ ਲਈ ਛਡ ਦਿੱਤਾ ਸੀ । ਫੇਰ ਅਸੀਂ ਦੋਵੇਂ ਰਲ ਕੇ ਆਪੋ ਆਪਣੇ ਰੰਗ ਦੀਆਂ ਮੌਮਬਤੀਆਂ ਸਾਂਝੀ ਬਾਲਕੋਨੀ ਵਿਚ ਜਗਾਂਦੇ । ਅੱਜ ਵੀ ਤੂੰ ਰੰਗ ਨਖੇੜ ਕੇ ਆਖਿਆ, “ਚੁਣ ਲਵੋ ਜਿਹੜਾ ਰੰਗ ਪਸੰਦ ਜੇ ।”

“ਪਰ ਦੀਵਾਲੀ ਤਾਂ ਅਜੇ ਦੂਰ ਹੈ ।” ਮੇਰੇ ਮੂੰਹੋਂ ਨਿਕਲਿਆ ।

“ਨਹੀਂ ਨਹੀਂ,” ਤੂੰ ਆਖਿਆ, “ਤੁਹਾਨੂੰ ਪਤਾ ਨਹੀਂ । ਦੀਵਾਲੀ ਤਾਂ ਅੱਜ ਹੈ ।”

ਸਿਮਰਨ ਤੇ ਮੇਰੀਆਂ ਅੱਖਾਂ ਦੀ ਹੈਰਾਨੀ ਪੜ੍ਹਕੇ ਤੂੰ ਆਪਣੇ ਪਤੀ ਵਲ ਮੁੜਦਿਆਂ ਪੁਛਿਆ, “ਕਿਉਂ ਹਰਿੰਦਰ ਜੀ, ਦੀਵਾਲੀ ਅੱਜ ਹੀ ਹੈ ਨਾ ?”

ਤੇਰੇ ਪਤੀ ਨੇ ਹਾਂ ਵਿਚ ਸਿਰ ਹਿਲਾਇਆ ।

ਸਿਮਰਨ ਨੇ ਮੇਰੇ ਵਲ ਤੇ ਮੈਂ ਸਿਮਰਨ ਵਲ ਵੇਖਿਆ । ਗੱਲ ਕੁਝ ਭੇਤ ਭਰੀ ਹੁੰਦੀ ਜਾਂਦੀ ਸੀ ।

“ਚੁਣੋ ਵੀ ਹੁਣ,” ਤੂੰ ਆਖਿਆ, “ਹੁਣ ਚੁਣਦੇ ਕਿਉਂ ਨਹੀਂ ।”

ਮੈਂ ਕਚੀਆਂ ਪੀਲੀਆਂ ਮੌਮਬਤੀਆਂ ਚੁਣੀਆਂ ।

“ਇਕ ਉਮਰ ਬੀਤ ਗਈ ਹੈ,” ਤੂੰ ਆਖਿਆ, “ਪਰ ਤੁਹਾਡੀ ਪਸੰਦ ਨਹੀਂ ਬਦਲੀ । ਹਛਾ ਚੁਕੇ ਆਪਣੀਆਂ ਪੀਲੀਆਂ ਤੇ ਚਲੋ ਜਗਾਈਏ ਬਾਲਕੋਨੀ ਵਿਚ ।

ਤੁਸੀਂ ਤੇ ਮੈਂ ਜਗਾਵਾਂਗੇ। ਬਾਕੀ ਸਾਰੇ," ਤੂੰ ਆਪਣੇ ਪਤੀ, ਬੇਟੇ ਅਤੇ ਸਿਮਰਨ ਵਲ ਵੇਖਿਆ, "ਸਾਨੂੰ ਜਗਾਇਆਂ ਵੇਖਣਗੇ।"

ਤੂੰ ਸਾਰੀਆਂ ਗੁਲਾਬੀ ਮੌਮ ਬਤੀਆਂ ਤੇ ਮੈਂ ਸਾਰੀਆਂ ਕੱਚੀਆਂ ਪੀਲੀਆਂ ਬਾਲਕੋਨੀ ਵਿਚ ਜਗਾਈਆਂ ਤੇ ਮੈਨੂੰ ਲਗਾ ਕਿ ਮੈਂ ਅੱਜੇ ਵੀ ਗੌਰਡਨ ਮਿਸ਼ਨਰੀ ਕਾਲਜ ਵਿਚ ਐਫ. ਐਸ. ਸੀ ਪੜ੍ਹਦਾ ਸਾਂ ਤੇ ਕੋਈ ਸਾਂਵਲੀ ਮੇਰੇ ਵਲ ਵੇਖ ਵੇਖ ਕੇ ਮੁਸਕਰਾ ਰਹੀ ਸੀ।

ਮੌਮਬਤੀਆਂ ਬਾਲਦਿਆਂ ਮੈਂ ਤੇਰੇ ਪਤੀ ਵਲ ਵੇਖਿਆ। ਉਹਦੇ ਮੂੰਹ ਤੇ ਇਕ ਬਕੀ ਹੋਈ ਉਦਾਸ ਮੁਸਕਾਨ ਸੀ। ਸਰਬਜੀਤ ਹੇਠਲਾ ਬੁਲ੍ਹ ਟੁਕਦਾ ਆਪਣੇ ਹੱਥ ਨਿਆਰ ਰਿਹਾ ਜਾਪਦਾ ਸੀ ਤੇ ਸਿਮਰਨ ਹੈਰਾਨੀ ਨਾਲ ਬੁਤ ਬਣਦੀ ਜਾ ਰਹੀ ਸੀ। ਫੇਰ ਮੈਂ ਤੇਰੇ ਵਲ ਵੇਖਿਆ। ਤੇਰਾ ਮੂੰਹ ਇਕ ਅਲੌਕਿਕ ਮੁਸ਼ੀ ਨਾਲ ਰੋਸ਼ਨ ਹੋ ਉਠਿਆ ਸੀ ਜਿਵੇਂ ਉਹ ਸਾਰੀਆਂ ਮੌਮਬਤੀਆਂ ਤੇਰੇ ਅੰਦਰ ਜਗ ਉਠੀਆਂ ਹੋਣ।

ਰਾਤ ਦੇ ਖਾਣੇ ਤੇ ਤੂੰ ਸਾਡੇ ਨਾਲ ਬੈਠੀ ਪਰ ਤੇਰੇ ਤੋਂ ਅੱਧੇ ਟੇਸਟ ਤੇ ਅੱਧਾ ਕੱਪ ਸੂਪ ਤੋਂ ਵਧ ਕੁਝ ਨਾਂ ਖਾਧਾ ਗਿਆ। ਚਾਹ ਵੇਲੇ ਵੀ ਤੂੰ ਇਕੋ ਬਿਸਕੁਟ ਚਾਹ ਦੇ ਚਾਰ ਘੁਟਾ ਨਾਲ ਅੰਦਰ ਲੰਘਾਇਆ ਸੀ।

"ਡਾਕਟਰ ਸਾਹਬ ਆਏ ਹਨ ਮੰਮੀ," "ਸਰਬਜੀਤ ਕਹਿ ਰਿਹਾ ਸੀ, "ਚਲੋ ਚਲਕੇ ਟੀਕਾ ਲਵਾ ਲਵੋ।"

ਟੀਕੇ ਮਗਰੋਂ ਤੂੰ ਬੜੀ ਛੇਤੀ ਸੌਂ ਗਈ। ਤੇਰਾ ਪਤੀ ਸਾਨੂੰ ਉਸ ਬੈਡਰੂਮ ਵਿਚ ਛਡਣ ਆਇਆ ਜਿਥੇ ਸਾਡਾ ਸੂਟਕੇਸ ਰਖਿਆ ਸੀ। ਫੇਰ ਉਹ ਉਥੇ ਸਾਡੇ ਕੋਲ ਹੀ ਬਹਿ ਗਿਆ।

"ਕਾਹਦਾ ਟੀਕਾ ਲਾਕੇ ਗਿਆ ਏ ਡਾਕਟਰ?" ਸਿਮਰਨ ਨੇ ਪੁਛਿਆ।

"ਨੀਂਦਰ ਦਾ।"

"ਕਿਉਂ?" ਸਿਮਰਨ ਨੇ ਪੁਛਿਆ, "ਕੀ ਜਸਜੀਤ ਨੂੰ ਨੀਂਦ ਨਹੀਂ ਪੈਂਦੀ?"

"ਨਹੀਂ, ਪਿਛਲੇ ਅਠ ਦਸ ਦਿਨ ਤੋਂ ਤਕਲੀਫ਼ ਬਹੁਤ ਵਧ ਗਈ ਏ। ਹੁਣ ਨੀਂਦਰ ਦੀ ਗੱਲੀ ਵੀ ਅਸਰ ਨਹੀਂ ਕਰਦੀ। ਟੀਕੇ ਤੋਂ ਬਿਨਾਂ ਉਹ ਹੁਣ ਸੌਂ ਨਹੀਂ ਸਕਦੀ।"

"ਪਰ ਤਕਲੀਫ਼ ਕੀ ਏ?" ਸਿਮਰਨ ਨੇ ਪੁਛਿਆ।

ਕੁਝ ਚਿਰ ਹਰਿੰਦਰ ਤੋਂ ਕੁਝ ਆਖਿਆ ਨਾ ਗਿਆ। ਫੇਰ ਉਹਨੇ ਹਉਕਾ ਭਰਿਆ ਤੇ ਬੋਲਿਆ, "ਕੈਂਸਰ।"

ਤੜਪ ਕੇ ਸਿਮਰਨ ਨੇ ਮੇਰੇ ਵਲ ਤੇ ਮੈਂ ਸਿਮਰਨ ਵਲ ਵੇਖਿਆ। ਇਸ ਮਨਹੂਸ ਬੀਮਾਰੀ ਦਾ ਨਾਂ ਇਕ ਕੋਰੜੇ ਵਾਂਗ ਸਾਡੇ ਦਿਲਾਂ ਤੇ ਵਜਾ ਸੀ।

"ਤਿੰਨ ਸਾਲ ਪਹਿਲੇ," ਹਰਿੰਦਰ ਕਹਿ ਰਿਹਾ ਸੀ, "ਬਰੈਸਟ ਕੈਂਸਰ ਹੋਇਆ ਸੀ। ਬੜੀ ਅਰਲੀ ਸਟੇਜ ਤੇ ਹੀ ਉਪਰੇਸ਼ਨ ਹੋ ਗਿਆ। ਮੈਡੀਕਲ ਇਨਸਟੀਚੂਟ ਦਿੱਲੀ ਵਿਚ। ਹਰ ਤਿੰਨ ਮਹੀਨੇ ਮਗਰੋਂ ਉਥੇ ਚੈਕ ਅਪ ਲਈ ਜਾਂਦੇ ਰਹੇ ਹਾਂ। ਦੋ ਮਹੀਨੇ ਪਹਿਲੇ ਜੁਲਾਈ ਵਿਚ ਗਏ ਸਾਂ। ਸਭ ਕੁਝ ਠੀਕ ਠਾਕ ਸੀ। ਫੇਰ ਅਗਸਤ ਦੇ ਤੀਜੇ ਹਫ਼ਤੇ ਬੁਖਾਰ ਆਣਾ ਸ਼ੁਰੂ ਹੋ ਗਿਆ। ਸਾਡਾ ਫੈਮਲੀ ਡਾਕਟਰ ਜੋ ਹੁਣੇ ਟੀਕਾ ਲਾਣ

ਆਇਆ ਸੀ, ਫਲੂ ਦਾ ਇਲਾਜ ਕਰਦਾ ਰਿਹਾ। ਐਂਟੀ ਬਾਏਟਿਕਸ ਦੇਂਦਾ ਰਿਹਾ। ਫੇਰ ਜੱਸੀ ਦੀ ਭੁੱਖ ਘਟਦੀ ਗਈ। ਅਸੀਂ ਸਮਝਿਆ ਬਹੁਤੇ ਐਂਟੀ ਬਾਏਟਿਕਸ ਖਾਣ ਨਾਲ ਭੁੱਖ ਮਰ ਗਈ ਏ। ਫੇਰ ਜਦੋਂ ਗ੍ਰਾਹੀ ਅੰਦਰ ਲੰਘਾਣ ਲਗਿਆ ਉਹਨੂੰ ਪੀੜ ਹੋਣ ਲਗੀ ਤਾਂ ਅਸੀਂ ਫੂਨ ਹਸਪਤਾਲ ਦੇ ਕੈਂਸਰ ਸਪੈਸ਼ਲਿਸਟ ਨੂੰ ਸਦਿਆ। ਉਹਨੇ ਦੱਸਿਆ ਕਿ ਕੈਂਸਰ ਸਰੀਰ ਵਿਚ ਫੈਲ ਚੁਕਾ ਹੈ। ਹੁਣ ਸਰਜਰੀ ਵੀ ਸੰਭਵ ਨਹੀਂ।”

“ਇਕ ਵਾਰੀ ਮੈਡੀਕਲ ਇਨਸਟੀਚੂਟ ਜਾਕੇ ਵਿਖਾ ਲਿਆਓ। ਸ਼ਾਇਦ ਸਰਜਰੀ ਹੋ ਹੀ ਸਕਦੀ ਹੋਵੇ। ਨਹੀਂ ਤਾਂ ਉਹ ਕੈਂਸਰੋਪੀ ਤਾਂ ਸ਼ੁਰੂ ਕਰ ਹੀ ਦੇਣਗੇ।”

“ਕਲ ਸਵੇਰੇ ਹੀ ਅਸੀਂ ਦਿੱਲੀ ਮੈਡੀਕਲ ਇਨਸਟੀਚੂਟ ਜਾ ਰਹੇ ਹਾਂ। ਚਲਾ ਤਾਂ ਅਸੀਂ ਉਸੇ ਦਿਨ ਜਾਣਾ ਸੀ ਜਿਸ ਦਿਨ ਸਪੈਸ਼ਲਿਸਟ ਨੇ ਆਪਣੀ ਰਾਏ ਦਿੱਤੀ ਸੀ। ਪਰ ਮੈਡੀਕਲ ਇਨਸਟੀਚੂਟ ਜਾਣ ਤੋਂ ਪਹਿਲਾਂ ਜੱਸੀ ਮਹਿੰਦਰ ਜੀ ਨਾਲ ਦੀਵਾਲੀ ਮਨਾਣਾ ਚਾਹੁੰਦੀ ਸੀ।”

ਸਿਮਰਨ ਬੋਲੀ, “ਇਹ ਦੀਵਾਲੀ ਵਾਲੀ ਗੱਲ ਕੁਝ ਸਮਝ ਨਹੀਂ ਆਈ।”

“ਕੈਂਸਰ ਸਪੈਸ਼ਲਿਸਟ ਦੀ ਗੱਲ ਕਿਤੇ ਜੱਸੀ ਦੀ ਕੰਨੀ ਪੈ ਗਈ ਸੀ ਕਿ ਕੈਂਸਰ ਕਾਫੀ ਫੈਲ ਚੁਕਾ ਹੈ ਅਤੇ ਤੇਜ਼ੀ ਨਾਲ ਫੈਲ ਰਿਹਾ ਹੈ। ਉਹਨੇ ਇਹ ਵੀ ਕਿਹਾ ਸੀ ਕਿ ਇਕ ਡੇਢ ਮਹੀਨੇ ਤੋਂ ਵਧ ਜੱਸੀ ਦੇ ਜੀਉਣ ਦੀ ਆਸ ਨਹੀਂ ਸੀ। ਉਸ ਦਿਨ ਤੋਂ ਜੱਸੀ ਕਹਿਣ ਲਗ ਪਈ, ਮੈਂ ਅਗਲੀ ਦੀਵਾਲੀ ਨਹੀਂ ਵੇਖਣੀ, ਦੀਵਾਲੀ ਮੈਨੂੰ ਪਹਿਲਾਂ ਹੀ ਮਨਾ ਲੈਣ ਦਿਓ। ਫੇਰ ਉਹਨੇ ਆਖਿਆ ਕਿ ਮੈਂ ਚਿੱਠੀ ਲਿਖ ਕੇ ਤੁਹਾਨੂੰ ਬੁਲਾਵਾਂ।”

“ਪਰ ਤੁਸੀਂ ਮੇਰਾ ਐਡਰੈਸ ਕਿਥੋਂ ਲਿਆ?” ਮੈਂ ਪੁਛਿਆ, “ਤੁਹਾਨੂੰ ਇਹ ਵੀ ਕਿਵੇਂ ਪਤਾ ਸੀ ਕਿ ਮੈਂ ਚੰਡੀਗੜ੍ਹ ਹਾਂ।”

“ਮੈਨੂੰ ਨਹੀਂ ਸੀ ਪਤਾ,” ਮਹਿੰਦਰ ਨੇ ਕਿਹਾ, “ਪਰ ਜੱਸੀ ਨੂੰ ਪਤਾ ਸੀ। ਪਿਛਲੇ ਪੰਝੀ ਵਰ੍ਹੇ ਉਹ ਤੁਹਾਡੀ ਸੂਹ ਰਖਦੀ ਰਹੀ ਹੈ। ਕਦੋਂ ਤੁਸੀਂ ਅੰਮ੍ਰਿਤਸਰ ਸਾਓ, ਕਦੋਂ ਲਖਨਊ, ਕਦੋਂ ਗੋਰਖਪੁਰ, ਕਦੋਂ ਬੜੋਦੇ, ਕਦੋਂ ਦਿੱਲੀ ਤੇ ਕਦੋਂ ਤੁਸੀਂ ਡੈਪੂਟੇਸ਼ਨ ਤੇ ਪੰਜਾਬ ਸਰਕਾਰ ਵਿਚ ਚੰਡੀਗੜ੍ਹ ਪੋਸਟ ਹੋਏ।”

ਸਿਮਰਨ ਨੇ ਮੇਰੇ ਵਲ ਅਤੇ ਮੈਂ ਸਿਮਰਨ ਵਲ ਵੇਖਿਆ। ਨਾਂ ਉਹਦੇ ਕੋਲੋਂ ਤੇ ਨਾਂ ਮੇਰੇ ਕੋਲੋਂ ਕੁਝ ਆਖਿਆ ਗਿਆ।

“ਸ਼ਾਇਦ ਤੁਸੀਂ ਨਹੀਂ ਜਾਣਦੇ ਮਹਿੰਦਰ ਜੀ,” ਤੇਰਾ ਪਤੀ ਕਹਿ ਰਿਹਾ ਸੀ, “ਕਿ ਤੁਸੀਂ ਜੱਸੀ ਦਾ ਪਹਿਲਾ ਪਿਆਰ ਹੋ। ਤੇਰੀ ਚੰਦ੍ਰਾਂ ਵਰ੍ਹਿਆਂ ਦੀ ਉਮਰ ਵਿਚ ਜਦੋਂ ਉਹ ਜਵਾਨੀ ਦੀਆਂ ਬਹੁਤਾਂ ਤੇ ਖੜੀ ਸੀ, ਜਿਹੜਾ ਪਿਆਰ ਤੁਹਾਨੂੰ ਵੇਖਕੇ ਉਹਦੇ ਦਿਲ ਵਿਚ ਖਿੜ ਪਿਆ, ਉਹਦੀ ਮਹਿਕ ਸਾਰੀ ਉਮਰ ਉਹਦੇ ਨਾਲ ਰਹੀ ਹੈ। ਉਹਨੇ ਮੈਨੂੰ ਵੀ ਰਜਵਾਂ ਪਿਆਰ ਦਿੱਤਾ ਹੈ ਪਰ ਆਪਣੀ ਆਤਮਾ ਦੀ ਫੁਲਵਾੜੀ ਦਾ ਇਕ ਕੋਨਾ ਉਹਨੇ ਸਦਾ ਤੁਹਾਡੇ ਲਈ ਰਾਖਵਾਂ ਰੱਖਿਆ ਹੈ। ਇਹ ਭੇਤ ਉਹਨੇ ਕਦੀ ਮੇਰੇ ਤੋਂ ਲੁਕਾ ਕੇ ਨਹੀਂ ਰੱਖਿਆ। ਨਾਂ ਹੀ ਏਸ ਗੱਲੋਂ ਮੈਨੂੰ ਉਹਦੇ ਨਾਲ ਕਦੀ ਕੋਈ

ਸ਼ਿਕਾਇਤ ਹੋਈ ਹੈ। ਉਹਨੇ ਮੈਨੂੰ ਏਨੀ ਖੁਸ਼ੀ, ਏਨਾ ਮਾਣ ਦਿੱਤਾ ਹੈ ਕਿ ਜੇ ਕਦੀ ਮੈਨੂੰ ਚੁਣਨ ਦਾ ਹਕ ਮਿਲਿਆ ਤਾਂ ਮੈਂ ਅਗਲੇ ਜਨਮ ਵਿਚ ਜੱਸੀ ਨੂੰ ਹੀ ਚੁਣਾਂਗਾ।"

ਅਵਾਕ ਮੈਂ ਤੇਰੇ ਪਤੀ ਵਲ ਵੇਖਦਾ ਰਹਿ ਗਿਆ। ਉਹ ਆਤਮਾ ਦੀ ਕਿੰਨੀ ਉੱਚੀ ਪਧਰ ਤੇ ਖੜੋਤਾ ਸੀ। ਅਜਿਹੇ ਸੁਹਿਰਦ ਇਨਸਾਨ ਦਾ ਜੀਵਨ ਸਾਥ ਉਦੋਂ ਪ੍ਰਾਪਤ ਹੁੰਦਾ ਹੈ ਜਦੋਂ ਪੂਰਬਲੇ ਕਰਮਾਂ ਦੇ ਅੰਕੁਰ ਫੁਟਦੇ ਹਨ।

ਅਗਲੇ ਦਿਨ ਤੁਸੀਂ ਮੈਡੀਕਲ ਇਨਸਟੀਚੂਟ ਦਿੱਲੀ ਜਾਣ ਦੀ ਤਿਆਰੀ ਕਰਨੀ ਸੀ। ਇਸ ਲਈ ਅਸੀਂ ਸੁਵਖਤੇ ਹੀ ਚੰਡੀਗੜ੍ਹ ਜਾਣ ਵਾਲੀ ਪਹਿਲੀ ਬਸ ਦਾ ਪ੍ਰੋਗਰਾਮ ਬਣਾ ਲਿਆ।

ਸਾਡੀਆਂ ਬੁਝੀਆਂ ਨਜ਼ਰਾਂ ਵੇਖਕੇ ਤੂੰ ਆਪਣੇ ਇਕ ਹੱਥ ਵਿਚ ਸਿਮਰਨ ਦਾ ਹੱਥ ਘੁਟਿਆ ਤੇ ਦੂਜੇ ਵਿਚ ਮੇਰਾ।

"ਮੈਂ ਜਾਣਦੀ ਹਾਂ," ਤੂੰ ਆਖਿਆ, "ਰਾਤੀਂ ਹਰਿੰਦਰ ਜੀ ਨੇ ਤੁਹਾਨੂੰ ਸਭ ਕੁਝ ਦਸ ਦਿੱਤਾ ਹੈ। ਮੇਰੀ ਚਿੰਤਾ ਨਾ ਕਰਨਾ। ਮੈਨੂੰ ਕੁਝ ਨਹੀਂ ਹੁੰਦਾ। ਜਦੋਂ ਕੁਝ ਹੋਣ ਲਗਾ ਹਰਿੰਦਰ ਜੀ ਤੁਹਾਨੂੰ ਤਾਰ ਦੇ ਦੇਣਗੇ ਜਾਂ ਟੈਲੀਫੋਨ ਕਰ ਦੇਣਗੇ। ਉਦੋਂ ਤੁਸੀਂ ਢਿਲ ਨਾ ਕਰਨਾ। ਮੈਂ ਤੁਹਾਨੂੰ ਉਡੀਕਾਂਗੀ। ਤੇ ਇਕ ਗੱਲ ਹੋਰ। ਮੈਂ ਚਾਹੁੰਦੀ ਹਾਂ ਕਿ ਜਿਹੜੇ ਚਾਰ ਮੱਢੇ ਮੇਰੀ ਅਰਥੀ ਚੁਕਣ, ਉਨ੍ਹਾਂ ਵਿਚ ਇਕ ਮੱਢਾ ਤੁਹਾਡਾ ਹੋਵੇ। ਕਦੀ ਨਾ ਭੁਲਣਾ ਕਿ ਇਕ ਕਾਲੀ ਤੇ ਝਲੀ ਜਹੀ ਕੁੜੀ ਨੇ ਤੁਹਾਨੂੰ ਅੰਤਾਂ ਦਾ ਪਿਆਰ ਕੀਤਾ ਸੀ।"

ਫੇਰ ਕੋਈ ਡੇਢ ਮਹੀਨੇ ਮਗਰੋਂ ਤੇਰੇ ਪਤੀ ਦੀ ਫੋਨ ਮੈਨੂੰ ਆਈ। ਇਸ ਵਾਰੀ ਸਿਮਰਨ ਡੇਹਰਾਦੂਨ ਮੇਰੇ ਨਾਲ ਨਾ ਗਈ। ਤੇਰੀ ਜ਼ਿੰਦਗੀ ਦੀਆਂ ਆਖਰੀ ਘੜੀਆਂ ਵਿਚ ਉਹ ਮੈਨੂੰ ਸਾਰੇ ਦਾ ਸਾਰਾ ਤੇਰੇ ਅਰਪਨ ਕਰ ਦੇਣਾ ਚਾਹੁੰਦੀ ਸੀ। ਜਦੋਂ ਮੈਂ ਪੁੱਛਾ ਤਾਂ ਤੇਰੀਆਂ ਅੱਖਾਂ ਕਾਹਲੀ ਕਾਹਲੀ ਝਪਕ ਰਹੀਆਂ ਸਨ ਅਤੇ ਤੇਰੇ ਸਾਹ ਤਿਖੇ ਉਭੜਵਾਹੇ ਸਨ। ਤੇਰੇ ਪਤੀ ਨੇ ਮੈਨੂੰ ਦੱਸਿਆ ਕਿ ਪਿਛਲੇ ਦੋ ਘੰਟੇ ਤੋਂ ਤੇਰੀ ਪਛਾਣ ਵੀ ਖਤਮ ਹੋ ਗਈ ਸੀ। ਨਾ ਤੂੰ ਆਪਣੇ ਪਤੀ ਨੂੰ ਤੇ ਨਾ ਆਪਣੇ ਪੁਤਰ ਨੂੰ ਪਛਾਣ ਰਹੀ ਸੀ। ਮੈਨੂੰ ਲਗਾ ਕਿ ਮੇਰੇ ਕੋਲ ਬੈਠਣ ਤੇ ਜਿਵੇਂ ਛਿਨ ਮਾਤਰ ਲਈ ਤੇਰੀਆਂ ਅੱਖਾਂ ਵਿਚ ਪਛਾਣ ਲਿਸ਼ਕੀ ਹੋਵੇ। ਪਰ ਇਹ ਐਵੇਂ ਮੇਰੇ ਮਨ ਦਾ ਭਰਮ ਸੀ।

ਫੇਰ ਸਾਡੇ ਵੇਖਦਿਆਂ ਵੇਖਦਿਆਂ ਤੇਰੀਆਂ ਅੱਖਾਂ ਅਝਪਕ ਹੋ ਗਈਆਂ। ਤੇਰੇ ਸਵਾਸ ਰੁਕ ਗਏ ਤੇ ਸਰਬਜੀਤ ਦੀਆਂ ਬੁਝਾਂ ਨੇ ਤੇਰੇ ਮਿਰਤਕ ਸਰੀਰ ਨੂੰ ਝੰਜੋੜ ਸੁਟਿਆ।

ਏਨੇ ਪਿਆਰੇ ਬੇਟੇ ਤੇ ਏਨੇ ਪਿਆਰੇ ਪਤੀ ਨੂੰ ਛਡਕੇ ਜਾਣ ਤੇ ਤੇਰਾ ਜੀ ਕਿਵੇਂ ਕੀਤਾ। ਕਿਥੋਂ ਤੂੰ ਇਹ ਚੰਦਰਾ ਅਹੁਰ ਸਹੇੜ ਲਿਆ, ਜਿਸਦਾ ਕੋਈ ਦਿਲਾਜ ਨਹੀਂ। ਅਠੱਤੀ ਵਰ੍ਹਿਆਂ ਦੀ ਉਮਰ ਕੋਈ ਉਮਰ ਹੁੰਦੀ ਹੈ ਏਡਾ ਸੋਹਣਾ ਜਗ ਛਡ ਕੇ ਜਾਣ ਦੀ। ਅਠੱਤੀ ਵਰ੍ਹਿਆਂ ਦੀ ਉਮਰ ਕੋਈ ਉਮਰ ਹੁੰਦੀ ਹੈ ਮੁਢੀਆਂ ਦੀ ਸੋਜ ਤੇ

ਸੈਂ ਜਾਣ ਦੀ । ਅਠੱਤੀ ਵਰ੍ਹਿਆਂ ਦੀ ਉਮਰ ਕੋਈ ਉਮਰ ਹੁੰਦੀ ਹੈ ਭਾਂਬੜ ਵਿਚ
ਮਚਕੇ ਰਾਖ ਹੋ ਜਾਣ ਦੀ ।

ਸੋਚਦਾ ਹਾਂ ਕੀ ਮੇਰੇ ਲਈ ਤੇਰੇ ਪਿਆਰ ਦੀ ਮਹਿਕ ਵੀ ਰਾਖ ਹੋਕੇ ਇਸ ਢੇਰੀ
ਵਿਚ ਰਲ ਜਾਏਗੀ ਜਾਂ ਤੇਰੀ ਆਤਮਾ ਦੇ ਸਫਰ ਵਿਚ ਤੇਰਾ ਸਾਥ ਦਏਗੀ । ਕੀ ਮੌਤ
ਦੇ ਮਗਰੋਂ ਆਤਮਾ ਦਾ ਕੋਈ ਸਫਰ ਹੁੰਦਾ ਹੈ । ਅਗੰਮ ਦੇ ਇਹ ਭੇਤ ਨਾ ਕੋਈ
ਹੋਰ ਜਾਣਦਾ ਹੈ, ਨਾ ਮੈਂ ਜਾਣਦਾ ਹਾਂ । ਪਰ ਏਨਾਂ ਮੈਂ ਪਕ ਜਾਣਦਾ ਹਾਂ ਕਿ
ਆਪਣੀਆਂ ਯਾਦਾਂ ਦਾ ਜਿਹੜਾ ਭਾਂਬੜ ਤੂੰ ਮੇਰੇ ਅੰਦਰ ਬਾਲ ਚਲੀ ਏਂ, ਮੇਰੇ ਜਿਉਂਦੇ
ਜੀ ਉਹ ਕਦੀ ਨਹੀਂ ਬੁਝੇਗਾ ।

ਬਸ ਨੰਬਰ 541 ਕਨਾਟ ਪਲੇਸ ਦੇ ਜੰਤਰ ਮੰਤਰ ਵਾਲੇ ਸਟਾਪ ਤੋਂ ਟੁਰਦੀ ਸੀ ਅਤੇ ਆਲ ਇੰਡੀਆ ਰੇਡੀਓ, ਉਦਯੋਗ ਭਵਨ, ਤੁਗਲਕ ਰੋਡ, ਆਲ ਇੰਡੀਆ ਮੈਡੀਕਲ ਇਨਸਟੀਚੂਟ, ਐਂਡਰੀਊਜ਼ ਗੰਜ ਅਤੇ ਚਿਰਾਗ ਦਿੱਲੀ ਹੁੰਦੀ ਚਿਤਰੰਜਨ ਪਾਰਕ ਅਪੜਦੀ ਸੀ। ਚਿਤਰੰਜਨ ਪਾਰਕ ਦਾ ਨਾਂ ਪਹਿਲਾਂ ਬੰਗਾਲੀ ਕਾਲੋਨੀ ਸੀ, ਕਿਉਂਜੋ ਇਹ ਕਾਲੋਨੀ ਪੂਰਬੀ ਪਾਕਿਸਤਾਨ ਤੋਂ ਆਏ ਸਰਨਾਰਥੀਆਂ ਲਈ ਬਣਾਈ ਗਈ ਸੀ। ਇਸ ਲਈ ਇਸ ਬਸ ਵਿਚ ਸਫਰ ਕਰਨ ਵਾਲਿਆਂ ਵਿਚ ਬਹੁਤੀ ਗਿਣਤੀ ਬੰਗਾਲੀਆਂ ਦੀ ਸੀ ਜੋ ਕਨਾਟ ਪਲੇਸ ਦੀਆਂ ਸਰਕਾਰੀ ਕੰਪਨੀਆਂ ਅਤੇ ਪ੍ਰਾਈਵੇਟ ਫਰਮਾਂ ਵਿਚ ਸਰਵਿਸ ਕਰਦੇ ਸਨ।

ਉਸ ਦਿਨ ਜਦੋਂ ਸ਼ਾਮੀਂ ਸਵਾ ਪੰਜ ਵਜੇ ਬਸ ਨੰਬਰ 541 ਜੰਤਰ ਮੰਤਰ ਤੋਂ ਟੁਰਨ ਲਗੀ ਤਾਂ ਸਵਾਰੀਆਂ ਦੇ ਮੂੰਹਾਂ ਤੇ ਹਰਾਸ ਛਾਇਆ ਹੋਇਆ ਸੀ। ਇਹ ਹਰਾਸ ਨਾ ਕੇਵਲ ਰਾਜਧਾਨੀ ਵਿਚ ਸੀ ਸਗੋਂ ਇਹਦਾ ਪਸਾਰ ਹਿਮਾਲੇ ਤੋਂ ਲੈ ਕੇ ਰਾਸ ਕੁਮਾਰੀ ਤਕ ਸੀ। ਉਸ ਸਵੇਰੇ ਦੇਸ਼ ਦੀ ਪ੍ਰਧਾਨ ਮੰਤਰੀ ਦੀ ਹਤਿਆ ਕਰ ਦਿੱਤੀ ਗਈ ਸੀ। ਭਾਵੇਂ ਅੰਮ੍ਰਿਤਸਰ ਦਰਬਾਰ ਸਾਹਿਬ ਵਿਚ ਹੋਏ ਓਪਰੇਸ਼ਨ ਨੀਲਾ ਤਾਰਾ ਮਗਰੋਂ ਪ੍ਰਧਾਨ ਮੰਤਰੀ ਦੀ ਜਾਨ ਨੂੰ ਖਤਰਾ ਪੈਦਾ ਹੋ ਗਿਆ ਸੀ ਪਰ ਕਿਸੇ ਨੂੰ ਚਿਤ ਚੇਤਾ ਵੀ ਨਹੀਂ ਸੀ ਕਿ ਇਹ ਹੋਣੀ ਸਚਮੁਚ ਵਾਪਰ ਜਾਏਗੀ। ਅਚਿੱਤੋਂ ਵਾਪਰਨ ਕਾਰਨ ਇਹਦਾ ਹਰਾਸ ਹੋਰ ਵੀ ਸੰਘਣਾ ਸੀ। ਬਸ ਵਿਚ ਬਹੁਤੇ ਲੋਕ ਸੁੰਨ ਮਸੁੰਨ ਬੈਠੇ ਸਨ। ਜੇ ਕੋਈ ਬੋਲਦਾ ਤਾਂ ਸਹਿਮੇ ਗੋਸ਼ਿਆਂ ਵਿਚ ਬੋਲਦਾ।

ਬਸ ਅਜੇ ਸਟਾਪ ਤੋਂ ਹਿਲੀ ਹੀ ਸੀ ਕਿ ਸਾਹਮਣਿਓਂ ਦੋ ਤੀਵੀਆਂ ਨੇ ਆਕੇ ਹੱਥ ਦੇ ਦਿੱਤਾ। ਉਨ੍ਹਾਂ ਵਿਚੋਂ ਇਕ ਪੰਝੀ ਕੁ ਵਰ੍ਹਿਆਂ ਦੀ ਸਾਂਵਲੀ ਮੁਟਿਆਰ ਸੀ। ਉਹਦੇ ਹੱਥਾਂ ਵਿਚ ਇਕ ਵਡੀ ਸਾਰੀ ਗੰਢੜੀ ਸੀ ਤੇ ਉਹ ਸਾਡੇ ਗਰਭਵਤੀ ਦਿਸਦੀ ਸੀ। ਦੂਜੀ ਤੀਵੀਂ ਪੰਜਾਹ ਪਚਵੰਝਾ ਦੀ ਸੀ ਤੇ ਉਹਨੇ ਤਿੰਨਾਂ ਕੁ ਵਰ੍ਹਿਆਂ ਦਾ ਨਿਆਣਾ ਢਾਕੇ ਲਾਇਆ ਹੋਇਆ ਸੀ। ਬਸ ਫੜਨ ਲਈ ਉਹ ਕਾਹਲੀ ਕਾਹਲੀ ਟੁਰਦੀਆਂ ਆਈਆਂ ਸਨ। ਬਸ ਤੇ ਚੜ੍ਹਨ ਮਗਰੋਂ ਵੀ ਵਡੇਰੀ ਤੀਵੀਂ ਭਾਰੇ ਸਰੀਰ ਕਾਰਨ ਅਜੇ ਤੀਕ ਹਫ ਰਹੀ ਸੀ।

“ਬਹਿ ਜਾ ਕੁੜੇ ਪਾਸੋਂ, ਜੇ ਥਾਂ ਲਭਦੀ ਉ।” ਉਹਨੇ ਸਾਂਵਲੀ ਮੁਟਿਆਰ ਨੂੰ ਆਖਿਆ।

ਸੀਟਾਂ ਸ਼ਾਹੀਆਂ ਮਲੀਆਂ ਹੋਈਆਂ ਸਨ। ਪਛੜਕੇ ਆਉਣ ਕਰਕੇ ਸਿਰਫ ਉਹੀ ਦੋਵੇਂ ਖੜੋਤੀਆਂ ਸਨ।

ਸੀਟਾਂ ਤੇ ਬੈਠੇ ਲੋਕ ਮੂੰਹ ਭਵਾ ਕੇ ਪਾਸਾ ਵਟ ਰਹੇ ਸਨ, ਕਿਤੇ ਉਨ੍ਹਾਂ ਨੂੰ ਉਠਣ ਦੀ ਬੇਆਰਾਮੀ ਨਾ ਝਲਣੀ ਪਵੇ। ਕਈਆਂ ਨੇ ਨੀਵੀਂ ਪਾ ਰਖੀ ਸੀ। ਕਈ ਖਿੜਕੀਓਂ ਬਾਹਰ ਝਾਕ ਰਹੇ ਸਨ ਤੇ ਕਈ ਈਵਨਿੰਗ ਨਿਊਜ਼ ਉਹਲੇ ਮੂੰਹ ਲੁਕਾ ਰਹੇ ਸਨ।

ਬਸ ਦੇ ਵਿਚਕਾਰ ਕਰਕੇ ਬੈਠਾ ਇਕ ਸਿੱਖ ਗਭਰੂ ਆਪਣੀ ਸੀਟ ਖਾਲੀ ਕਰਨ ਲਈ ਉਠਿਆ।

“ਤੂੰ ਬੈਠਾ ਰਹੁ ਪੁਤਰ।” ਵਡੇਰੀ ਤੀਵੀਂ ਨੇ ਉਹਦੇ ਮੱਢੇ ਤੇ ਹੱਥ ਰਖ ਕੇ ਵਰਜਣਾ ਚਾਹਿਆ।

“ਨਹੀਂ ਮਾਂ ਜੀ, ਮੈਂ ਬਸ ਐਂਡਰੀਊਜ਼ ਗੰਜ ਤੀਕ ਜਾਣਾ ਏ।”

“ਭਲਾ ਹੋਵੀ ਪੁਤਰ,” ਲਛਮੀ ਨੇ ਆਖਿਆ, “ਬਹਿ ਜਾ ਕੁੜੇ ਪਾਸੋਂ। ਲੈ ਨਿਕੇ ਰਮੇਸ਼ ਨੂੰ ਵੀ ਫੜ ਲੈ।”

ਹੁਣ ਤੀਕ ਉਹਦਾ ਸਾਰਾ ਧਿਆਨ ਨਿਆਣੇ ਵਿਚ ਸੀ। ਜਦੋਂ ਉਹ ਆਪਣੀ ਮਾਂ ਦੇ ਗੱਡੇ ਤੇ ਟਿਕ ਗਿਆ ਤਾਂ ਲਛਮੀ ਦਾ ਮਨ ਖਿੰਡਣ ਲਗਾ। ਖਿੰਡਦਾ ਖਿੰਡਦਾ ਵਹਿਣਾਂ ਵਿਚ ਵਹਿ ਗਿਆ।

ਇਹ ਵਹਿਣ ਪ੍ਰਧਾਨ ਮੰਤਰੀ ਦੀ ਹਤਿਆ ਦੇ ਨਹੀਂ ਸਨ। ਇਹ ਵਹਿਣ ਲਛਮੀ ਦੀ ਆਪਣੀ ਜ਼ਿੰਦਗੀ ਦੀ ਤ੍ਰਾਸਦੀ ਅਤੇ ਆਪਣੇ ਘਰ ਦੇ ਉਜਾੜੇ ਦੇ ਸਨ।

ਚਿਰਾਗ ਦਿੱਲੀ ਤੋਂ ਆਉਂਦੀ ਵਾਰ ਵੀ ਉਹ ਕਨਾਟ ਪਲੇਸ ਤੀਕ ਖੜੋਤੀਆਂ ਆਈਆਂ ਸਨ। ਬਸ ਪਿਛੋਂ ਚਿਤਰੰਜਨ ਪਾਰਕ ਤੋਂ ਭਰੀ ਹੋਈ ਆਉਂਦੀ ਸੀ। ਭਾਵੇਂ ਉਹਦੀ ਨੂੰ ਗਰਭਵਤੀ ਸੀ, ਭਾਵੇਂ ਉਹਨਾਂ ਕੋਲ ਗੰਢੜੀ ਤੇ ਕੁਛੜ ਬਾਲ ਸੀ ਪਰ ਕੋਈ ਸੀਟ ਦੇਣ ਨਹੀਂ ਸੀ ਉਠਿਆ। ਕਾਹਨੂੰ ਉਠਦਾ। ਉਠ ਵੀ ਬਹਿੰਦਾ ਤਾਂ ਜ਼ਿੰਦਗੀ ਕਿੰਨੀ ਕੁ ਸੁਖਾਲੀ ਹੋ ਜਾਂਦੀ। ਜ਼ਿੰਦਗੀ ਦੇ ਸਾਰੇ ਸੁਖ ਤਾਂ ਪੰਜ ਮਹੀਨੇ ਪਹਿਲੇ ਅਨੀਲ ਆਪਣੇ ਨਾਲ ਲੈ ਗਿਆ ਸੀ। ਉਸ ਦੈਂਤਣੀ ਟਰੱਕ ਦੇ ਮਗਰ ਦੂਰ ਤੀਕ ਘਿਸਟਦਾ ਉਹਦਾ ਥਰੀ ਵੀਲਰ ਤੇ ਲਹੂ ਨਾਲ ਲਬ ਪਬ ਉਹਦੇ ਕੜੀ ਵਰਗੇ ਪੁਤਰ ਦੀ ਲੱਥ ਜੋ ਪੋਲੀਸ ਚੁਕ ਲਿਆਈ ਸੀ। ਹਜ਼ਾਰਾਂ ਅਲਾਹੁਣੀਆਂ ਤੇ ਲੱਖਾਂ ਵੈਣ ਰੱਬ ਦੇ ਮਨ ਮਿਹਰ ਨਹੀਂ ਸਨ ਪਾ ਸਕੇ ਤੇ ਲੋਕਾਂ ਲਕੜਾਂ ਦੇ ਢੇਰ ਉਤੇ ਉਹਦੇ ਪੁਤਰ ਨੂੰ ਲਿਟਾਕੇ ਢਾਈਆਂ ਵਰ੍ਹਿਆਂ ਦੇ ਜੁਆਕ ਹੱਥੀਂ ਲਾਂਬੂ ਲੁਆ ਦਿੱਤਾ ਸੀ। ਮਗਰੋਂ ਅਨੀਲ ਦੇ ਬਾਪੂ ਨੇ ਮਹੀਨਾ ਨਾ ਕਢਿਆ। ਦਮਾਂ ਤੇ ਸ਼ਕਰ ਦੀ ਬੀਮਾਰੀ ਤਾਂ ਉਹਨੂੰ ਪੁਰਾਣੀ ਸੀ ਪਰ ਉਹ ਜਵਾਨ ਪੁਤਰ ਦੇ ਸਾਹ ਨਾਲ ਸਾਹ ਲੈਂਦਾ ਰਿਹਾ ਸੀ। ਹੁਣ ਸਾਹ ਉਲਟਦਾ ਤਾਂ ਘੰਟਿਆਂ ਬਧੀ ਉਲਟਿਆ ਹੀ ਰਹਿੰਦਾ। ਫੇਰ ਇਕ ਸਵੇਰ ਉਹ ਮੂਲੋਂ ਨਾ ਜਾਗਿਆ। ਲਾ ਜ਼ੋਰ ਰਹੀ ਲਛਮੀ। ਵੇ ਉਠ ਵੇ ਅਨੀਲ ਦੇ ਬਾਪੂ। ਇਕ ਵਾਰੀ

ਤਾਂ ਅੱਖ ਪੁਟ ਕੇ ਵੇਖ। ਸਾਨੂੰ ਕੀਹਦੇ ਆਸਰੇ ਛੱਡ ਟੁਰਿਓਂ ਜਾਲਮਾਂ। ਚਿਰਾਗ ਦਿੱਲੀ ਦਾ ਟੁਟਾ ਭਜਾ ਕਿਰਾਏ ਦਾ ਮਕਾਨ ਤੇ ਕੜਾਕੇ ਦੀ ਗ਼ਰੀਬੀ। ਦੁੱਖ ਦਲਿਦਰ ਘੁਟ ਘੁਟ ਕਰਕੇ ਜਿੰਦ ਦਾ ਲਹੂ ਪੀਣ ਲਗੇ। ਭਲਾ ਹੋਵੇ ਪਾਸ਼ ਦੇ ਪਿਓ ਟੇਲਰ ਮਾਸਟਰ ਦਾ, ਉਹਨੇ ਤਿੰਨਾ ਮਹੀਨਿਆਂ ਵਿਚ ਪਾਸ਼ ਨੂੰ ਵੰਨ ਸੁਵੰਨੀਆਂ ਨਾਈਟੀਆਂ ਸ਼ਿਉਣੀਆਂ ਸਿਖਾ ਦਿੱਤੀਆਂ, ਸਿਲਾਈ ਦੀ ਪੁਰਾਣੀ ਮਸ਼ੀਨ ਲੈ ਦਿੱਤੀ ਤੇ ਜਨਪਥ ਦੀਆਂ ਦੋ ਦੁਕਾਨਾਂ ਦਾ ਕੰਮ ਦਵਾ ਦਿੱਤਾ। ਕਪੜੇ ਦੀ ਗੰਢੜੀ ਉਹ ਦੁਕਾਨਾਂ ਤੋਂ ਚੁਕ ਲਿਆਉਂਦੀਆਂ ਤੇ ਸੀਉਣ ਮਗਰੋਂ ਨਾਈਟੀਆਂ ਦੀ ਗੰਢੜੀ ਪੁਚਾ ਆਉਂਦੀਆਂ। ਗ਼ਰੀਬੀ ਤਾਂ ਨਾ ਹਟੀ ਪਰ ਭੁੱਖ ਨੰਗ ਦੀ ਡੈਣ ਮਗਰੋਂ ਲਥ ਗਈ। ਭਾਵੇਂ ਅੱਥਰੂਆਂ ਭਿੱਜੀ ਸੀ ਪਰ ਹੱਥ ਵਿਚ ਰੋਟੀ ਤੇ ਕਟੌਰੀ ਵਿਚ ਦਾਲ ਤਾਂ ਸੀ।

ਬਸ ਦੇ ਅਚਨਚੇਤ ਰੁਕ ਜਾਣ ਦੇ ਧਕੇ ਨਾਲ ਲਛਮੀ ਸੌਚਾਂ ਦੇ ਪਾਤਾਲ ਵਿਚੋਂ ਉਭਰੀ। ਆਈ. ਐਨ. ਏ ਮਾਰਕੀਟ ਲਾਗੇ ਸੜਕ ਵੱਡੇ ਵੱਡੇ ਪੱਥਰ ਰਖ ਕੇ ਰੋਕੀ ਹੋਈ ਸੀ ਤੇ ਫਸਾਦੀਆਂ ਦੀ ਧਾੜ ਨਾਅਰੇ ਲਾ ਰਹੀ ਸੀ। "ਖ਼ੂਨ ਕਾ ਬਦਲਾ ਖ਼ੂਨ ਸੇ ਲੇਂਗੇ।" "ਸਰਦਾਰ ਗ਼ਦਾਰ ਹੈ"। ਫੇਰ ਉਹ ਨਾਅਰੇ ਬਸ ਦੇ ਅੰਦਰ ਵੜ ਆਏ। ਜਿਵੇਂ ਕ੍ਰੋਧ ਅਤੇ ਨਫਰਤ ਦਾ ਇਕ ਝਖੜ ਬਸ ਉਤੇ ਝੁਲ ਪਿਆ।

ਇਕ ਹਟਾ ਕਟਾ ਗੁਜਰ ਲੰਹੇ ਦੀ ਲਠ ਦੋਹਾਂ ਹੱਥਾਂ ਵਿਚ ਹਥੌੜੇ ਵਾਂਗ ਉਲਾਰੀ ਡਰਾਈਵਰ ਦੇ ਸਿਰ ਤੇ ਖੜੇ ਗਿਆ ਤਾਂ ਜੋ ਉਹਨੂੰ ਬਸ ਚਲਾਣੇ ਹਟਕਾਈ ਰਖੇ। ਸਵਾਰੀਆਂ ਨੂੰ ਇਸ ਗੱਲ ਦੀ ਸੋਝੀ ਹੁੰਦਿਆਂ ਢਿਲ ਨਾਂ ਲਗੀ ਕਿ ਸਾਰੇ ਕ੍ਰੋਧ ਤੇ ਸਾਰੀ ਨਫਰਤ ਦਾ ਇਕੋ ਇਕ ਨਿਸ਼ਾਨਾ ਉਹ ਸਿੱਖ ਗਭਰੂ ਸੀ। ਜਦੋਂ ਫਸਾਦੀ ਧਾੜ ਲੰਹੇ ਦੀਆਂ ਲਠਾਂ ਚੁਕੀ ਸਿੱਖ ਗਭਰੂ ਤੇ ਟੁਟ ਪੈਣ ਲਈ ਉਮਡੀ ਤਾਂ ਲਛਮੀ ਰਾਹ ਮਲ ਖੜੋਤੀ। ਦੋਵੇਂ ਹੱਥ ਢਾਕਾਂ ਤੇ ਰਖਕੇ ਉਹਨੇ ਆਪਣੇ ਭਾਰੇ ਸਰੀਰ ਨਾਲ ਸੀਟਾਂ ਦੀਆਂ ਕਤਾਰਾਂ ਵਿਚਕਾਰਲਾ ਖਪਾ ਪੂਰ ਲਿਆ ਸੀ।

"ਲਾਂਭੇ ਹੋ ਜਾ ਮਾਈ।" ਧਾੜ ਦਾ ਆਗੂ ਜੋ ਇਕ ਰੋਡੇ ਸਿਰ ਵਾਲਾ ਮੁਫਲ ਬੁਰਫਾ ਸੀ ਕੜਕਵੀਂ ਆਵਾਜ਼ ਵਿਚ ਬੋਲਿਆ।

"ਕਿਉਂ ਪਰ?" ਲਛਮੀ ਨੇ ਸੂਹੇ ਹੋ ਗਏ ਚਿਹਰੇ 'ਚੋਂ ਭਖਦਾ ਬੋਲ ਬੋਲਿਆ, "ਜਾਹ ਨਹੀਓਂ ਹਟਦੀ।"

"ਹਟ ਜਾ ਮਾਈ ਰਸਤਾ ਛੱਡ।" ਭੀੜ ਵਿਚੋਂ ਇਕ ਬੁਲ੍ਹ-ਕਟਾ ਕਾਲਾ ਸ਼ਾਹ ਸਾਂਹਸੀ ਬੋਲਿਆ, "ਨਹੀਂ ਤਾਂ ਉਸ ਗ਼ਦਾਰ ਤੋਂ ਪਹਿਲਾਂ ਤੇਰਾ ਸਿਰ ਪਾੜਨਾ ਪਵੇ।"

"ਗ਼ਦਾਰ। ਕੌਣ ਗ਼ਦਾਰ?" ਲਛਮੀ ਨੇ ਢਾਣੀ ਨੂੰ ਨਾਹਰੀਆਂ ਨੀਝਾਂ ਨਾਲ ਵਿਨ੍ਹਦਿਆਂ ਆਖਿਆ, "ਮੈਨੂੰ ਤਾਂ ਕੋਈ ਗ਼ਦਾਰ ਨਹੀਂ ਦਿਸਦਾ।"

"ਐਹ ਸਰਦਾਰ ਗ਼ਦਾਰ ਏ।"

"ਕਾਹਤੋਂ?"

"ਏਹਨਾਂ ਸਾਡੀ ਪ੍ਰਧਾਨ ਮੰਤਰੀ ਦੀ ਹਤਿਆ ਕੀਤੀ ਏ।"

“ਜਿਨ੍ਹਾਂ ਕੀਤੀ ਏ ਉਹ ਮਾਰੇ ਗਏ ਨੇ ਜਾਂ ਫੜੇ ਗਏ ਨੇ। ਮੈਂ ਆਪ ਰੇਡੀਓ ਤੇ ਸੁਣਿਆ ਏ।”

“ਸਰਦਾਰ ਸਾਰੇ ਗਦਾਰ ਨੇ।” ਰੋਡਾ ਮੁਛਲ ਬੋਲਿਆ, “ਅਸਾਂ ਪ੍ਰਧਾਨ ਮੰਤਰੀ ਦੇ ਮੂਨ ਦਾ ਬਦਲਾ ਸਰਦਾਰਾਂ ਦੇ ਮੂਨ ਨਾਲ ਲੈਣਾ ਏ।”

“ਹਫ਼ਾ, ਤੇ ਉਦੋਂ ਕਿਥੇ ਸਾਉ ਤੁਸੀਂ ਵਡੇ ਵਰਿਆਮ ਜਦੋਂ ਇਕ ਹਿੰਦੂ ਨੇ ਮਹਾਤਮਾ ਗਾਂਧੀ ਨੂੰ ਗੋਲੀ ਮਾਰੀ ਸੀ। ਕਿਉਂ ਨਾ ਤੁਸੀਂ ਸਾਰੇ ਹਿੰਦੂਆਂ ਦਾ ਸਿਰ ਪਾੜਿਆ। ਇਕੋ ਨਬੂ ਰਾਮ ਫਾਹੇ ਲਗਾ। ਬਾਕੀ ਹਿੰਦੂਆਂ ਨੂੰ ਕਿਸੇ ਫੁਲ ਦੀ ਨਾ ਲਾਈ।”

ਏਸ ਦਲੀਲ ਦਾ ਰੋਡੇ ਮੁਛਲ ਤੇ ਉਹਦੀ ਧਾੜ ਤੇ ਭਰਾ ਅਸਰ ਨਾ ਹੋਇਆ।

“ਤੂੰ ਸਿਧੀ ਹੱਥੀਂ ਰਾਹ ਛਡਨੀਂ ਏ ਕਿ।” ਲੋਹੇ ਦੀ ਲਠ ਦੇ ਦੋਵੇਂ ਸਿਰੇ ਫੜਕੇ ਰੋਡੇ ਮੁਛਲ ਨੇ ਲਫ਼ਮੀ ਨੂੰ ਪਿਛਾਹ ਧਕਣਾ ਚਾਹਿਆ। ਪਰ ਲਫ਼ਮੀ ਨੇ ਉਹਨੂੰ ਗਲਮਿਓਂ ਫੜ ਲਿਆ ਤੇ ਇਕ ਤਗੜਾ ਘਸ਼ੂਨ ਉਹਦੇ ਨਕ ਤੇ ਜੜ੍ਹ ਦਿੱਤਾ ਜਿਸਦੇ ਨਾਲ ਉਹਦੇ ਨਕ ‘ਚੋਂ ਨਕਸੀਰ ਦਾ ਪਾੜਫਾ ਵਹਿ ਕੁਰਿਆ।

“ਤੂੰ ਵਚ ਹੋਇਆਂ ਲਾ ਤਾਂ ਮੈਨੂੰ ਹੱਥ,” ਲਫ਼ਮੀ ਦੇ ਬੋਲ ਚੰਗਿਆੜੇ ਛਡ ਰਹੇ ਸਨ, “ਤੇਰੇ ਸੀਰਮੇ ਨਾ ਪੀ ਲਏ ਤਾਂ ਮੈਨੂੰ ਪਿਉ ਦੀ ਨਾਂ ਆਖੀ।”

ਲਫ਼ਮੀ ਦੀ ਬਜਰ ਢਾਲ ਨਾਲ ਵਾਹ ਪੈਂਦਿਆਂ ਹੀ ਕੁਝ ਫਸਾਦੀ ਬਸ ਦੇ ਅਗਲੇ ਦਰਵਾਜ਼ੇ ‘ਚੋਂ ਲਥਕੇ ਮਗਰਲੇ ਦਰਵਾਜ਼ੇ ‘ਚੋਂ ਚੜ੍ਹ ਆਏ ਸਨ ਤਾਂ ਜੋ ਉਹ ਪਿਛਵਾੜਿਓਂ ਆਪਣੇ ਸ਼ਿਕਾਰ ਤੀਕ ਅਪੜ ਸਕਣ। ਪਰ ਉਨ੍ਹਾਂ ਦੀ ਨੀਅਤ ਭਾਂਪਦਿਆਂ ਹੀ ਪਾਸੋਂ ਇਕ ਝਟਕੇ ਨਾਲ ਉਨ ਪਈ ਤੇ ਰਮੇਸ਼ ਨੂੰ ਮੋਢੇ ਲਾਈ ਰਾਹ ਮਲ ਖਲੋਤੀ।

“ਖਬਰਦਾਰ।” ਲੋਹੀ ਲਾਖੀ ਹੋਈ ਪਾਸੋਂ ਕੜਕੀ, “ਅੱਗੇ ਨਾ ਆਇਓ, ਨਹੀਂ ਤਾਂ ਇਕ ਇਕ ਨੂੰ ਭੰਨ ਕੇ ਗੁਠੇ ਲਾ ਦਉਂ।”

ਇਕ ਪਲ ਲਈ ਫਸਾਦੀਆਂ ਦੀ ਮਗਰਲੀ ਢਾਣੀ ਤ੍ਰਹਿ ਗਈ। ਢਾਣੀ ਵਿਚ ਕੁਝ ਜਰਾਇਮ ਪੇਸ਼ਾ ਗੁਜਰ ਤੇ ਸਾਂਹਸੀ ਸਨ, ਕੁਝ ਸਮਾਜ ਵਿਰੋਧੀ ਅੰਸ਼ ਤੇ ਬਾਕੀ ਗਿਣਤੀ ਵਧਾਣ ਲਈ ਕੁਝ ਗੜ੍ਹਵਾਲੀ ਤੇ ਬਿਹਾਰੀ ਨੌਕਰ।

ਮਗਰਲੀ ਧਾੜ ਦੇ ਆਗੂ ਬੁਲ੍ਹ-ਕਟੇ ਸਾਂਹਸੀ ਨੇ ਪਾਸੋਂ ਨੂੰ ਮੋਢਿਓਂ ਫੜਕੇ ਲਾਭੇ ਕਰਨਾ ਚਾਹਿਆ।

“ਖਲੋ ਜਾ ਕੇਜਰਾ।” ਬਿਫਰੀ ਸੀਹਣੀ ਵਾਂਗ ਪਾਸੋਂ ਗਰਜੀ, “ਤੂੰ ਹੋਵੇ ਕੋਣ ਮੈਨੂੰ ਹੱਥ ਲਾਣ ਵਾਲਾ।”

ਨਿਕੇ ਰਮੇਸ਼ ਨੂੰ ਸੀਟ ਤੇ ਸੁਟਦਿਆਂ ਪਾਸੋਂ ਨੇ ਸਿਰ ਨੀਵਾਂ ਕਰਕੇ ਬੁਲ੍ਹ-ਕਟੇ ਸਾਂਹਸੀ ਦੇ ਢਿਡ ਵਿਚ ਏਡੇ ਜ਼ੋਰ ਦੀ ਧੁਸ ਮਾਰੀ ਕਿ ਉਹਦੀਆਂ ਸੱਤੇ ਸੂਧਾਂ ਮਾਰੀਆਂ ਗਈਆਂ। ਅਜੇ ਉਹ ਸੰਭਲਿਆ ਨਹੀਂ ਸੀ ਕਿ ਪਾਸੋਂ ਉਹਦੇ ਗਲ ਪੈ ਗਈ। ਉਹਨੇ ਉਹਦਾ ਮੂੰਹ ਨੂੰ ਹਦਰਾਂ ਨਾਲ ਵਲ੍ਹੰਧਰ ਛਡਿਆ। ਫੇਰ ਅਚਨਚੇਤ ਉਹਦੀਆਂ ਉਂਗਲਾਂ ਦੀ ਕੰਘੀ ਉਹਦੀ ਪੈਂਟ ਦਵਾਲੇ ਕਸੀ ਗਈ। ਸਾਂਹਸੀ ਦੀਆਂ ਅੱਖਾਂ ਟਡੀਆਂ ਗਈਆਂ ਤੇ ਲੋਹੇ ਦੀ ਲਠ ਉਹਦੇ ਹੱਥੋਂ ਡਿੱਗ ਪਈ।

ਫੇਰ ਅਚਨਚੇਤ ਸਭ ਤੋਂ ਪਿਛਲੀ ਸੀਟ ਤੇ ਬੈਠੀ ਇਕ ਬੰਗਾਲੀ ਕੁੜੀ ਫਸਾਦੀਆਂ ਦੀ ਮਗਰਲੀ ਢਾਣੀ 'ਤੇ ਵਸ ਪਈ। ਉਹਦੇ ਹੱਥਾਂ ਵਿਚ ਪੈਰੋਂ ਲਾਹੀਆਂ ਆਪਣੀਆਂ ਚਪਲਾਂ ਸਨ। ਫਸਾਦੀਆਂ ਦੇ ਸਿਰਾਂ ਤੇ ਤਾਬੜ ਤੌੜ ਮਾਰਦੀ ਉਹ ਬੋਲੀ ਜਾ ਰਹੀ ਸੀ—

“ਹੈਂਸਿਆਰਿਓ, ਕਿਉਂ ਤੁਸੀਂ ਹਿੰਦੂ ਧਰਮ ਦਾ ਮੁਕਾਲਾ ਕਰਨ ਲਗੇ ਓ। ਤੁਸੀਂ ਗੁਰੂ ਤੇਗ ਬਹਾਦਰ ਦਾ ਬਲੀਦਾਨ ਭੁਲ ਗਏ। ਭੁਲ ਗਏ ਤੁਸੀਂ ਸਰਦਾਰ ਭਗਤ ਸਿੰਘ ਨੂੰ ਜਿਸਨੇ ਦੇਸ਼ ਦੀ ਆਜ਼ਾਦੀ ਖਾਤਰ ਫਾਂਸੀ ਦਾ ਰਸਾ ਚੁੰਮਿਆ ਸੀ। ਭੁਲ ਗਏ ਤੁਸੀਂ ਉਧਮ ਸਿੰਘ ਨੂੰ ਜਿਸਨੇ ਜਲ੍ਹਿਆਂ ਵਾਲਾ ਬਾਗ ਦਾ ਬਦਲਾ ਲਿਆ ਸੀ। ਭੁਲ ਗਏ ਗਦਰੀ ਬਾਬਿਆਂ ਨੂੰ ਜਿਨ੍ਹਾਂ ਕਲਕੱਤੇ ਬਜ ਬਜ ਘਾਟ ਤੇ ਗੋਲੀਆਂ ਖਾਧੀਆਂ ਸਨ। ਲਾਅਨਤੀਓ, ਇਹਸਾਨ ਫਰਾਮੋਸੋ, ਜਾਓ ਕਿਤੇ ਡੁਬ ਮਰੋ।”

ਕ੍ਰੋਧ ਨੇ ਕੁੜੀ ਦੀਆਂ ਨਰਮ ਨਾਸਾਂ ਨੂੰ ਫੁਰਕਣੀ ਲਾ ਦਿੱਤੀ ਸੀ। ਪਤਲੀ ਤੇ ਸੁਬਕ ਜਹੀ ਸੀ ਉਹ। ਪਤਲੀਆਂ ਤੇ ਪੀਲੀਆਂ ਪਿਚ ਸਨ ਉਹਦੀਆਂ ਵੀਣੀਆਂ। ਪਰ ਉਹਦੇ ਚਿਹਰੇ ਦੀ ਜ਼ਰਦੀ ਵਿਚ ਲਹੂ ਸੁਰਖ ਭਾਹ ਮਾਰ ਰਿਹਾ ਸੀ। ਇਹੋ ਜਹੇ ਚਿਹਰਿਆਂ ਵਿਚੋਂ ਹੀ ਸੂਹੀਆਂ ਕ੍ਰਾਂਤੀਆਂ ਜਨਮ ਲੈਂਦੀਆਂ ਹਨ।

ਬਸ ਦੀਆਂ ਬਾਕੀ ਸਵਾਰੀਆਂ ਹੁਣ ਤੀਕ ਬਿਟ ਬਿਟ ਇਹ ਤਮਾਸ਼ਾ ਵੇਖਦੀਆਂ ਰਹੀਆਂ ਸਨ। ਉਨ੍ਹਾਂ ਦੇ ਸਹਿਮੇ ਤੇ ਬੇਲਾਗ ਚਿਹਰੇ ਹੁਣ ਹੁੰਗਾਰੇ ਦਾ ਸਾਕਾਰ ਰੂਪ ਬਣ ਗਏ। ਫੇਰ ਇਹ ਮੂਕ ਹੁੰਗਾਰਾ ਬੋਲ ਬੁਲਾਰੇ ਵਿਚ ਬਦਲ ਗਿਆ। ਚੁਪਾਸੀ ਲੋਕ ਸੀਟਾਂ ਤੋਂ ਉਠਕੇ ਬਾਹਵਾਂ ਫਸਾਦੀਆਂ ਵਲ ਉਲਾਰ ਰਹੇ ਸਨ।

“ਇਸ ਸਰਦਾਰ ਨੂੰ ਸਾਡੇ ਹਵਾਲੇ ਕਰ ਦਿਓ।” ਰੋਡਾ ਮੁਛਲ ਕੜਕਿਆ, “ਨਹੀਂ ਤਾਂ ਅਸੀਂ ਪੈਂਟਰੋਲ ਪਾਕੇ ਬਸ ਫੂਕ ਦੇਣੀ ਏ।”

ਕਿਸੇ ਨੇ ਇਸ ਧਮਕੀ ਤੇ ਕੰਨ ਨਾ ਧਰਿਆ ਤੇ ਸਵਾਰੀਆਂ ਦਾ ਸੰਘਣਾ ਘੇਰਾ ਉਸ ਸਿੱਖ ਗਭਰੂ ਦੇ ਚੋਗਰਦੇ ਮਾਨੁਖਤਾ ਦੀ ਮਜ਼ਬੂਤ ਢਾਲ ਬਣਿਆ ਰਿਹਾ।

ਰੋਡੇ ਮੁਛਲ ਨੇ ਆਪਣੇ ਪਿਛੇ ਖਲੋਤੇ ਇਕ ਗੜ੍ਹਵਾਲੀ ਜਮ੍ਹੂਰੇ ਕੋਲੋਂ ਪੈਂਟਰੋਲ ਦਾ ਕੈਨ ਫੜਿਆ ਤੇ ਅੱਧ ਪਚੱਧਾ ਬਸ ਦੇ ਫਰਸ਼ ਤੇ ਡੱਲ੍ਹ ਦਿੱਤਾ। ਫੇਰ ਉਹਦੀ ਸੈਨਤ ਪਾਕੇ ਸਾਰੇ ਫਸਾਦੀ ਬਸ ਤੋਂ ਹੇਠਾਂ ਉਤਰ ਗਏ, ਛੁਟ ਉਸ ਹਟੇ ਕਟੇ ਗੁਜਰ ਦੇ, ਜੋ ਦੋਹਾਂ ਹੱਥਾਂ ਵਿਚ ਲੋਹੇ ਦੀ ਲਠ ਫੜੀ ਬਸ ਦੇ ਡਰਾਈਵਰ ਦੀ ਚੌਕੀਦਾਰੀ ਕਰ ਰਿਹਾ ਸੀ।

ਬਾਕੀ ਦਾ ਕੈਨ ਉਨ੍ਹਾਂ ਬਸ ਦੀ ਬਾਹਰਲੀ ਬਾਡੀ ਤੇ ਤੁੱਕ ਦਿੱਤਾ।

“ਮਾਚਸ ਕਿਸਦੇ ਕੋਲ ਏ।” ਰੋਡੇ ਮੁਛਲ ਨੇ ਆਪਣੀ ਧਾੜ ਤੋਂ ਪੁਛਿਆ।

“ਮੇਰੇ ਪਾਸ ਏ ਉਸਤਾਦ।” ਹਟੇ ਕਟੇ ਗੁਜਰ ਨੇ ਬਸ ਦੇ ਅੰਦਰੋਂ ਪੁਕਾਰਿਆ।

ਜਦੋਂ ਉਹ ਗੁਜਰ ਇਕ ਹੱਥ ਨਾਲ ਆਪਣੇ ਕੁਰਤੇ ਦੀ ਜੇਬ 'ਚੋਂ ਮਾਚਸ ਟੋਹਣ ਲਗਾ ਤਾਂ ਡਰਾਈਵਰ ਨੇ ਉਠਕੇ ਉਹਦੇ ਹੱਥਾਂ ਲੋਹੇ ਦੀ ਲਠ ਧੱਕ ਲਈ। ਉਸੇ ਪਲ ਅਗਲੀ ਸੀਟ ਤੇ ਬੈਠੇ ਇਕ ਬੰਗਾਲੀ ਨੌਜਵਾਨ ਨੇ ਗੁਜਰ ਨੂੰ ਆਪਣੇ ਕਸਰਤੀ

ਬਾਜ਼ੂਆਂ ਦੇ ਕਲਾਵੇ ਵਿਚ ਜਕੜ ਲਿਆ। ਫੇਰ ਡਰਾਈਵਰ ਤੇ ਉਸ ਬੰਗਾਲੀ ਨੌਜਵਾਨ ਨੇ ਹਲਕੇ ਗੁਜਰ ਨੂੰ ਬਸ ਤੋਂ ਹੇਠਾਂ ਧਕ ਦਿੱਤਾ। ਇਸ ਤੋਂ ਪਹਿਲਾਂ ਕਿ ਮਾਚਸ ਲਭਦੀ ਅਤੇ ਤੀਲੀ ਬਲਦੀ ਡਰਾਈਵਰ ਬਸ ਨੂੰ ਤੇਜ਼ੀ ਨਾਲ ਰੀਵਰਸ ਗੀਅਰ ਵਿਚ ਪਿਛੇ ਲਖੌਸ਼ਮੀ ਬਾਈ ਨਗਰ ਵਾਲੇ ਫਲਾਈ ਓਵਰ ਤੀਕ ਲੈ ਗਿਆ। ਉਥੋਂ ਉਹਨੇ ਬਸ ਸਰੋਜਨੀ ਨਗਰ ਵਲ ਮੋੜ ਲਈ। ਉਹ ਅੰਦਰਲੀ ਰਿੰਗ ਰੋਡ ਛਡਕੇ ਆਉਟਰ ਰਿੰਗ ਰੋਡ ਤੋਂ ਚਿਤਰੰਜਨ ਪਾਰਕ ਅਪੜਨਾ ਚਾਹੁੰਦਾ ਸੀ।

ਕੁਝ ਚਿਰ ਬਸ ਦੇ ਅੰਦਰ ਪੈਟਰੋਲ ਦੀ ਦੁਰਗੰਧ ਆਉਂਦੀ ਰਹੀ ਪਰ ਛੇਤੀ ਹੀ ਇਨਸਾਨੀਅਤ ਦਾ ਅੰਬੀਰ ਏਸ ਦੁਰਗੰਧ ਤੇ ਛਾ ਗਿਆ।

ਬਸੰਤਾ ਝੱਲਾ

ਗੁਰਦਵਾਰਾ ਬੰਗਲਾ ਸਾਹਿਬ ਦੇ ਲੰਗਰ ਵਿਚ ਬੈਠਿਆਂ ਸਾਹਮਣੀ ਪੰਗਤ ਵਿਚ ਇਕ ਚਿਹਰਾ ਮੇਰਾ ਧਿਆਨ ਮੱਲ ਬੈਠਾ। ਇਕ ਦੁਖਿਆਰਾ ਗ਼ਮਾਂ ਮਾਰਿਆ ਚਿਹਰਾ, ਮੈਲੇ ਛੱਜੇ ਹੋਏ ਦੁਪੱਟੇ ਦੀ ਬੁਕਲ ਵਲ੍ਹੇਟਿਆ। ਮੱਥੇ ਵਿਚ ਪੀੜ ਦੀਆਂ ਤ੍ਰੇੜਾਂ, ਅੱਖਾਂ ਜਿਵੇਂ ਰੋ ਰੋ ਅੰਨ੍ਹੀਆਂ ਹੋਣ ਲੱਗੀਆਂ ਹੋਣ, ਬੁੱਲ੍ਹਾਂ ਉਤੇ ਗ਼ਮਾਂ ਦੀ ਸਿਕਰੀ, ਕਿਸੇ ਤ੍ਰਾਸਦੀ ਨੂੰ ਮੂਰਤੀਮਾਨ ਕਰਦਾ ਇਹ ਚਿਹਰਾ ਮੈਂ ਪਹਿਲੇ ਕਿਥੇ ਵੇਖਿਆ ਸੀ, ਕੁਝ ਯਾਦ ਨਾ ਆਇਆ।

ਇਕ ਉਚੇਰੇ ਯਤਨ ਨਾਲ ਧਿਆਨ ਮੈਂ ਉਸ ਚਿਹਰੇ ਵਲੋਂ ਮੱਝ ਲੈਣਾ ਚਾਹਿਆ, ਪਰ ਮੱਝ ਨਾ ਸਕਿਆ। ਮੱਲੋਂ-ਮਲੀ ਉਹ ਚਿਹਰਾ ਮੇਰੇ ਖਹਿੜੇ ਪੈ ਗਿਆ। ਹਲਦੀ-ਧੂੜੇ, ਧੁਆਂਖੇ ਉਸ ਚਿਹਰੇ ਉਤੇ ਇਕ ਦਾਸਤਾਨ ਲਿਖੀ ਸੀ। ਮੈਨੂੰ ਲੱਗਾ ਇਹ ਦਾਸਤਾਨ ਮੈਂ ਪਹਿਲੇ ਕਿਤੇ ਪੜ੍ਹੀ ਹੋਈ ਹੈ, ਕਿਤੇ ਸੁਣੀ ਹੋਈ ਹੈ।

ਸਭ ਉਦਾਸ ਚਿਹਰਿਆਂ ਦਾ ਪ੍ਰਭਾਵ ਇਕੋ ਜਿਹਾ ਹੁੰਦਾ ਹੈ, ਮੈਂ ਆਪਣੇ ਆਪ ਨੂੰ ਸਮਝਾਇਆ, ਸਾਰੀਆਂ ਪੀੜਾਂ ਦਾ ਰੰਗ ਇਕੋ ਜਿਹਾ ਹੁੰਦਾ ਹੈ। ਦੁੱਖ ਦੀਆਂ ਸਾਰੀਆਂ ਦਾਸਤਾਨਾਂ ਦੀ ਆਵਾਜ਼ ਇਕ ਹੁੰਦੀ ਹੈ, ਲਹਿਜਾ ਇਕ ਹੁੰਦਾ ਹੈ। ਮੈਨੂੰ ਐਵੇਂ ਭੁਲੇਖਾ ਪੈ ਰਿਹਾ ਹੈ। ਇਸ ਦੁਖਿਆਰੀ ਨੂੰ ਮੈਂ ਪਹਿਲਾਂ ਕਿਸੇ ਵੇਖਣਾ ਸੀ।

ਪਰ ਲੰਗਰ ਛਕਦਿਆਂ ਅਚਨਚੇਤ ਬਿਜਲੀ ਦੀ ਤੇਜ਼ੀ ਨਾਲ ਉਹ ਚਿਹਰਾ ਮੇਰੀ ਸਿਮਰਤੀ ਦੇ ਚੌਖਟੇ ਵਿਚ ਜੜ੍ਹ ਗਿਆ। ਇਹ ਤਾਂ ਬਸੰਤ ਦੀ ਮਾਂ ਦਾ ਚਿਹਰਾ ਸੀ। ਉਹੀ ਵਾਲਾਂ ਦੀ ਚਿੱਟੀ ਲਿਟ, ਉਹੀ ਖੱਬੀ ਗਲ੍ਹ ਦਾ ਮੱਸਾ, ਉਹੀ ਨੱਕ ਵਿਚ ਮੈਲਾ ਕੋਕਾ।

ਦੋ ਮਹੀਨੇ ਪਹਿਲੇ ਸਤੰਬਰ ਦੀ ਇਕ ਦੁਪਹਿਰ ਮੇਰੀ ਚੇਤਨਾ ਵਿਚ ਉਘੜ ਆਈ ਜਦੋਂ ਮੈਂ ਰਾਵਲਪਿੰਡੀ ਮੁਹੱਲਾ ਚੰਨ ਚਰਾਗ ਆਪਣੀ ਭੂਆ ਜੀ ਦੇ ਵਿਹੜੇ, ਮੁਹੱਲੇ ਦੇ ਲੋਕਾਂ ਦੀ ਭੀੜ ਵਿਚ ਘਿਰਿਆ ਸਾਂ। ਉਨ੍ਹੀਂ ਦਿਨੀਂ ਮੈਂ ਦਿੱਲੀ ਵਿਚ ਡਾਇਰੈਕਟਰ ਜੈਨਰਲ ਐਫ ਸਿਵਲ ਏਵੀਏਸ਼ਨ ਦੇ ਮਹਿਕਮੇ ਵਿਚ ਡਿਪਟੀ ਡਾਇਰੈਕਟਰ ਸਾਂ। ਪਾਕਿਸਤਾਨ ਬਣ ਚੁੱਕਾ ਸੀ। 15 ਅਗਸਤ ਦੀ ਹੋਣੀਆਂ ਭਰਪੂਰ

ਤਾਰੀਖ ਲੰਘ ਚੁੱਕੀ ਸੀ। ਵਾਗਿਓਂ ਉਧਰ ਪਾਕਿਸਤਾਨੀ ਝੰਡੇ ਅਤੇ ਅਟਾਰੀਓਂ ਏਧਰ ਆਜ਼ਾਦੀ ਦੇ ਤਿਰੰਗੇ ਝੂਲ ਚੁੱਕੇ ਸਨ। ਪਰ ਮੈਨੂੰ ਆਪਣੀ ਭੂਆ ਜੀ ਦੇ ਪਰਿਵਾਰ ਦੀ ਸੁਖ ਸਾਂਦ ਦੀ ਕੋਈ ਉਘ ਸੁਘ ਨਹੀਂ ਸੀ ਮਿਲੀ। ਦੇਸ਼ ਵੰਡ ਦੀ ਭਓਜਲੀ ਕਾਰਨ ਮੇਰੀਆਂ ਲਿਖੀਆਂ ਚਿੱਠੀਆਂ ਉਨ੍ਹਾਂ ਨੂੰ ਨਹੀਂ ਸਨ ਮਿਲ ਰਹੀਆਂ ਤੇ ਉਨ੍ਹਾਂ ਦੀਆਂ ਚਿੱਠੀਆਂ ਵਿਚੋਂ ਕੋਈ ਭੁੱਲੀ ਭਟਕੀ ਮੇਰੇ ਤਕ ਅਪੜਦੀ ਸੀ। ਇਨ੍ਹਾਂ ਭੁੱਲੀਆਂ ਭਟਕੀਆਂ ਵਿਚੋਂ 22 ਅਗਸਤ ਦੀ ਲਿਖੀ ਫੁੱਫੜ ਜੀ ਦੀ ਚਿੱਠੀ, ਜੋ ਮੈਨੂੰ 11 ਸਤੰਬਰ ਨੂੰ ਮਿਲੀ, ਨਿਰਾਸ਼ਾ ਨਾਲ ਓਤਪੋਤ ਸੀ।

"ਹੁਣ ਮੁਸ਼ਕਿਲ ਦੀ ਮੇਲ ਹੋਸੀ," ਫੁੱਫੜ ਜੀ ਨੇ ਲਿਖਿਆ ਸੀ, "ਸ਼ਹਿਰ ਵਿਚ ਫੁਰੇਬਾਜ਼ੀ ਦੀਆਂ ਵਾਰਦਾਤਾਂ ਸ਼ੁਰੂ ਹੋ ਗਈਆਂ ਨੇ। ਪਿੰਡੀਓਂ ਨਿਕਲਣ ਦੇ ਸਾਰੇ ਰਸਤੇ ਬੰਦ ਹੋ ਗਏ ਨੇ। 15 ਅਗਸਤ ਮਗਰੋਂ ਸ਼ਰਨਾਰਥੀਆਂ ਲਈ ਜਿਹੜੀਆਂ ਗੱਡੀਆਂ ਚਲਾਈਆਂ ਗਈਆਂ ਸਨ, ਉਹ ਰਾਹ ਵਿਚ ਗੁਜਰਾਤ, ਵਜ਼ੀਰਾਬਾਦ ਹੀ ਵੱਢੀਆਂ ਗਈਆਂ ਨੇ। ਕੋਈ ਵਿਰਲੀ ਸੁਖੀ ਸਾਂਦੀ ਲਾਹੌਰ ਪਹੁੰਚੀ ਹੈ। ਤੇ ਹੁਣ ਤਾਂ ਪਾਕਿਸਤਾਨੀ ਸਰਕਾਰ ਨੇ ਸ਼ਰਨਾਰਥੀ ਸਪੈਸ਼ਲਾਂ ਬੰਦ ਹੀ ਕਰ ਦਿੱਤੀਆਂ ਹਨ। ਸੜਕ ਦੇ ਰਸਤੇ ਸ੍ਰੀਨਗਰ ਵਲ ਬਚ ਨਿਕਲਣ ਦੀ ਆਸ ਸੀ। ਉਹ ਵੀ ਖਤਮ ਹੋ ਗਈ ਹੈ। ਸ੍ਰੀਨਗਰ ਵਾਲੀ ਸੜਕ ਕਬਜ਼ਾਇਲੀ ਧਾੜਵੀਆਂ ਨੇ ਮੱਲ ਲਈ ਹੈ। ਬਹੁ ਸਿਆਣੇ ਸਨ ਉਹ ਲੋਕ ਜੋ ਮਾਰਚ ਦੇ ਕਤਲਾਮ ਪਿੱਛੋਂ ਪਿੰਡੀ ਛੱਡ ਕੇ ਪਟਿਆਲੇ ਜਾ ਬੈਠੇ। ਅਸਾਂ ਮੁਰਖਾਂ ਨੂੰ ਵੇਲੇ ਸਿਰ ਸੁਧ ਨਾ ਆਈ। ਹਫ਼ਾ ਜੋ ਕਰਤਾਰ ਕਰਸੀ। ਜੋ ਹੋਸੀ ਤਕੀ ਜਾਸੀ। ਮੈਂ ਤਾਂ ਡਾਹਡਾ ਡੌਲ ਗਿਆ ਹਾਂ। ਪਰ ਤੇਰੀ ਭੂਆ ਨਹੀਂ ਡੋਲੀ। ਉਹ ਇਕੋ ਗੱਲ ਕਹਿੰਦੀ. ਏ ਕਿ ਆਪੇ ਕਲਗੀ ਵਾਲਾ ਹੱਥ ਦੇ ਕੇ ਰਖਸੀ।"

ਏਸ ਚਿੱਠੀ ਨੇ ਮੈਨੂੰ ਹਲੂਣਿਆ। ਮੈਨੂੰ ਕੁਝ ਕਰਨਾ ਚਾਹੀਦਾ ਸੀ। ਹੁਣ ਤੀਕ ਮੈਂ ਕਿਉਂ ਕੁਝ ਨਹੀਂ ਸੀ ਕੀਤਾ। ਇਹ ਚਿੱਠੀ ਮੇਰੀ ਜ਼ਮੀਰ ਨੂੰ ਉਲ੍ਹਾਮੇ ਦੇ ਰਹੀ ਸੀ। ਭੂਆ ਜੀ ਤੇ ਉਨ੍ਹਾਂ ਦਾ ਪਰਿਵਾਰ ਦਿਨੋਂ ਦਿਨ ਮੌਤ ਦੇ ਮੂੰਹ ਵਲ ਧਕੀਂਦੇ ਰਹੇ ਅਤੇ ਮੈਂ ਦਿੱਲੀ ਵਿਚ ਆਰਾਮ ਨਾਲ ਬੈਠਾ ਅਖਬਾਰਾਂ ਪੜ੍ਹਦਾ ਰਿਹਾ ਅਤੇ ਆਪਣੇ ਆਪ ਨੂੰ ਇਸ ਆਸ ਨਾਲ ਸੁਖਿਆਰਦਾ ਰਿਹਾ ਕਿ ਜਿਵੇਂ ਹੋਰ ਲੱਖਾਂ ਸ਼ਰਨਾਰਥੀ ਸਰਹੱਦ ਪਾਰ ਕਰਕੇ ਆ ਰਹੇ ਸਨ, ਉਹ ਵੀ ਇਕ ਦਿਨ ਆ ਜਾਣਗੇ। ਪਰ ਹੁਣ ਮੈਂ ਨਿਸਚਾ ਕਰ ਲਿਆ ਕਿ ਤੁਰੰਤ ਭੂਆ ਜੀ ਦੇ ਪਰਿਵਾਰ ਨੂੰ ਪਿੰਡੀਓਂ ਕੱਢ ਲਿਆਉਣ ਦਾ ਉਪਰਾਲਾ ਕਰਾਂਗਾ ਭਾਵੇਂ ਇਹਦੇ ਲਈ ਮੈਨੂੰ ਜਾਨ ਹੁਲਾਣੀ ਪਵੇ। ਭੂਆ ਜੀ ਤੇ ਫੁੱਫੜ ਜੀ ਨੇ ਮੇਰੇ ਲਈ ਕੀ ਕੁਝ ਨਹੀਂ ਸੀ ਕੀਤਾ। ਬਚਪਨ ਵਿਚ ਹੀ ਜਦੋਂ ਮੈਂ ਅਨਾਥ ਰਹਿ ਗਿਆ ਸਾਂ ਤਾਂ ਉਨ੍ਹਾਂ ਨੇ ਹੀ ਮੈਨੂੰ ਪਾਲਿਆ, ਆਪਣੇ ਬੱਚਿਆਂ ਨਾਲੋਂ ਦੂਣ ਸਵਾਇਆ ਲਾਡ ਪਿਆਰ ਦਿੱਤਾ, ਪੜ੍ਹਾਇਆ ਲਿਖਾਇਆ ਤੇ ਇਸ ਅਹੁਦੇ ਦੇ ਯੋਗ ਬਣਾਇਆ। ਭੂਆ ਜੀ ਦਾ ਆਪਣਾ ਲੜਕਾ ਪਰਦੁਮਨ ਡੇਹਰਾਦੂਨ ਦੀ ਫਾਰੈਸਟ ਰੀਜਰਚ ਇਨਸਟੀਚਿਊਟ ਵਿਚ ਲੈਬਾਰੇਟਰੀ ਅਸਿਟੈਂਟ ਸੀ। ਅਜਿਹੀ ਐਕੜ ਭੀੜਾ ਵਿਚ ਉਹਦੇ ਅੰਦਰ ਆਪਣੇ ਮਾਪਿਆਂ ਲਈ ਕੁਝ ਕਰ ਸਕਣ ਦੀ ਸਮਰੱਥਾ ਨਹੀਂ ਸੀ। ਪਰ ਮੈਂ ਤਾਂ ਸਿਵਲ ਏਵੀਏਸ਼ਨ ਦੇ ਮਹਿਕਮੇ ਵਿਚ ਡਿਪਟੀ ਡਾਇਰੈਕਟਰ ਸਾਂ।

ਕਈ ਸਰਦੇ ਪੁਜਦੇ ਲੋਕ ਸਾਡੇ ਮਹਿਕਮੇ ਤੋਂ ਹਵਾਈ ਜਹਾਜ਼ ਚਾਰਟਰ ਕਰਕੇ ਪਾਕਿਸਤਾਨ ਵਿਚ ਫਸੇ ਆਪਣੇ ਸਾਕ-ਸੰਬੰਧੀਆਂ ਨੂੰ ਕੱਢ ਲਿਆਏ ਸਨ। ਆਪਣਾ ਬੈਂਕ ਬੈਲੰਸ ਸਾਰਥਕ ਕਰਨ ਦਾ ਇਸ ਤੋਂ ਚੰਗਾ ਅਵਸਰ ਜ਼ਿੰਦਗੀ ਮੈਨੂੰ ਕਦੋਂ ਦਿੰਦੀ। ਨਾਲੇ ਛੇਤੀ ਹੀ ਸਰਕਾਰ ਨੇ ਸਿਵਲ ਏਵੀਏਸ਼ਨ ਦੇ ਸਾਰੇ ਹਵਾਈ ਜਹਾਜ਼ ਡਾਇਰੈਕਟਰ ਜਨਰਲ ਐਫ ਮਿਲਟਰੀ ਏਵੀਏਸ਼ਨ ਆਰਗੇਨਾਈਜ਼ੇਸ਼ਨ ਨੂੰ ਸੌਂਪ ਦੇਣੇ ਸਨ ਤਾਂ ਜੋ ਪਾਕਿਸਤਾਨ ਵਿਚ ਰਹਿ ਗਏ ਫੌਜੀ ਅਮਲੇ ਅਤੇ ਫੌਜੀ ਪਰਿਵਾਰਾਂ ਨੂੰ ਕੱਢ ਲਿਆਉਣ ਲਈ ਉਨ੍ਹਾਂ ਦੀ ਵਰਤੋਂ ਕੀਤੀ ਜਾ ਸਕੇ। ਮੁੜ ਕੇ ਕੋਈ ਹਵਾਈ ਜਹਾਜ਼ ਨਿਜੀ ਤੌਰ 'ਤੇ ਚਾਰਟਰ ਨਹੀਂ ਕੀਤਾ ਜਾ ਸਕੇਗਾ। ਪੈਂਤੀ ਸੀਟਾਂ ਵਾਲਾ ਇਕ ਡੈਕੋਟਾ ਆਪਣੇ ਲਈ ਚਾਰਟਰ ਕਰਵਾਇਆਂ ਦੋ ਚਾਰ ਦਿਨ ਲਗ ਗਏ। 11 ਸਤੰਬਰ ਨੂੰ ਮੈਨੂੰ ਫੁੱਫੜ ਜੀ ਦੀ ਚਿੱਠੀ ਮਿਲੀ ਸੀ ਤੇ ਪੰਦਰ੍ਹਾਂ ਸਤੰਬਰ ਦੀ ਦੁਪਹਿਰ ਨੂੰ ਡੈਕੋਟਾ ਰਾਵਲਪਿੰਡੀ ਦੇ ਚਕਲਾਲਾ ਹਵਾਈ ਅੱਡੇ 'ਤੇ ਖਲੋਤਾ ਸੀ ਤੇ ਮੈਂ ਮੁਹੱਲਾ ਚੰਨ ਚਰਾਗ ਭੂਆ ਜੀ ਦੇ ਵਿਹੜੇ ਮੁਹੱਲੇ ਦੇ ਲੋਕਾਂ ਦੀ ਭੀੜ ਵਿਚ ਘੁਰਿਆ ਸਾਂ।

ਇਹ ਭੀੜ ਹਵਾਈ ਜਹਾਜ਼ ਦੀਆਂ ਸੀਟਾਂ ਲਈ ਤਰਲੋਮੱਛੀ ਹੋਣ ਵਾਲਿਆਂ ਦੀ ਸੀ। ਉਹ ਲੋਕ ਡਾਹੜੇ ਹਰਾਸੇ ਹੋਏ ਸਨ। ਉਨ੍ਹਾਂ ਦੇ ਚਿਹਰੇ ਕਿਸੇ ਮਾਰੂ ਸਹਿਮ ਨਾਲ ਪੀਲੇ ਹੋ ਰਹੇ ਸਨ ਤੇ ਉਨ੍ਹਾਂ ਨੂੰ ਆਪਣੇ ਸਿਰਾਂ 'ਤੇ ਗਿਰਝਾਂ ਭਉਂਦੀਆਂ ਨਜ਼ਰ ਆਉਂਦੀਆਂ ਸਨ।

ਸੀਟਾਂ ਦੀ ਵੰਡ ਵਿਚ ਮੈਂ ਕੋਈ ਆਪਹੁਦਰੀ ਨਹੀਂ ਸਾਂ ਕਰਨੀ ਚਾਹੁੰਦਾ। ਭੂਆ ਜੀ ਦੇ ਪਰਿਵਾਰ ਅਤੇ ਸਹੁਰੇ ਸਾਕਾਂ ਲਈ ਸੀਟਾਂ ਰਾਖਵੀਆਂ ਕਰਕੇ ਜਿਹੜੀਆਂ ਨੇ ਸੀਟਾਂ ਬਚੀਆਂ ਉਨ੍ਹਾਂ ਲਈ ਮੁਹੱਲੇ ਵਿਚੋਂ ਪਹਿਲਾਂ ਮੰਗਣ ਵਾਲਿਆਂ ਨੂੰ ਮੈਂ ਪਹਿਲ ਦਿੱਤੀ। ਮੁਹੱਲੇ ਵਾਲਿਆਂ ਵਿਚੋਂ ਹਰ ਕੋਈ ਸੀਟ ਦੇ ਮੂੰਹ ਮੰਗੇ ਪੈਸੇ ਦੇਣ ਲਈ ਤਿਆਰ ਸੀ ਪਰ ਮੈਂ ਓਨੇ ਹੀ ਲਏ ਜਿੰਨੇ ਹਿਸਾਬ ਨਾਲ ਬਣਦੇ ਸਨ। ਸੀਟਾਂ ਮੁੱਕ ਜਾਣ ਮਗਰੋਂ ਆਉਣ ਵਾਲਿਆਂ ਪਾਸੋਂ ਮੈਂ ਹੱਥ ਬੰਨ੍ਹ ਕੇ ਖਿਮਾਂ ਮੰਗ ਰਿਹਾ ਸਾਂ।

ਮੁਹੱਲਾ ਚੰਨ ਚਰਾਗ ਦੇ ਪੰਡਤ ਕਿਰਪਾ ਰਾਮ ਅਤੇ ਪੰਡਤਾਣੀ ਜਿਨ੍ਹਾਂ ਨੂੰ ਮੈਂ ਆਪਣੇ ਬਚਪਨ ਤੋਂ ਜਾਣਦਾ ਸਾਂ ਲਿਲੂਕੜੀਆਂ ਲੈ ਕੇ ਮੈਨੂੰ ਮੁੜ ਮੁੜ ਸ਼ਰਮਸਾਰ ਕਰ ਰਹੇ ਸਨ। ਵਿਹੜੇ ਦਾ ਫਰਸ਼ ਨੀਬਦੀ ਉਨ੍ਹਾਂ ਦੀ ਮੁਟਿਆਰ ਧੀ ਕਾਂਤਾ ਉਨ੍ਹਾਂ ਦੇ ਪਿੱਛੇ ਖਲੋਤੀ ਸੀ। ਉਹਦਾ ਮੰਗੋਤਰ ਅਤੇ ਸਹੁਰਾ ਪਰਿਵਾਰ ਅਪਰੈਲ ਵਿਚ ਹੀ ਪਿੰਡੀ ਛੱਡ ਕੇ ਦਿੱਲੀ ਜਾ ਪੁੱਜੇ ਸਨ। ਉਹਦੇ ਮਾਪਿਆਂ ਨੂੰ ਇਹ ਗ਼ਮ ਖਾਈ ਜਾਂਦਾ ਸੀ ਕਿ ਕਾਂਤਾ ਜੋ ਹੁਣ ਪਰਾਈ ਅਮਾਨਤ ਹੋ ਚੁੱਕੀ ਸੀ, ਕਿਸੇ ਤਰ੍ਹਾਂ ਦਿੱਲੀ ਪੁੱਜ ਜਾਵੇ। ਜੇ ਏਦਾਂ ਹੋ ਸਕਦਾ ਤਾਂ ਜੇਕਰ ਪਾਕਿਸਤਾਨ ਵਿਚ ਉਨ੍ਹਾਂ ਨੂੰ ਮਰਨਾ ਵੀ ਪਿਆ ਤਾਂ ਉਹ ਚੰਨ ਨਾਲ ਮਰ ਸਕਣਗੇ। ਉਹ ਮੇਰੀਆਂ ਮਿੰਨਤਾਂ ਕਰ ਰਹੇ ਸਨ, ਸਮਾਜਤਾਂ ਕਰ ਰਹੇ ਸਨ ਅਤੇ ਮੁੜ ਮੁੜ ਵਾਸਤੇ ਪਾ ਰਹੇ ਸਨ।

"ਹਿਕ ਸੀਟ ਨਾਲ ਕੇ ਫਰਕ ਪੈਨੈਂ," ਕਾਂਤਾ ਦੀ ਮਾਂ ਨੇ ਦਲੀਲ ਦਿੱਤੀ। "ਨਾ ਚਾ ਬਹਿਸੀ, ਖਲੋਕੇ ਚਲੀ ਜਾਸੀ।"

ਮੈਂ ਆਪਣੀ ਆਜ਼ਾਦੀ, ਆਪਣੀ ਆਤੁਰਤਾ ਪ੍ਰਗਟ ਕੀਤੀ। ਡੈਕੋਟੇ ਦੇ ਅੰਗਰੇਜ਼

ਪਾਇਲਟ ਨੇ ਸੈਨੂੰ ਚਿਤਾਵਨੀ ਕੀਤੀ ਹੋਈ ਸੀ ਕਿ ਨੀਯਤ ਸਵਾਰੀਆਂ ਤੋਂ ਇਕ ਵੀ ਵੱਧ ਹੋਈ ਤਾਂ ਉਹ ਜਹਾਜ਼ ਨਹੀਂ ਉਡਾਏਗਾ।

“ਹਾਂ ਇਕ ਤਰੀਕਾ ਹੋ ਸਕਦਾ ਹੈ” ਮੈਂ ਕਿਹਾ।

ਕਾਂਤਾ ਦੇ ਮਾਪਿਆਂ ਦੀਆਂ ਅੱਖਾਂ ਵਿਚ ਨਿੰਮ੍ਹੀ ਜਹੀ ਆਸ ਟਿਮਕ ਪਈ।

“ਜੇ ਕੋਈ ਬੰਦਾ,” ਮੈਂ ਕਹਿੰਦਾ ਗਿਆ, “ਆਪਣਾ ਟਿਕਟ ਮੰਤ੍ਰ ਦਏ ਤਾਂ ਉਹ ਟਿਕਟ ਮੈਂ ਕਾਂਤਾ ਲਈ ਤੁਹਾਨੂੰ ਦੇ ਦਿਆਂਗਾ।”

ਅੱਖਾਂ ਦੀ ਨਿੰਮ੍ਹੀ ਟਿਮਕਣੀ ਬੁਝਦਿਆਂ ਢਿੱਲ ਨਾ ਲਗੀ।

ਏਦਾਂ ਕੋਣ ਕਰੇਗਾ। ਟਿਕਟ ਮੁਠ ਵਿਚ ਹੋਣ ਦਾ ਮਤਲਬ ਸੀ ਜ਼ਿੰਦਗੀ। ਟਿਕਟ ਮੰਤ੍ਰ ਦੇਣਾ ਮੁੜ ਕੇ ਮੰਤ੍ਰ ਦੇ ਮੂੰਹ ਵਿਚ ਪੈਣ ਦੇ ਤੁਲ ਸੀ। ਇਹ ਸੱਚ ਸੀ ਕਿ ਉਹ ਪੀੜ੍ਹੀਆਂ ਬੱਧੀ ਇਕ ਮੁਹੱਲੇ ਵਿਚ ਗੁਆਂਢੀਆਂ ਤੋਂ ਵੱਧ ਸਕਿਆਂ ਵਾਂਗ ਦੁੱਖ ਸੁੱਖ ਦੇ ਭਾਈਵਾਲ ਬਣਦੇ ਰਹੇ ਸਨ ਪਰ ਹੁਣ ਹੋਰ ਗੱਲ ਸੀ। ਹੁਣ ਚੋਣ ਮੰਤ੍ਰ ਅਤੇ ਜ਼ਿੰਦਗੀ ਵਿਚਕਾਰ ਸੀ। ਕਿਸੇ ਦੀ ਆਈ ਮਰਨ ਲਈ, ਕਿਸੇ ਦੀ ਚਿਤਾ ਵਿਚ ਸੜਨ ਲਈ ਕੋਈ ਤਿਆਰ ਨਾ ਹੋਇਆ।

ਕਾਂਤਾ ਦੇ ਮਾਪਿਆਂ ਦੀਆਂ ਨਿਰਾਸ਼ ਨਜ਼ਰਾਂ ਵਿਹੜੇ ਵਿਚ ਜੁੜੀ ਭੀੜ ਦੇ ਚਿਹਰਿਆਂ ਤੋਂ ਕਾਹਲੀ ਕਾਹਲੀ ਲੰਘਦੀਆਂ ਮੁੜ ਆਈਆਂ। ਫੇਰ ਉਨ੍ਹਾਂ ਨਜ਼ਰਾਂ ਨੇ ਨੀਵੀਂ ਪਾ ਲਈ। ਬੁੱਢੀਆਂ ਨੀਝਾਂ ਵਿਚ ਹਨੇਰ ਛਾ ਗਿਆ ਸੀ। ਧੀ ਦੇ ਮੱਥੇ 'ਤੇ ਹੱਥ ਰੱਖ ਕੇ ਰਾਹ ਟੋਹਦੇ ਉਹ ਆਪਣੇ ਘਰ ਪਰਤ ਚਲੇ ਸਨ ਕਿ ਅਚਨਚੇਤ ਉਨ੍ਹਾਂ ਦੇ ਕੰਨੀਂ ਇਕ ਆਵਾਜ਼ ਪਈ।

“ਮੈਂ ਦੇਸਾਂ ਟਿਕਟ। ਕਾਂਤਾ ਮੇਰੇ ਟਿਕਟ 'ਤੇ ਜਾਸੀ।”

ਇਹ ਆਵਾਜ਼ ਮੇਰੇ ਪਿਛਵਾੜਿਉਂ ਆਈ ਸੀ। ਮੈਂ ਮੁੜ ਕੇ ਵੇਖਿਆ। ਇਹ ਤਾਂ ਬਸੰਤ ਦੀ ਆਵਾਜ਼ ਸੀ ਜਿਸ ਨੂੰ ਮੁਹੱਲੇ ਵਿਚ ਸਾਰੇ ‘ਬਸੰਤਾ ਝੱਲਾ’ ਆਖ ਕੇ ਬੁਲਾਂਦੇ ਸਨ। ਬਚਪਨ ਤੋਂ ਹੀ ਉਹ ਲੱਲ੍ਹਾ ਤੇ ਸਿੱਧੜ ਸੀ। ਮੁਹੱਲੇ ਦੇ ਨਿੱਕੇ ਮੁੰਡੇ ਤਾਂ ਉਹਨੂੰ ਬਹੁਤ ਸਤਾਂਦੇ ਸਨ ਅਤੇ ਪੱਥਰ ਮਾਰਨੋਂ ਵੀ ਨਹੀਂ ਸਨ ਕਤਰਾਂਦੇ। ਬਚਪਨ ਵਿਚ ਹੋਏ ਲਕਵੇ ਕਾਰਨ ਉਹਦਾ ਮੂੰਹ ਵਿੰਗਾ ਹੋ ਗਿਆ ਸੀ। ਉਹਦਾ ਹੇਠਲਾ ਬੁੱਲ੍ਹ ਹਮੇਸ਼ਾ ਲਟਕਿਆ ਰਹਿੰਦਾ ਸੀ ਅਤੇ ਉਹਦੇ ਅੱਧੱਖਲ੍ਹੇ ਮੂੰਹ ਵਿਚੋਂ ਰਾਲਾਂ ਟਪਕਦੀਆਂ ਰਹਿੰਦੀਆਂ ਸਨ। ਇਨ੍ਹਾਂ ਰਾਲਾਂ ਕਾਰਨ ਹੀ ਉਹਦੀ ਮਾਂ ਇਕ ਝਾੜਨ ਜਿਹਾ ਬਕਸ਼ੂਆ ਲਾ ਕੇ ਉਹਦੇ ਗਲਮੇਂ ਨਾਲ ਟਾਂਕ ਦਿਆ ਕਰਦੀ ਸੀ। ਸਾਰਾ ਦਿਨ ਉਹ ਡਿੰਗਾ ਡਿੰਗਾ ਟੁਰਦਾ, ਬੇਬਫ਼ੀਆਂ ਮਾਰਦਾ ਮੁਹੱਲੇ ਦੇ ਲੋਕਾਂ ਲਈ ਮਸ਼ਕੂਲਾ ਬਣਿਆ ਰਹਿੰਦਾ ਸੀ।

ਮੈਂ ਉਹਦੀ ਵਿਧਵਾ ਮਾਂ ਵੱਲ ਵੇਖਿਆ ਜਿਸ ਨੇ ਜੂਠੇ ਭਾਂਡੇ ਮਾਂਜ ਮਾਂਜ ਕੇ ਜੋੜੇ ਪੈਸਿਆਂ ਨਾਲ ਆਪਣੇ ਨੀਮ ਪਾਗਲ ਇਕਲੋਤੇ ਦੀ ਜ਼ਿੰਦਗੀ ਖਰੀਦੀ ਸੀ।

“ਹਾਂ। ਹਾਂ।” ਬਸੰਤ ਨੇ ਰਾਲਾਂ ਨਾਲ ਭਿੱਜੀ ਆਪਣੀ ਹਿੱਕ ਠਕੋਰਦਿਆਂ ਆਖਿਆ, “ਲੈ ਲਓ ਮੇਰਾ ਟਿਕਟ ਤੇ ਦੇ ਦਿਓ ਕਾਂਤਾ ਨੂੰ।”

ਬਸੰਤ ਦੀ ਮਾਂ ਰਤਾ ਨਾ ਕੁਸਕੀ। ਨਾ ਉਹਨੇ ਕੋਈ ਉਜਰ ਕੀਤਾ, ਨਾ ਹੀ ਬਸੰਤ

ਨੂੰ ਵਰਜਿਆ। ਉਹਦੀਆਂ ਅੱਖਾਂ ਵਿਚ ਨਾ ਖੁਸ਼ੀ ਸੀ ਨਾ ਗ਼ਮੀ। ਬਸ ਇਕ ਮੁਕ ਰਜ਼ਾਮੰਦੀ ਸੀ।

ਇਹ ਵੇਖ ਕੇ ਬਸੰਤ ਦੀ ਸੀਟ ਦੇ ਪੈਸੇ ਮੈਂ ਉਹਦੀ ਮਾਂ ਨੂੰ ਮੌੜ ਦਿੱਤੇ ਅਤੇ ਭੇਬਿਤਰੇ ਹੋਏ ਪੰਡਤ ਕਿਰਪਾ ਰਾਮ ਹੱਥੋਂ ਕਾਂਤਾ ਦੀ ਟਿਕਟ ਦੇ ਪੈਸੇ ਫੜ ਲਏ।

ਮੁਹੱਲੇ ਦੇ ਲੋਕ ਠਿਠ ਹੋਏ ਵੇਖ ਰਹੇ ਸਨ, ਉਸ ਫਰਿਸਤੇ ਵਲ ਜਿਸ ਨੂੰ ਗਲੀਆਂ ਵਿਚ ਪੱਥਰ ਮਾਰਦੇ ਆਪਣੇ ਬੱਚਿਆਂ ਨੂੰ ਉਨ੍ਹਾਂ ਕਦੀ ਫੁੱਲ ਦੀ ਨਹੀਂ ਸੀ ਲਾਈ।

ਲੰਗਰ ਛਕਦਿਆਂ ਯਾਦਾਂ ਦੇ ਅਤੀਤ ਵਿਚ ਲੱਥਾ ਮੈਂ ਉਹਨੂੰ ਨਿਹਾਰਦਾ ਰਿਹਾ। ਉਹਨੇ ਦੋ ਫੁਲਕੇ ਲਏ ਸਨ ਅਤੇ ਆਲੂ ਗੋਭੀ ਦੀ ਸਬਜ਼ੀ ਉਨ੍ਹਾਂ ਉਤੇ ਧਰਵਾ ਲਈ ਸੀ। ਨਿੱਕੀ ਨਿੱਕੀ ਗ੍ਰਾਹੀ ਤੌੜਕੇ ਇਕ ਫੁਲਕਾ ਮੁਕਾਦਿਆਂ ਉਹਨੂੰ ਦੇਰ ਚਿਰ ਲੱਗਾ। ਦੂਜਾ ਫੁਲਕਾ ਉਹਨੇ ਰਹਿੰਦੀ ਸਬਜ਼ੀ ਸਮੇਤ, ਸ਼ਾਇਦ ਰਾਤ ਦਾ ਡੰਗ ਸਾਰਨ ਲਈ, ਦੁੱਪਟੇ ਦੇ ਲੜ ਨਾਲ ਬੰਨ੍ਹ ਲਿਆ। ਘਸੀਆਂ ਪੁਰਾਣੀਆਂ ਰਬੜ ਦੀਆਂ ਚੱਪਲਾਂ ਪੈਰਾਂ ਵਿਚ ਅੰਤਰਾਦੀ ਜਦੋਂ ਉਹ ਗੁਰਦਵਾਰੇ ਦੇ ਨਲਕੇ ਤੋਂ ਹੱਥ ਪੈ ਚੁੱਕੀ ਤਾਂ ਮੈਂ ਹੱਥ ਜੋੜ ਕੇ ਅਤੇ ਰਤਾ ਕੁ ਸਿਰ ਨਿਵਾ ਕੇ ਪੁੱਛਿਆ :

“ਤੁਸੀਂ ਪਿੰਡੀਓਂ ਆਏ ਓ?”

ਇਕ ਨਿੱਕੀ ਜਿਹੀ ਹਾਂ ਵਿਚ ਉਹਨੇ ਸਿਰ ਹਿਲਾਇਆ।

“ਮੁਹੱਲਾ ਚੰਨ ਚਰਾਗ ਤੋਂ?”

ਉਹਨੇ ਮੇਰੇ ਵਲ ਰਤਾ ਕੁ ਗਹੁ ਨਾਲ ਵੇਖਿਆ ਤੇ ਫੇਰ ਹਾਂ ਵਿਚ ਸਿਰ ਹਿਲਾਇਆ।

“ਤੁਸੀਂ ਬਸੰਤ ਦੇ ਝਾਈ ਜੀ ਓ?”

ਪੀੜ ਦੀ ਇਕ ਲੀਕ ਜਿਹੀ ਉਹਦੀਆਂ ਅੱਖਾਂ ਵਿਚ ਲਿਸ਼ਕ ਪਈ।

“ਹਾਂ।” ਉਹਨੇ ਝੀਣੀ ਬਾਣ ਵਿਚ ਆਖਿਆ।

“ਮੈਨੂੰ ਨਹੀਂ ਜੇ ਪਛਾਤਾ?”

“ਨਹੀਂ।”

“ਮੈਂ ਨਾਰੰਗ ਸਾਹਬ ਦਾ ਭਤੀਜਾ ਹਾਂ। ਸਰਦਾਰ ਨਾਨਕ ਸਿੰਘ ਨਾਰੰਗ ਜੋ ਪਿੰਡੀ ਸ਼ਾਹ ਚੰਨ ਚਰਾਗ ਦੇ ਮੁਹੱਲੇ ਰਹਿੰਦੇ ਸਨ। ਦੋ ਮਹੀਨੇ ਪਹਿਲਾਂ ਮੈਂ ਹਵਾਈ ਜਹਾਜ਼ ਲੈ ਕੇ ਪਿੰਡੀ ਗਿਆ ਸਾਂ ਜਦੋਂ ਬਸੰਤ ਨੇ ਆਪਣੀ ਸੀਟ ਕਾਂਤਾ ਨੂੰ ਦੇ ਦਿੱਤੀ ਸੀ। ਹਾਂ ਸੱਚੀਂ ਬਸੰਤ ਕਿੱਥੇ ਵੇ?”

ਉਹਦਾ ਗਚ ਭਰ ਆਇਆ। ਮੂੰਹ ਅੱਗੇ ਦੁੱਪਟਾ ਰੱਖ ਕੇ ਉਹਨੇ ਗਚ ਨੂੰ ਘੁਟਣਾ ਚਾਹਿਆ। ਪਰ ਉਹ ਘੁੱਟਿਆ ਨਾ ਗਿਆ ਤੇ ਭਰ ਭਰ ਹੰਝੂ ਗਮਾਂ ਨਾਲ ਧੁਆਂਧੀਆਂ ਉਹਦੀਆਂ ਗਲ੍ਹਾਂ ‘ਤੇ ਫੁਲ੍ਹਣ ਲੱਗੇ।

“ਬਸੰਤ ਕੋਈ ਨਹੀਂ।” ਉਹ ਸਿਸਕੀ, “ਉਹ ਪਿੰਡੀ ਮਾਰਿਆ ਗਿਆ ਏ।”

ਹਮਦਰਦੀ ਅਤੇ ਅਫਸੋਸ ਵਜੋਂ ਮੈਂ ਕੁਝ ਕਹਿਣਾ ਚਾਹਿਆ ਪਰ ਮੇਰੇ ਤੋਂ ਕੁਝ ਆਖ ਨਾ ਹੋਇਆ।

ਫੇਰ ਫੁਲ੍ਹਦੇ ਹੰਝੂ ਉਹਨੇ ਗਲ੍ਹਾਂ ਤੋਂ ਛਿਣਕ ਦਿੱਤੇ ਤੇ ਹੇਠਲਾ ਬੁੱਲ੍ਹ ਟੁਕਕੇ ਹੋਰ

ਟੁਰੀ ਆਉਂਦਿਆਂ ਦੀ ਵਹੀਰ ਨੂੰ ਵਰਜਦੀ ਬੋਲੀ, "ਇਕ ਦਿਨ ਸਾਡੇ ਗੁਆਂਢੀ ਮਹਿਤਾ ਕਰਮ ਚੰਦ ਨੂੰ ਗੁਰਦੇ ਦਾ ਦਰਦ ਉਠਿਆ। ਇਸ ਦਰਦ ਲਈ ਉਹ ਇਮਾਮਬਾਡੇ ਵਾਲੇ ਹਕੀਮ ਅਬਦੁਲ ਅਜੀਜ਼ ਦਾ ਮਾਜੂਨ ਖਾਂਦਾ ਸੀ। ਪਰ ਮਾਜੂਨ ਮੁਕ ਗਿਆ ਸੀ। ਦਰਦ ਨਾਲ ਉਹ ਛੱਤੀਂ ਹੱਥ ਖਾਂਦਾ ਸੀ। ਤਰਲੇ ਲੈਂਦਾ ਸੀ, ਕੋਈ ਮੈਨੂੰ ਮਾਜੂਨ ਲਿਆ ਦਿਉ। ਪਰ ਕੌਣ ਜਾਵੇ। ਸ਼ਹਿਰ ਵਿਚ ਫੁਰੇਬਾਜ਼ੀ ਹੋ ਰਹੀ ਸੀ। ਜਦੋਂ ਕੋਈ ਨਾ ਗਿਆ ਤਾਂ ਬਸੰਤ ਗਿਆ। ਇਮਾਮਬਾਡੇ ਉਂ ਮਾਜੂਨ ਲੈ ਕੇ ਉਹ ਮੁੜ ਰਿਹਾ ਸੀ, ਕਿ ਸ਼ਾਹ ਨਜ਼ਰ ਦੀ ਚੋਕੀ ਕੋਲ ਕਿਸੇ ਨੇ ਉਹਨੂੰ ਫੁਰਾ ਮਾਰ ਦਿੱਤਾ।

ਉਹਦੀਆਂ ਅੱਖਾਂ ਫਿਰ ਭਰ ਆਈਆਂ ਤਾਂ ਮੈਂ ਕਿਹਾ, "ਰੋਵੋ ਨਾ। ਬਸੰਤ ਲਈ ਨਾ ਰੋਵੋ। ਬਸੰਤ ਵਰਗਿਆਂ ਲਈ ਰੋਣਾ ਨਹੀਂ ਬਣਦਾ। ਕਿਉਂ ਜੋ ਬਸੰਤ ਵਰਗੇ ਮਰਦੇ ਨਹੀਂ। ਉਹ ਸਦਾ ਜੀਉਂਦੇ ਹਨ।"

ਹੰਝੂ ਉਹਨੇ ਛਿਣਕ ਦਿੱਤੇ ਤੇ ਹੱਥ ਜੋੜ ਕੇ ਮੈਥੋਂ ਵਿਦਾਇਗੀ ਲੈਂਦੀ ਬੋਲੀ :

"ਹਫਾ ਹੁਣ ਮੈਂ ਚਲਦਾ।"

"ਕਿਥੇ ਜਾਉਗੇ?" ਮੈਂ ਪੁੱਛਿਆ, "ਇਥੇ ਦਿੱਲੀ ਵਿਚ ਤੁਹਾਡਾ ਕੋਈ ਸਾਕ ਸੰਬੰਧੀ?"

"ਕੋਈ ਨਾ।" ਉਹਨੇ ਹੌਕਾ ਭਰਿਆ, "ਨਾ ਕੋਈ ਸਹੁਰਿਆਂ ਵਿਚੋਂ ਨਾ ਪੋਕਿਆਂ ਵਿਚੋਂ। ਸ਼ਹਰਾ ਟੱਬਰ ਮਾਰਚ ਦੇ ਫਸਾਦਾਂ ਵਿਚ ਤਖਤ ਪੜੀ ਮਾਰਿਆ ਗਿਆ ਤੇ ਪੋਕਾ ਟੱਬਰ ਨੜਾਲੀ। ਬਸੰਤ ਦੇ ਬਾਊ ਜੀ ਤਾਂ ਪਹਿਲਾਂ ਹੀ ਅੱਖਾਂ ਨੂਟ ਗਏ ਸਨ ਜਦੋਂ ਬਸੰਤ ਤਿੰਨਾਂ ਵਰ੍ਹਿਆਂ ਦਾ ਸੀ। ਆਜ਼ਾਦ ਹਿੰਦੁਸਤਾਨ ਵਿਚ ਅੱਜ ਮੈਂ ਇਕੱਲੀ ਰਹਿ ਗਈ ਹਾਂ।"

"ਤੁਸੀਂ ਇਕੱਲੇ ਨਹੀਂ।" ਮੈਂ ਆਖਿਆ, "ਮੇਰੇ ਹੁੰਦਿਆਂ ਤੁਸੀਂ ਇਕੱਲੇ ਨਹੀਂ ਹੋ ਸਕਦੇ। ਇਕੱਲਾ ਤਾਂ ਮੈਂ ਹਾਂ। ਭੂਆ ਜੀ ਤੇ ਫੁੱਫੜ ਜੀ ਡੇਹਰਾਦੂਨ ਪ੍ਰਦੁਮਨ ਕੋਲ ਚਲੇ ਗਏ ਹਨ। ਜੇ ਤੁਸੀਂ ਮੇਰੇ ਨਾਲ ਮੇਰੇ ਘਰ ਚਲੋ ਤਾਂ ਮੈਂ ਇਕੱਲਾ ਨਹੀਂ ਰਹਾਂਗਾ।"

"ਨਹੀਂ ਪੁਤਰ। ਮੈਂ ਕਿਸੇ ਤੇ ਭਾਰ ਬਣ ਕੇ ਨਾ ਜੀਸਾਂ। ਲੋਕਾਂ ਨੇ ਜੂਠੇ ਭਾਂਡੇ ਮਾਂਜਨੀ ਪਿੰਡੀਓਂ ਆਈ ਆਂ। ਦੋ ਚਾਰ ਘਰਾਂ ਨੇ ਜੂਠੇ ਭਾਂਡੇ ਹਿਥੇ ਵੀ ਮਿਲ ਜਾਣ ਤਾਂ ਮੈਂ ਆਪਣੀ ਡੰਗ ਟਪਾਈ ਕਰ ਲੈਂਦਾ।"

"ਜੂਠੇ ਭਾਂਡੇ ਮਾਂਜਣ ਤੁਹਾਡੇ ਦੁਸ਼ਮਣ" ਮੈਂ ਕਿਹਾ, "ਜੂਠੇ ਭਾਂਡੇ ਰਾਮੂ ਮਾਂਜਦਾ ਰਿਹਾ ਹੈ, ਮਾਂਜਦਾ ਰਹੇਗਾ। ਜੇ ਮੈਨੂੰ ਪੁਤਰ ਆਖਿਆ ਜੇ ਤਾਂ ਮਾਂ ਬਣ ਕੇ ਮੇਰੇ ਨਾਲ ਚਲੇ। ਮੇਰੇ ਲਈ ਸਾਕ ਢੂੰਡੋ। ਆਪਣੇ ਲਈ ਸੌਹਣੀ ਜਹੀ, ਮਿਠਬੋਲੀ ਜਹੀ ਨੂੰਹ ਵਿਆਹ ਕੇ ਲਿਆਓ। ਮੈਂ ਬਸੰਤ ਦੀ ਥਾਂ ਤਾਂ ਨਹੀਂ ਲੈ ਸਕਦਾ, ਪਰ ਮੈਂ ਕੋਸ਼ਿਸ਼ ਜ਼ਰੂਰ ਕਰਾਂਗਾ।"

ਔਰਤ ਈਮਾਨ

ਵੱਲ ਦੀ ਅਵਾਜ਼ ਸੁਣਕੇ ਸੰਪੂਰਨ ਸਿੰਘ ਨੂੰ ਕੱਚੀਆਂ ਤੁਲੀਆਂ ਛੂਟ ਪਈਆਂ ਅਤੇ ਅੱਖਾਂ ਅੱਗੇ ਭੰਬਰ ਤਾਰੇ ਆ ਗਏ। ਪਗੜੀ ਦੇ ਸਮਲੇ ਨਾਲ ਉਹਨੇ ਅੱਖਾਂ ਦੁਆਲਿਆਂ ਤੁਲੀ ਪੂੰਝੀ। ਤੁਲੀ ਤਾਂ ਪੂੰਝ ਗਈ ਪਰ ਭੰਬਰ ਤਾਰੇ ਉਥੇ ਹੀ ਰਹੇ। ਛਿੰਨ ਮਾਤਰ ਲਈ ਇਕ ਬੁੰਦਲੀ ਆਸ ਦਾ ਧਰਵਾਸ ਉਹਦੇ ਮਨ ਨੂੰ ਛੋਹ ਗਿਆ। ਕਿਤੇ ਉਹ ਬਦਲਾਂ ਦੀ ਗੜ੍ਹਕ ਨੂੰ ਤਾਂ ਵੱਲ ਦੀ ਆਵਾਜ਼ ਨਹੀਂ ਸੀ ਸਮਝ ਬੈਠਾ। ਚੁਬਾਰਿਆਂ ਬਾਹਰ ਨਿਕਲ ਕੇ ਉਹਨੇ ਦੁਮੇਲ ਤੋਂ ਦੁਮੇਲ ਤਕ ਅਸਮਾਨ ਨੀਝਿਆ। ਕਿਤੇ ਕੋਈ ਫ਼ੈਬਾ ਕਿਸੇ ਬਦਲੋਟੀ ਦਾ ਨਹੀਂ ਸੀ।

ਉਹਦਾ ਮਨ ਇਕ ਡੂੰਘੇ ਹਨੇਰੇ ਖੂਹ ਵਿਚ ਡਿੱਗ ਪਿਆ। ਅੱਖਾਂ ਦੇ ਭੰਬਰ ਤਾਰੇ ਮਨ ਦੇ ਉਸ ਹਨੇਰੇ ਵਿਚ ਘੁਲਦੇ ਗਏ। ਉਹਦਾ ਸਰੀਰ ਬੂਠਾ ਪੈਂਦਾ ਜਾ ਰਿਹਾ ਸੀ। ਉਹਨੂੰ ਲਗਾ ਜਿਵੇਂ ਉਹ ਮਰਦਾ ਜਾ ਰਿਹਾ ਹੋਵੇ, ਜਿਵੇਂ ਉਹ ਮਰ ਹੀ ਗਿਆ ਹੋਵੇ। ਮਰ ਤਾਂ ਉਹ ਓਸੇ ਦਿਨ ਹੀ ਗਿਆ ਸੀ ਜਦੋਂ ਉਹਨੂੰ ਆਪਣੇ ਸਾਲੇ ਦੀ ਪਟਿਆਲਿਆਂ ਲਿਖੀ ਚਿੱਠੀ ਮਿਲੀ ਸੀ। ਅਮੋਲਕ ਸਿੰਘ ਨੇ ਲਿਖਿਆ ਸੀ ਕਿ ਉਹਨੇ ਪਟਿਆਲੇ ਦੇ ਸਾਰੇ ਸਰਨਾਰਥੀ ਕੈਂਪ ਛਾਣ ਮਾਰੇ ਸਨ ਪਰ ਉਹਦੀ ਭੈਣ ਅਤੇ ਭਣੇਵਿਆਂ ਵਿਚੋਂ ਇਕ ਵੀ ਜੀਅ ਉਹਨੂੰ ਨਹੀਂ ਸੀ ਲਭਾ। ਤੇ ਆਖਰ ਇਹ ਸੱਚ ਸੰਪੂਰਨ ਸਿੰਘ ਦੇ ਮਨ ਵਿਚ ਧਰਨਾ ਮਾਰਕੇ ਬਹਿ ਗਿਆ ਕਿ ਜਿਵੇਂ ਉਹਨੇ ਸੁਣਿਆ ਸੀ 29 ਜੁਲਾਈ ਵਾਲੀ ਸਰਨਾਰਥੀ ਸਪੈਸ਼ਲ ਗੱਡੀ ਸਾਰੀ ਦੀ ਸਾਰੀ ਵਜ਼ੀਰਾਬਾਦ ਦੇ ਸਟੇਸ਼ਨ ਤੇ ਵੱਢੀ ਗਈ ਸੀ ਤੇ ਇਕ ਵੀ ਜੀਅ ਜਿਉਂਦਾ ਸਰਹਦੋਂ ਪਾਰ ਨਹੀਂ ਸੀ ਅਪੜਿਆ। ਉਹਨੂੰ ਵੇਲੇ ਸਿਰ ਸੁਧ ਨਹੀਂ ਸੀ ਆਈ। ਮਾਰਚ ਸੰਤਾਲ੍ਹੀ ਵਿਚ ਰਾਵਲਪਿੰਡੀ ਡੀਵੀਯਨ ਦੇ ਪਿੰਡਾਂ ਅੰਦਰ ਜੋ ਕਤਲਾਮ ਮਚਿਆ ਸੀ, ਉਹਦੇ ਮਗਰੋਂ ਬਚੇ ਖੁਚੇ ਹਿੰਦੂ ਸਿੱਖ ਪਰਵਾਰ ਹਟੀਆਂ ਅਤੇ ਘਰਾਂ ਨੂੰ ਤਾਲੇ ਲਾਕੇ ਪਟਿਆਲੇ ਜਾ ਬੈਠੇ ਸਨ। ਅਮੋਲਕ ਸਿੰਘ ਤਾਂ ਸ਼ੁਰੂ ਅਪਰੈਲ ਵਿਚ ਹੀ ਆਪਣੇ ਜੀਆਂ ਨੂੰ ਲੈਕੇ ਪਟਿਆਲੇ ਚਲਾ ਗਿਆ ਸੀ। ਉਹਨੇ ਤਾਂ ਉਥੇ ਇਕ ਛੋਟੀ ਮੋਟੀ ਦੁਕਾਨ ਵੀ ਖਰੀਦ ਲਈ ਸੀ ਪਰ ਸੰਪੂਰਨ ਸਿੰਘ ਨੇ ਮੂਰਖਾਂ ਵਾਂਗ ਇਕੋ ਨੰਨਾ ਫੜੀ ਰਖਿਆ ਸੀ ਤੇ ਤਰਲਾਹੀ ਵਿਚ ਆਪਣੀ ਆਟੇ ਰੂੰ ਦੀ ਮਸ਼ੀਨ ਅਤੇ ਪੱਕੇ ਚੁਬਾਰਿਆਂ ਨਾਲ ਚੰਬੜਿਆ ਰਿਹਾ ਸੀ। ਅਖੀਰ ਜਦ ਪਿੰਡਾਂ ਕਸਬਿਆਂ ਤੋਂ

ਛੁਟ ਰਾਵਲਪਿੰਡੀ ਸ਼ਹਿਰ ਵੀ ਹਿੰਦੂਆਂ ਸਿੱਖਾਂ ਤੋਂ ਸਖਣਾ ਹੋਣ ਲਗਾ ਤਾਂ ਉਹਨੇ ਆਪਣੀ ਘਰ ਵਾਲੀ ਦੀਆਂ ਮਿੰਨਤਾਂ ਸਮਾਜਤਾਂ ਮੰਨ ਕੇ ਇਕ ਸਵੇਰ ਉਹਨੂੰ ਬਚਿਆਂ ਸਮੇਤ ਰਾਵਲਪਿੰਡੀ ਤੋਂ ਅੰਮ੍ਰਿਤਸਰ ਜਾ ਰਹੀ ਸਰਨਾਰਥੀ ਸਪੈਸ਼ਲ ਗੱਡੀ ਤੇ ਚੜ੍ਹਾ ਦਿੱਤਾ। ਪਰ ਉਦੋਂ ਤੀਕ ਪਾਣੀ ਸਿਰੋਂ ਲੰਘ ਚੁਕਾ ਸੀ ਤੇ ਸਰਹਦ ਦੇ ਦੋਹੀਂ ਪਾਸੀਂ ਸਰਨਾਰਥੀ ਗੱਡੀਆਂ ਵਧੀਣੀਆਂ ਸ਼ੁਰੂ ਹੋ ਗਈਆਂ ਸਨ।

ਉਹਦੇ ਮਗਰੋਂ ਉਹ ਜੀਵਿਆ ਨਹੀਂ ਸੀ। ਕੇਵਲ ਸਾਹ ਲੈਂਦਾ ਰਿਹਾ ਸੀ। ਪਰ ਹੁਣ ਤਾਂ ਉਹ ਸਾਹ ਵੀ ਨਹੀਂ ਸੀ ਲੈ ਰਿਹਾ। ਆਪਣਾ ਸਰੀਰ ਉਹਨੂੰ ਮਿੱਟੀ ਦੀ ਵੇਰੀ ਜਾਪ ਰਿਹਾ ਸੀ ਕਿ ਅਨੰਦੇਤ ਉਹਦੀ ਜਿੰਦ ਦੇ ਕਣ ਕਣ ਵਿਚ ਢੋਲ ਦੀ ਉੱਚੀ ਹੁੰਦੀ ਆਵਾਜ਼ ਦੀ ਧਮਕ ਪਈ। ਤਾਂ ਕੀ ਉਹ ਅਜੇ ਜੀਉਂਦਾ ਸੀ। ਜੇ ਸੀ ਤਾਂ ਜੀਉਂਦਾ ਰਹਿਣ ਲਈ ਉਹਨੂੰ ਕੁਝ ਕਰਨਾ ਚਾਹੀਦਾ ਸੀ। ਏਸ ਭਿਆਨਕ ਮੌਤ ਤੋਂ ਬਚਣਾ ਚਾਹੀਦਾ ਸੀ ਜੋ ਚੁਪਾਸਿਓਂ ਢੋਲ ਕੁਟਦੀ ਉਹਨੂੰ ਆਪਣੇ ਘੇਰੇ ਵਿਚ ਲੈ ਰਹੀ ਸੀ।

ਉਹ ਪਹਿਲੋਂ ਇਕ ਬਨੇਰੇ ਵਲ ਨਨਾ। ਫੇਰ ਦੂਜੇ ਵਲ। ਫੇਰ ਤੀਜੇ ਵਲ। ਫੇਰ ਚੌਥੇ ਵਲ। ਉਹਦੇ ਘਰ ਦੇ ਤਿੰਨਾਂ ਪਾਸਿਆਂ ਵਲ ਕੋਠੇ ਸਨ ਪਰ ਕਿਸੇ ਦੀ ਕੰਧ ਵੀ ਉਹਦੇ ਘਰ ਨਾਲ ਸਾਂਝੀ ਨਹੀਂ ਸੀ, ਜਿਹੜੀ ਟਪਕੇ ਉਹ ਕਿਸੇ ਦੂਜੇ ਦੇ ਘਰ ਜਾ ਲੁਕਦਾ। ਉਹਨੇ ਆਪਣਾ ਘਰ ਤੇ ਗੰਦਾਮ ਇਕ ਵਖਰੀ ਵਲਗਣ ਵਲਕੇ ਬਣਾਇਆ ਸੀ। ਚੌਥੇ ਪਾਸੇ ਮਧਰੀਆ ਪਹਾੜੀਆਂ ਦੀਆਂ ਵਖੀਆਂ ਵਿਚ ਉਗੀ ਮਕੱਈ ਦੀ ਫਸਲ ਸੀ। ਉਹਦਾ ਜੀ ਕੀਤਾ ਮਕੱਈ ਦੀ ਪੈਲੀ ਵਿਚ ਜਾ ਲੁਕੇ। ਪਰ ਪਹਾੜੀ ਖੇਤੀ ਏਨੀ ਵਿਰਲੀ ਸੀ ਕਿ ਲੁਕਿਆ ਬੰਦਾ ਦੂਰੋਂ ਨਜ਼ਰੀਂ ਚੜ੍ਹ ਜਾਂਦਾ ਸੀ। ਫੇਰ ਉਹਨੂੰ ਆਪਣੇ ਗੰਦਾਮ ਦਾ ਖਿਆਲ ਆਇਆ, ਜੋ ਕਣਕ, ਮੱਕੀ ਅਤੇ ਬਾਜਰੇ ਦੀਆਂ ਬੇਰੀਆਂ ਨਾਲ ਛਤ ਤੀਕ ਤੂਸਿਆ ਪਿਆ ਸੀ। ਕਿਉਂ ਨਾ ਉਹ ਬੇਰੀਆਂ ਪਿਛੇ ਲੁਕ ਜਾਏ ਤੇ ਤਦ ਤੀਕ ਲੁਕਿਆ ਰਹੇ ਜਦੋਂ ਤੀਕ ਹੋਣੀ ਟਲ ਨਹੀਂ ਸੀ ਜਾਂਦੀ। ਪਰ ਕਾਤਲਾਂ ਤੇ ਲੁਟੇਰਿਆਂ ਦੇ ਹਜ਼ੂਮ ਨੇ ਸਭ ਤੋਂ ਪਹਿਲੇ ਇਹ ਗੁਦਾਮ ਹੀ ਲੁਟਣਾ ਸੀ। ਲੁਟੀਆਂ ਜਾਣ ਵਾਲੀਆਂ ਬੇਰੀਆਂ ਉਹਨੂੰ ਕਿੰਨਾ ਕੁ ਚਿਰ ਉਹਲਾ ਦੇ ਸਕਦੀਆਂ ਸਨ। ਫੇਰ ਉਹ ਕੀ ਕਰੇ। ਉਹ ਮਰਨਾ ਨਹੀਂ ਸੀ ਚਾਹੁੰਦਾ। ਉਹ ਜੀਣਾ ਚਾਹੁੰਦਾ ਸੀ। ਉਹਨੂੰ ਹੈਰਾਨੀ ਹੋਈ ਕਿ ਆਪਣਾ ਸਭ ਕੁਝ ਗਵਾਕੇ ਵੀ ਉਹਦੀ ਆਪਣੀ ਜਿੰਦ ਦਾ ਮੌਹ ਨਹੀਂ ਸੀ ਛੁੱਟਾ। ਜੇ ਉਹਨੂੰ ਨਿਸਚਾ ਹੁੰਦਾ ਕਿ ਮਰਨ ਮਗਰੋਂ ਉਹਦੀ ਪਤਨੀ ਤੇ ਬਚੇ ਉਸ ਪਾਚ ਖੜੋਤੇ ਉਹਨੂੰ ਮਿਲ ਪੈਣਗੇ ਤਾਂ ਉਹ ਆਪ ਨਠਕੇ ਹਜ਼ੂਮ ਦੇ ਸਾਹਮਣੇ ਜਾ ਖੜੋਂਦਾ ਤੇ ਆਖਦਾ "ਬੇਭ ਦਿਓ ਆਪਣੀਆਂ ਬਲਮਾਂ ਮੇਰੀ ਛਾਤੀ ਵਿਚ ਤੇ ਕਰ ਦਿਓ ਮੇਰੇ ਟੋਟੇ ਆਪਣੀਆਂ ਕੁਹਾੜੀਆਂ ਨਾਲ।" ਪਰ ਮੌਤ ਤਾਂ ਇਕ ਹਨੇਰੀ ਸੁਰੰਗ ਸੀ ਜਿਸਦਾ ਦੂਜਾ ਸਿਰਾ ਕਿਸੇ ਨਹੀਂ ਸੀ ਡਿਠਾ। ਫੇਰ ਉਹਨੂੰ ਨੂਰੇ ਦਾ ਖਿਆਲ ਆਇਆ। ਕਿਉਂ ਨਾ ਉਹ ਨੂਰੇ ਦੇ ਘਰ ਜਾ ਲੁਕੇ। ਪਰ ਨੂਰੇ ਦਾ ਘਰ ਤਰਲਾਹੀ ਤੋਂ ਅਧਾ ਕੋਹ ਦੂਰ ਇਕ ਢੋਕ ਵਿਚ ਸੀ। ਤੇ ਸੰਪੂਰਨ ਸਿੰਘ ਨੇ ਵੇਖਿਆ ਫਸਾਦੀਆਂ ਦੀ ਧਾੜ ਉਹ ਢੋਕ ਲੰਘ ਕੇ ਹੁਣ ਤਰਲਾਹੀ ਵਲ ਵਧ ਰਹੀ ਸੀ। ਉਹਦੇ ਬਚ

ਨਿਕਲਣ ਦੇ ਸਾਰੇ ਰਾਹ ਬੰਦ ਹੋ ਚੁਕੇ ਸਨ ।

ਉਹਨੇ ਵਾਹੋਂ ਦਾਹੀ ਨੂਰੇ ਨੂੰ ਵਾਜਾਂ ਦੇਣੀਆਂ ਸ਼ੁਰੂ ਕੀਤੀਆਂ । ਪਰ ਉਹ ਵਾਜਾਂ ਚੰਦਰੇ ਸੁਫਨੇ ਵਿਚ ਦਿੱਤੀਆਂ ਵਾਜਾਂ ਵਾਂਗ ਛੁਟ ਆਪਣੇ ਕਿਸੇ ਹੋਰ ਨੂੰ ਨਹੀਂ ਸਨ ਸੁਣੀਦੀਆਂ । ਸਹਿਮ ਨੇ ਉਨ੍ਹਾਂ ਵਾਜਾਂ ਦਾ ਸਾਹ ਸੁਕਾ ਛਡਿਆ ਸੀ । ਨੂਰਾ ਕਿਥੇ ਸੀ । ਕਿਉਂ ਉਹਦੀ ਵਾਜ ਨਹੀਂ ਸੀ ਸੁਣਦਾ । ਕਿਆਮਤ ਦੀ ਉਸ ਘੜੀ ਵਿਚ ਉਹਨੂੰ ਲਗਾ ਕਿ ਜੇ ਉਹਦਾ ਕੋਈ ਮਸੀਹਾ ਸੀ ਤਾਂ ਉਹਦਾ ਮੁਲਾਜ਼ਮ ਨੂਰ ਮੁਹੰਮਦ ਸੀ ।

ਅੱਜ ਦੁਪਹਿਰ ਤੋਂ ਹੀ ਨੂਰਾ ਆਟੇ ਦੀ ਮਸ਼ੀਨ ਦੇ ਕੁਝ ਪੁਰਜੇ ਖੋਲ੍ਹਕੇ ਮਿੱਟੀ ਦੇ ਤੇਲ ਵਿਚ ਰਗੜ ਕੇ ਸਾਫ਼ ਕਰ ਰਿਹਾ ਸੀ । ਸਵੇਰੇ ਤੋਂ ਹੀ ਉਹ ਆਟਾ ਭਿਆਣ ਵਾਲੀਆਂ ਅਤੇ ਰੂੰ ਪਿੰਜਾਣ ਵਾਲੀਆਂ ਚੁੰਗਾਂ ਉਡੀਕਦਾ ਰਿਹਾ ਸੀ । ਪਰ ਇਕ ਵੀ ਚੁੰਗ ਨਹੀਂ ਸੀ ਬਹੁਤੀ । ਕੋਈ ਜ਼ਮਾਨਾ ਸੀ, ਜ਼ਮਾਨਾਂ ਕੀ ਅੱਜ ਤੋਂ ਸਿਰਫ ਛੇ ਮਹੀਨੇ ਪਹਿਲਾਂ ਦੀ ਗੱਲ ਸੀ ਕਿ ਲਾਗਲੇ ਮੋਹੜਿਆਂ ਢੋਕਾਂ ਤੋਂ ਚੁੰਗਾਂ ਵਹੀਰਾਂ ਘਤਕੇ ਤਰਲਾਹੀ ਦੀ ਮਸ਼ੀਨੀ ਚੱਕੀ ਵਲ ਤੁਰੀਆਂ ਰਹਿੰਦੀਆਂ ਸਨ ਤੇ ਨਿਤ ਆਪਣੀ ਵਾਰੀ ਤੋਂ ਖਹਿਬੜਦੀਆਂ ਨੂਰੇ ਨੂੰ ਸਾਲਸੀ ਲਈ ਤਰਲਾ ਪਾਂਦੀਆਂ ਸਨ । ਪਰ ਜਦੋਂ ਦੇ ਫਸਾਦ ਹੋਏ ਸਨ ਚੁੰਗਾਂ ਦੀ ਲਾਮ ਡੋਰੀ ਬੜੀ ਛੋਟੀ ਹੋ ਗਈ ਸੀ ਤੇ ਵਾਰੀ ਦੀ ਸਾਲਸੀ ਲਈ ਨੂਰਾ ਸਹਿਕ ਗਿਆ ਸੀ । ਮੋਹੜਿਆਂ ਢੋਕਾਂ ਦੇ ਹਿੰਦੂ ਸਿੱਖ ਵਸਨੀਕ ਪਟਿਆਲੇ ਜਾ ਵਸੇ ਸਨ । ਤਰਲਾਹੀ ਪਿੰਡ ਵਿਚ ਵੀ ਜ਼ਮੀਨ ਜਾਇਦਾਦ ਦੇ ਮੋਹ ਦਾ ਜਕੜਿਆ ਖਤਰੀ ਕਿਰਾੜ ਕੋਈ ਵਿਰਲਾ ਹੀ ਰਹਿ ਗਿਆ ਸੀ । ਅੱਜ ਸਵੇਰ ਤੋਂ ਤਾਂ ਚੁੰਗਾਂ ਦੀ ਵਾਟ ਵੇਖਦਿਆਂ ਨੂਰੇ ਦੀਆਂ ਅੱਖਾਂ ਪਕ ਗਈਆਂ ਸਨ । ਉਹਨੂੰ ਨਿਸਚਾ ਹੋ ਗਿਆ ਸੀ ਕਿ ਅੱਜ ਕੋਈ ਵੀ ਆਟਾ ਭਿਆਣ ਜਾਂ ਰੂੰ ਪਿੰਜਾਣ ਨਹੀਂ ਆਏਗਾ । ਆਪਣੀ ਦਿਹਾੜੀ ਸੁਕਾਰਥੀ ਕਰਨ ਲਈ ਉਹਨੇ ਕੋਠੜੀ ਖੋਲ੍ਹੀ ਜਿਸਦੇ ਅੰਦਰ ਉਹ ਆਪਣੇ ਔਜ਼ਾਰ ਰਖਿਆ ਕਰਦਾ ਸੀ । ਆਟੇ ਦੀ ਮਸ਼ੀਨ ਦੀਆਂ ਢਿਬਰੀਆਂ ਪੇਚ ਖੋਲ੍ਹਕੇ ਉਹ ਬਹਿ ਗਿਆ । ਹੱਥ ਤਾਂ ਉਹਦੇ ਪੁਰਜਿਆਂ ਦੀ ਸਫਾਈ ਦੀ ਕਾਰ ਵਿਚ ਰੁਝੇ ਸਨ ਪਰ ਸੁਰਤ ਉਹਦੀ ਸਈਦਾ ਦੀ ਯਾਦ ਵਿਚ ਜਕੜੀ ਸੀ । ਇਹ ਵਰ੍ਹੇ ਛਿਮਾਹੀ ਹੀ ਹੁੰਦਾ ਸੀ ਕਿ ਸਈਦਾ ਚੱਕੀ ਦੇ ਕੰਮ ਤੋਂ ਨਾਗਾ ਕਰਦੀ । ਪਰ ਜਦੋਂ ਵੀ ਕਰਦੀ ਸਾਰਾ ਚੋਗਿਰਦਾ ਬੇਰੋਣਕੀ ਨਾਲ ਭਾਂ ਭਾਂ ਕਰਦਾ ਤੇ ਦਿਹਾੜੀ ਨੂਰੇ ਲਈ ਵਰ੍ਹੇ ਦੀ ਹੋ ਬੀਤਦੀ । ਸਿਰ ਪੀੜ ਨੂੰ ਤਾਂ ਸਈਦਾ ਪੈਰਾਂ ਹੇਠਾਂ ਮਲ ਛਡਦੀ ਸੀ ਤੇ ਮੱਥੇ ਤੇ ਕਾਲੀ ਜਹੀ ਲੀਰ ਬੰਨ੍ਹਕੇ ਸਵੇਰ ਤੋਂ ਲੈਕੇ ਤਿਕਾਲਾਂ ਤੀਕ ਚੱਕੀ ਤੇ ਅਨਾਜ ਛਟਦੀ ਸੁਆਰਦੀ ਰਹਿੰਦੀ ਸੀ । ਪਰ ਕਲ ਰਾਤ ਦਾ ਉਹਨੂੰ ਸੂਕਕੇ ਬੁਖਾਰ ਚੜ੍ਹਿਆ ਹੋਇਆ ਸੀ । ਉਹ ਤਾਂ ਬੁਖਾਰ ਵਿਚ ਹੀ ਆਉਣ ਲਗੀ ਸੀ ਪਰ ਨੂਰੇ ਨੇ ਸਖਤੀ ਨਾਲ ਉਹਨੂੰ ਵਰਜ ਦਿੱਤਾ ਸੀ ।

ਵਰਜ ਤਾਂ ਉਹਨੇ ਦਿੱਤਾ ਸੀ ਪਰ ਹੁਣ ਸਈਦਾ ਤੋਂ ਬਿਨਾਂ ਪਹਾੜ ਵਰਗਾ ਦਿਨ ਬਿਤਾਉਣਾ ਉਹਨੂੰ ਮੁਹਾਲ ਹੋ ਰਿਹਾ ਸੀ । ਤੇ ਨੂਰੇ ਨੂੰ ਲਗਾ ਕਿ ਕਲਬਤ ਤਾਂ ਉਹਦਾ

ਆਪਣਾ ਹੀ ਸੀ ਪਰ ਰੂਹ ਵਿਚ ਸਈਦਾ ਦੀ ਸੀ। ਇਸ਼ਕ ਸਤ ਸਾਲ ਪੁਰਾਣਾ ਹੋ ਚੁਕਾ ਸੀ, ਤਿੰਨ ਸਾਲ ਤਾਂ ਨਿਕਾਹ ਨੂੰ ਵੀ ਹੋ ਚਲੇ ਸਨ, ਪਰ ਸਈਦਾ ਅੱਜ ਵੀ ਉਹਦੇ ਸਾਹਾਂ ਵਿਚ ਧੜਕਦੀ ਸੀ। ਅੱਜ ਸਵੇਰੇ ਤੋਂ ਹੀ ਉਹਨੂੰ ਜਾਪਦਾ ਰਿਹਾ ਸੀ ਜਿਵੇਂ ਸਈਦਾ ਦੇ ਪਿੱਛੇ ਦੇ ਤਾਪ ਨਾਲ ਉਹਦੇ ਆਪਣੇ ਲੂੰ ਵੀ ਤਪ ਰਹੇ ਸੀ ਤੇ ਉਹਨੇ ਕਈ ਵਾਰੀ ਆਪਣੇ ਆਪ ਨੂੰ ਹੂੰਗਰਦਾ ਵੀ ਸੁਣਿਆ ਸੀ।

ਫੇਰ ਉਹਨੂੰ ਉਹ ਦਿਨ ਯਾਦ ਆਇਆ ਜਦੋਂ ਉਹਨੇ ਸਈਦਾ ਨੂੰ ਪਹਿਲੀ ਵਾਰੀ ਵੇਖਿਆ ਸੀ। ਪਹਿਲੀ ਵਾਰੀ ਜਦੋਂ ਉਹ ਆਪਣੀ ਮਾਂ ਨਾਲ ਚੱਕੀ ਤੇ ਆਈ ਸੀ। ਜੈਨਬ ਦਾ ਸਰੀਰ ਉਸ ਦਿਨ ਮਾਂਦਾ ਸੀ ਤੇ ਉਹ ਕੰਮ ਵਿਚ ਹੱਥ ਵਟਾਣ ਲਈ ਸਈਦਾ ਨੂੰ ਨਾਲ ਲੈ ਆਈ ਸੀ। ਬੱਚੇ ਦੇ ਕੱਚੇ ਪੀਲੇ ਫੁਲ ਵਰਗਾ ਸਈਦਾ ਦਾ ਰੰਗ ਸੀ। ਮੱਟੀਆਂ ਕਾਲੀਆਂ ਚਮਕੀਲੀਆਂ ਅੱਖਾਂ ਤੇ ਠੋਡੀ ਬਲ੍ਹਾਂ ਦੀ ਕਾਟ ਅਜਿਹੀ ਕਿ ਨੂਰਾ ਸਾਹ ਲੈਣਾ ਭੁਲ ਗਿਆ। ਕਾਲੀ ਚੁੰਨੀ ਦੀ ਦੂਹਰੀ ਬੁਕਲ ਵਿਚ ਉਹ ਉਹਨੂੰ ਮਰੀਅਮ ਵਰਗੀ ਸੋਹਣੀ ਤੇ ਉਦਾਸ ਨਜ਼ਰ ਆਈ ਸੀ। ਉਹਦੇ ਮਗਰੋਂ ਜਦੋਂ ਕਦੀ ਵੀ ਸਈਦਾ ਆਈ ਤਾਂ ਚੱਕੀ ਦੀ ਵਲਗਣ ਨੂਰੇ ਲਈ ਜਨੇਤ ਦੀ ਟੁਕੜੀ ਬਣ ਗਈ। ਜੈਨਬ ਹੁਣ ਅਕਸਰ ਬੀਮਾਰ ਰਹਿਣ ਲਗ ਪਈ ਸੀ। ਚਾਰ ਵਰ੍ਹੇ ਨੂਰੇ ਨੇ ਜੈਨਬ ਦੀ ਰਜਕੇ ਖਿਦਮਤ ਗੁਜ਼ਾਰੀ। ਉਹਨੇ ਨਾਂ ਮੀਂਹ ਵੇਖਿਆ, ਨਾਂ ਰਾਤ ਵੇਖੀ। ਜੈਨਬ ਦੇ ਕੰਮ ਆਉਣ ਦੀ ਖੁਸ਼ੀ ਵਿਚ ਨੂਰਾ ਉਡਦਾ ਫਿਰਿਆ। ਤੇ ਫੇਰ ਉਹ ਦਿਨ ਆਇਆ ਜਦੋਂ ਆਖਰੀ ਹਿਚਕੀ ਆਉਣ ਤੋਂ ਪਹਿਲੇ ਜੈਨਬ ਨੇ ਸਈਦਾ ਦੀ ਬਾਂਹ ਨੂਰੇ ਨੂੰ ਫੜਾ ਦਿੱਤੀ। ਨੂਰੇ ਨੂੰ ਲਗਾ ਜਿਵੇਂ ਸਤੇ ਬਹਿਸਤਾਂ ਉਹਦੀ ਝੋਲੀ ਪੈ ਗਈਆਂ ਹੋਣ।

ਅਚਨਚੇਤ ਢੋਲ ਦੀ ਆਵਾਜ਼ ਨੇ ਨੂਰੇ ਨੂੰ ਯਾਦਾਂ ਵਿਚੋਂ ਝੰਜੋੜਿਆ। ਇਹ ਆਮ ਢੋਲਾਂ ਵਰਗੀ ਆਵਾਜ਼ ਨਹੀਂ ਸੀ। ਇਹਦੇ ਵਿਚ ਇਕ ਮਨਹੂਸ ਅਤੇ ਖੌਫ਼ਾਨਕ ਧਮਕ ਸੀ ਜਿਸਨੇ ਨੂਰੇ ਨੂੰ ਕੰਬਣੀ ਲਾ ਦਿੱਤੀ। ਤਾਂ ਕੀ ਉਹ ਅਫ਼ਵਾਹ ਸੱਚ ਸੀ ਕਿ ਅੱਜ ਜੁੰਮੇ ਦੀ ਨਮਾਜ਼ ਮਗਰੋਂ ਲਾਗਲੇ ਮੋਹੜਿਆਂ ਢੋਕਾਂ ਦੇ ਮੁਸਲਮਾਨਾਂ ਨੇ ਇਕੱਠੇ ਹੋ ਕੇ ਤਰਲਾਹੀ ਲੁਟ ਲੈਣੀ ਸੀ! ਉਹਨੂੰ ਸਈਦਾ ਦਾ ਖਿਆਲ ਆਇਆ। ਉਹ ਘਰ ਵਿਚ ਇਕੱਲੀ ਸੀ। ਇਲਾਕੇ ਵਿਚ ਨਾਦਰਸਾਹੀ ਮਚਣ ਤੋਂ ਪਹਿਲੇ ਉਹਨੂੰ ਸਈਦਾ ਕੋਲ ਪੁਜਣਾ ਚਾਹੀਦਾ ਸੀ।

ਮਸ਼ੀਨ ਦੇ ਪੁਰਜ਼ੇ ਅਤੇ ਔਜ਼ਾਰ ਉਸੇ ਤਰ੍ਹਾਂ ਛਡ ਕੇ ਉਹ ਦਾਲਾਨ ਦੇ ਦਰਵਾਜ਼ੇ ਵਲ ਨਸਿਆ। ਪਰ ਉਸੇ ਵੇਲੇ ਉਹਨੂੰ ਸੰਪੂਰਨ ਸਿੰਘ ਦੀ ਆਵਾਜ਼ ਸੁਣਾਈ ਦਿੱਤੀ। ਸੰਪੂਰਨ ਸਿੰਘ ਉਹਨੂੰ ਪੁਕਾਰ ਰਿਹਾ ਸੀ—

“ਬਚਾਵੀਂ ਨੂਰਿਆ, ਬਚਾਵੀਂ ਨੂਰ ਮੁਹੰਮਦਾ, ਤੈਨੂੰ ਤੇਰੇ ਰਸੂਲ ਦਾ ਵਾਸਤਾ ਈ”
ਨੂਰੇ ਨੇ ਵੇਖਿਆ ਕਿ ਮੌਤ ਦੇ ਸਹਿਮ ਨੇ ਸੰਪੂਰਨ ਸਿੰਘ ਦੀ ਸ਼ਕਲ ਸੂਰਤ ਏਨੀ ਵਗਾੜ ਦਿੱਤੀ ਸੀ ਕਿ ਉਹ ਸੰਪੂਰਨ ਸਿੰਘ ਈ ਨਹੀਂ ਸੀ ਲਗਦਾ।

“ਉਹ ਆ ਗਏ ਨੀ। ਉਹ ਮੈਨੂੰ ਮਾਰ ਛੱਡੇਸਨ। ਮੈਨੂੰ ਛੁਪਾ ਲੈ ਕਿਧਰੇ ਨੂਰਿਆ।”

ਨੂਰੇ ਨੇ ਚੁਪਾਸੀਂ ਨਜ਼ਰ ਦੁੜਾਈ। ਲੁਕਣ ਦੀ ਸਚਮੁਚ ਕੋਈ ਥਾਂ ਨਹੀਂ ਸੀ। ਨਾ ਮਸ਼ੀਨ ਵਾਲੇ ਕੋਠੇ ਵਿਚ, ਨਾ ਗੋਦਾਮ ਵਿਚ, ਨਾ ਹਵੇਲੀ ਵਿਚ ਕਿਤੇ ਕੋਈ ਥਾਂ ਅਜਿਹੀ ਨਹੀਂ ਸੀ ਜਿਥੇ ਉਹ ਫ਼ਸਾਦੀਆਂ ਦੀ ਨਜ਼ਰ ਚੜ੍ਹਨੋਂ ਬਚ ਸਕਦੇ। ਜੇ ਕੋਈ ਰਤਾ ਕੁ ਸਲਾਮਤੀ ਦੀ ਥਾਂ ਉਹਨੂੰ ਸੁਝੀ ਤਾਂ ਉਹ ਅੱਜਾਰਾਂ ਵਾਲੀ ਕੋਠੜੀ ਸੀ ਜੋ ਇਕਲ-ਵਾਝੀ ਸੀ ਤੇ ਜਿਸ ਦੇ ਅੰਦਰ ਅੱਜਾਰਾਂ ਤੋਂ ਛੁਟ ਖਾਲੀ ਬੋਰੀਆਂ ਦਾ ਇਕ ਢੇਰ ਉਸਰਿਆ ਸੀ। ਨੂਰੇ ਨੇ ਸੰਪੂਰਨ ਸਿੰਘ ਨੂੰ ਕੋਠੜੀ ਵਿਚ ਧਕਿਆ। ਉਪਰੋਂ ਖਾਲੀ ਬੋਰੀਆਂ ਦਾ ਕਲਾਵਾ ਭਰਕੇ ਨੂਰੇ ਨੇ ਉਹਨੂੰ ਖਾਲੀ ਬੋਰੀਆਂ ਦੇ ਮੋਟੇ ਬਿਸਤਰੇ ਤੇ ਲਿਟਾ ਦਿੱਤਾ।

“ਮੈਨੂੰ ਕਲਿਆਂ ਛੱਡ ਕੇ ਨਾ ਜਾਵੀਂ ਨੂਰਿਆ, ਤੈਨੂੰ ਕਸਮ ਕੁਰਾਨ ਮਜ਼ੀਦ ਦੀ।”

ਜੇ ਸਨਮੁਖ ਸਿੰਘ ਇਹ ਹਾੜਾ ਨਾ ਘਤਦਾ ਤਾਂ ਵੀ ਨੂਰਾ ਉਹਨੂੰ ਛੱਡ ਕੇ ਨਾ ਜਾਂਦਾ। ਚੌਦ੍ਹਾਂ ਸਾਲ ਉਹਨੇ ਸਰਦਾਰ ਦਾ ਲੂਣ ਖਾਧਾ ਸੀ। ਮੁਸੀਬਤ ਦੀ ਘੜੀ ਉਹਨੂੰ ਪਿਠ ਨਹੀਂ ਸੀ ਦੇਣ ਲਗਾ।

ਉਹਨੇ ਅੰਦਰੋਂ ਕੁੰਡਾ ਮਾਰ ਲਿਆ ਤੇ ਖਾਲੀ ਬੋਰੀਆਂ ਦਾ ਕਲਾਵਾ ਉਪਰ ਲੈ ਕੇ ਉਹ ਸੰਪੂਰਨ ਸਿੰਘ ਨਾਲ ਹੀ ਲੋਟ ਗਿਆ। ਸਾਹ ਰੋਕ ਕੇ ਉਹ ਬਿੜਕਾਂ ਲੈਣ ਲਗੇ।

ਉਹ ਅੱਜੇ ਲੁਕੇ ਹੀ ਸਨ ਕਿ ਦਾਲਾਨ ਵਿਚ ਦੋਜ਼ਖੀ ਆਵਾਜ਼ਾਂ ਦਾ ਘਮਸਾਨ ਮੱਚ ਉਠਿਆ। ਕਾਹਲੀ ਵਿਚ ਨੂਰਾ ਦਾਲਾਨ ਦੇ ਦਰਵਾਜ਼ੇ ਦਾ ਕੁੰਡਾ ਲਾਣਾ ਭੁਲ ਗਿਆ ਸੀ। ਜੇ ਉਹ ਨਾ ਵੀ ਭੁਲਿਆ ਹੁੰਦਾ ਤਾਂ ਵੀ ਫ਼ਸਾਦੀਆਂ ਨੇ ਦਾਲਾਨ ਦੀ ਮਧਰੀ ਫ਼ਸੀਲ ਟਪਕੇ ਅੰਦਰ ਆਣ ਵੜਨਾ ਸੀ। ਮਾਰ ਦਿਓ, ਲੁਟ ਲਵੋ, ਅੱਗ ਲਾ ਦਿਓ, ਸਾੜ ਦਿਓ, ਦੀਆਂ ਆਵਾਜ਼ਾਂ ਵਿਚ ਕਦੀ ਕਦੀ ਤਕਬੀਰ ਦਾ ਨਾਅਰਾ ਵੀ ਬੁਲੰਦ ਹੋ ਉਠਦਾ ਸੀ। ਬੜਾ ਚਿਰ ਗੋਦਾਮ ਵਿਚੋਂ ਕਣਕ, ਮੱਕੀ ਅਤੇ ਬਾਜਰੇ ਦੀਆਂ ਬੋਰੀਆਂ ਲੁਟਕੇ ਦਾਲਾਨ ਵਿਚੋਂ ਦਗੜ ਦਗੜ ਦੌੜਨ ਦੀ ਆਵਾਜ਼ ਆਉਂਦੀ ਰਹੀ। ਫੇਰ ਕਿਸੇ ਨੇ ਅੱਜਾਰਾਂ ਵਿਚੋਂ ਮੋਟਾ ਹਥੜਾ ਚੁਕ ਕੇ ਆਟਾ ਪੀਹਣ ਅਤੇ ਰੂੰ ਪਿਜਣ ਵਾਲੀਆਂ ਮਸ਼ੀਨਾਂ ਨੂੰ ਤੋੜਨਾ ਸ਼ੁਰੂ ਕੀਤਾ। ਫੇਰ ਕਿਸੇ ਦੀ ਨਜ਼ਰ ਕੋਠੜੀ ਦੇ ਬੰਦ ਬੂਹੇ ਤੇ ਪਈ ਤੇ ਹੁਣ ਹਥੜੇ ਦੇ ਤਾਬੜ ਤੋੜ ਹੱਲੇ ਬੂਹੇ ਦੇ ਭਿਤਾਂ ਤੇ ਹੋ ਰਹੇ ਸਨ।

“ਨਿਕਲ ਸਿਖੜਿਆ ਬਾਹਰ,” ਕਿਸੇ ਨੇ ਸੰਪੂਰਨ ਸਿੰਘ ਨੂੰ ਬੋਰੀਆਂ ਹੇਠੋਂ ਧੂਹਕੇ ਬਾਹਰ ਕਢਿਆ।

“ਇਸ ਆਂ ਕੁਝ ਨਾ ਆਖੋ,” ਨੂਰਾ ਭੁੜਕ ਕੇ ਅੱਗੇ ਆਉਂਦਾ ਬੋਲਿਆ, “ਇਸਨਾਂ ਸਭ ਕੁਝ ਲੁਟ ਲਓ ਪਰ ਇਸ ਆਂ ਜਾਨੋਂ ਨਾ ਮਾਰਨਾ।”

“ਹਟ ਖਨਜੀਰਾ। ਕਾਫ਼ਰ ਮਰਦੂਦ ਦੀ ਸ਼ੈਰਖਾਹੀ ਕਰਨ ਵਾਲਿਆ।”

ਇਕ ਹੋਰ ਬੋਲਿਆ, “ਬੁਦਾ ਦੀ ਮਾਰ ਇਸ ਖਬੀਸ ਤੇ। ਕਿਹੋਂ ਜਿਹਾ ਮੁਸਲਮਾਨ ਹੈ ਇਹ।”

“ਸਿਖੜੇ ਦਾ ਪਿਛੂ ।”

“ਪਹਿਲਾਂ ਇਸਨਾ ਈ ਕੰਮ ਤਮਾਮ ਕਰੋ ।”

ਇਕ ਤਗੜੇ ਹੱਥ ਨੇ ਨੂਰੇ ਨੂੰ ਧੌਣੇ ਫੜ ਕੇ ਦੋ ਵਾਰੀ ਉਸਦਾ ਸਿਰ ਕੋਠੜੀ ਦੀ ਕੰਧ ਨਾਲ ਮਾਰਿਆ । ਜਦੋਂ ਉਹਦੇ ਮੱਥੇ ਵਿਚੋਂ ਲਹੂ ਵਗ ਟੁਰਿਆ ਤਾਂ ਭੁਆਟਣੀ ਦੇਕੇ ਉਨ੍ਹਾਂ ਉਹਨੂੰ ਫਰਸ਼ ਤੇ ਪਟਕ ਦਿੱਤਾ । ਇਕ ਗੁਮਰਾਹ ਮੁਸਲਮਾਨ ਲਈ ਏਨੀ ਸਜ਼ਾ ਕਾਫ਼ੀ ਸੀ ।

ਇਕ ਬੁਰਫ਼ੇ ਨੇ ਬਲਮ ਦਾ ਫਾਲਾ ਸੰਪੂਰਨ ਸਿੰਘ ਦੀ ਪੁੜਪੁੜੀ ਤੇ ਰਖਿਆ ।

“ਬੋਲ ਕਿਰਾੜਾ ਕਿਥੇ ਏ ਤੇਰੀ ਤਜ਼ੋਰੀ, ਨਕਦੀ ਤੇ ਜੇਵਰਾਂ ਵਾਲੀ ?”

ਫ਼ਸਾਦੀਆਂ ਦੀ ਧਾੜ ਥਰ ਥਰ ਕੰਬਦੇ ਸੰਪੂਰਨ ਸਿੰਘ ਨੂੰ ਹਵੇਲੀ ਵਲ ਧੱਕਣ ਲਗੀ ।

ਕਿੰਨਾ ਚਿਰ ਨੂਰਾ ਕੋਠੜੀ ਦੇ ਫਰਸ਼ ਤੇ ਬੇਸੁਰਤ ਪਿਆ ਰਿਹਾ । ਜਦੋਂ ਉਹਦੀ ਹੋਸ਼ ਰਤਾ ਕੁ ਪਰਤੀ ਤਾਂ ਉਹਨੂੰ ਲਗਾ ਕਿ ਉਹ ਮਰ ਚੁਕਾ ਸੀ । ਚੁਪਾਸੀ ਕਬਰਿਸਤਾਨ ਵਰਗੀ ਚੁਪ ਛਾਈ ਸੀ । ਫੇਰ ਕਿਤੇ ਦੂਰ ਦੁਰਾਡਿਓਂ ਤਕਬੀਰ ਦੇ ਨਾਅਰੇ ਦੀ ਮੱਠੀ ਜਹੀ ਗੂੰਜ ਸੁਣਾਈ ਦਿੱਤੀ । ਨੂਰੇ ਨੇ ਜਾਣ ਲਿਆ ਕਿ ਫ਼ਸਾਦੀ ਤਰਲਾਹੀ ਦੀ ਉਸ ਨਵੀਂ ਆਬਾਦੀ ਨੂੰ ਲੁਟ ਰਹੇ ਸਨ ਜਿਹੜੀ ਨਾਲਿਓਂ ਪਾਰ ਸੀ । ਤਾਂ ਉਹ ਮੋਇਆ ਨਹੀਂ ਸੀ, ਜੀਉਂਦਾ ਸੀ । ਉਹਨੂੰ ਸੰਪੂਰਨ ਸਿੰਘ ਦਾ ਖਿਆਲ ਆਇਆ ਤੇ ਉਹ ਲੜਖੜਾ ਕੇ ਉਠਿਆ । ਦਾਲਾਨ ਅਤੇ ਗੋਦਾਮ ਵਿਚ ਸੁੰਨ ਸਾਨ ਵਰਤੀ ਹੋਈ ਸੀ । ਨੀਮ ਬੇਸੁਰਤੀ ਵਿਚ ਉਹ ਹਵੇਲੀ ਦੀ ਹੇਠਲੀ ਮੰਜਲ ਦੇ ਸਾਰੇ ਕਮਰੇ ਘੁੰਮ ਗਿਆ । ਹਰ ਇਕ ਕਮਰਾ ਸਖਣਾ ਤੇ ਲੁਟਿਆ ਪੁਟਿਆ ਸੀ । ਸੰਪੂਰਨ ਸਿੰਘ ਦੀ ਟੱਲ ਵਿਚ ਨੂਰਾ ਹੁਣ ਚੁਬਾਰੇ ਦੀਆਂ ਪੌੜੀਆਂ ਚੜ੍ਹ ਰਿਹਾ ਸੀ ।

ਚੁਬਾਰੇ ਦੇ ਫਰਸ਼ ਤੇ ਉਹਨੇ ਵੇਖਿਆ, ਸੰਪੂਰਨ ਸਿੰਘ ਚੋਫਾਲ ਪਿਆ ਸੀ । ਉਹਦੇ ਆਨੇ ਟੱਡੇ ਹੋਏ ਸਨ ਤੇ ਉਨ੍ਹਾਂ ਵਿਚ ਸਹਿਮੀ ਤਕਣੀ ਪਥਰਾ ਗਈ ਸੀ । ਉਹਦੇ ਸਿਰ ਦੇ ਵਾਲ ਖੁਲ੍ਹੇ ਸਨ ਤੇ ਉਹਦੀ ਧੋਣ ਦੇ ਹੇਠਾਂ ਲਹੂ ਦੀ ਛਪੜੀ ਸੀ । ਉਹਦਾ ਸਾਰਾ ਸਰੀਰ ਵੀ ਲਹੂ ਵਿਚ ਲਥਪਥ ਸੀ । ਨੂਰੇ ਨੇ ਗੱਡਿਆਂ ਪਰਨੇ ਹੋ ਕੇ ਮੁਰਦਾ ਅੱਖਾਂ ਦੇ ਛਪਰ ਮੇਲ ਦਿੱਤੇ ।

ਫੇਰ ਉਹ ਕੋਠੜੀ ਵਿਚੋਂ ਖਾਲੀ ਬੋਰੀਆਂ ਦੇ ਦੋ ਕਲਾਵੇ ਭਰ ਲਿਆਇਆ । ਦਾਲਾਨ ਅਤੇ ਗੋਦਾਮ ਵਿਚ ਖਿਲਰਿਆ ਕਾਠ ਦਾ ਨਿਕ ਸੁਕ, ਟੁਟੇ ਪਾਵੇ, ਬਾਹੀਆਂ ਤੇ ਸੇਰੂ ਇਕੱਠੇ ਕਰਕੇ ਬੋਰੀਆਂ ਸਮੇਤ ਉਹਨੇ ਲੱਥ ਤੇ ਟਿਕਾ ਦਿੱਤੇ । ਫੇਰ ਮਿੱਟੀ ਦੇ ਡੇਲ ਦਾ ਤਸਲਾ ਜਿਸਦੇ ਵਿਚ ਉਹ ਮਸ਼ੀਨ ਦੇ ਪੁਰਜੇ ਸਾਫ਼ ਕਰਦਾ ਰਿਹਾ ਸੀ, ਉਹਨੇ ਉਨ੍ਹਾਂ ਬੋਰੀਆਂ ਉਤੇ ਉਲਟ ਕੇ ਤੀਲੀ ਲਾ ਦਿੱਤੀ ।

ਤਦੋਂ ਸੁਅਲਿਆਂ ਦੀ ਰੋਸ਼ਨੀ ਵਿਚ ਉਹਦੀਆਂ ਨੀਝਾਂ ਸਾਹਮਣੀ ਕੰਧ ਤੇ ਜੁੜ ਗਈਆਂ ਜਿਥੇ ਪਿਤਲ ਦੇ ਕੋਕਿਆਂ ਵਾਲਾ ਇਕ ਰੰਗੀਲ ਚਰਖਾ ਟੰਗਿਆ ਸੀ । ਇਹ

ਤਾਂ ਸਰਦਾਰਨੀ ਦਾ ਚਰਖਾ ਸੀ ਜਿਸਦਾ ਜ਼ਿਕਰ ਸਈਦਾ ਨੇ ਕਈ ਵਾਰੀ ਉਹਦੇ ਨਾਲ ਕੀਤਾ ਸੀ। ਕਈ ਵਰ੍ਹਿਆਂ ਤੋਂ ਸਈਦਾ ਦੇ ਦਿਲ ਵਿਚ ਹਸਰਤ ਸੀ ਕਿ ਇਹੋ ਜਿਹਾ ਖੂਬਸੂਰਤ ਚਰਖਾ ਉਹਦੇ ਕੋਲ ਵੀ ਹੋਵੇ। ਸਈਦਾ ਕਤਣ ਦੀ ਦੀਵਾਨੀ ਸੀ। ਸਿਆਲੇ ਵਿਚ, ਰੋਟੀ ਟੁਕਰ ਮਗਰੋਂ ਉਹ ਅੱਧੀ ਰਾਤ ਤੀਕ ਲੋਕਾਂ ਦਾ ਸੂਤਰ ਕਤਿਆ ਤੇ ਅਟੇਰਿਆ ਕਰਦੀ ਸੀ। ਪਿਛਲੇ ਤਿੰਨ ਵਰ੍ਹਿਆਂ ਵਿਚ ਨੂਰੇ ਕੋਲ ਕਦੀ ਏਨੀ ਰਕਮ ਨਹੀਂ ਸੀ ਜੁੜੀ ਕਿ ਉਹ ਸਈਦਾ ਦੀ ਇਹ ਹਸਰਤ ਪੂਰੀ ਕਰ ਸਕੇ। ਹੈਰਾਨੀ ਤਾਂ ਇਸ ਗੱਲ ਦੀ ਸੀ ਕਿ ਫਸਾਦੀ ਜੋ ਹਵੇਲੀ 'ਚੋਂ ਛੱਜ ਛਾਨਣੀਆਂ ਤਕ ਲੁਟ ਕੇ ਲੈ ਗਏ ਸਨ, ਉਹ ਚਰਖਾ ਕਿਵੇਂ ਛੱਡ ਗਏ ਸਨ।

ਬਸ ਪਲ ਦਾ ਪਲ ਹੀ ਨੂਰਾ ਝਿਜਕਿਆ। ਫੇਰ ਉਹਨੇ ਦੋਵੇਂ ਹੱਥ ਪਸਾਰ ਕੇ ਚਰਖਾ ਕਿੱਲੀ ਤੋਂ ਲਾਹ ਲਿਆ।

ਬਾਹਰਲੇ ਬੂਹੇ ਤੇ ਸਈਦਾ ਨੇ ਨੂਰੇ ਦੀ ਦਸਤਕ ਪਛਾਣੀ ਤਾਂ ਉਹਦੀ ਜਾਨ ਵਿਚ ਜਾਨ ਆਈ। ਉਹਦੇ ਮੋਢੇ ਤੇ ਚਰਖਾ ਰਖਿਆ ਵੇਖ ਕੇ ਉਹ ਉਹਦੀ ਖੈਰ ਖੈਰੀਅਤ ਖੁਫ਼ਨੀ ਭੁਲ ਗਈ।

“ਹੈ ਕੋਹ ਚੁਕ ਲਿਆਇਐ?” ਉਹਨੇ ਘੋਖਦੀਆਂ ਅੱਖਾਂ ਨਾਲ ਨੂਰੇ ਨੂੰ ਵਿੰਨ੍ਹਿਆ।

“ਚਰਖਾ ਏ।” ਨੂਰੇ ਨੇ ਚਰਖਾ ਮੋਢਿਓਂ ਲਾਹਕੇ ਕਚੇ ਫਰਸ਼ ਤੇ ਰਖਦਿਆਂ ਉਦਾਸ ਲਹਿਜੇ ਵਿਚ ਆਖਿਆ।

“ਓਹ ਤੇ ਮੈਂ ਵੀ ਪਈ ਤਕਨੀਂ ਆਂ।”

“ਰੰਗੀਲ ਚਰਖਾ, ਪਿਤਲ ਦੇ ਕੋਕਿਆਂ ਆਲਾ। ਆਪੇ ਆ ਗਿਆ ਏ ਤੇਂਦੀ ਹਸਰਤ ਪੂਰੀ ਕਰਨ ਤਾਈਂ।”

ਨੂਰੇ ਦੇ ਨਿਰਉਤਸਾਹ ਲਹਿਜੇ ਨੂੰ ਮਾਸਾ ਕੁ ਉਤਸ਼ਾਹ ਛੁਹ ਗਿਆ ਸੀ।

ਸਈਦਾ ਨੇ ਲਾਲਟੇਨ ਦੀ ਥੱਤੀ ਉੱਚੀ ਕੀਤੀ।

“ਪਰ ਹੋ ਤਾਂ ਸਰਦਾਰਨੀ ਨਾ ਏ।”

“ਹੁਣ ਇਹ ਕੁਸੇ ਨਾ ਵੀ ਨਹੀਂ। ਹੁਣ ਇਸਨਾ ਕੋਈ ਖਸਮ ਸਾਈਂ ਨਹੀਂ ਰਿਹਾ। ਬਾਲਮਾਂ ਸਰਦਾਰ ਨੂੰ ਵੀ ਮਾਰ ਮੁਕਾਇਆ ਏ। ਮੈਂ ਆਪਣੀ ਹੱਥੀਂ ਚੁਬਾਰੇ ਵਿਚ ਉਸਨੀ ਝਾਣੀ ਬਾਲ ਕੇ ਆਇਆਂ।”

“ਜਾ ਫੇਰ ਇਸ ਆਂ ਵੀ ਹੁਸੇ ਬਲਦੀ ਝਾਣੀ ਵਿਚ ਸੁਟ ਆ,। ਆਪੇ ਖਸਮਾਂ ਸਾਈਆਂ ਨੂੰ ਮਿਲ ਜਾਸੀ। ਪਰਾਈ ਸ਼ੈ ਨੂੰ ਹੱਥ ਲਾਂਦਿਆਂ ਤੇਂਡੀ ਮਤ ਕਿਥੇ ਗਈ।”

ਇਸ ਤੋਂ ਪਹਿਲਾਂ ਕਿ ਸਈਦਾ ਦੀਆਂ ਅੱਖਾਂ ਦੀ ਸੁਲਗਦੀ ਨਫਰਤ ਸੁਅਲਾ ਬਣ ਕੇ ਉਹਨੂੰ ਸਾੜ ਸੁਟੇ, ਨੂਰੇ ਨੇ ਚਰਖਾ ਚੁਕ ਕੇ ਘਰੋਂ ਨਿਕਲ ਜਾਣ ਵਿਚ ਹੀ ਅਕਲਮੰਦੀ ਸਮਝੀ।

“ਪਰਾਈ ਅਮਾਨਤ ਮੌੜ ਕੇ ਈ ਮੈਂਡੇ ਮੱਥੇ ਲਗੀਂ ।” ਨੂਰੇ ਨੂੰ ਮਗਰੋਂ ਆਉਂਦੀ ਸਈਦਾ ਦੀ ਆਵਾਜ਼ ਸੁਣਾਈ ਦਿੱਤੀ ।

ਚਿੱਤਾ ਦੀ ਅੱਗ ਨੇ ਚੁਬਾਰੇ ਦੀਆਂ ਸ਼ਤੀਰੀਆਂ ਨੂੰ ਛੁਹ ਲਿਆ ਸੀ ਤੇ ਹਵੇਲੀ ਦੀ ਉਪਰਲੀ ਮੰਜ਼ਿਲ ਹੁਣ-ਲਟ ਲਟ ਬਲ ਰਹੀ ਸੀ ।

ਚਰਖਾ ਅੱਗ ਵਿਚ ਸੁਟਕੇ ਜਦੋਂ ਨੂਰਾ ਘਰ ਵਲ ਮੁੜਿਆ ਤਾਂ ਉਹ ਸੋਚ ਰਿਹਾ ਸੀ ਕਿ ਔਰਤ ਈਮਾਨ ਹੈ ਤੇ ਜੇਕਰ ਜ਼ਿੰਦਗੀ ਦੀ ਵਾਗ ਡੋਰ ਮਰਦ ਦੀ ਥਾਂ ਔਰਤ ਦੇ ਹੱਥ ਹੁੰਦੀ ਤਾਂ ਤਰਲਾਹੀ ਅੱਜ ਵੀ ਘੁਗ ਵਸਦੀ ਹੁੰਦੀ ਜਿਵੇਂ ਸਦੀਆਂ ਤੋਂ ਵਸਦੀ ਆ ਰਹੀ ਸੀ ।

ਮਹਿੰਦਰ ਸਿੰਘ ਸਰਨਾ ਦਾ ਜਨਮ 25 ਸਤੰਬਰ 1923 ਨੂੰ ਰਾਵਲਪਿੰਡੀ ਵਿਚ ਹੋਇਆ। 1950 ਵਿਚ ਆਪ ਨੇ ਆਈ. ਏ. ਐਸ ਦੀ ਪ੍ਰੀਖਿਆ ਵਿਚ ਸਫਲਤਾ ਪ੍ਰਾਪਤ ਕੀਤੀ ਅਤੇ 1981 ਵਿਚ ਅਕਾਉਂਟੈਂਟ ਜੈਨਰਲ (ਸੈਂਟਰਲ ਰੇਵੀਨੀਊਜ਼) ਦੀ ਪਦਵੀ ਤੋਂ ਰੀਟਾਇਰ ਹੋਏ।

ਸਰਨਾ ਇਕ ਬਹੁਪੱਖੀ ਸਾਹਿਤਕਾਰ ਹੈ। ਹੁਣ ਤੀਕ ਉਹਦੇ 12 ਕਹਾਣੀ ਸੰਗ੍ਰਹਿ, ਚਾਰ ਨਾਵਲ ਅਤੇ ਤਿੰਨ ਮਹਾਂਕਾਵਿ ਪ੍ਰਕਾਸ਼ਿਤ ਹੋ ਚੁਕੇ ਹਨ। ਉਹਦੀਆਂ ਕਹਾਣੀਆਂ ਨੇ ਬੜਾ ਜਸ ਤੇ ਨਾਮਣਾ ਖਟਿਆ ਹੈ। ਸਮਾਲੋਚਕ ਸਹਿਮਤ ਹਨ ਕਿ ਸਰਨਾ ਨੇ ਬੜੀਆਂ ਸ਼ਕਤੀਸ਼ਾਲੀ, ਪ੍ਰਭਾਵਸ਼ਾਲੀ ਅਤੇ ਯਾਦਗਾਰੀ ਕਹਾਣੀਆਂ ਪੰਜਾਬੀ ਸਾਹਿਤ ਨੂੰ ਦਿਤੀਆਂ ਹਨ।

ਭਾਰਤੀ ਗਯਾਨ ਪੀਠ ਨੇ ਮਹਿੰਦਰ ਸਿੰਘ ਸਰਨਾ ਦੀਆਂ ਚੋਣਵੀਆਂ ਕਹਾਣੀਆਂ ਦੇ ਦੋ ਸੰਗ੍ਰਹਿ 'ਕਾਲਾ ਨਾਗ' ਅਤੇ 'ਹੀਰਾ ਮਿਰਗ' ਹਿੰਦੀ ਵਿਚ ਪ੍ਰਕਾਸ਼ਿਤ ਕੀਤੇ ਹਨ।

ਸਰਨਾ ਨੂੰ ਕਈ ਪੁਰਸਕਾਰ ਅਤੇ ਸਨਮਾਨ ਪ੍ਰਾਪਤ ਹੋਏ ਹਨ। ਇਨ੍ਹਾਂ ਵਿਚ ਸਾਹਿਤ ਕਲਾ ਪ੍ਰੀਸ਼ਦ ਦਿਲੀ ਦਾ ਸਰਵੋਤਮ ਪੁਰਸਕਾਰ, ਭਾਸ਼ਾ ਵਿਭਾਗ (ਪੰਜਾਬ) ਦਾ ਸ਼੍ਰੋਮਣੀ ਸਾਹਿਤਕਾਰ ਪੁਰਸਕਾਰ, ਪੰਜਾਬੀ ਅਕਾਡਮੀ ਦਿਲੀ ਦਾ ਵਾਰਸ ਸਾਹ ਪੁਰਸਕਾਰ ਅਤੇ ਬਾਵਾ ਬਲਵੰਤ ਪੁਰਸਕਾਰ (ਢੁਡੀਕੇ) ਸ਼ਾਮਲ ਹਨ। ਭਾਸ਼ਾ ਵਿਭਾਗ (ਪੰਜਾਬ) ਵਲੋਂ ਸਰਨਾ ਦੇ ਦੋ ਮਹਾਂਕਾਵਿ ('ਸਾਕਾ ਜਿਨਿ ਕੀਆ' ਅਤੇ 'ਪਾਉਂਟਾ') ਅਤੇ ਚਾਰ ਕਹਾਣੀ ਸੰਗ੍ਰਹਿ ('ਕਾਲੰਗਾ', 'ਸੁੰਦਰ ਘਾਟੀ ਦੀ ਸਹੁੰ', 'ਕਾਲਾ ਬਦਲ ਕੂਲੀ ਧੁੱਪ', ਅਤੇ 'ਨਵੇਂ ਯੁਗ ਦੇ ਵਾਰਸ') ਕਵਿਤਾ ਅਤੇ ਗਲਪ ਰਚਨਾ ਦੇ ਸਰਵੋਤਮ ਪੁਰਸਕਾਰ ਪ੍ਰਾਪਤ ਕਰ ਚੁਕੇ ਹਨ।